

امام رباني

ژوند ، خدمتونه او لارښوونې

ليکنه

د اسلامي نړۍ د نامتو ليکوال

مولينا سيد ابوالحسن علي ندوي

ژباړه

محمد وزير حامد

مل :

په افغانستان کې د مجدد صاحب کورنۍ

کتاب پېژندنه

د کتاب نوم : دامام رباني ژوند، خدمتونه او لارښوونې

ليکوال : مولينا سيد ابوالحسن علي ندوي

ژباړه : محمد وزير (حامد)

کمپوز : محمد ابراهيم نبيل محمد اکرم نعماني

د چاپ کال : ۱۳۸۳ ل غبرگولي - ۲۰۰۴ م جون

د چاپ ځای : لاهور - پاکستان

خپرونکي : نفيس علمي ټولنه اکوړه خټک دارالعلوم حقانيې ته

مخامخ د سيد احمد شهيد مکتبي خواته ت / ۰۳۳۵۱۹۹۰۸۸

بیه : ۹۵ روپۍ

د موندلو درکونه: پېښور - سرحد بک ایجنسی خیبر بازار، دانش کتابخانه

د هکي نعلبندي ، مکتبه روضة القران، مکتبه رشیدیه قصه خواني، مکتبه

سيد احمد شهيد اکوړه خټک، بحر العلوم مدرسه میرانشاه .

د ژباړې د بیا خپرولو حق ټولنه له ځان سره خوندي بولي

د امام ربابي

ژوند ، خدمتونه او لارښوونې

بِسْمِ اللَّهِ الرَّحْمَنِ الرَّحِيمِ



دالۍ

زما د هغې ارمانجنې اروا ته !

چې د نوي ژوند په لومړي پسرلي

کې خوانيمرگه شوه (!) .

د خپرونډويي ټولنې يادښت

خومره چې دنړۍ مسلمانې پرگنې په اصطلاح دننې نړۍ دعصريت ودې او پرمختگ په ميدانوکې مخ په وړاندې گامونه اخلي؛ وينو چې هومره دوی اوله دوی څخه زيات ددوی اولادونه له ديني شعايرو سره نابله کيږي. دخپلو اسلافو لاره پريږدي اوگام په گام دخپلو اسلامي ارزښتونو په وړاندې خپله بې اعتنايي او لاپروايي ښيي. له بده مرغه زمونږ په مسلماننه ټولنه کې اوس دغه ځورونکي چاپيريال ورځ تر ورځ برلاسی مومي اوداندېښنه يې راولاړه کړې چې ددوی د ايمان، معتقداتو اوروحاني ارزښتونودښمنانوشومي ارادې، نقشې اوموخي خدای مکره پرې ريښتيني شي.

ددی دپاره چې په دغسې حساس پړاو او له ټولونه په ترڅو او ستونزمنو شيبوکې مو خپل ځوان کول - نارينه اوبځينه دواړه - دخپل دين له غوښتنو خبر شوي وي. په ذهني اوعلمي لحاظ دنامسلمانې نړۍ له مصنوعي اغيزو او چپاو څخه خوندي ساتل شوی وي دهمدې ځورله امله د نفيس علمي ټولنې د بنسټ ډبره کينودل شوه - خدای ﷻ دې استقامت، له ښه نيت سره يوځای ورپه برخه کړي - .

نفیس ټولنه چې ناپیلي ،ازاده دیني، علمي، فرهنګي او ادبي ټولنه ده اراده لري - که دخدای ﷻ مرسته یې په برخه وه - خپل ویر لړلي ولس ته داسلام د نامتو پوهانو او علماوو مسلکي لیکنې او غوره تالیفات له نورو ژبوڅخه په پښتو وژباړي او چاپ یې کړي او پښتو چې دامهال یې لمن له ناولون، کیسو، اکسیرونو، سفرنامو، شعرونو، غزلونو او ... له ګلانوڅخه ښه ډکه بریښي: دیني برخې ته یې لکه څرنګه چې خدمت په کار و، ونه شو، ښایې لاملونه به یې ډیر وي چې راسپړل یې به ګټې او تریخ تمامیږي. خوپه هرحال: دنفیس علمي ټولنه له تاسې سره ژمنه کوي چې په دې برخه کې به له خپل وس او توان سره سم خپلې هڅې ونه سپموي او یا په بله مانا دکار مرکزي ټکی به یې همدا وي.

داپه لاس کې ژباړه مودهمدې هڅو یوه بیلګه ده چې داسلام دیوه ستر بلونکي اود لار ورکو دستر لارښود ژوند پانه پرائیزي، دده دژوند داستان، خدمتونه اولارښونې بیانوي، دتجربې خبره ده چې ددغو ډول لیکنو لوستل په ذهن او عمل دواړو ډیر ښه اغیز پرې باسي، له دې پرته دوحدة الوجود او وحدة الشهود بحثونه هم ځیري چې دژبې له ساده والې اوروان والي سره سره ددې ژباړې یوه ځانګړتیا داهم ده چې ژباړن یې خپل یاد بنسټ دخدای ﷻ دنازولې پېغمبر ﷺ دروضې مبارکې خواته لیکلې.

دیادولو وړه ده چې ټولنه به مو - که خدای کول - په نزدې راتلونکې کې په نورو ډیرو ګټورو ژباړو ونازوي چې په تلو تلوکې یې د یوڅو نومونه چې دامهال چاپ ته تیار دي دریادوو!

۱ - تعليم الاسلام : پښتو ژباړه چې د " ديني ښوونې " په نامه به خپور شي د اكتاب د ماشومانو، نجونو اونويو ځوانانو د پاره د ديني ښوونو او املاء زده کولو تر ټولو غوره اثر دی.

۲ - ديني ښوونه : د سړيو او ميرمنو د پاره دغه کتاب د افغانستان څو تنو علماوو په گډه ليکلی د عقايدو، عباداتو، اخلاقو درې جلا گټورې برخې لري، ټولنه به يې ستاسې مخ ته له نويو گټورو زياتونو اوسمونو سره يوځای ږدي.

۳ - اسلام اونوي اقتصاد : دغه کتاب دنړۍ دنوي اقتصاد اوسوداگرۍ په هکله د اسلام داسې لارښوونې بيانوي چې په اوسنې وخت کې يې پلي کول اسانه دي، چې دامهال د پاکستان د ديني مدارسو په نصاب کې داخل شوي دي.

دغه خير دنورو گټورو کتابونو په ژباړه کار روان دی، اوس دا تر تاسې پورې اړه لري چې دغه غريبه ډيوگۍ چې لاهم د شيشي شال نه لري څومره په خپلو لورينو، رغوونکو لارښوونو ځلانده اوبله ساتي.

سو کاله اونکمرغه اوسئ.

د ښوونې له خوا.

بِسْمِ اللَّهِ الرَّحْمَنِ الرَّحِيمِ

د سريزي په نامه يو څو کړنبي !

بناغلی مولوي صاحب رحيم الله زرمټي *

اسلامي نړۍ په کال ۱۴۲۰ هـ ق د روژي مبارکې په وروستۍ لسيزه کې د الله تعالی ديوه پاک مقبول اومسعود بنده له برکتونو، فيوضاتواو علمي رڼا څخه بې برخې شوه؛ اوپه دې توگه داسلام پياوړی قلم دصدق او اخلاص له گوتو ولويده ﴿ إِنَّا لِلّٰهِ ﴾ ؛ هغه قلم داسلامي نړۍ دسترې علمي هستۍ اوکامل انسان علامه حضرت مولانا سيد ابوالحسن علی ندوی رحمہ الله تعالیٰ علیہ و ؛ هغه مکرم بنده چی ټول ژوند يې د الله تعالی دین ته رابلنه او دعوت و، دغه بې بديله هستۍ دهندوستان لکهنو ته نږدی په خپل پلرنې کلي (تکيه کلان رای بريلي) کې ده ۱۴۲۰ هـ ق دروژي مبارکې په وروستۍ لسيزه کې چې د ۱۹۹۹ م کال د دسمبر ۳۱ مه نيټه اود جمعی مبارکه ورځ وه له لمانځه نه مخکې دسورت ياسين شريف په تلاوت کی دغه مبارک ایت ته رسيدله ﴿ إِنَّمَا تَذَكَّرُ مِنْ اتِّعَ الذِّكْرِ وَحْشَى الرَّحْمَنِ بِالْغَيْبِ فَيُفْشِرُهُ مَغْفِرَةً وَاجِرَ كَرِيمٍ ﴾ چی دخپلی سپيڅلی ساه امانت يې دهغې اصلي خشتن رب العلمين ﷻ ته وسپاره او د "رفیق اعلی" په مقصد يې سفر پیل کړي

* دغزني دنورالمدارس مدرسي فاضل او د دعوت اوجهاد پوهنتون پخوانی استاذ

څرنگه چې دی مرحوم يوه علمي پيژندل شوي څيره وه، اسلام ته دېلنې اودعوت غږ يې په ټوله نړۍ کې خور؛ عربو اوعجموته رسيدلی و، ډيرو بختورو انسانانو يې له برکت، پوهې او اخلاص څخه گټه واخيستله؛ زمونږ په افغاني ټولنه کې يې که څه هم زيات شهرت نه دی لرلی خو دا خبره ټوله نړۍ مني چې حضرت مولانا ندوی صاحب له هغو کم شميره دردمنډو، خواخوږو اومخلصو علماووڅخه وچې دعلم، ورع اوپرهيزگري، اخلاص اوپيرزوني، ميانه روي او سالم فکرله ځلاندو صفتونو سره سره دانسلامي امت په بده ورځ اوناودو ډيرزيات غمجن ورحمه الله تعالى. دده په روڼ، له معرفت اومعنويت څخه ډک زړه کې د اسلامي نړۍ دهر کونج اوهرې پيڅې د دردونو، ستونزو اوکړاوونو په هکله يورنگه درد، خواشيني او خواخوږي پرته وه.

خدای بښلی "ندوي صاحب" چې دهندوستان په علمي ټولنو کې په "علي ميا" شهرت درلود، د ۱۳۳۳ هـ ق د محرم الحرام په شپږمه د هندوستان د لکهنو ولايت د "رای بريلي" په کلي کې دسيادت او علم په کورنۍ کې زيږيدلی دی، دده پلار حضرت مولانا عبدالحی الحسني "رحمه الله تعالى" هم دهندوستان - مشهورو علماوو او مولفينو څخه و چې مشهور تاليف يې "نزهة الخواطر" دی، ددوی دنسب لړۍ دحسني ساداتو کرامو له مولانا قطب الدين المدني "مړ ۶۷۷ هـ -" کې پېرې؛ کورنۍ يې له عراق څخه دغزني په لاره هندوستان ته راغلې ده؛ مولانا ندوي صاحب لومړنۍ اومنځنۍ زده کړې دهندوستان په بيلوويلو مدرسو کې ترسره کړي وروستۍ زده کړې يې د هندوستان په مشهور دارالعلوم "ندوة العلماء" کې بشپړې کړي، نوځکه دی اودهغه دارالعلوم فارغان ځانونه ندوي بولي؛ دهندوستان په مشهورو علماوو کرامو کې چې ده علمي گټه او رڼا ورڅخه اخستې ده يودندوة العلماء شيخ الحديث مولانا حيدرحسن صاحب، بل مولانا حسين احمد مدني دديوبنددمشهور دارالعلوم شيخ الحديث، دده په احاديثو کې استاذان وو.

د اسلام د دين داسې لويو رجالو او بزرگانو د مرحوم مولنا ندوي صاحب په علمي او عملي ژوند ډيره اغيزه كړې وه ؛ هغه ديني كارنامې چې دى په خپل ژوند كې په هغو بريالۍ شويدي ددغو بزرگانو د هڅو اودعاگانو له بركته به يې گټله . د عربي ژب پوهنې استاذان يې شيخ خليل صاحب او حضرت تقى الدين هلالى صاحب وو ، دوى ندوي صاحب ته په عربي ژبه دليكنې لاره په لومړۍ ځل خلاصه كړې وه ؛ دده په كورنۍ روزنه كې دده مور بي بي چې ډيره بيداره اوله صالحاتو څخه وه اودده مشر ورور ډاكټر عبدالعلي صاحب درنه ونډه اخيستي وه چې مولنا ندوى صاحب مرحوم به يې د ژوند ترپايه پورې ځان د دواړو د احسان پوره وړۍ گټه . دده مرحوم په ژوندلازياته اغيزه دده د مرشد حضرت مولنا عبدالقادر راي پوري صاحب او مولانا غلام محمد دين پوري صاحب او هم د تبليغي جماعت بنسټ ايښودونكى حضرت مولنا محمد الياس صاحب اودهغه زوى حضرت مولانا محمد يوسف صاحب او شيخ الحديث حضرت مولانا محمد زكريا صاحب بركتي مجلسونو ، نصيحتونو اودعاگانو كړې وه ، نوڅكه يې وكولاى شول چې له خداى ﷻ وركړي لوړ استعداد څخه د اسلام خدمت په لاره كې بې ساري گټه پورته كړى .

مرحوم ندوي صاحب په ۱۹۳۴ م كال په ندوة العلماء مدرسه كې د استاذ په توگه وټاكل شو ، يوڅو دده دهغه اخلاص او اسلامي درد په بركت چې درلود يې اوبل په عربي ژبه دليكلو دده غټ استعداد او پياوړى قلم چې الله تعالى ﷻ د اسلام خدمت دپاره وربښلي و ، له دغه قلم اواستعداد څخه اسلامي امت دومره كټه واخيسته چې دده د وخت له نورو ليكوالانوڅخه به چانه وي اخيستي . دده دعوت دلارې په ادامه كې داسلام وياړمن خدمتونه ترسره كړي دي چې په ۱۹۶۱ م كال كې د ندوة العلماء د نامتو مدرسي دناظم په توگه له ټاكيدل كيدو مره سره ددمشق د عربي ژبې دټولنې دغړي په توگه ، درابطة العالم الاسلامي دشورى غړي په توگه ، دمديني منورې دپوهنتون اودهندوستان دمشهورې مدرسي "دار

العلوم ديوېند "دشوراگانو د غړي په توگه ، همدارنگه د مديني منورې د پوهنتون او دمشق پوهنتون داستاذپه توگه يې خدمتونه ترسره کړي دي ، له دې ټولوسره سره يې خپلې مدرسي "ندوة العلماء" ته زياته پاملرنه کوله .

دده په نوم نړيوالې نقدې جائزې هم اعلان شوي دي چې ټولې يې دخير په لارو کې لگولي دي دځان دپاره يې گټه نه ده ورنه اخستې ، په ۱۴۰۰ هـ ق کال کې دوه نيم لکه ريال دملک فيصل مرحوم جائزه دده دپاره اعلان شوه چې نه يوازې دهغې د منلو دپاره يې دسعودي سفر ونه کړ بلکه يولک ريال يې د افغان مهاجرينو دپاره اونيښم يو لک نورې يې نيمايي د"الصلوة" مدرسي ته او نيمايي د"حفظ مدارس" منظمې ته اعلان کړې ، بياپه ۱۹۹۹ م کال کې د عربي متحده اماراتو حکومت څه دپاسه د سل لکو روپو جائزه دده په نوم اعلان کړه اودغه يې هم د مدرسو دپاره وقف کړی "رحمه الله تعالى"

دده مرحوم دخپل عمر په ۳۲ کلنۍ کې لومړۍ عربي ليکنه هغه کتاب دی چې " ماذاخسرالعالم بالخطا المسلمين "يې عنوان دی . دغه کتاب په عربي او عجمي ټولنو کې داسلام په هکله د درد يوڅوږ پورته کړ اوداسې اټکل کيږي چې دده دغه عمل به الله تعالی ﷻ ته مقبول وي چې داسلام يومخلص اومنل شوي داعي يې د "راي بريلي" له گمنامۍ څخه راويوست اوتول اسلامي امت ديوه ښه داعي اوبلونکي په توگه ومانه ؛ ده پخپل وارسره په خپلوله درده ډک وڅوږوليکنوسره اسلامي امت ته خپل هيرشوی سبق اوتاريخ وريږه زړه کړ ، اوپه دې توگه يې ددعوت ، تدريس او نصوف لړۍ دعالم اسلام له يوه سرنه تربل سره پورې وغږوله ، مسلمانانو هم دده بلنې او دردمندغږ ته ښه غوږ ونيو اوديوه دردمن ، مخلص اوسپيڅلي داعي غږ په توگه يې واوریده . عربي نړۍ ته يې ددوی په ژبه د زړه هغه درد چې داسلام په هکله يې درلود ورساوه اوهغوی ته يې ډيرڅه وليکل ، په تيره بيا هغه عربي هيوادونه چې

د غرب له استعماري فکر څخه ډیر اغیزمن شوي دي هغوی ته یې د اسلام پیغام په ډیر وضاحت، باور او پوره جوش سره ورساوه .

هغه لیکوالان چې د اسلامي بیداروالي په اړه یې لیکنې کړيدي لاوس هم دده د علمي اغیزې، اخلاص او احسان پورې بلل کېږي؛ دده په لیکنو او تقریرونو کې چې کوم اخلاص، اسلامي درد او خواخوږي پرته وه دهغوله کبله به یې تندو اوسختو خبرو هم لوستونکي او اوریدونکي ځان ته راماتول . ده چې هرڅومره ترخي نیوکې په عربي نړۍ کولې له هغه سره سره په عربي نړۍ کې د واکمنو په وړاندې ترعجمي نړۍ ډیر عزتمن او په هغوی ډیر گران و؛ دده په لیکنو کې ډیرې ځلاندې او اغیزناکې چې زړونه یې ولړزول :

۱ — إسمعوا مني صریحة أيها العرب (عربو! له مانه یې سپینې واورۍ)

۲ — من غار حراء . (د حراء له غار نه)

۳ — ترشيد الصوحة الاسلامية . (د اسلامي بیداري پالنه) دي، هغه لیکنې چې ویده زړونه یې وینې کړل، د فکر او عمل نیغې لارې یې وروښودلې .

د حضرت مرحوم ندوي صاحب لیکنې اغیزناکې، له ایمان، درد او فکر ورکونکو معلوماتو نه ډکې دي چې زړونوته دایمان او یقین درس ورکوي، لوستونکې ته د علم، فکر او درد برسيره د دین اصلي تعبیر او تگلاره ورپه گوته کوي چې زموږ د وخت د مشهورو لیکوالانو (سلمهم الله تعالی) په لیکنو کې داسې سم او په زړه کېناستونکې تعبیر او تفسیر ډیر کم لیدل کېږي، حضرت مرحوم ندوي صاحب د سیرت او تاریخ په موضوع کې ډیرې لیکنې کړي دي چې مشهور یې (تاریخ دعوت وعزیمت) په شپږ ټوکه کې او (نبی رحمت) په یوه ټوک کې دی. دده د لیکنې لږې د وفات تروخته پورې روانه وه .

دهغه لړليک له مخې چې دده د ليکنو پيژندنې په هکله زبير طارق خپور کړی د غتواو وړو ليکنو شميرې يوسل او شپږ اويا (۱۷۶) ټوکو ته رسيږي. دغه ټولې ليکنې چې په هره موضوع کې دي د ورک شوي اسلامي برم او عظمت په درد او يادو کې ډوبې دي، په ناصحانه بڼه او اسلامي فکر له سمسورتيا سره سره د پخواني اسلامي عظمت او شان يادونه تازه کوي او دهغه ساتندويه تاريخي زيرمه گڼله کيږي، دده داستاني ليکنې هم شته چې نه يوازې د افسانوي او طنزي هنر رنگ لري بلکې په لوړه علمي کچه يې تاريخ هم پکښې ځاي کړی دی؛ دده ليکنې د نورو ژبو پوهانو په خپلو ژبو وژباړلې او دخپلو هيوادونو فرهنگ يې پرې بډای او غني کړو. له بې قسمتي نه زموږ د هيواد فرهنگپالو او پوهانو په دغه هکله هيڅ پام لرنه نه ده کړې، الله تعالی دې مولوي صاحب محمد وزير حامد ته د دغې ژباړې ثوابونه او برکات ورکړي، ده د ژباړې لپاره داسې يو کتاب غوره کړی دی چې د ډيرو ليکوالانو پام ورته نه و. استاذ فضل مولا لتون صاحب هم دده هغه لومړنی مشهور کتاب (ماذا خس العالم باغظاظ المسلمين) له اردو څخه په پښتو ژباړلی دی، الله تعالی دې خير ورکړي، کاشکې چې زموږ پوهان اوليکوالان دده گټور تاليفاتو ته پوره مخ وړ واړوي، کيدای شي داهم دامام رباني حضرت مجدد قدس الله سره يو برالا کرامت وي.

ليکوال مرحوم دامام رباني حضرت مجدد قدس سره د جامع شخصيت علمي او روحاني اړخونه څلولي دي او دهغه تجديدي کارنامې يې په ډير حکمت او علمي هوښيارۍ سره داسې جوتې کړي دي چې ددغه کتاب له کتنې وروسته هر څوک پوهيږي چې مجدد چاته ويل کيدای شي؟ او مجدد دامام رباني په رښتيا سره مجدد و. مولف رحمه الله تعالی ددغه لوړ مقصد لپاره د حضرت مجدد قدس سره دوخت سياسي، علمي او عقيدتي حالات څيړلي او دا خبره يې جوته کړي ده چې درسول الله له وفات څخه يوزر کاله وروسته ديني گډوډي، کمزوري او خرابتيا داسې کچې

ته رسيدلې وه چې دپخوانيو امتونوله عادت سره سم به يو اولوالعزم پيغمبر ﷺ مبعوث (ټاکل) کيده خوڅرنګه چې دحضرت خاتم النبيين ﷺ په بعثت سره دغه لړۍ يومخ پای ته رسيدلې ده، دده يوکامل پيرو اويومتبع ته ضرورت و چې دعلم، تقوی، عزم اوخيرکتيا دپوره پانګې درلودونکي اوددين په بيانازه کولو کې ديواولو العزم پيغمبر ﷺ پوره نيابت وکړي، اودهغه دنده په بشپړه توګه سرته ورسوي، ددغې ستري اودرندې دندې لپاره الله تعالی ﷻ دامام رباني حضرت مجدد الف ثاني هستی غوره کړې وه.

دحضرت امام رباني صاحب قدس سره له نوم سره مسلمانان اشنادي اومينه ورسره لري خو په هکله يې کم معلومات لري يايې بيخي نه لري دغه ژباړه به يې تنده ورماته کړي نوځکه د اهميت وړده. دنفيس علمي ټولنې چې له ماڅخه يې دژباړې ددوهم ځل کتلو غوښتنه وکړه له خپل وس سره سم مې پکښې ګټورې زياتونې او لازمي سمونې راوستې په تيره بيا د وحدة الوجود په هغه کړکېچنه مسئله چې ددغې لارې له لارويانو پرته دبل هر نوي مزل کونکې دپښو ښويېدو ويره وي. نوموړو له ماڅخه دتيرې شوې غوښتنې برسيره دژباړې لپاره ديوې داسې ضميمې دليکلو غوښتنه هم کوله چې په افغانستان کې دمجدد صاحب د کورنۍ په اړه ګټوره نادر معلومات اودهيواد دسياستي سرنوشت په ټاکنه او اراضي تماميت او نورو ټولو اجتماعي علمي خدمتونو ددغې کورنۍ د مثبت او کارنده ونډې څخه پرده پورته کړې چې په خپله ليکوال ددغې موضوع په اړه دڅه ليکلو څخه بې وسي له دې امله ښکاره کړې وه چې په دې هکله افغاثان داسې اثر نه لري چې ده ترينه استفاده کړې وای ځکه خوددغې ضميمې ليکنه به که خدای کول دغه نيمګړتياڅه ناڅه پوره کړايشی چې د کتاب خپرول يې هم ډيره موده وځنډول، اوس نوله دوی ټولو څخه په مننه تاسې گران لوستونکي دکتاب لوستلو ته رابولم.

مولوي رحيم الله زرمي

۱۳۸۲ لمريز کال دکب اوومه

بِسْمِ اللَّهِ الرَّحْمَنِ الرَّحِيمِ

د ژباړن یادښت

که دمجددالف ثاني شيخ احمد سرهندي "رحمه الله تعالى" کارنامو او هڅو ته خیر شو بیخایه به نه وې چې ووايو مجددصاحب هم په خپل وخت کې د اسلام معجزه و، ځکه دهند په نیمه وچه کې چې د وخت پیاوړی ځواکمن "جلال الدین اکبر" د اسلام د له منځه وړلو لپاره کوم کار پیل کړی و اود "دین الهي" په نامه یې کومه فتنه ایجاد کړې وه که دهغې په وړاندې حضرت مجددصاحب نه وای دریدلی خدای مکره: بیاباه په دې پراخه سیمه کې دمسلمانانو نوغې نه وې پاتې شوي.

خو همدامجددصاحب و چې دجلال الدین اکبر د "دین السهي" فتنې په وړاندې ودریده اوداسې گتورې هڅې یې وکړې چې دده دهڅو په برکت د جلال الدین اکبر په کور کې د "عالمگیر اورنگزیب" په خیر نیک سیرته انسان پیدا شو چې داکبر بې دینه نظام یې له منځه یووړ او "اکبري فتنه" یې دتل لپاره ختمه کړه. څه موده پخوا مادده دژوندانه په اړه گڼ شمیر کتابونه اوماخذونه له ډیرو ستونزو وروسته یوځای کړل؛ په نیت کې مې و چې د مجددصاحب په ژوند باندې یوه کوچنۍ رساله په پښتو ژبه ولیکم، داټول کتابورت مجدد صاحب دژوند په اړه تفصیلي معلومات پکې وکتل. په دې کتابونو کې یوې هم دمولینا ابوالحسن ندوي رحمه الله تعالى کتاب و.

دندوي صاحب کتاب مې ښه په غور سره مطالعه کړې. کتاب خورا دلچسپ او په زړه پورې و. ډیر ښه معلومات پکې و او په ډیر ښکلي ترتیب سره کښل شوی و. نوموړې خپله اراده بدله کړه. دتالیف اوتولونې ستونزونه مې زړه ښه نکړ او ددې کتاب ژباړه مې مناسب، غوره او گټوره وبلله دا کتاب دخدای ښلي ندوی صاحب د اووه ټوکیز کتاب یو ټوک دی چې په عربي کې "رجال الفکر والدعوة" او په اردو کې "تاریخ دعوت وعزیمت" نومېږي. چې په ډیرو نورو ژوندیو ژبو ژباړل شوی او خوځو ځله چاپ شوی دی.

د ژباړې په هکله باید ووايم چې ماهڅه کړې خوداسې اسانه ژبه وکاروم چې عام فهمه وي او دهرچا د پوهې وړ وي او هرڅوک وکولی شي گټه ځنې واخلي، خو څرنگه چې دا کتاب دیوه نوميالي اومخکښ صوفي ژوندلیک دی دتصوف مسائل اصطلاحات اوباریک الفاظ ځای په ځای پکې راغلي دي نو ما هغه نه دي پښتو کړي ځکه که دیوې ژبې د اصطلاح لپاره مونږ دپښتو توري وکاروو نو هغه به نوی شی وي اواصلي معنی به افاده نکړای شي. بناء په ځیني ځایونو کې مې هماغه عربي یافارسي توري راخیستي او پښتو کړي مې نه دي، بلکې په ځیني ځایونو کې عبارات اوجملې هم گونگې ښکاري لکه د "وحدة الوجود" په بحث کې به تاسو ورسره مخ شئ. ځکه دا بحث خورا ژور او ډیر دقیق دی، له اهل فن نه پرته کم خلک پرې پوهیږي لکه لیکوال چې هم په خپله سریزه کې دې خبرې ته اشاره کړې ده.

خوداچې ژباړه دهيواد نامتو صوفي عالم اوتکره لیکوال ښاغلي مولوي صاحب رحيم الله زرمتمی له پيله ترپايه نه يواځې ټکي په ټکي کتلې بلکې په ډيرو ځايونو کې يې گټورې زياتونې او اړينې سمونې هم کړې په تيره بيا دوحدة الوجود په برخه کې چې زما دپوره ډاډ سبب وگرځيده. اوبيايې په خپلوگوتود ژباړې لپاره يوگټوره ضميمه له ډيرو پلټنواوزياتوياداشتونوڅخه ترتيب او وليکله چې په افغانستان کې يې دمجدد صاحب دکورنۍ په هکله يوگټوراوغوره اثر بللی شو، داځکه چې نوموړي په کابل کې د

مجدد صیب له کورنۍ (د کابل حضرت صاحبان) سره ډیره موده نږدې پاتې شوی او دهغوی دروښانه علمي چاپیریال په سیوري کې یې وده کړې اودهغوی په لاس دجوړې شوې علمي سرچینې "تورالمدارس" څخه فارغ شوی چې له امله به یې که خدای کول لوستونکي د موضوع په نګه والي کې له هیڅ ډول شک او تردید سره مخ نشي زه یې د دغولورینوله امله ځان پوروی ګڼم اوله دعاوو پرته بل داسې څه په لاس کې نه لرم چې دده پور پرې ادا کړای شم.

اودایا دونه ضروري بولم چې ژباړه به ډیرې کمزورتیاوې لري خوبیا هم د خواري پښتولپاره یوه کوچنۍ هڅه ده، ځکه پښتو نن مهال ډیره وروسته پاته ده، نن په سیمه کې خورا ډیرې کمزورې ژبې د ژوندیو ژبویه لیکه کې ولاړې دي. هغه خلک چې یو وخت یې په دې سیمه کې؛ مونږ استادان وو دوی زموږ سپارې ویلې نن په مونږ پورې خاندی اوزه وایم چې د خدا حق لري ځکه دوی خپلې وروسته پاته ژبې پرمخ بیولې او بډایه کړې یې دي اودخپلو ژبو لمنې یې له علومو او فنونونه ډکې کړې دي اومونږ له ځینې شعرونو اویوشه غربې ډوله ناولونو پرته نورڅه لرو؟ په پای کې د نفیس علمي ټولنې له خوږو ملګرو محترم مفتي حبیب الله (قاسمي) او محترم محمد اکرم (نعماني) نه د زړه له کومې مننه کوم چې د کتاب د کمپوز او چاپ ټولې چارې دوی په غاړه واخیستي.

محمد وزیر (حامد)

مدینه منوره دروضې مبارکې خواته

د محرم الحرام اوله - کال ۱۴۲۵ هـ ق.

لیکلی

سر لیگولنه

مخ

- ۸ دسریزې په خای
۱۲ د ژباړن یادښت
۱۷ لیکلی
۲۵ دلیکوال سریزه

لومړۍ برخه

اسلامي نړۍ په لسمه پېړۍ کې
د لسمې هجري پېړۍ د تاریخي
مطالعي اهمیت

۳۷ — ۸۵

- ۳۸ د لسمې پېړۍ سیاسي حالت
۴۳ د لسمې پېړۍ مذهبي
۵۳ د لسمې پېړۍ علمي حالت
۵۹ ذهني ناآرامۍ او اعتقادي ګډوډي
۷۳ د ناآرامۍ او ذهني ګډوډي اسباب
۷۸ مهدویت
۷۶ د لسمې پېړۍ لویه فتنه

دویمه برخه

د اکبر د حکومت دوه متضاد دورونه

۸۵ — ۱۳۱

- ۸۵ د اکبر مذهبي ژوند

- ۹۱ د اکبر په مزاج کې بدلون
- ۹۲ د مذاهبو څېړنه او د مناظروې مجلسونه
- ۹۷ د اکبر د مزاج د اکبر د مزاج
- ۹۹ درباري علما درباري علما
- ۱۰۳ سلطنتي شپې
- ۱۰۴ ملا مبارک اودهغه زامن
- ۱۱۳ د راجپوت ملکو اغېزه
- ۱۱۴ د اجتهاد او امامت محضر
- ۱۱۵ محضر ته يوه کتنه
- ۱۱۶ د مخدوم الملک
- ۱۱۷ د دويمې زريزې له پاره تياري
- ۱۱۹ د اکبر د ديني
- ۱۲۰ اورنمانځنه
- ۱۲۰ لمرنمانځنه
- ۱۲۱ د گنگا اوبه
- ۱۲۱ تصوير ايستل
- ۱۲۲ د عبادت وختونه
- ۱۲۲ تعظيمي سجده
- ۱۲۲ بيعت او ارشاد
- ۱۲۳ روشپ
- ۱۲۳ له هجري تاريخ څخه کرکه
- ۱۲۳ غير اسلامي جشنونه
- ۱۲۴ د زکات دمنعه کولو فرمان
- ۱۲۵ هندو موحد دی
- ۱۲۵ د غوښې خوراک
- ۱۲۶ خوگ
- ۱۲۶ شراب خپل
- ۱۲۶ د هندوانو رسم

- ۱۲۷ دالهي سني اجراء
- ۱۲۷ داسلام سپکاوي
- ۱۲۸ داسراء او معراج سپکاوي
- ۱۲۸ د نبوت د مقام اهانت
- ۱۲۸ له نبوي نومونو څخه کرکه
- ۱۲۹ دلمانځه منډه کول
- ۱۲۹ داسلام په ارکانو پورې ملندي
- ۱۲۹ دهند داسلامي تاريخ خطرناک کرليچ

درېمه برخه

د حضرت مجدد الف ثاني د ژوند حالت
له پېداېښته تر خلافته
۱۳۲ — ۱۵۶

- ۱۳۲ کورنۍ
- ۱۳۸ حضرت مخدوم شيخ عبدالاحد
- ۱۴۳ پېداېښت او د ژوند حالات
- ۱۴۶ زوکړه او زد کړه
- ۱۴۶ د سلوک روزنه
- ۱۴۸ د حضرت خواجه باقي بالله نه
- ۱۵۶ د حضرت مجدد د لوړې مرتبې

څلورمه برخه

مهمې پېښې او حالات
ارشاد او تربيت او وفات
۱۵۷ — ۱۹۰

- ۱۵۷ د سرهند استوگنه
- ۱۵۸ د لاهور سفر
- ۱۵۹ د تبليغ او دعوت پراخي
- ۱۶۲ د وخت د سلطان

۱۶۵	د کوالیار د بندې کیدلو
۱۶۸	د کوالیار په کلا کې نظر بند کیدل
۱۶۹	د کوالیار په بند کې یو سفي سنت
۱۷۰	په بنديخانه کې نعمتونه او خوندونه
۱۷۲	له باجا او شاهي لښکر سره ملګرتیا
۱۷۴	په جهانگیر باندې اغیز
۱۷۵	د مرګ نږدې والی او هغه ته تیارې
۱۸۰	د حضرت مجدد صاحب عادات
۱۸۷	مبارکه څیره
۱۸۸	د حضرت مجدد صاحب زامن

پنځمه برخه

د حضرت مجدد تجدیدي دائرې مرکزي
ټکي په محمدي نبوت باندې دایمان
او باوري تجدید

۱۹۱ — ۲۲۳

۱۹۱	د حضرت مجدد تجدیدي کارنامه
۱۹۴	د محمدي نبوت په ابدیت
۱۹۸	عقل او کشف
۲۰۰	اساسي پوښتنې
۲۰۰	دمحض عقل او
۲۰۶	د نړۍ د جوړونکي
۲۰۷	دالله ﷻ په پیژندنه
۲۱۳	د دیني حقانقو په
۲۱۴	د نبوت او عقل لارې سره
۲۱۵	د عقل خالص او نګه کیدل
۲۱۹	اشراقیان او نفسی صفایي

۲۲۱	شیخ الاشراق
۲۲۶	عقل او کشف دواړه
۲۲۶	دانبیاووفلاسفه و
۲۲۹	له بعثت پرته رېښتوني ترکیه
۲۲۹	دانبیاو د بعثت اړتیا او دعقل
۲۳۰	بعثت دخدای ﷺ د ذات
۲۳۲	سهې ترتیب
۲۳۳	دانبیاو درسالت
۲۳۲	دانبیاو خبرې دعقل
۲۳۴	له عقل مخالف اوله عقل ماوآراء
۲۳۴	دخدای ﷺ دتعظیم طریقه
۲۳۵	څرنگه چې دعقل مرتبه
۲۳۶	دنبوت مقام
۲۳۸	په ټولو مخلوقاتو کې
۲۳۹	خلکو ته توجه کول دانبیاو
۲۳۹	دنبی باطن له حق سره
۲۴۰	ددې خبرې تردید چې
۲۴۲	دولایت کمالات د نبوت په پرتله
۲۴۲	دعلماوودعلومو او
۲۴۳	دانبیاو عظمت دنبوت لامله دی
۲۴۴	په غیب ایمان دانبیا
۲۴۵	دشریعت مرسته دعقائدو اصلاح
۲۵۸	دستور رواجول او

شپږمه برخه

وحدة الوجود که وحدة الشهود؟

۲۶۶ - ۲۹۲

شیخ اکبر محیی الدین ابن عربی ۲۶۶

- ۲۷۰..... شيخ الاسلام ابن تيميه
- ۲۷۲..... دوحدة الوجود دعتيدي
- ۲۷۵..... په هندوستان کې دوحدة الوجود
- ۲۷۶..... شيخ علاء الدوله سمناني
- ۲۷۷..... وحدة الشهود
- ۲۷۸..... يوه نوي تجديدي شخصيت ته
- ۲۸۰..... د مجدد صاحب زياتو ته
- ۲۸۰..... ذاتي تجربه او مشاهده
- ۲۸۳..... شهودي توحيد
- ۲۸۶..... د شيخ اکبر په اړه
- ۲۸۷..... د وجودي توحيد د مخالفت اړتيا
- ۲۹۰..... د مجدد صاحب ځانگړتيا
- ۲۹۱..... له مجدد صاحب نه وروسته
- ۲۹۲..... حضرت سيد احمد شهيد

اوومه برخه

له اکبر نه تر جهانگير پورې دسلطنت
سمې لارې نه په راوستلو کې دده

په ځانگړتيا

۲۹۳ - ۳۴۷

- ۲۹۳..... د اکبر او جهانگير د زمانې مېرني
- ۲۹۷..... د جهانگير په تخت کېناستل
- ۲۹۹..... د کار سمه طريقه
- ۳۰۳..... چې له زړه څيرې پر زړه لويږي
- ۳۰۴..... دسلطنت اميرانو په نومونو
- ۳۱۲..... تيرې شوې خطاوې
- ۳۱۴..... عقيدتمنو سلطنتي غړيو ته لیکونه

- ۳۱۶.....دحالت په اصلاح کی
 ۳۱۷.....په جهانگیر باندې اغیز
 ۳۱۸.....دشاه جهان دور
 ۳۲۱.....شهزاده دارا شکوه
 ۳۲۲.....اورنگ زیب عالمگیر
 ۳۲۲.....دحضرت مجدد دمخالفت

اتمہ برخه

دحضرت مجدد صاحب دوه سترخليفه
 کان اودهغود پيرانو په ذريعه دده د
 تجديدې کار پراخوالی او تکميل
 ۳۴۹ - ۳۸۱

- ۳۴۹.....دمجدد صاحب مشهور
 ۳۵۰.....حضرت خواجه محمد معصوم
 ۳۵۱.....حضرت سيد ادم بنوري
 ۳۵۲.....مجدديه معصوميه طريقه
 ۳۵۳.....حضرت خواجه سيف الدين
 ۳۵۶.....له خواجه محمد زبير نه تر
 ۳۵۸.....مرزا مظهر جان جانان
 ۳۶۰.....مولانا خالد رومي
 ۳۶۴.....حضرت شاد احمد سعيد
 ۳۶۶.....حضرت شاد عبدالغني
 ۳۶۹.....احسينه طريقه
 ۳۷۱.....حضرت سيد شاد علم الله
 ۳۷۳.....شيخ سلطان بليا وي
 ۳۷۳.....حافظ سيد عبدالله اکبر آبادي
 ۳۷۵.....حضرت سيد احمد شهيد

حضرت مجدد صاحب کتابونه ۳۷۸

مل : په افغانستان کې د مجد د
صاحب کورنۍ

۴۱۷-۳۸۱

د کابل د حضرت صاحبانو د کورنۍ شجره ۳۸۴

حضرت خواجه غلام قیوم صاحب ۳۸۹

د کابل حضرت صاحبان ۳۹۱

حضرت شمس المشائخ ۳۹۲

حضرت نور المشائخ ۳۹۳

حضرت ضياء المشائخ ۳۹۷

حضرت اغای گل صاحب ۴۰۰

حضرت محمدا سماعيل سرهندي ۴۰۶

د حضرت صاحبانو د کورنۍ وروستی ۴۱۴

پای ۴۱۷

بِسْمِ اللَّهِ الرَّحْمَنِ الرَّحِيمِ

د ليکوال سریزه

الحمد لله رب العلمين والصلوة والسلام على سيد المرسلين
وخاتم النبيين محمد وآله وصحبه أجمعين ومن تبعهم
بإحسان ودعا بدعوتهم إلى يوم الدين .

غالباً د ۳۵ يا ۳۶ع خبره ده چې ماته مې خپل روزونکې او مشر ورور د
ندوة العلماء پخواني ناظم خدای بښلي مولوي حکيم ډاکټر سيد عبدالعلي
هدايت وکړ چې بايد دامام رباني مجدد الف ثاني مکتوبات مطالعه کړم
زما عمر په دې وخت کې له دوو وېشت يا درويشتو کلونو نه زيات نه و اواز په
دارالعلوم ندوة العلماء کې په تدریسي خدمت لگياشوی وم. دمعرفت او
حقيقت د ژورو مضامينوله مطالعې سره نا اشنا او د تصوف اوسلوک له اصطلاحاتو
سره بيخي نابنده وم، په ذهن او ذوق باندې مې د ادب په ځانگړي توگه عربي
ادب اوتاريخ واکمنی وه دمصر او بيروت د ښکلو چاپخانوو بنائسته کتابونوله
مطالعي سره عادت شوی وم محترم ورورچي دده د شفقت په لمن د تربيت په
غیرکي مې وده کړې وه هم له دې حقيقته ښه خبر و خو شايد د اقبال په الفاظو
بي ويل غوښتل چې :

جس گهر کا مگر چراغ هي تو - هي اس کا مذاق عارفانه .

ليږ ترليږه درې سوه کاله کيږي چې دحضرت مجددصاحب رحمه الله، او حضرت شاه ولي الله له عالي کورنۍ سره زمونږ کورنۍ روحاني اوفکري تړاو لري زما دخدای بښلي پلار دکتابونوپه ذخيره کې چې په کورکې محفوظ دی ددهلي داحمدی چاپخای چاپ شوی مکتوبات يوه نسخه وه چې درې دفتره لري محترم ورور ته داحترام او دهغه دخبري په منلوسره مې دهغه مطالعه پيل کړه خوڅخله مې همت ځواب راځي او کتاب به مې کيښود په ځانگړي توگه هغه مکتوبات چې خپل مرشدحضرت خواجه باقي بالله قدس سره ته يې ليکلي دي اوپه هغو کې يې خپل روحاني تجربات او پيښي بيان کړي دي زيات سخت وو اوزماهمت اوحوصله به يې راماته کړه، خووروربه مې په پرله پسي توگه راته ويل چې ته بايد "مکتوبات" د شاه ولي الله صاحب "الزائل الخفاء" دحضرت سيداحمدشهيد "صراط مستقيم" اودشاه اسماعيل شهيد "نصب إمامت" خامخا وگوري، اخرمې دهمت ملاوتړله اوددی ستونزمن کارسره رسولوته تيارشوم غيرت هم راته ودریده اوجذبه هم چې ديوه مهربانه ورور په خبره عمل نشم کولای اويوداسي مبارک کتاب نشم مطالعه کولای چې لويولويوعلماو او مشانخويي په مطالعه وختونه تيرکړي دي اوپري بوخت دي دخدای توفيق راسره مل شوڅومره به چې مخته تلم زړه به مې ورسره لگيده اوله خپل وس او استعدادسره سم په کتاب هم پوهيدم، په اخرکې په خپله کتاب له لمنې ونيولم اودده په لوستلوکې مې دومره خونداولذت احساس کاوه چې په ډيرو ښوادي کتابوکې مې نه وليدلی.

دځيني حيثيتو له کبله دا زمادژوندخورانازک دور و ځيني سخت ازمايښتونه او ذهني کشمکش مې په مخکې و خودی کتاب په دی نازکه مرحله کې ديوه کامل لارښودکار راځي په ښکاره به مې احساسوله چې زړه

مې له ډاډ او اطمینان نه ډک دی چې غالباً ډاډول د ډاډ احساس مامخکې چیري هم نه وکړی ، دا سفر چې محض د سعادت او اطاعت په موخه پیل شوی و او دامر منلو او غیرت جذبې کار پکې کاوه په خورا ډاډ او خوشحالی سره پای ته ور سیده څه موده وروسته مې د دویم ځل لپاره مکتوبات په دی نیت پیل کړخودده خپاره اومکرر مضامین له بیلو بیلو عنوانونو نولاندی روانم ددی لپاره مې کتاب دمضامینو دیوه نوملیک (فهرست) دجوړلو کار پیل کړلکه دبیلگې په توگه دخالص توحید اودشرک د رد مضمونونه په کومو کومو ځایونو کې راغلی دی دمکتوباتودنمبرو په حواله مې د هغو مخونه په یوه ځای نوټ کړل ، په رسالت اونبوت باندې په کوم کوم ځای کې خبری شوی دی دسنت اوبدعت په اړه خبری په کومو مکتوباتو کې راغلی دی دامضمون خوځایه راغلی چې بدعت حسنه هیڅ وجود نه لری ، په وحده الوجود اووحدة الشهود باندې بحث په کومو مکتوباتو کې راغلی دی ، په خالص عقل اوخالص کشف باندې تحقیقی مضامین په کوم کوم ځای کې راغلی دی ؟ اوداسی نورله څو اونيو هڅو وروسته پوره نوملیک تیارشو هغه مې دمکتوبات په هماغه نسخه کې کینود چې بیادهغه په مرسته مضامینوته بیل بیل عنوانونه ورکړم خولکه چې هغه نسخه چادلوستلو لپاره وړی وه اوبیا بیرته لاس ته رانغله ، نسخه خو بله هم پیدا کیده ، خو دافسوس ځای داو چې ما کومې هڅې کړی وی په هغو هم اوبه تیری شوی او هغه نوملیک مایه ډیرو خوار یوسره تیار کړی و ، وکان امر الله قدر ا مقدر را .

له دی نه څو کاله وروسته غالباً په ۴۵-۴۶ کې دافکر راسره پیدا شو چې مکتوبات دمضامینو اومطالبویه لحاظ ترتیب شی او هغه له یوه داسی نوي ترتیب اونوي تشریح سره وړاندی شی چې هغه دنوي نسل اونوي تعلیم دذهن

لرونکې ځوانانو لپاره د استفادې وړ او جالب وی اوله دی سره دمجدد صاحب په تجدیدی کارنامو او لوړو اجتهادي مقام باندې هم رڼا واچول شي نو په دې التزام سره مې دا کار پیل کړ چې مخکې به یو تمهیدی مضمون وي په هغه کې به دراتلونکو اقتباساتو مرکزي فکر اودهغو علومو او تحقیقاتو غورچنې پکې راځي چې له یوه عنوانه لاندې وې خو په ټول مکتوبات کې خپاره وی بیا له یوه معنوي ترتیب سره د مکتوبات اقتباسات وړاندې شي ، یوې خواته فارسي متن وی بلې خواته یې اردو ژباړه، بیا په حاشیه اولمن لیک کې د مشکلو الفاظو او اصطلاحاتو تشریح وي او بیا د حدیثو تخریج، بیا د امت د علماؤ او محققینو تائیدی مضامین وي، خودا کار د یرپراخه او خورازیات اړخونه یې لرل دا کار زما په څیر کم عمره او بوخت انسان لپاره ډیر مشکل و ځکه زه د تدریس، تصنیف او تبلیغ په دریو وارو لارو کې لگیاوم نتیجه داشوه چې ترتوحید، رسالت او نبوت پورې دا کار ورسیده چې نورو بوختیو د نور کار اجازه رانه کړه خو کوم کار چې شوی و هغه هم ډیر گټور او ارزښتناک و. ددی مضمون څلور برخې محترم ملگري مولانا محمد منظور نعماني صاحب په خپله مجله "الفرقان" ۶۶-۶۷ هـ ۴۷-۴۸ ع کې خپرې کړي.

ددې کړۍ له پریکیدلو څو کاله وروسته چې کله د "تاریخ دعوت وعزیمت" لړۍ پیل شوه نو د مکتوبات دنوي ترتیب اونوي خدمت په ځای د حضرت مجدد صاحب د ځانگړي سیرت او ژوند لیک لیکلوفکر اسره پیدا شوددی لړۍ په دریم ټوک کې د اتمې هجري پېړۍ د هندوستان د دوو نومیالیو شخصیتونو او روحاني مخکښانو سلطان المشائخ حضرت خواجه نظام الدین اولیاء او محذوم الملک حضرت شیخ شرف الدین یحی منیري د ژوند حالات لیکل شوي وهغه دریم ټوک ترتیب شوی او خپور شوی و نو ضروري وه چې د حضرت مجدد الف

ثاني سیرت ته پاملرنه وشي اوپه ده باندې د کتاب څلورم ټوک ولیکل شی چې په دې دانقلابونو زمانه اوله فتنوډک دورکې د ځینې وجوهاتوله کبله دې ته زیاته اړتیاوه دحضرت مجدد دکارطریقه اوحکیمانه تگلاره روښانه کول چې په دې وخت کې څومره ضروري دي شایدبل وخت دومره ضروري نه و ځکه اوس خوخلک په لومړي گام کې حکومتونه اولوی طاقتونه دځان دښمن وگرځوی اوپه خپله لاره کې بی اړتیا د مشکلاتو غرونه ودروي، اخرهغه کومه طریقه اولاره وه چې یوې وزله فقیر په یوه گوښه کې ناست وخودسلطنت او هیواد تگلاره یې بدله کړه ؟ دې حقیقت ته دلومړي ځل لپاره زه دخپل محترم ورور په مجلسونواو خبروکې متوجه شوم بیامې دمولانا مناظر احسن گیلاني هغه غوره او ولوله پاروونکی مضمون ولوست چې "الفرقان" د مجددپه نمبرکې راغلي و نویامې یقین پیدا شو، په خپله مایه خپلو گڼو عربی مضامینواو خطبو^(۱) کې داحقیقت خوځله څرگندکړی دی اوپه دې حقیقت باندې مې اطمینان او قلبی داد پسې زیاتیږي .

خوچې کله دځانگړي سیرت او ژوندلیک فکر اسره پیدا شو نودوه خبرې به مې مخته خنډ شوی لومړی داچې دمجددصاحب له سیرت سره دوحدة الوجود فلسفه اود وحدة الشهود نظریه تړلې ده په هغوپوهیدل اوتشریح کول، علمې محاکمه اودلائل، تنقیدی بحث او وروستی ترجیح اوابیات له دې مباحثو پرته به دمجددصاحب سیرت نیمگړی وي خوچې دیخواته به مې فکرشو نوحوصلي

(۱) دبیلگې په توگه دليکوال هغه مضمون چې ده دقاهرې دجمعت شباب المسلمین په یوه استقبالیه غونډه کې دمصدرعلماء اودجامعه ازهر داستادانو په مخکې ویلی و اود (الدعوة الاسلامیة فی الهند ونظراتها) ترعنوان لاندې په ځانگړی توگه چاپ شوی یادمدینی متوری داسلامي پوهنتون هغه تقریرچې د(منهج فضل فی الإصلاح للدعاة و العلماء) په نامه خپور شوی دی .

به مې ځواب راکړ اول خودا چې په دې موضوع باندې پوره کتابخانه تیاره شوی ده چې دهغې تلخیص اوچې کول هم گران دي، اوبله داچې په دې ژورو فلسفي مباحثو، مقدماتو اواصطلاحاتو له پوهیدلو پرته څوک نه شي کولای قلم پورته کړي اویا دا علمي او ذوقي مسئله ده او په ذاتي تجربیاتو او احساساتو باندې ولاړه ده اولیکوال له دې کوڅې سره یومخ نابنده دی اود کتاب دلوستونکو لوی شمیر هم له دی سره نااشنا بلکې مینه نه ورسره لري نونه پوهیدم چې دا ستونزمن کار به څنگه حل کوم، اوکه په کتاب کې دا بحث رانه شي نو بیا خو ژوندلیک نیمگړی پاتې کیږي ځکه ځینې خلک په دې اند دي چې دمجدد صاحب د تجدیدي کار اصلي ډگر اودده د تجدید عظمت په همدې کې نغښتی دی.

زما دکاردویم خنډ دا خبره وه چې په دې موضوع باندې دومره کار شوی او دومره زیات کتابونه لیکل شوي دي چې دمصنف لپاره په هغو اضافه کول اود نوي کتاب جواز پیدا کول گران و، ترکومه ځایه چې دلومړۍ خبرې تړاودی نوله ډیر سوچ او فکر وروسته په ذهن کې دهغې حل پیدا شو هغه دا چې د "ما لا یدرک کله لایترک کله" په اصولومې عمل وکړ، دامسئله مې د شیخ اکبر د ځینې همفکره پوهانو تباوري علماو اوشارحینو له تشریحاتو او په خپله د مکتوبات په مرسته په دې ډول وړاندې کړه چې په هغه سره به لوستونکو ته دانظریه په اجمالي توگه په ذهن کې ورشي بیا چې څوک همت اولیوالتیالری هغه دې اصل ماخذ ته رجوع وکړي اویا دې ددې موضوع له ماهرو علماو نه مرسته وغواړي چې په دې مسئله په علمي توگه خبروي او عملایې ذوق لري و قلیل مامم، اوترکومه ځایه چې ددویم خنډ خبره ده په هغه لړکې د علامه اقبال یوه شعر لارښوونه راته وکړه اودلیکوال محدودې تصنیعي تجربې هم دهغه تائید وکړ او دهغه لپاره یې شهادتونه پیدا کړل دحقیقت ترجمان وایي:

گمان مبرکه بپایان رسید کارمغان = هزارباده ناخورده دررگ تاک است .

په حضرت مجدد صاحب اودده په تجدید کارنامه ډیرڅه لیکل شوي دي خواوس هم ډیرڅه لیکل کیدای شي اوډیرڅه لاپاتې دي، خودژبې او اسلوب ، دپو بښتنو او حالاتو او دپوهولو او تعبیر د لارو په تبدیلی سره کله یوڅه پخوا لیکل شوي کتابونه داسې شي ته واپه بله ژبه لیکل شوي دي او اوس یې ژباړې ته اړتیا ده او بیاله پښتو او واقعاً تونه پایلې اخیستل، داسبابو او پایلویو منځ کې تړون پیدا کول، او په خپله زمانه د تطبیق کولو طریقه اولارې چارې؛ دهرلیکوال بیلې بیلې وي دلیکوال زړه گواهي ورکوله چې که دا کار په اخلاص او محنت سره سرته ورسول شي نونه یواځې دا چې بې گټې به نه وي بلکې کیدای شي دڅوارلسمې پیړۍ په ختمیدلو د پنځلسمې پیړۍ لپاره (چې ددې کتاب له خپریدلو سمدستي وروسته پیل کیدونکې ده) یوه په زړه پورې تحفه، یو ژوند بښونکې پیغام، او دالله ﷻ دیوه مخلص او منل شوي بنده دداسې کار لپاره روښانه کوونکې وگرځي چې په ډیره خاموشي، تواضع او دمسکنت په حال کې یې پیل کړی و او سرته یې رسولی و .

خو دهغه اغیزې له یوې پیړۍ واوښتې او په دویمه زیریزه باندې خپرې شوي او زموږ ددې پیړۍ لپاره هم چې ځمکه او اسمان یې بدل شوي دي د عبرت او موعظت پوره سامان او گټور مواد لري دې وسه لیکوال قلم او ژبه دواړه دخدای ﷻ حضور ته سر په سجده دی او د حمد او شکر ترانه یې په خوله ده چې له اتلس کلن اوږده ځنډه وروسته^(۱) یې لیکوال ته د "تاریخ دعوت

(۱) و اونور موضوعاتو کې دی کار ته ترجیح ورکړم او دڅو ورځو لپاره باید ځان دی کار ته فارغ کړم خودا کار دومره اسانه نه و لکه فکر چې کپړی د موجوده عصر د غوښتنو، نو یو ذهنونو، د بحث

وعزیمت" دلړی د بیا پیل کولو اود هغه د څلرمې برخې د لیکلودنیکمرغی .
توفیق ورپه برخه کړ ، داځنډ دومره اوږد شو چې په خپله لیکوال وویړیده چې
هسې نه د مرگ پیغام را مخته شي اودامهمه لري . (چې د لیکوال په کتابونو
کې خدای خانگړی مقبولیت ور کړي) ناپوره پاتې شي .

څرنگه چې داڅلرمه برخه له هغه عزتمن ذات سره تړاو لري چې د هغه د دین
تجدید یوې خواته هغه شهرت اومقبولیت پیدا کړي چې د دعوت او اصلاح په
تاریخ کې دیوه داعي اومصلح هم نه دی په برخه شوی تر دې پورې چې دا لقب
یې نوم وگرځیده او ډیرپوهه خلک یې دنوم په ځای له دې لقب سره ډیر
اشنادي (یعنی په دویمه زیره کې چې ده د دین دتجدیدکوم کارکړی و دهغه
کار له توري (تجدید) نه دده لقب (مجدد) جوړشو اودا کار دومره پراخه وبلل شو
چې دیوې زیري لپاره یې کارورکړنوځکه دی په مجددالف ثانی سره مشهور
شو بل لورته دده تجدیدي هڅو هغه بریالیتوب ترلاسه کړ اوداسې څرگندې
پایلې یې ورکړې چې داسلام ددعوت اوعزیمت په تاریخ اوددین دتجدیداو
احیا په تاریخ کې یې ساری پیدا کول گران کاردی له دې امله په خپله زما زړه
هم غوښتل اود (تاریخ دعوت وعزیمت) مطالعه کوونکوهم ټینگارکاوه چې دا
برخه ژر تر ژره ترتیب کړای شي .

بلکې ډیرمخلصو دنظرخواندانوملگرو او مشرانو غوښتنه اوحکم کاوه چې
زه په تصنیفي بوختیاو او نورو موضوعاتو کې دې کارته ترجیح ورکړم
اودڅو ورځو لپاره بایدځان دې کارته فارغ کړم خو دا کار دومره اسانه نه و
لکه فکر چې کیرې د موجوده عصر دغوښتنو، نویو ذهنونو، د بحث او تحقیق

او تحقیق له نویو معیارونو سره سم دا کافی اوبس نه و چې څه ولیکل شی اویه زموږ تاریخونو او ژوندلیکونو
کې چې کوم مواد شته دی هغه له معمولی انتخاب اوتخلیص سره وړاندې کړل شی .

له نویومعیارونو سره سم داکافی اوبس نه و چې څه ولیکل شی اوپه زړو تاریخونو اوژوندلیکونو کې چې کوم مواد شته دي هغه له معمولي انتخاب او تخلیص سره وړاندې کړل شي.

مجدد صاحب چې په کومه زمانه او چاپیریال کې د اتجدیدي کارسره رسولی دهغې زمانې علمي اوتاریخی، فکري اوسیاسي، اخلاقي او اجتماعي او اعتقادي او کلامي طریقه مورخانه اوتنقیدي جائزي اخیستلوته اړتیاوه. په هغه وخت کې کومو تحریکونو کارکاوه په هندستان اودهغه په گانډیو هیوادونو کې څه ډول ذهني اودینی نارامې روانه وه ؟

د اسلام اوشریعت په خلاف په عقلي اوعلمي کړیو کې دڅه ډول بغاوت نښي وي او دڅه ډول سازشونو تیاری کیدلی داسلام په تاریخ کې دلومړي ځل لپاره د یوزرکاله پوره کیدو نږدیوالی دبخت ازموینو په زړونو کې دڅه ډول امیدونو او هیلو ډیوې روښانه شوې وې اوپه دوه زریو طبیعتونو کې څرنگه شکوک اوشبهات پیدا شوي و یوې خواته فلسفه اوعقلي علوم بل لورته اشراق اوباطنیت دنبوت اورسالت دعظمت اومقام ټیټولو اوعقل اوتفلسف یا ریاضت اومجاهده اونفس وژنه د الهي معرفت اونجات لپاره کافي بللوڅه ډول فتنی راپورته شوې وې دوحدة الوجود افراطي عقیدي څومره ازادي اوبی قیدي پیدا کړې وه بلکې الحادي او زندقي د روازه یې پرانستی وه ؛؛^(۱)

^(۱) د واوینو په منځ کې عبارت یعنی له ... بی وسه لیکوال ... نه رانیولی تردی ځایه پوری دا عبارت دمارچ په څلرویشتم کال ۱۹۷۸ء کې دمحترم مولوی معین الله صاحب ندوی نائب ناظم ندوة العلماء په تحریک اوهڅونه (چې د پیام انسانیت دختیځ پنجاب په دوره کې را سره ملگری وو) دحضرت مجددالف ثانی له مزارسره نښتی خانقاه په جومات کې ناست و اوددی کتاب کارپیل شومصنف دتصنيف په اړه پیلیزی خبری کولی او دسفرملگری اومرستیال مولوی

د سنت او شریعت اهمیت دراسخینو علماوپه کوچني ټولي پورې محدود پاتې شو او یواځې د حدیثوپه شروحوکې د سنت او شریعت بیانونه پاتې وو. بدعتونو په ښکاره توگه اوکله خود (بدعة حسنه) په نامه اوپرده کې په ټوله مسلماننه ټولنه اودهغوی په ژوند تسلط پیدا کړی و او د "بدعة حسنه" په خلاف هیچا اواز نشوای پورته کولای اوله ټولوزیات داچې داسلامي نړۍ دویم ستر سلطنت ^(۱) اوپه هغه کې اوسیدونکې پراخه مسلماننه ټولنه د خوداتې تمایلاتو، شخصي موخو، باندینواغیزو اوڅه موهموسیاسي گټوپه اساس له مجازي دین، د محمدی نبوت له پیروي اواسلامي تهذیب نه مخ گرځوونکې وه اود هندي فلسفې، هندي تهذیب او "وحدت ادیان" په لوري روانه وه.

اوپه دې هڅواوسازش کې دهغې زمانې ځینې ذهین اوخورا وړ افرادپه کار بوخت و اوپه وازکومې یې دانارې وهلې: نوی دورنوی ائین "نوی زیریزه نوی امامت" ددې حالت دبدلولوڅه ډول هڅي شوي دي، ددې لپاره څه ډول کړنلاره غوره شوی وه، اوترکومه ځایه پکې بریالي شول بیاپه یوه گوښه گوټ کې ناست سړي څه ډول دسړي جوړونې، روحاني تزکیې اوتریبت کارترسره کړچې په نتیجه کې یې دکار هغه غښتلي ځوانان تیارکړل چې دهندوستان په مختلفو مرکزونوکې ناست وو په افغانستان، ترکستان، او بیاعراق، شام،

اسحاق جلیس ندوی مرحوم (د تعمیر حیات مدیر) لیکلی، تبرکال مو داعبارت په دی سریزه کې شا مل اوتحلیل کړ داصل کتاب پیل کولوکاريابهم یونیم کال ورسته پیل شو. کتاب په نهم دډی الحجی ۱۳۹۹ هـ - ۳۱ داکتوبر ۷۹ ع عملا پیل شو ددوو باندنیو سفرونو له کبله اوپرده ځنډونه پیښ شول دتصنیف ټوله موده له دوه یادړې میاشتونه زیاته نه ده.

(۱) له عثمانیه سلطنت وروسته د ساحي فوځي ځواک وساتلواو زیرمو له لحاظ هندوستان د اسلامي نړۍ په نقشه کې ترټولولوي مسلمان سلطنت و چې پولي یې له ختیځ بنگال نه نیولي ان دافغانستان ترلودیځوپولو پوري رسیدلي

ترکیبې اوحجازکې خپاره شول دخدای ﷺ یادېې تازه کړې، دخدای ﷻ دکلمې د لورټیا هڅې یې وکړې، مړه شوي سنت یې ژوندي کړل، دشریعت د حمایت او د بدعت دورک کولوسترکاریې سرته ورساوه. دوحدةالوجودافراطي داعیانو او ازادخیاله صوفیانواغیزې یې له منځه یووړې لنډه داچې دخدای غوښتنې او شریعت د احترام کار یې په پراخه پیمانه ترسره کړ اوکم له کمه تردریو پیړیو پورې یې دا کار په داسې قوت اوانهماک سره جاري وساته چې په ټوله اسلامي نړۍ کې به دوی لیدل کیدل، اودا درې پیړۍ په دې ارزي چې ددوی دعلمي اوروحاني قیادت پیړۍ وبلل شی او دې نړیوال اغیز ته په لیدلوسره حقیقت خوښونکی انسان په دې ویلومجبورکیري چې :

جهان را د گرگون کرد یک مرد خودآگاهی

په دې لړکې دوه نورارځونه هم دلحاظ وړدي یوداچې دمجددصاحب د زمانې په انځورکولو اوداکبرددورپه نقشه وړاندې کولوکې دملاعبدالقادر بدایوني په "منتخب التواریخ" اوهغوتاریخي ماخذونوانحصارنه شواى کیدای چې ځانگړي دیني جذبات اوبیله مفکوره لري اودایې عادت دی چې د اکبرد زمانې ترتولو زیات تیاره تصویر وړاندې کړې په دې لړکې بایددهغو بې طرفه لیکوالانو یاداکبر ددربار دلیکوالانو خبرې اولیکنې وړاندې اوله هغومواد واخیستل شی چې نه یواځې داکبرمخالف نه وبلکې دهغه وکیلان اودهغه دخیالاتو اوافکاروترجماني کوي اود هغه د سلطنتي ائین اوخدای ورکړیو کمالاتواعتراف کوی.

داراز د هغویدلونونو جائزه اخیستل هم ضروري دي چې دجهانگیر له دور نه پیل اودعالمگیرپه سلطنت مکمل اوپای ته ورسیدل، په دې لړکې هم د

مجددي کورنۍ د لیکوالانو دخبرو اوخوش باوره مورخینو د شهادتونو په ځای د بی طرفه مورخینوله کتابونونه موادواخیستل شي اودهغه په رڼا کې ددې دعوت ثبوت ترلاسه شی .

دخپلې زیاتې بوختیا، داخلي اوخارجي سفرونو، دصحت کمزوري اومعاونانو له کمښت ^(۱) سره سره ددې هڅه شوې چې د "تاریخ دعوت وعزیمت" دابرخه چې دحضرت مجدديه سیرت باندې ده له ځینې نویومعلوماتو اوداسې موادو سره چې تراوسه کارنه دی ځنې اخیسل شوی اوځینې مهم اودغور وړ نتایجو او دعوت اوفکرسره میدان ته راووزي، شایدمونږ ددې زمانې غوښتنې پوره کړې وي اودراتلونکې پنځلسمې پیړۍ په هرکلی کولوکې څه مرسته کړې وي .
وما توفیقی الا بالله علیه توکلت والیه أنیب .

په اخرکې باید په دې اعتراف وکړم چې دمجددي کورنۍ دښاخونواو مجددي طریقې دمشرانوشیوخوپه لړکې مې له محترم مولیناابوالحسن زید فاروقي مجددي (د شاه ابوالخیرمجددي زوی) نه هغه ارزښتناک معلومات ترلاسه کړل چې له بلې لارې دهغوترلاسه کول ډیرگران و اومننه یې کوم .

له محترم پروفیسرخلیق احمدنظامي نه هم مننه کوم چې دهغه له ذاتي کتابخانې نه مې ځینې ضروري قلمې کتابونه اوگټورمواد ترلاسه کړل .

^(۱) په دی ځای کې به ښه نه وی که دمحترم مولوی شمس تبریزخان (رفیق مجلس تحقیقات و نشریات اسلام) شکرپه ادا نکړو چې دفارسی له زېږوکتایونو نه یې موادراټه برابرکړل اوداوږدو فارسی عبارتو په ژباړه کې یې له مصنف سره زیاتې مرستې وکړې دارازمحترم ناصرالاسلام ندوی هم دستایني وړدی چې دکتاب په تسویداوله ماخذنه په استفاده کې یې زیاته مرسته کړې ده .

او ده په ډیره زړه سواندي سره له هغو نه دگتۍ اخیستلو اجازه راكړه
لیکوال د ډاکټر نذیر احمد صاحب (مسلم یونیورسټي علي گړه) له
علمي مرستې نه هم مننه کوی.

ابوالحسن علي ندوي

دائره شاه علم الله رانې بريلي

۲۶ اپريل — ۱۹۸۰ ع

۱۳ جمادى الاولى ۱۴۰۰ هـ

لومړۍ برخه

اسلامي نړۍ په لسمه پيړۍ کې د لسمې هجري پيړۍ د تاريخي مطالعې اهميت

حضرت مجدد الف ثاني رحمه الله په کال ۹۷۱ هـ د شوال په مياشت کې زېږېدلی. او په ۱۰۳۴ هـ صفره کې وفات شوی دی. په دې توگه دده زمانه د لسمې پيړۍ نه وېشت کاله او د يولسمې پيړۍ نږدې دره ديرش ۳۳ کاله کېږي. دده د زمانې تاريخ ليکونکي او دده د ژوند ليک خپرونکي بايد له دې درې شپيته کالو سره کار ولري چې د هجري کليزې د دوو پيړيو له اخيرې اولومې ثلث سره تړاو لري.

خوپه حقيقت کې که يو څوک هر څو ستر شخصيت هم وي دده له زېږېدو سره يوپه يونوې زمانه نه پيل کېږي داسې چې ناڅاپه له عدم څخه دهستی ډگرته راووځي. او له هغو پېښو، تاريخي عواملو، سياسي او اخلاقي حالاتو، سلطنتونو او ځواکونو څخه دې اغيزمن نه وي، چې له ده مخکې تير شوي دي او په چاپيريال او ټولنه باندې يې اغيزې درلودې؛ له دې کبله چې کله مونږ د مجدد صاحب ژوند ليک کاږو. د هغه د اصلاحي او تجديدې کارونو يادونه کوو، دهغه د زمانې په مزاج باندې ځانونه پوهوو. او دده د کار د سختيو او اسانتياو پرتليزه اندازه لگوو، نو په کار ده چې دهغه مهال د اسلامي نړۍ سياسي، ديني او علمي اړخونو څېړنه

وکړو، چې له هغه سره په کوچنیتوب کې ده تړاو درلود اوله هغه سره په نښتې زمانه کې ده خپل انقلابی او حیرانوونکې تجدیدي اواصلاحی کارونه سرته رسولې، دی چې دهغویه اساس ده ته مجدد الف ثاني او د دویمې زیرېزې نوښتگر ویل بیخی په خای اومناسب دي؛ په دې څېړنه کې به مونږ دا تاریخي حقیقت هم په نظر کې لرو چې یوه زمانه اوانسانی ټولنه دواړه د روان سیند په څیر وي، چې هره څپه یې له بلې سره تړلې وي ځکه څوکه یوهیواد هرڅومره یواځې ژوندکوی اوله نورې نړۍ سره پریکون ولري، خوبیا هم په شاوخوا نړۍ کې له اهمو پیښو، انقلابونو، ځواکمنو غورځنگونواوپه خپل منځ کې په جگړه اخته ځواکونوڅخه یومخ بې اغیزې نشي پاتې کېدلای؛ په ځانگړې توگه چې کله داپینسي اوانقلابونه دده په هم جنسه، هم مسلکه او هم عقیده گاونډیو هیوادونوکی رامنځته کیږي. په دې اساس به زموږ داتاریخي جائزه یواځې په هند پورې نه وي تړلې، مونږ به دلسمې هجري پېړۍ د مهال ټولې اسلامي نړۍ اوپه ځانگړې توگه شاوخوا اسلامي هیوادونوته کتنه کوو، چې له هغوسره که څه هم دهندسایي اړیکې نه وې خو دیني، تهذیبي اوعلمي تعلقات یې ورسره لرل او هلته چی کومې گرمې اویځې هواوې چلیدې دهغوڅپې دمسافت له لیرې والي سره سره هندته هم رارسیدې.

دلسمې هجري پېړۍ سیاسي حالت

د لسمې پېړۍ په لومړیو کې له څه وخته وروسته (غالباً له سلطان صلاح الدین ایوبي مې ۵۸۹ هـ څخه وروسته) د اسلامي نړۍ په مرکزي برخه منځني ختیځ کې سیاسي ثبات رامنځته شوی وه اودلویدېځې اسیاعربي هیوادونه له یوه داسې بیرغ لاندې راجمعه شوي وه چې دهغه پورته کوونکې ځان د اسلام ساتونکۍ، دحرمینو

شریفینو خادم، اود مسلمانانو محافظ باله او که څه هم د سیاسي مصلحتونو په اساس وو، خو خلافت یې هم راژوندی کړی و، چی داخري عباسي خلیفه مستعصم بالله د تاتاریانو په لاس له شهادته ۶۵۶هـ وروسته په مصر کې د "عیسوی پاپائیت" په څیر پاتې شوی و.

یاووز سلطان سلیم اول د عثمانیه د خلافت موسس ۹۱۸هـ - ۹۲۶هـ په کال ۹۲۲هـ کې شام او په کال ۹۲۳هـ کې یې مصرفت کړ چې له دوه نیم سوه کاله راهیسې د مملوکو واکمنو په واک کې وه، د سلطان سلیم د حملې په مهال د مصر واکمن قانصوه غوري وو په دې ۹۲۳هـ کال کې سلطان سلیم د خلافت او له هغه وروسته د حرمینو د خدمت اوسرپرستی اعلان وکړ. جزیره العرب بیا ورو ورو د شمالي افریقا مسلمان او عرب هیوادونه (له مراکش پرته) د سلطان سلیم بیا دهغه ځای ناستی سلیمان اعظم قانوني. ۹۲۶هـ - ۹۷۴هـ (چې لویديځ وال لیکوالان یې سلیمان ذي شان بولي) تر واکمنۍ لاندې شول.

د سلیمان اعظم د واکمنۍ زمانه (چې دده له پیدایښ درې کاله مخکې مجدد رحمه الله پیداشوی وو) د عثمانیه د سلطنت داوج زمانه وه، یوه لوړته د اروپا په استرلیا او هنګري کې دده د بریاوو بیرغ پورته شوی وو بل لوړته په ایران کې دده فوځونه په بریالیتوب بوخت وو، له مصر او شام سره عراق هم دده په پلنه واکمنۍ کې شامل شوی وو. په هغه مهال دې دنړۍ تر ټولو ستر واکمن و. د دریم مراد ۹۸۲هـ - ۱۰۰۴هـ په زمانه کې د قبرص جزیره، د تونس ولایت، د ایرانی سلطنت ځینې حاصل خیزه ولایتونه او یمن دا ټول په عثمانیه سلطنت کې شامل شوي وو. دده په زمانه ۹۸۴هـ کې دمکې مکرمې د حرم ودانۍ هم تکمیل شوه، چې دا دمجدد الف

ثاني رحمه الله دپوهې اوشعور زمانه وه. دى به حتماپه دې مهمويښو باندې خبروو، د هغه مهال مسلمانان كه څه هم دهنداوسيدونكې وو دعثماني تركو (چې سخت حنفي مذهب سنيان وو) په دې فتوحاتو اودسلطنت په پراخوالي خامخا خوشاله كيدل .

ددې پېړۍ په پيل ۹۰۵هـ كې په ايران اوخراسان كې صفوي كورنۍ واك ترلاسه كړ، ددې واكمنۍ موسس شاه اسماعيل صفوي وو . ۹۰۵هـ - ۹۳۰هـ دې كورنۍ ورو ورو په دې سيمه كې خپله واكمني مضبوطه كړه، داپه هغه وخت كې دعثمانيه سلطنت سيال سلطنت وو چې دعثماني سلطنت په مقابل كې يې اثناعشري جعفري مذهب حكومتي مذهب گرځولى وو له حكومت او اقتدارڅخه په پوره گټه پورته كولوسره هغوى په ايران كې ددې مذهب زيات خپراوي اوترويج وكړ، اوپه دې لاره كې هغوى خورا زيات برياليتوبونه ترلاسه كړل، په دې توگه دې حكومت په خپلو سرحداتوتوباندې دمذهبي اختلاف په بنيوانساني ديوال ودراره اودعثمانيانوپه پراخه حكومت كې يې له تحليل كولوڅخه ځان وژغوره عثمانيه سلطنت له قسطنطنيه څخه نيولې ترلاهور اودهلي پورې رسیده، اودصفوي كورنۍ حكومت له بغداد څخه نيولې هرات ته رسیده، ددې كورنۍ ترټولوستر واكمن شاه عباس ۹۹۵هـ - ۱۰۳۷هـ و چې په تاريخ كې په لوى شاه عباس سره يادېږي، دى دخپلوتعميري كارناموله كبله ددې كورنۍ شاهجهان بلل كيږي، نوموړى دحضرت مجددصاحب معا صر و. صفوي حكومت دلومړي شاه عباس په زمانه كې اخري اوج ته ورسیده، دى له تركو سره وجنگیده اونجف اوكريلايي ترلاسه كړل، دى داكبر اوجهانگير معاصر و؛ له شاه عباس څخه وروسته ددې كورنۍ زوال پيل شو.

داسلامي نړۍ دويمه مهمه ختيځه برخه تركستان وو چې له پيريوڅخه داسلامي تهذيب، اسلامي علومو او فنونومرکز پاتي شوى و چې په لرغونو ادبياتوكې په (ماوراء النهر)

سره يادېږي، دې سيمې دحنفی فقهی په تدوين کې له عراق څخه وروسته تر ټولو زياته برخه لرلې ده او گڼ شمير ښکلي او تلپاتې کتابونه لکه شرح الوقايه او هدايه چې اوس هم دهندي په تعليمي نصاب کې داخل دي هماغلته تصنيف شوی دی.

دارازنقشبنديه طريقه چې حضرت مجدد اودده مشايخ تړاو ورسره لري هم په دې سيمه کې راټوکيدلې اوخپره شوې ده او نورې نړۍ ته رسيدلې ده، دا زرخيز اوسړي زير وونکۍ هيواد دلسمې پيړۍ په پيل کې ۹۰۵هـ دازبکو دشيپاني کورنۍ لاس ته ورغی اود ۹۱۶هـ له يوه لنډڅنډپرتۀ داتلسمی ميلادي پيړۍ ترمنځه تر روسي انقلابه پورې ددوی ترنگين لاندې و، دالنډڅنډاسې چې بابر دصفويانو په مرسته په ماوراءالنهر باندې حمله وکړه او دهغه وخت پلازمينه سمرقنديې ونيو په لسمه پيړۍ کې دشيپاني کورنۍ ددوو واکمنو عبيدالله بن محمد ۹۱۸هـ ۹۴۶هـ او عبيدالله بن اسکندر ۹۶۴هـ ۱۰۰۶هـ پلازمينه بخارا وه؛ ددوی په برکت بخارا د دويم ځل لپاره د فکري اوسياسي ژوند مرکز وگرځيده.

دهندتر ټولونيرېدې گاونډۍ هيوادچې په لويديځه حو کې سې پروت دی افغانستان دی. دا هيواد دلسمې پيړۍ په پيل کې د ترکستان دازبکو او ايران دصفويانو په منځ منځ کې دسيمثيزه اوسيدونکو دتخت اوتاز مرکز و، کابل اوکندهار په کله د مغلو اوکله دايرانيانو په لاس کې وو. اوهرات چې د ايران په سرحداتو کې پروت دی زيات وخت دصفوي سلطنت تراغيزې لاندې و په کال ۹۳۸هـ کې بابرکندهار ونيو، بياچې کله هغه په هند کې دتيموري واکمنۍ اساس کيښودنوهنديې داوسيدوځای وگرځاوو چې له هغه ځايه ده په کابل بدخشان اوکندهار باندې حکومت کاوه، په دې وخت کې افغانستان دهند او ايران د دوو لويو واکمنيو تراغيزې لاندې په يوڅه منظم

او پراړمن حالت کې قرار درلود، دی ددې دوو واکمنیو په منځ کې داسې ویشل شوی وو چې دهرات اوسېستان ولایتونه له ایران سره وو چې وخت په وخت به ازبکوحملې پرې کولې، کابل دمغلو دسلطنت برخه گرځیدلې و او کندهار به کله دمغلو او کله به د ایرانیانو په لاس کې وو دکوهستان په شمال کې دبابر دتره زوی سلیمان مرزا (چې بابر دبدخشان والي ټاکلی و) دنیمې ازادې شاهي کورنۍ اساس ایښی و، د هیواد پاتې برخې دشیانیانو په ولکه کې وې. په کال ۹۶۵هـ دایران باچاطهماسپ کندهار ونيو او تر ۱۰۰۳هـ پورې دغه ښارد ایرانیانو په لاس کې و ۱۰۰۳هـ کې شهزاده مظفرحسین اکبرته وسپاره ترهغه وخته افغانستان د مغلودسلطنت یوایالت و، اودا لړۍ د دولسمې پېړۍ ترنیمایې پورې پاتې وه، په افغانستان باندې دبابر تردوه سوه اوڅلوېښت کلنۍ واکمنۍ وروسته په کال ۱۱۵۱هـ نادرشاه افشار افغانستان ونيو.

د لسمې پېړۍ په پیل کې په هندباندې دلودهي کورنۍ واکمنه وه چې ددې کورنۍ وروستی واکمن په کال ۹۳۲هـ کې دمغلي سلطنت دموسس ظهیرالدین محمدبابر گورگاني ۸۸۸هـ - ۹۳۹هـ په لاس ووژل شو اودمغلي سلطنت اساس کېښودل شو چې دهند په اسلامي سلطنتونو کې ترټولو پراخ، محکم، منظم اودلوی عمر سلطنت و، لودهې کورنۍ دخپل افغاني نسل اوعنعناتو په اساس داسلام کلک پیروان اودحنفي مذهب پابند وو، اوله نوښت غوښتنې اوسیګولر سیاست سره نابله وو. ددې کورنۍ ترټولو دینداره په علم مین، اودعلماء قدرکونکې باچاسکندر لودهې م. ۹۲۳هـ و ددی پېړۍ پنځه نیکمرغه کلونه ۹۴۶هـ - ۹۵۲هـ دشیرشاه سوري په واکمنۍ کې تیر شول ده دتنظیم او کړنلاري جوړونې لوړ صلاحیت درلود دخیرښیګنې او رفاهۍ چارو کې یې ساری نه درلود. سخت مسلمان دعلم څښتن او خورامتقي باچا و اودهند په اسلامي تاریخ کې دده په څیر باچا ندی تیر شوی.

دشیرشاه له مړینې وروسته د اکبر تر واکمنیدو پورې په هند کې سیاسي او امنیتي ناقراري وه نه حکومت په ارام وه اونه ولس دارام ساه اخیستی وه، دشیرشاه ځای ناستی سلیم شاه له خپل نابغه (Genius) پلار سره هیڅ مناسبت نه درلود، د بابر ځای ناستی نصیر الدین همایون ۹۳۸هـ - ۹۶۳هـ ونشوای کړای چې په هند باندې په ډاډه زړه واکمني وکړي، دشیرشاه سوبمنو حملو او دخپلو وروڼو بی وفایې ډیر وځور او کله یې چې د ایران له واکمن طهماسب څخه مرسته ترلاسه کړه بیایې یو څه استقرار پیدا کړ، په کال ۹۶۳هـ کې اکبر واکمن شو او پوره نیمه پېړۍ یې په ډیر زور او شور سره حکومت وکړ دمجدد رحمه الله تعالی په زمانه کې چې دده عمر ۴۳ کاله و نورالدین جهانگیر واکمني ترلاسه کړه او دهمده دواکمنۍ په زمانه کې مجدد رحمه الله وفات شو. له دې مرکزي سلطنت څخه پرته چې دهلي یې پلازمینه وه په گجرات، بیجاپور، گونکنده، او احمدنګر کې سیمیز خپلواک حکومتونه وو، چې په دوی کې وروستي درې شیعه مذهب وو.

د لسمې پېړۍ مذهبي او روحاني حالت

په دې وخت کې په ټوله اسلامي نړۍ کې د مذهب رېښې ډیرې ژورې غځیدلې وې عام خلک په ټولیزه توګه له خپلو علمي او اخلاقي کړاوونو (مشکلاتو) سره سره د کلکې عقیدې لرونکې مسلمانان وو، دین خوښوونکې او اسلام دوسته وو، په دوی کې دیني غیرت او اسلامي ولولې وې، که څه هم ډیر بدعتونه او د اسلام مخالف کارونه کیدل خو په ټولیزه توګه له کفر او الحاد څخه بیزاره وو او کرکه یې ځینې کوله؛ ددې عمومي دیني ذوق او مزاج له کبله مسلمانانو واکمنو هم د اسلام شعارو احترام

کاوه، د دین د حمایت او مرستې لپاره تیار وو، دوی د ولس په زړونو کې هلته ځای پیدا کولای شوای چې څو یې خپل دیني تمایل نه وای ښکاره کړی یعنی د دین په حمایت کې به یې چې گام پورته کاوه نو د ولس د مینې وړ به گرځیدل.

دا خورا زورور واکمنان وو د خپل مخالف هر ډول ځواکمن پروایې نلرله: د دوی له فوځي ځواک څخه د اروپا لینگې هم گرځیدل: خوځښتونه چې په ولس کې د دین رینښې ژورې تللي وې نو د خپل ولس حمایت تر لاسه کول ډیر ورته ضروري و، د سلطان سلیم اول په سلطنت کې تر هغو پورې استقرار نه و څو یې چې ځان ته د خلیفه المسلمین او خادم الحرمين الشريفین لقبونه نه و غوره کړي؛ ده په دمشق کې داوسیدو په مهال له مقدسو مقاماتو سره د مینې اظهار وکړ په کال ۹۲۳ هـ ذی الحجة کې سلطان سلیم له دمشق څخه د حاجیانو قافله روانه کړه چې له هغوی سره د لومړي ځل لپاره د ترکیې د سلطان له لوري د کعبې شریفې له پاره غلاف ولیږل شو له همدې وخته ترکې سلاطینو د خادم الحرمين الشريفین لقب غوره کړ چې لدې کبله دوی په اسلامي نړۍ کې زیات وقار تر لاسه کړ.

سلیمان اعظم خورا متواضع او نیک انسان و، ژور دیني جذبات یې لرل او دده د نیکې او ښه سړیتوب ډیرې بیلگې موجودې دي، ده په خپل لاس د قرآن کریم اته نسخې ولیکلې چې په سلیمانيه کې موجودې دي، دی د غزلو یو دیوان هم لري چې له هغه څخه دده کلکه مسلماني ښه څرگندېږي، ده د مفتي ابوالسعود مړ ۹۵۲ هـ (د نفسیر ابوالسعود لیکوال) په فتوی سره کعبه شریفه له سره ودانه کړه او تعمیر یې جوړ کړ مکې مکرمې ته یې پاڅه کاریزونه جوړ کړل سلطان مراد په کال ۹۸۴ هـ کې د کعبې شریفې ودانۍ تکمیل کړه چې هغه ودانۍ همدا اوس هم موجود ده.

د اټولي د لسمې پېړۍ د عثمانیه کورنۍ د واکمنو کارنامې دې د ایران په شیعې سلطنت کې هم خلکو دیني ذوق او جذبې لرلې. صفوي سلطنت هغوته غذا ورکوله مذهب او اهل بیت سره یې مینه لرله له دې کبله یې سیاسي استحکام او په ولس کې مقبولیت ترلاسه کړی و، د ایران تر ټولو سترواکمن لومړۍ شاه عباس یواځې د زیارت لپاره له اصفهان څخه تر مشهد پورې اته سوه ۸۰۰۰ میله مزل په پښو وکړنچف ته حاضر شو او د حضرت علی کرم الله وجهه روضه مبارکه یې جارو کړه او فانوس یې پکې ولگاوه، شاه عباس د ایرانیانو عقائد د افراط او وهم پرستي تر حده ورسول او په خلکو کې عجیبې عجیبې کیسې مشهورې وې.

د ترکستان او افغانستان د خلکو د عقیدې پوخوالی، دیني صلابت، سنیت او په حنفي مذهب باندې د ټینګار کیسې متل ګرځیدلې وې د دوی واکمن، چارواکې، د سلطنت غړې، خواص او امراء (د خپل ژوند له سطحې سره سم) تر ډیره حده د خپل ولس په څیر وو اوله هغوی سره هم غږې وو. په هند کې د اسلامي سلطنتونو اساس د ترکې او افغاني کورنیو د واکمنو په لاس کېښودل شوي دي، له دې کبله له پیل څخه دلته هم مذهب ژورې اغیزې درلودې خو په سم اوصاف ډول لکه څرنګه چې د ترکې او افغاني ذهنیت د ذوق ځانګړتیا ده دلته له پیل څخه د اهل سنت والجماعت او حنفي مذهب (له څو ساحلې سیمو او د جنوبي هند د مالابار له سیمې پرته) پیروي کیدله او له پیل څخه حنفي مذهب د هیواد اساسي قانون و او په محکمو کې نافذ و دلته د حنفي فقهې ځینې مهم کتابونه لکه "فتاوی تاتار خانيه" او "فتاوی قاضي خان" لیکل شوي دي د دهنده اسلامي تاریخ کې ډیر داسې وتلي واکمن تیر شوي دي چې د سنت او

(۱) داد عالمگیری له تدوین څخه ډیر مخکې شوی دی عالمگیری په اسلامي نړۍ کې ډیر شهرت لری په مصر، شام او عراق کې د (فتاوی هندیه) په نامه سره یاد یږي.

شریعت دحمایت له کفر او الحاد څخه دبیزاری، له بدعتونو او منکراتو سره مخالفت او دهغوله منځه وړلو اود دین دساتنې لپاره یې ډیر زیات کارونه کړي دي.

په اتمه پېړۍ کې د محمد تغلق او فیروز تغلق او په لسمه پېړۍ کې د سلطان سکندر لودهې نومونه اخیستل کافي دي. د "طبقات اکبري"، تاریخ فرشته او تاریخ داودي" د مصنیفینوله وینا سره سم د سلطان سکندریه زمانه کې د مذهب دومره زیاته پیروي کیدله چې داسې بریښدله چې ګواکې یونوی ژوند رامنځته شوی دی؛ په هغه باندې اسلام له خپله ځانه زیات گران و، ده به ویل چې له ماسره په ماشومتوب کې لا د اسلام مینه پیدا شوی وه، باچاله علمي مجلسونو سره زیاته مینه لرله، دده په زمانه کې هندوانو فارسی لوستل پیل کړل هندوانو منشیانو د باچا مشوره ومنله. سلطان د سالار مسعود په ښځو (چې هرکال به ورتللې) باندې بندیزو لگاوه زیارتونوته دښځو په تگ یې سخت بندیز ولگاوه، ځینی مورخین لیکي چې: د ماتم لپاره وتلواو د سیتلادیوې په عبادت یې هم سخت بندیز لگولی وه^(۱)؛ مشتاقی لیکي: ډیر جعلي قبرونه یې چې هغه مهال پیدا شوي ووله منځه یووړل دهغوی په ځای یې نهرونه وایستل اودهغونوم اونیان یې ختم کړ^(۲) سلطان سلیم شاه سوری به په خپله په جومات کې لټونځ کاوه اوله نشیي موادو څخه یې ځان ژغوره دازمانه د تصوف اود صوفیانو د طریقو دعروج زمانه وه. داسلامي نړۍ یوهیواد اویوه برخه هم داسې نه وه چې هلته دې کومه طریقه وجود ونلري په کور کور کې یې چرچه وه. په دی لړ کې د ترکستان دوه نامتو ښارونه اود علم اوروحانیت مرکزونه بخارا او سمرقند په

(۱) د مولوی ذکاء الله له کتاب "تاریخ هندوستان" دویم ټوک مخ ۳۷۴ څخه.

(۲) واقعات مشتاقی.

(۳) دا کتاب په کال ۱۰۱۲ هـ کې په احمد اباد کې لیکل شوی.

افغانستان کې هرات او بدخشان په مصر کې اسکندريه او طنطا په يمن کې تعز او صنعاء په حضرموت کې تريم، شحر او سيون د علماو، مشاخو او صوفيانو لوی مرکزونه وو. په حضرموت کې "باعلوي عیدروسې" خورامتل شوي اوله کمالاتو ډکه کورنۍ وه په دې زمانه کې په دې لوري کې شيخ ابوبکر بن عبدالله خورا لوی شيخ اود وخت قطب بلل کیده. تريم د باعلوي کورنۍ دساداتو د اوسیدو ځای و. په دې زمانه کې شيخ سعد بن علی السوینی باند حج السعیدیه نامتواولیاو کې شمیرل کیده. شيخ محی الدین عبدالقادر عیدروسې (۹۷۸هـ - ۱۰۳۷هـ) خپل مشهور کتاب (النور السافر فی رجال القرن العاشر) (۳) دده په ژوندلیک باندې پای ته رسولی دی چی په پنځلسو مخونو کې راغلی دي. په هند کې په لسمه پیړۍ کې که څه هم دقادریه او چشتیه طریقودوه شاخونه (نظامیه او صابریه) خپاره شوي وو، او په دوی کې گڼ شمیر لوی شخصیتونه اود حال خښتنان وو خو په حقیقت کې دا د عشقیه شطاریه، طریقي پیړۍ ده کوم چې له نوی تعبیر سره سم په هند کې د ولایت له خشتنی طریقي چشتیې څخه ددې هیواد روحانی واگی ترلاسه کړې او ټول هنديې ایل (لاندې) کړې^(۱).

د شطاریه طریقي موسس شيخ عبدالله شطار خراساني دی چې غالباً د نهمې پیړۍ په لومړیو کې یې هند ته تشریف راوړی دی. او په مانډوکې یې هستوگنه غوره کړه، په کال ۸۳۲ هـ کې وفات شوی دی، او دمانډو په کلا کې دننه دفن شوی دی، ده امیرانه

(۱) په دی پیړۍ کې په هند کې مداریه سلسله هم تیره شوی چې شيخ بدیع الدین مدار کمن پوری (مړ ۸۴۴ هـ) یې موسس دی، دوی دوحدة الوجود دافکارو اعلان په ډاگه سره کاوه.

بنکاره بریندوالۍ (چی یواځی مخصوص اندام به یې پټ و) او توکل محض ددوی شعار وو دوخت په تیریدوسره په دې سلسله کې ټیټوالی اوبی قیدی مخ په زیاتیدوشوه تردی پوری چې مداری د ناڅاگر مترادف وگرځیده، په لسمه پیړۍ کې دی طریقي دخواصو په کړیو کې خپل مقبولیت له لاسه ورکړ. د نزهة السخا طر په څلرمه برخه کې دټولو طریقو ټول مشائخ راخیستل شو ی له پلټنې وروسته یواځی دوه کسان داسی پیدا شول چې د مداریه طریقي بیعت یې درلود.

ژوندکاهه دقوي جذب او رابښکون څښتن و ډيروخلکوله ده څخه گټې ترلاسه کړې. اوپه ډيره تيزي سره دده سلسله په هند کې خپره شوه داطريقه دوه شاخونه لري د يوه تړاو يې له شيخ غوث گوالياري سره ده چې دده اوشیخ عبدالله شطاري په منځ کې درې واسطې دي. اودويم تړاويې له شيخ علي بن قدام جونیپوري (چې په شيخ علي عاشقان سرای میري سره یادیده) سره دی؛ دده او شيخ عبدالله شطاري په منځ کې دوه واسطې دي.

غالبا دې طريقې د لومړي ځل لپاره جوگیتوب اودنیاترک کول له تصوف سره یوځای کړل اودسلوک ځینې لارې او اذکار، اودساه نیولو طريقې يې غوره کړې، اوخپلو مریدانو ته يې دهغو زده کړه ورکړه او علم سیميایې هم په تصوف کې شامل کړ، ددې طريقو او اذکاروتفصیل دبهاء الدین بن ابراهیم الانصاري القادري په کتاب "رساله شطاریه" کې شته دی. ^(۱) دشيخ محمدشطاري په تصنيف (کلید مخازن) کې مصنف يوه زیاتونه لیکلی ده هلته دوحدة الوجود قائل شوی. بت خانه اوجومات، شيخ او برهمن په خپلو کې سره مساوي بولي، اووايې چې په دې ټولوڅيزونوکې دخدای ﷻ تجلي بلکې ښکاره ظهورکېږي، وروستی شعريې داسې دی:

عشق شد ودر مشرب شطار برآمد — خود غوث جهان شد. ^(۲)

په "رساله عشقيه" کې کفر د "عشق جلال" اومسلماني د "عشق جمال" بلل شوی او داسې ليکي: کفر وایمان قرین یک دیگر اند — هرکه راکفر نیست ایمان نیست ^(۳)

^(۱) دندوة العلماء په کتابتون د تصوف فن ۴۸، مخونه ۴۷، ۴۹- کې دی د دی کتاب قلمي

نسخه وکتل شوی. ^(۲) کلید مخازن مخونه — ۱۹۶ — ۱۹۹.

^(۳) رساله عشقيه مخ ۷۱.

یو بل ځای لیکي : العلم حجاب اکبر گشت مراد ازين علم عبودیت که حجاب اکبر است. این حجاب اکبر اگر ازمیان مرتفع شود کفر به اسلام و اسلام به کفر امیزد و عبادت خدایی و بندگی برخیزد^(۱).

ددې طریقې ترټولو نوميالی او اغیزمن شخصیت شطاري شيخ محمدغوث گوالياري دی چې په کال ۹۷۰هـ کې مړ شوی دی، دی زیات منل شوی اودزیاتوخلکو مرجع و، دده شان اوشوکت له لویو وزیرانو اوامیرانو څخه زیات و دده کلنې عائدات "نه" لکه تقریې سکې وې په ځینو روایاتو کې یو کروړ یادي شوې دي، دده په فیل خانه کې څلویښت فیلان وو خورازیات خدمتگاران او جوړپیان یې درلودل، د اگري بازارته به چې ووتو نو هجوم اواز دحام به جوړشو په زین باندې سم نشوای کښینستلای اوهرچاته به یې سلام کاوه.

دملاعبدالقادربدایوني له ویناسره سم شيخ محمد غوث اکبرباچاپه څه چل سره مریدکړي و خوباچاډیرژرځان ورڅخه لیری کړ، له دې امیرانه اوشاهانه شان سره سره په هیوادکې دده دغریبې کیسې کیدلې، چې خوراغریب اومسکین دی، دسلام کولوپه مهال به درکوع هومره ټیټ شو د مسلمان اونا مسلمان توپیریې نه کاوه اوعلماوو په ده نیوکې اواعترضونه کول.

دده په تصنيفاتو کې (جواهر خمسة ، معراجيه ^(۱)) كړ الوحدۍ او بحر الحياه ^(۲) دى . په هندباندې دده ډيره اغيزه وه اوچشتيه شطاريه طريقه يې عامه كړه ^(۳) . مجدد رحمه الله دده له مړينې يو كال ورسته پيدا شوى دى . شيخ علي بن قوام جونپوري چې علي عاشقان سراى ميرى سره مشهورو مړ ۹۵۵هـ شيخ لشكر محمد برهانپوري مړ ۹۹۳هـ شيخ الله بخش گله كمتيسري مړ ۱۰۰۳هـ ددې طريقې په لويو مشائخو كې گڼل كيږي . چې خورا زياتو خلكو رجوع ورته كوله . دعلي عاشقان سراى ميرى په اړه خو ځينې سوانح ليكونكو ليكلي دي چې له حضرت شيخ عبدالقادر جيلاني څخه وروسته دده دومره زيات كرامات ښكاره شوي چې بل څوك دده ځاى ته نشي رسيدلى . ^(۴)

د شيخ محمد غوث گوانياري خليفه شيخ ضياء الله اكبر ابادي مړ ۱۰۰۵هـ د علامه وجيه الدين شاگردو ، پنځه ديرش كاله ډاكبر په پلازمينه اكبر اباد كې واوسيده . زيات

^(۱) هغه د خان لپاره د معراج دعوه كړى وه چې په دى سره دگجرات علما راوپاړيدل خو ملك العلماء شيخ وجيه الدين گجراتي چې دهغه وخت د زياتو علماو استادو ددى څه علمي توجيه وكړه چې هغه علما غلى شول .

^(۲) داكتاب دامت كنډ ژباړه ده شيخ محمداكرم په خپل كتاب (رود كوثر) كې ددې كتاب په اړه ليكي : په دى كتاب كې دهندو يوگيانواوسناسيانو حالاتواو بوختياوى په تفصيل سره فارسى ژبې ته نقل شوى ، دده په لومړي كتاب "جواهر خمسة" كې هم ددې يوڅه څرك تر سترگو كيږي له دى څخه دشطاريه طريقې له هندو يوگيا سره په تړاو باندې يوڅه رڼايې لويږي . مخونه

- ۳۶ - ۳۴ -

^(۳) دشطاريه طريقې دمشا نخود تفصيلي جالا تو لپاره دنزله الخواطر څلرم ټوك وگورئ .

^(۴) دنفصيل له پاره دعارف على كتاب "الما فيه" يا نزله الخواطر پنځم ټوك وگورئ .

مقبولیت یې حاصل کړ اود اکبر دربار ته څوځله وغوښتل شو، ملا عبد القادر بدایوني لیکلي دي چې ماهغه ته په سنت طریقه سلام وکړ خوپه ده ښه ونه لگیده اود خان توهین یې وباله اود اسلام ددی ستر شعار اودیغمبر د سنت سپکاوی یې وکړ. بدایوني دده پوره حالات نه دي بیان کړي اودده داستهزاء پینې یې لیکلي دي^(۱) له دې علماوو پرته شاه عبدالله سندیلوی (۹۲۴هـ، ۱۰۱۰هـ) اود حضرت شیخ لشکر محمد عارف بالله خلیفه شیخ عیسی بن قاسم سندی (چې د حضرت مجدد صاحب معاصر او نېرېدې همخولی وو) هم د عشقیه شطاریه طریقي نامتو مشاڅ وو.^(۲)

د شطاریه عشقیه طریقي له دې نومیالیو مشایخو پرته په هند کې نور لوی او ستر شخصیتونه او مشاڅ هم وو چې له نورو طریقو سره یې تعلق درلود، په دوی کې یو شیخ چائین لده سهنوي^(۳) دی چې په کال ۹۹۸هـ کې مړ شوی دی ده به د "فصوص" او "نقد النصوص" درس ورکا وه، د اکبر له ده سره ډیره مینه وه، یوه ورځ یې هغه په چپه (معکوس) لمانځه ولید نو ځینې روان شو^(۴) دویم شاه عبدالرزاق جهنجهانوی ۸۸۶هـ، ۹۴۹هـ قادري چشتي دی، دی ښه مدرس او مصنف و او په خپله زمانه کې د وحدة الوجود اود شیخ اکبر د مسلک تر ټولو لوی علمبردار و؛ په دې موضوع باندې هغه څو کتابونه لیکلي دي، شیخ عبدالعزیز شکر بار (۸۵۸هـ ۹۷۵هـ) هم د وحدة الوجود قائل اود خپل وخت لوی ولي و، ده هم د "فصوص الحکم" اود هغه د شروحو

(۱) تفصیل لپاره د ملا عبد القادر بدایوني کتاب "منتخب التواریخ" یا نزهة الخواطر پنځم ټوک وگورئ

(۲) نزهة الخواطر پنځم ټوک وگورئ

(۳) سهنه د گړگانوه (ختیځ پنجاب) په ولسوالۍ کې یو کلی دی چې دهغه ځای توده چینه ډیره مشهوره ده

(۴) نزهة الخواطر څلرم ټوک

درس ورکاوه، دی دحضرت شاه ولی الله دموړلخوا په نیکونوکې هم راځي، په دې پېړۍ کې د شیخ عبدالقدوس گنگوهي (مړ ۹۴۴هـ) دارشاد دلمر په نیمايې اسمان کې خلیده او دده له برکته په صابریه چشتیه طریقه کې نوی ځواک او پرمختګ پیداشو، دی دوحدة الوجود قائل او دهغه اسرار یې په واز کومي بیانول.

په چونپور کې شیخ قطب الدین بینادل ۷۷۶هـ ۹۲۵هـ د قلندریه طریقي اوپه کیتهل "د انباله ولسوالۍ" کې شیخ کمال الدین مړ ۹۷۱هـ دقادریه طریقي لارښوونکې او مشران وو چې دوی دواړو دا دوه طریقي د بیا لپاره را ژوندۍ کړي، د شیخ کمال کتیهلی په اړه حضرت مجدد صیب د خپل پلار شیخ عبدالاحد له خولې څخه را نقل کړې دې چې هغه ویل: چې په کشفی نظر سره ورته وکتل شي نو په دې عالي طریقه (قادریه) کې له پیران پیر حضرت شیخ عبدالقادر څخه وررسته دده په خیر لوړرتبه او باکماله شیخ نه ترسترگوکیږي^(۱) په اوده کې شیخ نظام الدین امیتوی چې په بندګي میا ۹۰۰هـ ۹۷۹هـ سره مشهور و دچشتیه طریقي لوی شیخ د شریعت ساتونکی او د سنت پیرو لوی ولي و: په "احیاء العلوم"، "عوارف" او "رساله مکیه" باندې یې عمل کړی و، دیوه سړی په لاس کې یې فصوص الحکم ولید نو هغه یې ځینې واخیست او دمطالعی لپاره یې بل کتاب ورکړ، دده په طریقه کې که څه هم سماع عامه وه خو ده به ځان ځینې ژغوره.

داد هغه وخت داسلامي نړۍ مذهبي او روحاني حالت و، اودا دهندمختلف المشرب مشایخ او طریقي وې چې په لسمه هجري پېړۍ کې یې په مختلفو ځایونو

(۱) د تفصیل له پاره دتذکره الخواطر څلرم ټوک وګوري

کې خپل روحاني او روزنيز مرکزونه قائم کړي وو، اودهند دژوردیني رجحان لرونکو اوبه خدای مینو عامو اواصوخلکو اړیکي او وابستگي ورسره لرله، داپه دومره تفصیل سره ځکه بیان شو خو د مجدد رحمه الله د زمانې فضا، تمایل او ذوق معلوم کړلی شې اوداهم وپتیلل شي چې په هغه زمانه کې ددین دیارژوندی کولو او تجدیدلپاره څومره امکانات اومشکلات موجود وو.

دلمې پېړۍ علمي حالات

که څه هم لسمه هجري پېړۍ دعلمي اختراع اونوښت، هڅاند فکر اونظر، دعلومو دنوي تدوین اوبه هغه کې دغونښنې زیاتونې پېړۍ نشو بللی ځکه دا ځانگړتیاوې د اتمې پېړۍ ترنمیاې پورې په سترگوکېږي چې په هغه کې دشیخ الاسلام حافظ بن تیمیه مړ ۷۲هـ، شیخ الاسلام تقي الدین ابن دقیق العید مړ ۷۰۲هـ، علامه علاء الدین الباجی مړ ۷۱۴هـ، علامه جمال الدین ابوالحجاج المزی مړ ۷۴۲هـ، علامه شمس الدین الذهبي مړ ۷۴۸هـ علامه ابوحیان النحوي مړ ۷۴۵هـ په څیرنامتو علماء پیدا شوي دي. چې هغوی په حدیثو، اصول، علم کلام، فن رجال اودعربی ژبي په علومو کې خورا ښکلي او گران بیه کتابونه پرې ایښي دي؛ دحدیثو دفن د امام علامه ابن حجر العسقلانی صاحب فتح الباری مړ ۸۵۲هـ زمانه هم تیره شوي وه چې دده دییسارې شرح بخاري په اړه ویل کیدل "لاهره بعد الفتح"

لسمه پېړۍ د جمعي او ترتیب، تسهیل اوتلخیص پېړۍ بلله کیږي، بیا هم ددې پېړۍ په لومړې کلونوکې ددیني علومو دوه لوی دریابونه اوداسلام نومیالي مصنفین تیرشوی دي. چې هغه علامه شمس الدین سخاوي مړ ۹۰۲هـ او علامه جلال

الدين سيوطي (مړ ۹۱۱هـ) دی ، د علامه سخاوي په اړه ځينې علماوایې چې په حدیثو، فن رجال او تاریخ کې له شمس الدين الذهبي وروسته دده په څیریل عالم ندی تیر شوی، له ده وروسته د علم الحديث زوال پیل شو، په اصول مصطلح الحديث کې دده کتاب "فتح المعیت بشرح الفیه الحديث" او په اسماء الرجال کې "الضوء اللامع لاهل القرن التاسع" داسي کتابونه دي چې په خپله موضوع کې ساری نلري.

علامه سيوطي خوتعارف او پیژندنې ته اړتیا نلري نوموړۍ دگردد اسلامي تاریخ په سترو مصنفینو کې گڼل کیږي، دده ځینې کتابونه په خپله موضوع کې د دائرة المعارف حیثیت لري دتفسیر جلالین لومړۍ نیمه برخه چې دده تصنیف دی له سلهاوو کلونو را په دې خوا په درس کې داخل دي، او تراوسه پورې یې دده نوم ژوندی ساتلی دی.

په دې پېړۍ کې په مصر، شام، عراق کې د علم الحديث او اسماء الرجال، په ایران کې د علم الحکمی (منطق او فلسفه)، په هند او ترکستان کې د علم الفقه (حنفي) ډیر زور وو. او همدا فنون کمال او د فضیلت معیار بلل کیده په مصر کې علامه احمد بن محمد قسطلانی د صحیح البخاري د شرح لیکوال مړ ۹۲۳هـ، اوشیخ الاسلام زکریا انصاري مړ ۹۲۵هـ، په حجاز کې علامه بن حجر هیثمی د "الصواعق المحرقة" او نورو ډیرو کتابو مصنف مړ ۹۷۴هـ او علامه علي متقي د کنز العمال مصنف مړ ۹۷۵هـ اوسیدل اوبې شمیره خلک یې له خپلو درسونو څخه مستفید کول، مشهور محقق اومعتدل حنفي عالم اولوی مصنف ملاعلي قاري که څه هم دافغانستان په هرات کې زیږیدلي دی خو په مکه مکرمه کې یې هستوگنه غوره کړي وه اویوجهان یې له خپل علم څخه مستفید کاوه، دی که څه هم دیولسمې پېړۍ په لومړیو ۱۰۱۴هـ کې وفات شوی دی خو علمي اوتصنيفي خدمتونه یې په لسمه پېړۍ کې کړي دي.

ددې پيرۍ نامتو اديب اوتاريخ پوهه علامه قطب الدين نهرواني^(۱) مکې د (الإعلام فی أخبار بيت الله السحرام) مصنف په کال ۹۹۰هـ کې وفات شوی دی چې په خټه هندي وه خو دده دکمالاتو قدر دترکيې اوحجاز مشرانو او امر او هم کاوه دایران حکمې په علامه جلاله الدين دواني مړۍ ۹۱۸هـ، ملاعماد حسن محمود طارمي مړۍ ۹۴۱هـ، او علامه غياث الدين منصور مړۍ ۹۴۸هـ باندې وياړل کومو چې هورې دعلم حکمت داسې سيندونه جاري کړي وو چې څپې يې ترهنده پورې رارسيدلې وي، شيخ محمد بن شيخ ابی الحسن صديقي، شافعي، اشعري، ددې زمانې په خورالويو علماوو کې گڼل کېږي چې د الاستاد الاعظم او قطب العارفين په القابو سره يادیده. د ستونزمنو مضامينو او نادرو نکاتو په حل کولو کې يې ساری نه درلود په حديثو، فقه، د ايتونو په ربط اوتفسير کې هم چا سيالي نشوای ورسره کولای، دعلم مينوال د پتنگانو په څير پرې توييدل له دي سره دباطن څښتن، دطريقت شيخ، شاعر او اديب هم و^(۲) په کال ۹۹۳هـ کې وفات شوی دی.

دا راز نامتو هندي محدث رحمت الله بن عبدالله سندهي حنفي مړۍ ۹۹۴هـ چې په حجاز کې يې حديث عام کړل او دخپلې استادې اوفني مهارت په برکت يې په زړونو کې ځای پيدا کړ، ملک العلماء علامه وجيه الدين بن نصر الله گجراتی چې نیمه پيرۍ يې ددينې اوعقلي علومو درس ورکړ اوشاگرداني يې له يوې پيرۍ زيات د درس اوتدريس بازار گرم ساتلی و دا دواړه دهمدې پيرۍ په وروستۍ نيمايې کې تير شوی دی اوددې پيرۍ په اخر ۹۹۸هـ کې يې داخرت سفر غوره کړ، يمن دحديثو

^(۱) نهروالا د نهلو اړه تعريب دی چی د پټن (گجرات) لرغونی نوم دی او په ۴۱۶هـ کې سلطان محمود غزنوی فتح کړی دی.

^(۲) دتفصيل له پاره د "النور السافر" ۴۱۴-۹۳۹ مخونه وگورئ.

دروایت او اسناد ترتولو لوی مرکز و اوهوری دیمن محدث طاهرین حسین بن عبدالرحمن الاهدل په درس بوخت و او په همدې کال ۹۹۸هـ کې وفات شوی دی^(۱) په دې زمانه کې هند ته د ایراني پوهانو راتګ پیل شوی چې دعلامه جلال الدین دوانی، ملاعمادین محمود طارم، امیرغیاث الدین منصور شاگردان وو.

دھمایون په زمانه کې دمولانا جامي او عبدالغفورلاري شاگردمولانا نازین الدین محمود کمان گرېهدایې هندته راغی. اوباجادهغه دیرتعظیم وکړ، داکبر په زمانه کې درې وروڼه: حکیم ابوالفتح گیلاني حکیم همایون (حکیم همام) او نورالدین قراري له گیلاني څخه هندته راغلل اوپه دربار کې یې رسوخ پیداکړ څه موده وروسته ملا محمدیزدی له ایران څخه راغی او امیر فتح الله شیرازی هم په بیجاپور کې دیره شو اوداکبر د دربار ښکلاوگرځیده. دمیرغیاث الدین منصور شاگردو په ۹۹۳هـ کې صدر شو هندته د ایراني علماو تصنیفات همده راول، ده ددې ځای په نصاب اودرسي طریقي دومره ژورې اغیزې وکړې چې بلاخرېې ددرس نظامې مترقي صورت غوره کړه، چې دهند په علمي اودرسي کړيو کې تراوسه پورې منل کېږي^(۲) په دې زمانه کې په ځانگړي توگه په دجنوبي هند کې دنيشاپور، استراباد، جرجان، زندران او گیلان دزیاتوپوهانو اودیبانو نومونه موندلای شي چې په دربارونو کې یې رسوخ پیدا کړی و.

(۱) دده ژوند دحالاتو له پاره د علامه محمد بن علی شوکانی کتاب "البدر الطالع" وگورئ

(۲) د تفصیل له پاره حکیم سید عبدالحی حسنی (د لیکوال پلار) کتاب "الشفافة الاسلامية فی الهند" او د هغه اردو ژباړه: اسلامی علوم وفنون هندوستان مي " او د "هند و ستان کانصاب" درس "و کورنی

افغانستان هم له خپلې باتورۍ او تورزنۍ سره سره د علم اودرس له پانگې څخه بې برخې نه و، قاضي محمد اسلم هروي چې په هند کې په کال ۱۰۶۱ هـ کې وفات شوی په هرات کې زېږېدلی دی او په افغانستان کې يې له مولانا محمد فاضل بدخشاني څخه د علم زده کړه کړې ده، مولانا محمد صادق حلوايي هم د افغانستان د هغه وخت له لویو علماو څخه و څرنگه چې هرات د ايران سرحد ته نږدې پروت و نو ځکه د علم الحکمت مرکز گرځيدلی و چې له دې کبله يې اوسيدونکي هم په علم حکمت کې لوړو پوړيو ته رسيدلي و لکه قاضي محمد اسلم هروي اود هغه نامتو زوی مولانا محمد زاهد چې د هند په مدرسي کړيو کې په مير زاهد سره مشهور دي او هر څوک يې پيژني، له ډيرې مودې راهيسې دمير زاهد درې حواشي (چې په زواهد ثلاثه سره يادېږي) د علماو او استادانو د توجه وړ اوان چې د فضيلت معيار گرځيدلی دی.

د هند د علماو د ساگر دۍ او استفادې تعلق يواځې په ايراني علماو اودفن ماهرينو پورې نه وتړلی بلكې د مصر، حجاز او يمن له علماو اومحدثينو سره يې هم تړاو درلود، شيخ راجح بن داود گجراتي مړ ۹۰۴ هـ په حديثو کې له علامه سخاوي څخه استفاده کړې وه علامه سخاوي ده ته د ابن العربي په اړه د شيخ العلاء البخاري الحنفی رايه او مسلک ويلی و خو هغه د هند علماو اومشايخ له ده څخه خبر کړي او د شيخ اکبر په اړه چې ددوی کوم باور او بڼی راييگ لري هغه له منځه ولاړې شي^(۱). علامه سخاوي په خپل کتاب "الضوء اللامع" کې ده دخپل دې هندي شاگرد يادونه کړې ده اود هغه د علمي کمالاتو اعتراف يې کړی دی، دخپل وخت د حديثوامام علي بن حسام الدين المتقي د کنز العمال مصنف په اړه ويل کيږي چې ټوله نړۍ د سيوطي د

احسان او ښيگڼو پوروږې ده خوسيوطي دعلي مفتي دا احسان پور وړې دی. دی د علامه ابوالحسن الشافعي البکري (دحرم مکي مدرس) او علامه شهاب الدين احمد بن حجر مکي (د مکي مکرمي مفتي او محدث) شاگرد و.

له پورتنیو کړښوڅخه دا اندازه لگولای شو چې که څه هم هند په سمندرونو او اسما نڅکو غرونو کې را حصار دی او له باندنۍ نړۍ سره یواځې دوه لارې لري چې یوه د بلوچستان دبولان دره ده او بله دلویدیځ سرحد دخیبر دره ده خو بیا هم په علمي او ثقافتي توگه له باندنۍ نړۍ څخه یومخ گوښۍ ندی پاتې شوی اودگټې اخیستنې او ورکونې لړۍ یې جاري وه، که څه هم حقیقت دادی چې دهندله افادې څخه استفاده اوله برامد څخه درامد زیات و اوداسی کیدل یو قدرتي عمل هم و چې هند ته "دین" او "علم" دواړه د ترکستان او ایران له لاری رسیدلي دی.

ذهني نارامي او اعتقادي گډوډي

که دهغي ذهني نارامي او اعتقادي گډوډي يادونه ونه کړو چې په هغه وخت کې په هند او گاونډيو هيوادونو کې موجوده وه؛ نو دلسمې پيړۍ سياسي، علمي او ديني جائزه به ناپوره پاتې شي، خوددې پيړۍ سمه نقشه رامنځته شي. ځکه چې څوک داتپروتته ونکړي چې دژوند په سمندر کې (چې په زرهما وميله مسافت کې بهيرې) پوره سکون او آرامي وه، او ددين دزده کړې اوخپراوي، اخلاقو او روحانيت دروزنې اوپر مختگ کشتی په پوره ډاډسره پکې چلیدای شوای، له درنو څپو او گردابونوڅخه يې څه ويره نه وه، کچيرته داسې وای نو ددې دور لپاره "ددين ديپا ژوندی کولو او تجديد" په ځای "د ښوونې او روزنې" يا "تشر او اشاعت" عنوان ښه مناسب و. هنددڅو مهمو وجوهاتو اولاملونو له کبله داخلاف خوښوونکو دعوتونو، گمراه کوونکوډلوټپلو، اودبيلارې مذهب پالو لپاره ښه څرځای گرځېدلی وو. هغه لاملونه په لاندې ډول دي:

د اسلام له ديني اوتهدیبي مرکزونو "حجاز، مصر، شام، عراق" څخه لرې والی اسلام به چې دلته رارسیده نودترکستان او ايران په کړليچونوکې به يې چکر خوړ، د عربي ژبې نه رايج کيدل اوله هغې سره نابلدتيا، په ځانگړې توگه دعلم الحديث نه خپرېدل چې په هغه سره ددين اصلي روح، د سنت او بدعت توپير، دامر بالمعروف اونهي عن المنکر اړتيا اودسهي ديني احتساب صلاحيت پيژندل کيږي، حج او دعلم دزده کړې لپاره باندينو هيوادونو ته دسفرستونزې، اوداسلام د منونکو له مسلمان اکثريت سره نيردې اوسيدل چې هغوی خپل مذهب ته سخته

عقیده لرې. دغیر اسلامي رسم او رواج سخته پابند دي. اوسخت زیات تو هم پرسته دي. ددی لړۍ یوه کړۍ د تشیع هغه افراطي او خونړۍ شکل وه چې دایرانیانو په اغیز د جنوبي هندیه ځینې ځایونو او کشمیر کې پیدا شو، دلسمې پیړۍ په نیمایې کې د احمدنګر والي برهان نظام شاه دشیخ طاهرین رضی اسماعيلي قزویني تراغیزې لاندې راغی او شیعه مذهب یې ومانه شیخ طاهر له ایران څخه د شاه اسماعیل صفوي له ویرې راتنمیدلی و او احمد نگرته راغلی و، ده په تشیع کې زیاته مبالغه وکړه تردې پورې چې داسې حکم یې صادر کړ چې په جوماتونو، خانقاو، بازارونو او لارو کې دې په ډاګه سره له دریو خلفاو څخه یزاري اوتبرا اعلان کړل شي؟ ددې خدمت سرته رسوونکوته یې خورا زیاتې تنخواوې مقررې کړې داهل سنت زیات خلک مړه او ونیول شول.^(۱)

بل لورته د میر شمس الدین عراقي په هڅو سره په کشمیر کې دتشیع مذهب خپور شو. ده دخپل مذهب په خپرولو کې ډیرې هڅې وکړې ویل کیږي چې څلور دېرش زره هندوان شیعه شول داهم ویل کیږي چې هغه د "نوربخشي" په نامه یونوی مذهب هم ایجاد کړی و، په فقه کې یې یو کتاب هم لیکلی دی چې مسائل یې نه له اهل سنت سره اتفاق لري او نه له امامیه فرقې سره، داهم ویل کیږي چې په کشمیر کې یوه نوي ډله جوړه شوې چې هغه دا عقیده لري چې سید محمد نور بخش موعود مهدي دی.^(۲) په کال ۹۵۰هـ کې همایون ایران ته ولاړ څو دایران له واکمن شاه طهما سب څخه نظامي اوسیاسي مرستې تر لاسه کړي ایرانی واکمن همایون ته دشیعی مذهب د منلو وړاندیز وکړ، همایون ورته وویل چې په یوه

(۱) دتفصیل له پاره د محمد قاسم بیجا پوری کتاب "تاریخ فرشته" وگورئ نوموړی لیکوال د اثنا عشریه له ډلې سره تعلق لاره.

(۲) د محمد قاسم بیجا پوری تاریخ فرشته وگورئ.

کاغذباندي تاسې خپل ټول معتقدات وليکۍ اوباجا هغه نقل و لوستل^(۱) دباچا د مذهب بدلولو که څه هم کره دليل نشته خو په دې کې هم شک نشته چې په ايران کې داوسيدو په مهال به د ايراني واکمن دېنې ميلمه پالنې او پراخې نظامي مرستې دمننې او تشکر په نتيجه کې دده په زړه کې دا ثنا عشري مذهب لپاره يوڅه ځای پيدا شوی وي، هغه چې دده د پخې عقيدې څښتنومشرانو به هيڅ تمايل نه ورته درلود ځکه هغه پاڅه حنفي سنيان وو او ځينو خويې له نقشبنديه طريقې سره هم تړاو درلود، د قزلباشو امر او دهمايون دمرستې لپاره له ايران څخه راغلی وو. همايون په خپله نیک زړی، ښه او مذهب انسان ووهر وخت به په اوداسه بنوریده دې اودسي په حالت کې يې دخداي ﷻ او رسول ﷺ نومونه نه اخيستل، د اذان په اوریدو سره د کتابتون په زینه کې کښیناست اوله هغه ځای څخه دښوئیدو له کبله په ۱۵ د لومړي خور کال ۹۲۳هـ کې وفات شو.

دده په اميرانو اود سلطنت په غړو کې بيرام خان خانان د ډيرو ښيگڼو او کمالاتو څښتن امير وو. ډير نرم زړی دجمعي او جماعت پابند و او د علماوو اومشاينو عزت يې کاوه. خوتفضيلي (يعنی حضرت علی ﷺ يې بهتر باله) وو دده مشهور شعر دی چې وايي:

شهی که بگذرد از نه سپهسرافسرا و - اگر غلام علی نیست خاک بر سر او
میر شریف املی په علم الحکمت کې ډیر مهارت درلود هغه د اکبر په زمانه کې هند ته راغی. اکبر يې ډیر عزت وکړ، په کال ۹۹۳هـ کې يې د کابل او په کال ۹۹۹هـ کې يې د بنگال د صدارت عهده ورته وسپارله، په اجمیر اوموهان کې يې ځمکې ورکړې د "ماثر الامراء" دليکوال خوافی خان له وينا سره سم هغه الحادي افکار لرل تصوف يې له فلسفې سره ګډه کړې اود عينيت قائل وو.

(۱) منتخب التواريخ / لومړۍ برخه / مخ / ۴۴۵.

په هند کې دوه تحریکونه خورا تخریبي او د اسلام لپاره سخت خطرناک وو، یوه یې ذکرې ډله وه، دوی په دې اند وو چې د محمدي نبوت له زرو کلونو پوره کیدلو وروسته د دویم زړلپاره دیوه نوي نبوت او هدایت ضرورت دی؟ دا تحریک په بلوچستان کې راپیدا او خپور شو دوی چې څوک پیغمبر باله د هغه په وینا دی په کال ۹۷۷هـ کې په اټک کې رابنکاره شوی دی؟

ددې تحریک د کتاب: "ذکرې څوک دی؟" لیکوال د ذکرې فرقې د موسس ملا محمد یادونه کړې، دی لیکي! دی د دوشنبې په شپه دسهار په مهال له قطب بنار څخه په انساني شکل او د فقیري په لباس کې د اټک د غرنیزې سیمې ته په یوه دنگ غره باندې په کال ۹۷۷هـ مبارک قدم کېښود او راڅرگندشو^(۱) ذکرېان نوموړی ملا محمد وروستی نبي، د نبیانو افضل، د لومړنیو او وروستیو نور بولي. په قلمي موسی نامه کې راغلي: حق تعالی گفت ای موسی بعد از مهدی پیغمبر دیگر نیافریدم نور اولین و آخرین همین است که پیدا خواهم کرد^(۲)

ددې ډلې په کتابونو لکه "معراج نامه قلمی"، "ثنای مهدی" (چاپ)، "سفرنامه مهدی"، "ذکر الهی"، او نورو کې داسې څرگند عبارتونه راغلي دي چې په هغه کې ویل شوی چې نوموړي له ټولو انبیاءو څخه بهتر دی اوله حضرت محمد ﷺ څخه هم زیات فضیلت لري داراز خرافات اود دجل او د روهو نوري هم زیاتي کیسي پکې راغلي دي دوي خپله کلمه هم لرله چې هغه "لا اله الا الله نوریاک محمد مهدي رسول الله" وه، لمونځ کوونکي یې کافر بلل او دهغوی

^(۱) ذکرې څوک دی؟ مخ ۱۳

^(۲) همدا اثر مخ ۱۱۸

سپکاوی به یې کاوه^(۱) دا راز له روژۍ، حج او زکات څخه هم منکر وو دبیت الله په ځای یې په "کوه مراد" کې حج کاوو^(۲).

په تاریخ خوانین بلوچ "کې راغلی دي چې د بلوچستان په ځینې سیمو کې د ذکرې غوندې د اسلام مخالف مذهب جاری وو، مسلمانان به یې لمونځ کوونکي بلل او دهغو سر وهل یې ضروری بلل، میرنصر خان اعظم یوې خواته محمدي شریعت پلۍ کې اوبل لورته یې د ذکریانو د کفر او شرک په خلاف خونړۍ جهادي لړۍ پیل کړه تردې پورې چې له زیاتو سختو جگړو وروسته یې دابدعت له منځه یووړ^(۳) دروښانیه ډله وه. دافغانانو دمخ په زور ځواک ته داوړې ورکولو او دمغلو دپرمختلونکې قدرت دلارې ډب کولولپاره روښاني ډلې مهم رول لوبولی دی^(۴) ځکه خو ددې ډلې د پرمختګ په اړه د هغې زمانې دلیکوالانو خبرې اولیکنې دغور او څیړنې وړ دي، څو معلومه شي چې تاریخي حقیقت څومره دی اوسياسي

(۱) اعتقاد نامه قلمی.

(۲) د ذکرې لیکوالانو کتابونه لکه ذکر توحید، چاپاب، زه ذکرۍ یم، تفسیر ذکر الله (چاپ)

او نور ډیر.

(۳) تاریخ بلوچ په دې مضمون کې د "اکوړه خټک" د "الحق" مجله له ۱۹۷۹ ع کال ګڼې څخه استفاده شوې ده چې په هغه کې د دارالعلوم دمشر استاد مولانا عبدالحق تربت بلوچستان یو مضمون دی مونږ له هغه څخه زیاته ګټه اخیستې ده، دا راز د ذکرې مذهب دپوره تفصیل دپاره د "الحق" مجله جنوري کال ۱۹۸۰ ع وګورئ.

(۴) په هغه زمانه کې تصوف ډیر اغیزمن او زیات مقبولیت یې درلود ځینې پوهانو خو ځکه ویلي دي چې دا تصوف و چې افغانان یې یو موټی کړل او د یوه مذهبي غورځنګ له بیرغ لاندې یې راجمعه کړل او دمغلو په خلاف یې جنګ ته چمتو کړل او وبې کولای شواي چې د افغانانو له لاسه وتلی اقتدار بیرته هغو ته ورکړی.

موخې ترکومه ځايه پورې چلیدلې دي؟ ددې ډلې دپلویانو او مخالفینو په خبرو کې دومره تضاد لیدل کیږي چې پلویان یې خپل مشر "پیر روښان" بولي او مخالفین یې "پیر تاریک" بولي، ددې ډلې مشر او موسس بایزید انصاری و، چې په پیر روښان سره هم یادیده، دی د عبدالله زوی دی او په کال ۹۳۱ هـ کې دبايرله واکمني یو کال مخکې دجالندهريه سیمه کې زیږیدلی دی، ماشومتوب او تنکی خلमितوب یې په کورنیو جنجالونو او د مشرانو په نه پاملرنه کې تیر شوی ده، له دې کبله یې زده کړې نیمگړې پاتې شوی دی. د ځینې روایاتو له مخې په کوم سفر کې یې له سلیمان اسماعیلی سره هم ملاقات شوی و، څوک بیا وایي چې له جوگیانو سره یې هم ملگرتیا کړې وه، دده سوانح لیکونکي لیکي چې ده خوب ولید او له غیب څخه یې اوازونه واوریدل. دی په خفي ذکر کې منهمک شو اوڅه موده وروسته "د اسم اعظم" په ورد کې مستغرق شو، کله چې یوویشت کلنۍ ته ورسیده نوغیبي، اواز ورته وشو چې باید "شرعي طهارت" پرېږدي، اود مسلمانانو د لمانځه په ځای باید د انبیاوو لمونځ پیل کړي ^(۱) له دې وروسته ده هر چاته مشرک او منافق ویل پیل کړه. خپلې (خلوینستي) یې کولې چې لدې وروسته ده ته په ډاگه دتبلیغ کولو حکم وشو دمهرویت او رباني الهام تورهم خلکو پرې لگولی دی ^(۲) دده مريدان ورځ په ورځ ډیریدل ده په خپلومريدانو کې ځینې خلیفه گان هم کړل خو هغوی دتبلیغ کار نورهم پراخه کړې، خو دده په کتاب (صراط التوحید) کې چې دده کومی ښوونې راغلي دي هغه دتصوف افراطي شکل اود افراطي خان پیژندنې نتیجه پریښي چې هغه دکامل شیخ له لارښوونې پرته او دکتاب او سنت دراستخ

^(۱) خوشیخ بایزید په خپل کتاب "مقصود المومنین" کې لیکلي دي چې شریعت د ونی د ریښو په څیر دی. ونه له ریښو پرته بقا نشي لرلای مخ ۴۴۴ قلمی نسخه خانه جامعه پنجاب.

^(۲) شیخ په خپله دا خبره رد کړې ده چې دی مهدي دی داخبره په هغو مباحثو کې شته چې دده او دکابل دقاضی خان ترمنځه راغلی وه، د پنجاب د جامعي قلمی نسخه.

علم نشته والې په صورت کې په هغو خلکو کې لیدل کېږي چې په خپل سرریاضت کوي. دده په کتابونو کې ځینې عقاید او اصول بیان شوي چې غالباً هغه یې جنگی قوانین دي، چې له هغې زمانې سره تړاو لري په کوم وخت کې چې دی له مغلو او خپلو مخالفو افغانی قبایلو سره په جگړه بوخت وو. ده د پېښور په سیمه کې ګڼ شمیر افغانی پرګنې د ځان مریدان کړل په ממندو کې یې هم خپل تبلیغ پیل کړ، په سندیانو او بلوچو یې هم اغیز وکړ، د پیرانو او علماوو له سخت مخالفت سره سره هغه بیا هم په هیښوونکې توګه بریالیتوب تر لاسه کړ. شیخ بایزید خپل مبلغین د ګاونډیو هیوادونو واکمنو، امیرانو، او علماوو ته ور ولېږل چې په دې لړ کې یې یو مبلغ د اکبر دربار ته هم ور ولېږه. دده د ژوند وروستی دوه نیم کاله له مغلو سره په جگړه کې تیر شول او په کال ۹۸۰ هـ کې په "کالا پانی" نومي ځای کې وفات شو او په هشتنګري کې دفن شو. دده په کتابونو کې درې کتابونه اوس موجود دي چې هغه: (خیرا لیبیان، مقصود المومنین او صراط التوحید) دي. چې په دې کې ده دخپلې جوړې کړې ډلې لپاره اصول او قواعد بیان کړي دي، په دې کې خیر البیان او مقصود المومنین دده د پیروانو لپاره دمقدسو کتابونو حیثیت لري، اخوند دروېزه دده تر ټولو سخت مخالف و چې د سید علی ترمذی (مشهور په پیر بابا) مړ ۹۹۱ هـ مړید وه.

اخواند دروېزه دده په خلاف "مخزن الاسلام" نومی کتاب ولیکه، په فارسي ژبه کې پیرروښان د "حال نامه پیر دستگیر" په نامه یو کتاب لیکلی دی چې دده د ژوند حالت او سوانح پکې دي. چې علی محمد مخلص له زیاتونو سره ترتیب کړی دی. د داخلي او خارجي جګړو له کبله د علماوو د سخت مخالفت له وجې اوله دې

کبله چې مريدان يې دهند په مختلفو برخو کې شيندلی و ددې ډلې افراد ورو ورو کميدل چې بالاخره تقريبا ختم شول^(۱)

د "داستان ترکتازان هند" مصنف مرزا نصرا لله خان فدايي دولت يار جنگ ددې ډلې د پيژندنې په ترڅ کې ليکي: روښانيه دهغه ډلې نوم دی چې دهند اوسيدونکي يوه تن بايزيد نومي يې اساس ايښی و دی افغانانوته ورغی اود نبوت دعوه يې وکړه، اوخپل ځان يې روښاني پيغمبر باله، افغانان يې تابع شول اسماني صحيفوته يې ځوابونه وليکل اوخدای ﷻ عبادت يې پريښود، دده له ويناوو څخه څرگنديږي چې دی دوحدة الوجود قايل و^(۲)، دی په دې گروهه و چې له واجب الوجود پرته بل هيڅ شی وجود نلری. درسول الله ﷻ ستاينه به يې کوله، ده به خلکو ته زيری ورکاوه چې هغه ورځ نه دی ده چې دځمکي ټوله کره به دده تر ولکې لاندې شی، دده له خپل کتاب حالنامې څخه څرگنديږي چې ده ته به الهام کيده، اوجبريل ﷺ ورته را ته، اوخدای ﷻ نبوت ورته بښلی دی، ده په خپله ځان نبی باله لمونځ يې کاوه خوقبلې ته مخ کول يې ضروري نه بلل او "فاينما تولوا فثم وجه الله" ايت شريف باندې يې استدلال کاوه، غسل کول يې ضروري نه بلل اودخپلو مخالفينو مرگ يې روا باله.^(۳)

^(۱) د اردو دائرة المعارف اسلاميه په څلرم ټوک کې د پرفيسر ډاکټر مولوی محمد شفيع مرحوم له ليکني څخه.

^(۲) په هغه زمانه کې داڅه نوی خبره نه وه صوفيانو اومشايوخو به زياتر په هند کې په دې عقیده کې زيات افراط کاوه.

^(۳) له داستان ترکتازان هند مخونه ۳۰۴ - ۳۰۵.

مصنف په دې لړ کې دده ځينې داسې ويناوې هم رانقل کړي دي چې هغه عارفانه او صوفيانه دي چې په هغو کې دنيو کې ځای نشته، خوله دې سره سره د اسلام مخالف نظريات هم شته لکه دده په اند خداي ﷻ پيژندنه او ځان پيژندنه (خدا شناسی و خود شناسی) يې تر ټولو مهم افکار دي. که يو هندو هم خود شناس وي له مسلمان څخه ښه دی، له مسلمانانو به يې جزیه اخيستله او د غنیمت پنځمه به يې په بيت المال کې داخلوله، او په اړو خلکو به يې ويشله. دده ټول زامن ډير پاک اوله فسق څخه لري وو، له ظلم او تيري څخه يې ځانونه ساتل، په عربي، فارسي، هندي او پښتو کې يې گڼ شمير کتابونه ليکلي دي. دده يو کتاب (خيرالبيان) نومېږي چې په څلورو ژبو کې ليکل شوی دی، او هغه دی يو اسماني کتاب بولي چې دخداي ﷻ له لوري څخه ده ته خطاب پکې شوی دی.^(۱)

له معاصرو تاريخونو څخه معلومېږي چې پير بايزيد له افغانانو څخه يولوی ځواک جوړ کړ، د سليمان په غره کې اوسيده او د خيبر دره يې هم نيولې وه او په شاوخوا سيمو يې هم حملې کولې د دوی دله منځه وړلو لپاره اکبر يو فوځ وروليږه خو هغه هم و نشوای کولای دوی له منځه يوسي، دده له مرگه وروسته دده زوی د مغلي واکمنۍ لپاره خطر وه، راجه مان سنگه، بيربل او زين خان هم د دوی په وړاندې له ناکامي سره مخ شول، بيربل خو په يوه جگړه کې مړ شو مان سنگه د ۹۹۵ هـ په حملو کې هم د روښانيانو په وړاندې ناکامه شو. ورو ورو د شاهجهان په زمانه کې په کال ۱۰۵۸ هـ کې دا ډله ختمه شوه.^(۲)

(۱) دملا محسن خانۍ له کتاب حالنامه بايزيد در دبستان مذاهب مخونه - ۳۰۶ - ۳۰۹

څخه.

(۲) له داستان ترک تازان هند څخه چي شوی دی.

مهدي ویت - ددې وخت تر ټولو پاروونکې تحریک د مهدویت تحریک و ددې ډلې موسس سید محمد بن یوسف جونپوري و چې په ۸۴۸ هـ کې زو کړی دی، دی که څه هم دلسمې پیړۍ په لومړیو ۹۱۰ هـ کې وفات شوی دی خو دده اغیزې دلسمې پیړۍ تر پایه پورې پاتې وې. دېې طرفه تاریخي مطالعې په رڼاکې داسې ویل کیدای شي په دو دریو پیړیو کې دننه د افغانستان په شمول په دې وچه کې دومره پراخه، ژور او ځواکمن تحریک بل نه دی تیر شوی، اونه بل کوم تحریک په اسلامي ټولنه باندې دومره زیاته اغیزه کړې ده. ددې تحریک په پلوی او مخالفت کې چې معاصرو او وروستیو مورخینو څه لیکلي دي دهغې له مطالعې څخه مونږ دالاندې پایلې تر لاسه کولای شو:

۱- سید محمد جونپوري په باطني او خلقي توګه دومره دلوراستعداد او ځواکمن باطن څښتن و چې دده په څیر انسانان ډیر کم پیدا کېږي، دی په تنګۍ ځوانې کې لا خورا میرنۍ او غیرتي و، له خپل چاپیریال اود زمانې له حالا تو څخه مطمئن نه و، بي له توپیره یې د امر بالمعروف او نهی عن المنکر دنده سرته رسولې، له ناروا کار څخه به یې خلک په ډیره سختي سره منع کول او تر ټل به یې له دې امله په خپله زمانه کې د "اسد العلماء" لقب ورکړل شوی و دسلوک او تصوف زده کړه یې له شیخ دانیال څخه کړې وه (له زیاتې ګروېږنې وروسته مو هم دشیخ دانیال په اړه څه معلومات پیدا نکړل) زیات ریاضت او مجاهده یې وکړه، په غرونو او کندو کې ډیره موده تنهاو ګرځیده چې کله دکامل شیخ لارښوونه نه وي نو ډیر ځله ددا ډول تنهاتوب پایله داسې اشارات وي چې له هغه څخه د بدلغرش او پېښې ښویدنې ویره وي او کله د غلط یقین د حاصلیدلو ویره هم وی دا ډول شخص چې دتحقیق او پختن مقام ته نه وی رسیدلی، له الفاظو څخه غلطه معنی اخلي او غیبی اشارات هم غلط تعبیروي، ده هم په دې وخت کې په یوه سفر کې

دمهدی کیدلو دعوه وکړه، اوله دې وروسته یې هم ډیر ځله په مختلفو ځایونو کې د "مهدی موعود" دعوه اعلان کړه. او په ده باندې د ایمان راوړلو لپاره یې دعوت پیل کړ.

۲- هغه د زیات ریاضت، باطني ځواک اود امر بالمعروف د زیاتې جذبې له کبله خورا لوړ او اغیزمن شخصیت و دده شخصیت او خبرو به په اوریدونکو باندې د جادو په څیر اغیزه کوله، له واکمنو او امیرانو څخه نیولی تر عوامو او خواصو پورې ټول به داسې په هیش کې ورته ناست وو چې له ځانه به نه وو خبر دده لپاره به یې لوړ منصبونه او غټې چوکۍ پرېښودلې له دنیا او وطن څخه به لاس په سر شول له ده سره به ملګري او ځانونه به یې ورته وسپارل. د "مانډو" په پلازمینه کې په غیاث الدین خلجي باندې داسې کانه وشوه، د گجرات په چانپانیر کې په محمود شاه گجراتي باندې یې داسې اغیزه وکړه، په احمدنګر، احمدآباد، بیدر او گلبرګ کې هم داسې پېښې رامنځته شوي، خورا زیاتو خلکو دده په لاس کې لاسونه ورکړل او په زرهاو انسانان یې په کاروان کې شامل شول؛ دسند په سیمه کې هم داسې بده ورځ جوړه شوه چې د خلکو تم کول ګران وو په کندهار کې هم دده ویناو قیامت جوړ کړ اود کندهار والي مرزا شاه بیګ هم دده لوری ته مائل شو.

۳- دده ژوند د دنیا د ترک، بې پروایي او استغنا، پرته له خدايه ﷻ نور له هر شی څخه پرېکون ژوند و، په سفر او حضر دواړو کې دده په شاوخوا کې د زهد او ایثار ذکر او عبادت فضا تر سترگو کیده. دده په مجلس کې چا خصوصیت او امتیازات نه درلودل خوراک او هرڅه به په مساوي توګه ویشل کیدل، په دې لړ کې به خپله دده او دده دکورنۍ هم څه رعایت نه کیده نو کوم نوی کس به چې دا حالت ولید بې اغیزې به نه پاتې کیده.

۴- دغه دعوت او تحریک گڼ شمیر داسې بې خچه او صفا تکره داعیان او بلونکي پیدا کړل چې هغوی د "کلمة حق عند سلطان جابر" دنده په ډیره میرانه سره سرته ورسوله، دامربالمعروف اونهی عن المنکر په لاره کې یې ډیری ستونزې وزغملې او په دې لاره کې یې په اخلاص سره ځانونه قربان کړل، انسان چې ددوی حالت لولې نومثناثر کیږي، اوله مجبوري به دسید محمد جونپورې د تربیت اوملگرتیا داغیزو اعتراف کوي، د بیلگې په توګه تاسو دشیخ علابن حسن البیانوي "شیخ علابی" مړۍ ۹۵۷هـ دژوند حالات وگورئ چې هغه دسلطان سلیم شاه دشرشاه سوري دزوی په دربار کې ددعوت اوبلنې وظیفه ترسره کړه چې هغه دشاھي دربار دادابو په سر ټیټولو سره دسلام کولو پرځای په سنت طریقه سلام وکړ. اودریم ځل یې دسفر دستوماني او د طاعون درنځ په حالت کې دورې وخوړلې چې له دورو څخه روغ پاتې شو نو دده بدن یې د فیل په پښو پورې و تاپه او په لښکر کې یې وگرځاوه^(۱)

۵ - دده د دعوت اوبلنې پنځه اصول وو: ۱- ددنیا ترک، ۲- له خلکو څخه گوښه کیدل، ۳- وطن پرېښودل (هجرت)، ۴- دصادقو خلکو ملگرتیا، ۵- د ذکر دوام (د حفظ انفاس په طریقه) ده دخدای ﷻ لیدنه (که د سر په سترگو وي یا په زړه سره، دبیداري په حالت کې وي یادخوب) ضروري او دایمان لپاره مهم شرط باله.

^(۱) د نزہة الخواطر څلرم ټوک کې دشیخ علابن حسن البیانوي ژوند لیک وگوري. یاد ملا عبد القادر بدایونی منتخب التواریخ و گوري. مولانا ابوالکلام ازاد په خپل ځانګړي ادبي اسلوب کې دشیخ علابی دشهدات زړه بوږنوونکی داستان په مفصله توګه بیان کړی دی د تذکرة له ۵۳ څخه تر ۶۱- پورې مخونه وگوري.

۶- د بیهوشي په حالت کې یاد مفهوم او معنی په سمه توګه نه فهم کولو له کبله له ده څخه د خپل ځان په اړه ډیر ځله په څرګنده توګه داسې ویناوې او دعووې شوې^(۱) دي چې دهغو تاویل او توجیه ډیره ګرانه ده، له دې سره دده پیروان (په پیل کې یې که څه هم نیتونه سم او دیني جذبي سپیڅلی وی) په اسانۍ سره د جمهورو اهل سنت مخالفه ډله وګرځیدله دوی دده دا ویناوې خپلې کړې او دخپلې عقیدې اساس یې وګرځولې.

وروستیو افراطي پیروانو یې (لکه څرنګه چې قاعده هم داسې ده) په هغه کې نورې زیاتونې هم وکړې دده په تقدس او تعظیم کې یې دومره افراط وکړ چې له انبیاءو سره یې برابر اوله ځینو څخه یې بهر وباله او ځینې سر سخته افراطیانو خودادعوی هم وکړه چې دی له رسول الله ﷺ سره هم برابر او مساوي دی؛ که څه هم دوی په خپله سید محمد دده پیرو اود محمدي دین تابع باله، ځینو خو یې دومره افراط وکړ چې ویل به یې: که کتاب او سنت دده له قول او فعل څخه مخالف وو نو کتاب او سنت هم دا اعتبار وړ ندی دا راز په دې اړه هم زیات افراط کیده چې کوم مسلمان په سترګو یا زړه سره، په وینه یا خوب کې دالهی اتوارو مشاهده ونکړې نو هغه مومن نه دی. دعامو مسلمانانو او دې ډلې ترمنځ پروت خیلج ورځ په ورځ پلنیده تردې پورې چې مهدویان یوه بیله ډله شول اوله اهل سنت والجماعت څخه بیل شول، اود کومواهدافو اوموځو دپاره چې دا تحریک پیل شوی و هغه پاتې شول چې غالباً ددې تحریک دموسس په نظر کې به هم و.

دلسمې پیرۍ تر نیمایي پورې په هند او افغانستان باندې ددې ډلې اغیزې پرتې وې، په دکن کې ددې ډلې پیروانو څوواکمني ترلاسه کړې. دلسمې پیرۍ په اخر کې

(۱) دا ډول ویناوې له ډیروغالي صوفیانو اود سخت ریاضت کونکو عابدانو څخه نقل شوي دي.

ددې ډلې شمیر او ځواک دواړه دومره زیات شول چې داسماعیل نظام شاه بن برهان نظام شاه ثاني دحکومت په زمانه (۹۹۶هـ ۹۹۸هـ) کې جمال خان مهدوي (چې د صدې له واکمنو څخه وو) په احمد نگر کې دحکومت واگې په لاس کې واخیستې اسماعیل نظام شاه چې کم عمره و هغه یې هم خپل مذهب ته راواړاوه. په لږ وخت کې دهندله شاوخواڅخه مهدویان رایوځای شول اود جمال خان په شاوخواکې نږدې لس زره مهدویان جمعه شول او داحمدنگرحکومت یې په مکمله توگه لاس ته ورغی، برهان نظام شاه بهرته تللی وو چې کله په ۹۹۸هـ کې بیرته احمد نگر ته راغی نو مهدوي مذهب یې ختم کړ او دپخوا په خیر یې اثناعشري مذهب رواج کړ.^(۱)

د لسمې پېړۍ په اخرکې په مهدوي تحریک څرگندضعف پیدا شو دسید محمدجونپوري ادعاگانو اودده د افراطي پیروانو دسختۍ اوتشدد له کبله په عقیدو کې ترزلل اواسلامي ټولنه کې گډوډي اواضطراب پیدا شو، په دې حالت باندې دهغه وخت حقاني علماوو هغه چې دقران او سنت ژور علم ورسره وو اوپه دیني علوموپوره خبر وو پریشانه اواندیبښمن وو او داتحریک یې دیوې لویې گمراهي او فتنې پیلامه بلله ځکه خودهغې زمانې لوی عالم علامه محمد ظاهر پټنې(۹۱۳هـ - ۹۸۶هـ) د "مجمع بحار الأنوار" مصنف په دې ډله ردونه وکړل او د دوی دمخنیوي لپاره یې مټې راپورته کړې، اودا هوډ یې وکړ چې خویې دا بدعت (چې ټول گجرات یې اغیزمن کړی و) له منځه نه وي وړی ترهغه پورې به دی پگړی په سرنکړي، کله چې په کال ۹۸۰هـ کې اکبرگجرات فتحه کړ او له علامه محمدظاهر سره مخامخ شونو په خپل لاس یې هغه ته پگړۍ ورپه سرکړه اوورته ویې ویل: چې ددین د مرستي او حمایت او ددې نوې ډلې دله منځه وړلور چې تادهغې په خلاف بدې راپورته کړي دي) مسئولیت زماپه غاړه ده، اکبردهغه

(۱) د مولوی ذکاء الله دهلوی له کتاب تاریخ هندوستان څلرم ټوک څخه خلاصه شوی.

رضاعي ورور مرزا عزيز الدين د گجرات حاكم وټاكه او په دې كار كې يې له هغه سره مرسته وكړه، اودده په زمانه كې دهغوى زور كم شو، خوچې كله مرزا عزيز له خپل منصب څخه گوښه شو اودده په ځاى گجرات ته عبدالرحيم خانخانان راغى. نو مهدويانو بيا ځواك ترلاسه كړ او ميدان ته راووتل، علامه محمد طاهر بيا پگړۍ وغورځوله او پلازمېنې ته يې مخه كړه خودمهدويانو يوه ډله په هغه پسې شوه "اجين" نومي ځاى ته چې رسیده هغه يې شهيد كړ.^(۱)

د نارامۍ او ذهني گډوډۍ اسباب

د تاريخ او د تاريخ د فلسفې له مطالعې څخه بريښي چې د ذهني نارامۍ، عكس العمل د جگړه مارو خوځښتونو پيدا كيدلو ځواكمن اسباب اولاملونه په ټوليزه توگه په لاندې ډول كيداى شي:

۱- د ټولنې په وينا او كړنو، گروهه او ژوند كې دنه سمون او تضاد له كبله په نارامه او خيركو طبيعتونو كې سخته بي اطمينانې پيدا كيږي، او يوې خاصې مرحلې ته په رسيدو سره جگړه مار دعوتونه او خوځښتونه رامنځته كوي او كه خوځښت يا تحريك رامنځته نه هم شي خوله تشكيك اودوه زړيتوب سره مخامخ كيږي، په ټوليزه توگه دا خوځښتونه ډيره ژر افراطي تگلاره خپله كړي چې بيا له دې فاسدې او لږ ځواكې ټولنې څخه دوى زيات بيلارې او گمراه وي؛ په سياسي لحاظ ډير خطرناك وي او په ټولنه كې گډوډۍ رامنځته كړي داسې بريښي چې په لسمه پيړۍ كې د مال او دولت زياتوالى، دچوكيو او منصبونو تمې او په هغه كې دسيالۍ جذباتو

(۱) نزّه الخواطر خلم ټوك.

دا تضاد رامنځته کړی و، اود دنیا دارو اودنیا پرستو یوه لویه ډله پیدا شوې وه چې دیني او اخلاقي بنوونې یې له پامه غورځولې وې دچوکۍ او قدرت ترلاسه کولو یا لذت او خوند اخیستنې لپاره یې هرې بیلارې اوبې شرمې ته ملاوې تړلې وې. دا ډول خلک په ټولیزه توګه په داسې وخت کې پیدا کېږي چې کله پراخه اومحکم سلطنتونه رامنځته شي اودامن اواستقرار دوره راشي، داسې بریښي چې د سوري کورنۍ دحکومت له وروستۍ دورې اودمغلي سلطنت له قائمیدووروسته په هندي ټولنه کې داکیفیت څرګند شوی وو اوداسلام اودشریعت ډیرمخالف اعمال او رسمونه جاري شوي وو. ^(۱) په اموي اوعباسي سلطنت کې هم داډله په ښکاره توګه څرګنده شوې وه اوداډله د لومړۍ هجري پېړۍ نامتو مصلح اوداعی امام حسن بصري مړ ۱۱۰هـ د "منافقینو" په نامه سره یادوي.

۲- دواکمنواستبداد، خپل سري، ظلم اوتیري، دشریعت له حکمونوڅخه سترګې پټول، اوڅرګنده نفس پرستي چې دین پلوه خلک انقلاب اوبغاوت ته اړ کوي.

۳- رسمیت اوظاهرپرستي چې کله اوج ته ورسېږي نوټولنه داخلاقي اودهنري ټیټوالي ښکارشي اوبه علمي کړيوکې زیات جمودرامنځته شي ^(۲) او بنوونیز نظام

^(۱) له تاریخ څخه معلومیږي چې د سلطان سلیم شاه یا اسلام شاه د حکومت په زمانه کې به په هر ولایت کې د جمعی په ورځ ټول شاهي مسئولین او امیران را جمعه شول په یوه لور ځای به یی یوه چوکۍ کېښوده په هغه باندې به یی دسلطان سلیم شاه پېزارکېښودل او ټول به هغو ته سروته ټیټول اودشاهي قوانینو مجموعه به لوستل کیده د سید هاشمی فرید ابادی له تاریخ هند "دیرم ټوک مخ ۴۰څخه

^(۲) پروفیسر خلیق احمد نظامی ددی زمانې په انځور ولو او د ناروغی داصلی رنځونو په اړه داسی کښلی دی: د مسلمانانو عام ولسی اواخلاقی حالت په تیزی سره مخ په زورراوان و په "انسانه شاهان" او "تاریخ داودی" کې چې کومی عجیبی کیسی وړاندی کیږی هغه

بې روحه اوله حقیقته لیرې شي، اود ذهنیتونو تسکین اوتسلي له وړتیا څخه بې برخې شي نو خلک په هغو تحریکونو او خوځښتونو کې د ذهني ارامي احساس کوي چې په سمه یا ناسمه توګه له مسلط نظام څخه دباندې پښه ږدي، دقران اوسنت له تعلیم څخه غفلت اوله حدیثو څخه مخ اړول هم ددې یو ځواکمن لامل کیدای شي، له قران او حدیثو څخه په هره زمانه کې د دین سم مزاج ترلاسه کیدای شي اوداهم ځینې معلومیدلای شي چې دامت پوهه او عمل له اصل دین، دیغمبر له صحابه کرامو اوتابعینو تگلارې څخه څومره لیرې او څومره منحرفه ده.

۴- دیوه داسې دیني شخصیت نشتوالی چې په ذهني اوباطني توګه له عامې سطحې څخه لوړوي، د ځواکمن شخصیت اواغیزمن روحانیت څښتن وي، ذهني ناارامي او روحي اضطراب لیرې کړي، اود ټولنې په مېړواندي بدن کې نوې ساه پوه کړي، داسلام په ابدیت، دمحمدي شریعت په صداقت او کمال باندې پراخ امکانات پوره یقین او ویسایداکړای شي دلسمې پیړۍ دتاریخ له مطالعې، د ژوندلیکونو اوتراجموله کتابونو، دپېښو اوواقعاتوله څیړنې څخه معلومېږي چې کم تر کم په هند کې ددې ناارامي اود ذهني ګډوډۍ اسباب دمخکینو پیړیو په پرتل زیات شوي وو اوله دې امله په دې پیړۍ کې ذهني ناارامي اوجګړه مار غورځنګونه زیات لیدل کیږي.

د اخلاقي تېټوالی اواعتمادی بدحالی هنداری دی. د فقیرانو عیش پرست ژوند، د زده کونکو بیلاری، په تعویذ کونکو باندې بیخایه عقیدې، دجناتو او دیوانو کیسې، د سلیمان د چراغ داستانونه، په یوه پخه ټولنه او کلکه اخلاقي نظام کې دا ډول نشی عام کیدلای، په حقیقت کې مهدوي غورځنګ ددې ذهني تېټوالی او مذهبي جمود د لیرې کولو یوکوښښ وه سلاطین دهلی کې مذهبي رجحانات ص ۴۵۱.

د لسمې پيړۍ لويه فتنه

له "دويمې زريزې" څخه د نوي نړيوال نظام د پيل تيروتنه

لسمه هجري پيړۍ له دې لحاظه زيات اهميت لري چې ددې په اختتام سره د اسلامي جنتري يوزرکاله پوره کيږي او دويمه زريزه پيل کيږي. په عامو حالاتو کې دا بدلون دومره اهميت نلري دنړۍ په اوږده عمر اود انساني ژوند په پراخه تقويم کې چې څرنگه په هره پيړۍ سره يوه پاڼه اوږي داراز د زرو کلونو په پوره کيدو سره هم ديولسمې پيړۍ نوې پاڼه اوښتونکې وه خوچې کله ذهنونه له سخت انتشار سره مخامخ وي، په عقائدو کې تزلزل وي، د دين له سمې ښوونې او قران او حديثو څخه نه يواځې غفلت او بې خبرې وي بلکې وحشت او نفرت موجود وي، يوناني علوم د انساني عقل اخري پوړ بلل کيږي او هغه د "حکمت" او "د پوهې د علومو" په نامه سره يادېږي، او د انساني علومو او کمالاتو په پراخو څنډو کې د "الاف المين"^(۱) لقب ورکړل شوی وي، خلک په نکتې پرانيو بوخت وي اوله وروځيږي لويي کيسې جوړوي او د علوم د نصاب او علمي کړيو کمال بلل کيږي، د ښوې علومو، اسماني صحيفو او قراني نصوصو تحقير او سپکاوی کيږي، او په هغو ايمان لرل جهل، روند تقليد او د عقل د ښمني بلله کيږي

اوله دې سره سره دوخت له حکومتونو او سياسي نظامونو (چې په ګډه وده توګه د اقتدار لپاره له مذهب څخه کار اخلي) څخه بيزاري د بغاوت په معنی دی، او په دې برسیره داسې بخت وال افراد هم پيداشي چې ښه ذهانت هم لري او دوخت په

^(۱) د ملا باقرادماډ کتاب "الاف المين" ته نغوته وه.

علومو او حکمت باندې پسروللی هم وي اودنوي دور دموسس اورهنمايې احترام او اقتدار خوبونه هم ويني او په زړونو او دماغوکې يې دا ارزوگانې په څپو وي چې د زمانې له چلن څخه به دی هم هغه ډول گټه ترلاسه کړي چې دده په فکر د مخکنيومذاهبو سرلارو ترلاسه کړې وې، چې دهغوله پاڅون اودعوت سره دقومونو او هيوادونو په تاريخ کې دنويو کليزو پيل شوی و، چې ددې کامياب شکل د اسلام څرگنديدل اودمحمدي بعثت رامنځته کيدل و چې په عربوکې پيل شوی و او ټوله نړۍ يې تر اغيزې لاندې راوستې وه، ددوی په فکر ددې دين په تاريخ کې اود نړۍ په کليزه کې دلومړيو زرو کلونوپوره کيدل اود دويم زر پيل يومههمه پيښه اوداسې ښکلې موقعه وه چې ژر اوپه لنډوخت کې چاته په لاس نه ورځي اوکه په شمار شي نو زرکاله انتظارغاړي، لدې کبله بايد داچانس له لاسه ونه وځي؛ که نه بيا به په پيړيو پيړيولاسونه مروړي او افسوس به کوي.

مونږ ته دلسمې پيړۍ په وروستي نيمايې کې داسلامي نړۍ په مختلفو برخو او په ځانگړې توگه ترټولو نارامه اودتخليق اواختراع وړتيا لرونکې سيمه ايران کې (چې ددېرو مماثلتونو په اساس سره دختيځ يونان بلل کيږي) ددې فکرعکس تر سترگو کيږي داسلام له رامنځته کيدو وروسته دالومړۍ وار و چې يوزرکاله پوره کيدل اودويمه زريزه په پيل کيدو وه دهري پيړۍ په سرکې دمجددپيدا کيدل په حديث سره ثابت دی.

اوپه تاريخ کې يې ثبوت ترلاسه کيدای شي، له دې کبله ځيني ذهينو خلکو ددويمې زريزې په پيل کيدو سره له مجدديدلوهخوا دنوي دين د موسس کيدلو اودنړۍ دنوي دور دفاتح کيدلوفکرونه له ځانه سره پيدا کړل، اودپروخوانانو ددې منصب لپاره ځانونه کانديد کړل اوددې لپاره يې هڅې پيل کړې، له بده مرغه چې ددې دور کوم ذهني اوفکري تاريخ ندی ترتيب شوی چې په هغه کې ددې زمانې

خیالات او افکار، هیلې او ارزوګانې بیان شوې وي، د پخواني او وروستي دور په څیر ټول تاریخونه د حکومت له دربار څخه شاوخوا راڅرخي، او ټول یې د حکومتی انقلابونو، سوبو او ماتو، د شاهانو د ورکړو، د حکومتی چارواکو عزل او نصب، او دامیرانو دعیش او عشرت داستانونه بیانوي اودهغوی د خرمستیو افسانې دی چې یوه په بله پسې تکرارېږي، که دلسمې پیړۍ داسلامي نړۍ کوم فکري تاریخ وای مونږ به لیدلی و چې ددویمې زیریې په نږدې کیدو سره په څومره زړونو کې دخامو تمناګانومشالونه بل شوی وو. اوهغوی دیوه نوي مشرتابه اوقیادت د ځیمې لپاره لکړې اومراندې برابرې کړې وي. دصفوي حکومت له رامنځته کیدو وروسته د حکومت په زور سره شیعی مذهب دټول ایران مذهب وگرځیده.

دصفوي سلطنت دموسسینو سترمشرشیخ صفي الدین که څه هم دمسلک او ذوق په لحاظ صوفي و خوڅرنگه چې شیعیته له تصوف سره دښمني لري، دهمده د واکمنۍ په زمانه کې په همدې ایران کې دتصوف دیوه مړه شوه هغه ایران چې په هغه کې دامام غزالي، طوسي، شیخ فریدالدین عطار نیشاپوري، مولانا جلال الدین رومي^(۱)، اومولانا عبدالرحمن جامي^(۲) په څیر انسانان پیدا شوي وو اوهغه ایران چې بغداد، دهلي اواجمیر ته یې د پیران پیر (پیر پیران) سیدناعبدالقادر جیلانی، شیخ الشیوخ شهاب الدین سهروردي، خواجه بزرګ شیخ معین الدین چشتي، اودمینی شهید قطب الدین بختیار کعکی اوشی؛ په څیرانسانان ورکړي وو. بل لورته ایران دکتاب او سنت دعلم اودحدیثو دفن مرکز پاتې شوی و. هغه چې اسلامي تاریخ ته یې دمسلم بن الحجاج القشیري نیشاپوري، ابو عیسی ترمذي، ابوداود سجستانی، ابن ماجه قزوینی اوحافظ ابو عبدالرحمن نسائی؛ په څیر

^(۱) په اصل کې د افغانستان د بلخ اوسیدونکی و.

^(۲) جامی هم دافغانستان د هرات اوسیدونکی و (ژباړن)

د حدیثو امامان او د صحاحو مصنفین وړاندې کړي و اوس هغه له کتاب اوسنت او علم الحدیث څخه بیخي بیگانه او تش لمني و، اوس دهغه علم ټوله پانگه اود برتري میدان یوناني علوم فلسفه او منطق و دې انقلاب ددې سړي زیږونکې سیمې تړاو له عربي نبي (ﷺ)، صحابه کرامو، او حدیثو څخه پریکړی و، دهیواد دپوهه او نبوغ لرونکې طبقې رابطه یې که له محمدي نبوت، د ختم نبوت عقیدې، او د دین اسلام له بقا څخه پریکړي نه وه کمزوری کړي خو یې وه. که د شیعی عقیدې په اساس له اهل بیت سره د دوی نسبت اومینه نه وای نو ددې هیواد مجوسیت، له اسلام نه مخکې تهذیب او د فردوسي د شاهنامې رستم او اسفندیار لورته د ستندلو ویره وه.

په داسې حالت کې په نهمه او لسمه پېړۍ کې په ایران کې د شر غوښتونکو غورځنګونو او د اسلام په خلاف فکري او فلسفي سازشونو پیداکیدل د توقع خلاف نه و چې تر ټولو مترقي او پر مختللي بیلګه یې د نهمې پېړۍ په اخر او د لسمې په پیل کې نقطوي غورځنګ دی چې داد ایران دهغې ناارامه روح ښه څرګندونه کوي چې کله د مزدک په شکل کې، کله د ماني په صورت کې، او کله هم د حسن بن صباح په جامه کې څرګنده شوې ده چې دا یو نګه خالص الحادي غورځنګ و لکه سکندر منشي چې وايي: انطافه بمذهب حکماء عالم راقديم شمرده اند و اصلا اعتقاد بحشر اجساد و قیامت ندارد، و مکافات حسن و قبح اعمال را در عافیت و مزلت دنیا قرار داده بهشت و دوزخ همانرا می شمارند.^(۱) شاه نواز خان د نقطوي غورځنګ په اړه لیکي: علم نقطه الحادی و زندقه و اباحت و توسیع مشرب است مثل حکماء ب قدم عالم گردند و انکار حشر و قیامت نمایند و مکافات حسن و قبح اعمال و جنت و نار در عافیت و مذلت دنیا قرار دهند.^(۲)

(۱) تاریخ عالم ارای عباسی دویم ټوک مخ ۳۲۵.

(۲) آثار الامراء دویم ټوک مخ ۶۱۹.

دوی د ارتقاء دنظریې منونکي دي او په دې گروهه دي چې جمادات او نباتات له ترقي وروسته دانسان درجې ته رسیږي.^(۱) دنباتاتو په وده کې دخدای ﷻ د قدرت څه دخل نشته دایواځې د ستورو او عناصرو د ترکیب په نتیجه کې وده کوي.^(۲) قرانکریم درسول ﷺ تصنیف بولي، اوشرعي مسائل د اهل رأی دفکر زیږنده بولي، ددې ډلې پیروان په لمانځه، حج اوقرباني پورې خاندې^(۳) درمضان میاشت د لوړې او تندې میاشت بولي، د اوداسه او غسل په مسایلو پورې هم خاندې^(۴) اود ابدی محرماتو حراموالی هم نه مني؛ داډله له نقلیاتو څخه انکار کوي اوعقلیاتوته خلک رابولي.^(۵) ددې ډلې موسس محمود پسیخواني بلل کیږي.^(۶)

(۱) دبستان مذاهب مخ ۳۰۰

(۲) مبلغ الرجال پاڼه ۲۵ الف قلمی نسخه د مولان ا زاد کلیکسون مولانا ازاد لائبریری مسلم یونیورسټی علی ګړه.

(۳) همد اثر.

(۴) همد اثر.

(۵) داراز په دې مضمون کې د پروفیسر محمد اسلم له کتاب (دین الهی اور اسکا پس منظر)

داراز د ډاکټر نذیر احمد مسلم یونیورسټی علی ګړه له کتاب (تاریخی و ادبی مطالعی) څخه استفاده شوی ده دزیات تفصیل او کره معلوماتولپاره د ډاکټر صادق کیا کتاب "نقطویان یا پسیخوانیان" وگورۍ.

(۶) محمود پسیخواني یا پسیخانی ګیلاني په استرabad کې په کال ۸۰۰ هـ کې ددی نوي مذهب اعلان وکړ په کال ۸۳۲ هـ کې دی مړ شو. دا ډله په ایران کې د نهمې پېړۍ په پیل کې راپیدا شوه ورو ورو داډله ډیره ځواکمنه شوه ان تردې پورې چې په لسمه او یولسمه پېړیو کې په ایران اوهند کې ددې ډلې د پیروانو شمیر زرگونو ته ورسیده ایراني مورخینو اومسلمانولیکوالانو داډله دملاحده تناسخیه اواهل زندقه په نومونو سره یاده کړې ده. څرنگه چې دمحمود په اند هرڅه له خاوروڅخه پیدا شوي اودی خاورو ته نقطه وایي نودوی ته ځکه نقطویان وایي. اویا

دې ډلې په لسمه هجري پېړۍ کې په هند او ايران کې په زرهاو خلک اغيزمن کړل او په ايران کې يې د پيروانو شمير زرگونو ته ورسیده نقطويان په دې گروهه او عقیده وو چې د پيدايتبت له پيل څخه تر محمود پسيخوانی پورې اته زره کاله کيږي، دا اته زره کاله د عربو دمشرتابه دور و او په دې موده کې به پيغمبريواڅې له عربو څخه و دمحمود پسيخواني په پيدا کيدلو سره د عربو مشرتوب پای ته ورسیده ^(۱) له دې کبله به په راتلونکو اتو زرو کلونو کې پيغمبر په عجمو کې پيدا کيږي ^(۲). د نقطويانو څه عقائد موچې مخکې بيان کړل ددوی دانظريات اساسي او انقلابي اهميت لري زموږ له دې بحث اود دمجدد صاحب له تجديدي کارنامو سره ځانگړې تړاو لري، داچې اسلام منسوخ شوی ځکه نودمحمود له دين منلو پرته بله لاره نشته ددين اسلام وخت پوره شوی اوس نو يوه نوي دين ته اړتيا ده ^(۳).

په لسمه پېړۍ کې ددې عقيدې اعلانېدل دامعنی لري چې دوی دزريزې قائل وو او له دويمې زريزې څخه يې خپل کار په ډيرجوش اوگرمو ولولو سره پيل کاوه. شاه عباس صفوي په ايران کې د نقطوي مذهب په تور په زرهاو خلک ووژل باچاپه دې اړه له خپلومشرانو څخه ډير سخت وخوت دده په اندله دوی څخه زيات

داچې دوی قرانی مطالب له خپل فکر سره سم بيانول د تورو او نقطويه مرسته سره ترلاسه کړي دي نو ځکه دې ډلې ته نقطوي يا اهل نقطه وايي، داکتر نذيراحمد له کتاب (تاريخی و ادبی مطالعی) څخه په لنډه توگه اخيستل شوی چې دمضمون عنوان يې دی: نقطوی ډلی ته څغلنده کتنه.

(۱) د محمود يا دهغه ديوه پيرو شعر دی چې وايي:

رسيد نوبت رندان عاقبت محمود — گذشت آنکه عرب طعنه برعجم ميزد

(۲) دبستان مذهب مخ ۳۰۰

(۳) همدا اثر مخ ۳۰۰

خطرناک بل څوک نه وو، ځکه يې په کال ۱۰۰۲هـ کې هغوی په ټوليزه توگه ووژل ددې ټول وژنې پايله داشوه چې ډيرنقطويان په پټه هندته وتبستيدل، چې په دوی کې مولانا حياتي کاشي هم و چې له دوه کاله بنده وروسته شيراز ته راغی او په کال ۹۸۶هـ کې په وطن کې له څه مودې اوسيدو وروسته اخر هند ته راغی په کال ۹۹۳هـ کې هغه په احمدنگر کې موجود و، شريف املی چې ډير ستر عالم و هم ددې ډلې له مشرانو سره تړاو درلود، هغه دخپل وخت له سختيو تنگ شوی و او هند ته راغلی و، اکبر پاچا له ده سره ديوه پير په حيث چلن کاوه. ځينې محققين په دې اند دي چې مير شريف املی دمحمود پسيخواني له ليکنو څخه ثبوت وړاندې کړ او اکبر ته يې د نوي دين داختراع ترغيث ورکړ، ده دمحمود وړاندوينه بيان کړه چې په کال ۹۹۰هـ کې به يوکس پيدا کيږي چې باطل دين به له منځه وړي، اوحق دين به پلي کوي.

بدايوني اوخواجه کلان (۱) دواړه په دې خبره يوه خوله دي چې شريف املی له ايران څخه وتبستيدله اودشيخ حسين خوارزمي دځای ناستي مولانامحمد زاهد په خانقا کې يې پناواخيستله، اودصوفيانونه خيراوسيده، څرنگه چې دده په طبيعت کې له درويشي اوصوفيتوب سره هيڅ مناسبت نه و له دې امله هغه په خانقا کې بې حيايې او بې شرمي پيل کړه، کله چې مولانامحمد زاهد ته دهغه عقايد معلوم شول نوله خانقا څخه يې وشاره اودکن ته ولاړ په دې ورځو کې په دکن کې د شيعيت دور و له دې کبله خلکو په ده باندې دشيعه عالم گومان وکړ او ډيرتود هرکلی يې وشو، کله چې خلکوته دده عقائد معلوم شول نو بد ويل يې پسې پيل کړل لکه بدايوني چې وايي: حکام دکن مي خواستند که لوح هستی اورا از نقش حيات پاک سازند عاقبت برسواری خر قرار يا فتنه به رسوائي تشهيرش نمود ند^(۲).

^(۱) خواجه عبيدالله د خواجه باقی بالله زوی او د مبلغ الرجال مصنف.

(۲) منتخب التواريخ دويم ټوک مخ ۲۴۶.

اکبر ده ته د " هزارې " منصب ورکړ او په خپلونږدې مقربینوکې یې شمار کړ. ^(۱) او په بنگاله کې یې د دین الهي داعي وټاکه، اودی داکبر په څلورونږدې ملگروکې وو د دین الهي دمريدانو په وړاندې به یې داکبر د نیابت دنده هم په غاړه وه. ^(۲) په مائراامراء کې راغلي: تصوف و حقائق بسیار ورزیده والحاد وزندقه را بدران خلط داده دعوای " همه اوست " می کرد و همه را الله می گفت ^(۳).

د ابوالفضل علامي په اړه ځینې معاصر تاریخپوهان وايي چې دی هم له نقطوي ډلې څخه متاثر و، کله چې شاه عباس صفوي په نصر اباد کاشان کې لوړ رتبه نقطوي داعي اومسئول میر سید احمد کاشي وواژه نو دهغه د کاغذاتو په ذخیره کې چې د کومو نقطویانو لیکونه پیدا شول په هغو کې د ابوالفضل هم یو لیک و.

معاصر تاریخپوه سکندر منشي په " تاریخ عالم ارای عباسي " کې کاري: له هند نه راتلونکو خلکو څخه معلومه شوه چې د شیخ مبارک زوی ابوالفضل چې دهند له پوهانو څخه دی اود اکبر دربار ته ډیر نږدې دی هم ددې مذ هب پیرو دی له دې کبله یې له اکبر څخه وسیع المشربه جوړ کړ او له شریعتنه یې کوږ کړ دده لیک چې د میر احمد کاشي په نامه یې لیکلی وو اود نوموړي میر په کاغذاتو کې پیدا شو دامعنی لري چې ابوالفضل نقطوي دی. ^(۴)

(۱) مبلغ الرجال پاڼه ۳۲.

(۲) منتخب التواریخ دویم ټوک مخونه ۲۴۵ - ۲۴۸.

(۳) مائراامراء دریم ټوک مخ ۲۸۵.

(۴) د ډاکټر نذیر احمد له کتاب "تاریخی و ادبی مطالعی " نقطوی ډلې ته یوه خغلنده کتنه څخه اخیستل شوی.

خواجہ کلان په خپل کتاب "مبلغ الرجال" کې د محمود پیسخواني دیادونې په ترڅ کې کاپي: شیخ ابو الفضل ناگواری بساط ان ائین خسارت قرین را در مملکت هندوستان گسترد^(۱)

له دې تاریخي شهادتونو وروسته دا اندازه لگیدلای شي چې دنقطوي تحریک داعیان چې کله هند ته راغلل نوڅرنگه یې ددویمې زیری لپاره دنوي دین او نوي ائین لپاره پلاز او مسندتیارکړ چې په هغه باندې دکټینولولپاره یوځواکمن او مناسب شخصیت په کار و اوددې لپاره ددوی په نظرکې له اکبرڅخه پرته بله څوک ښه وړ او مناسب نه و.



^(۱) مبلغ الرجال پاڼه ۳۱ - داراز ۳۲ او ۳۳ پاڼه هم وگورئ.

دويمه برخه

د اکبر د حکومت دوه متضاد دورونه

د اکبر مذهبې ژوند :

د اکبر د زمانې او د هند ټول مورخين په دې متفق دي چې اکبر دخپل حکومت په پيل کې نه يواځې يوراسخ العقیده او کره مسلمان وبلکې په ښه عقیده او مذهبي غلوسره يې د حکومت دوره پيل شوه ، ددې خبرې د اثبات له پاره د اکبر د ربار نامتوليکوال او عالم اود اکبر د زمانې مورخ ملا عبد القادر بدايوني مړ ۱۰۰۴ هـ له نوميالي کتاب (منتخب التواريخ) څخه څه برخه رااخلو خو پېښې اود باچاد ژوند حالات ځېنې راانقلوم .

داد اکبر دهغه مهال د ژوند حالت دی چې کله دی دخپلو اسلافو په څېر يودنېي عقيدې مسلمان و هلته چې ده ديني تعليم اويابيخي سوادنه درلود او د خپلې کورنۍ له رواج سره سم دا ولياومزارتوته به يې اوږده اوږده سفرونه کول په هغه وخت کې د مشائخوله زيارتونوسره مينه د افراط تربولي رسيدلې وه ، اوبدعتونه عام شوي و . اکبر به د جمهورو د عقيدې مخالفينوته سختې سزاوې ورکولې ،

داولياء الله دزيارتونوله پاره به يې نذرونه منل ، په خپله په ذكربوخت و اوله نيكو خلكوسره به يې وخت تيراوه ، دسماع په مجلس كې به يې برخه اخيسته . داكبر د دينداري اومذهبي افراط داثبات لپاره دملا عبدالقادربدايوني خبري نقل كول څه بدي نه لري ځكه په دي باندې ټول مورخين متفق دي اوداكبرستاينه يې كړې ده ، په دې اړه دملا عبدالقادر بدايوني په تاريخ كې دڅه عنادسوال نه شي كيداى ، اوداكبر دژوند ددويم دور يعني ددين الهى دنظريې خپرول ، داديانودوحدت عقیده ، له اسلام څخه ليري والى اووحشت ، دنورو اديانو په اړه ښه نظر اوله اسلام سره دښمنۍ په تفصيل مونږ دملا عبدالقادر بدايوني دخبروپه نقل كولو كې احتياط كوو ځكه دده دخبروپه صحت اوتاريخي بې طرفي كې په دې وروستيو كلونوكې ځينى كړيو شك پيدا كړى دى ^(۱) نوهلته بيا مونږ يواځى دده په خبرو انحصار نه كوو بلكې داكبر دمخلصو سلطنتي غړيو ، ددربار دمورخينو اودهغه وخت

^(۱) داكبر ددويمې دورې په اړه دملا عبدالقادر بدايوني خبرې اوشهادتونه دهغه په ديني تعصب اوله اكبر سره په ذاتي دښمني اومخالفت باندې محمول كولو اودهغه كتاب (منتخب التواريخ) بې اعتباره كولو لپاره څه موده كيږي چې هڅې روانې دي . خوددې څه علمي اساس اوتاريخي ثبوت نشته ددې نيوكواساس داكبر دعظمت اوهغه دپاكې په بدگوماني باندې ولاړ دي چې دخانگړې ښوونې اوروزنې ديوه چاپيريال دنتيجې اويوې خانگړې موخې له مخې رامنځته شوي دي ، څوك چې پرته له تعصبه د(منتخب التواريخ) مطالعه وكړي هغه به حتمادليكوال د خلوص اوصداقت ، دردمندي اوجرئت اوحقي ويناكولو اعتراف وكړي دتاريخ پراخه مطالعه كوونكي دتاريخ اوافسانې ترمنځ توپير كولاى شي دكتاب اوليكوال صلاحيت اوورتيابيزندلاى شي اودصرف په څيركړه اوکوته سره بيلولاى شي .

اليت په (منتخب التواريخ) باندې دتبصرې په ترڅ كې ليكي : ديركم پيښې ليكونكې به وي چې دبدايوني په څيرخپل جذبات څرگندول وكړاى شي په تېره بياچې شاهي دربار هم ځينې خوبښ نه وي يادخپلو تيروتنو اوښوښندنو په ډيره صفايې سره څرگندونه كوي . [اليت پنځم ټوك مخ ۴۸۰] .

دبې طرفه مورخینود خبرویه تائید کې به دده خبرې هم راواخلو. اوس راځئ د منتخب التواریخ خبروته د شهزاده سلیم د پیدایښت په شکرانه کې باچا جمیرته پلې سفرو کې په بیرته تگ کې یې په دهلي کې پړاو وچاوه اود هلی داویاو زیارتونه یې وکړل^(۱) اجودهن ته ولاړ د حضرت شیخ المشائخ فرید الدین گنج شکر زیارت یې وکړ میرزامقیم اصفهاني ته یې له میر یعقوب کشمیري د فض سزاوړکړه دشعبان په لومړیو کې باچا داجمیر سفرو کې نږدې خوارلس میله یې مزل وکړ اوزیارت ته حاضر شو او د نذر لپاره نغاره وکړنگول شوه له اهل الله، علماو او نیکو خلکوسره د سماع مجلس گرم شو^(۲) په عبادت ځای کې د (یا هو) او (یا هادی) په ذکر کې بوخت شو.

په کال ۹۸۰ هـ کې یې د عبادت ځای د دریو ودانیو د جوړولو تفصیلي یادونه وکړه.^(۳) په عبادت ځای کې به یې دهری جمعي په شپه سیدان، مشائخ، علماء او امیران راجمه کول باچابه په خپله له یو یو حلقې سره راتلو اود مسائلو څیړنه به یې کوله په دی زمانه کې قاضی جلال اونورو علماو ته امرشوی وچې دقران کریم تفسیر دی بیان کړی.^(۴) د کال ۹۸۶ هـ په پېښو کې دفتح پورسیکری په عبادت ځای کې د علماو او مشائخوپه صحبت کېده جمعی شپې دویښې تېرولو یادونه شوې ده. کله چې پخوان زمان داکبریه خلاف بغاوت اوسرکشی وکړه نودهغه مقابلی ته له وتلو مخکې باچا د دهلي د ټولو اولیاء الله و زیارتونو ته د دعاء لپاره حاضر شو^(۵)

(۱) منتخب التواریخ دویم ټوک مخ ۱۲۳.

(۲) همدا اثر مخ ۱۸۵.

(۳) همدا اثر مخ ۲۰۰-۲۰۱.

(۴) همدا اثر ۲۱۱.

(۵) همدا اثر دویم ټوک مخ ۲۵۲.

کله چې دخیرالمنازل مدرسې څنگ ته تیریده نودشرف الدین حسین په اشاره فولادنومی یوه سړي باچاپه غشي وویشت باچایوڅه تپي شوچې له څوورځومره م اوبتي وروسته روغ شود بدایوني په وینا باچا فکرکاوه چې له دې ناڅاپي حملې څخه ددهلې د اولیاوو په کرامت سره وژغورل شو^(۱)

یوځل اجمیرته روان و اودنومیالی بزرگ شیخ نظام نازولي (چې دزه داو تقوی خبرې یې ترلیرې ځایونوپورې رسیدلې وې) په خدمت کې حاضرشو په کال ۹۸۰ هـ کې په اجمیرکې دسیدحسین ختگ سوارزیارت ته، اوله دې څوکاله وروسته په هاسنی کې دحضرت قطب جمال زیارت ته په ډیره مینه اوعقیدت سره حاضر شو او فاتحه یې ولوستله.^(۲) له شیخ چشتي سره یې زیاته مینه وه په ډیراهتمام سره یې د هغه روضه یې جوړه کړه اوپه ډیره مینه اومحبت سره یې سلطنت په ځای ناستی (جهانگیر) باندې سلیم نوم کینودچې ویل کیږي دهمدې شیخ سلیم چشتی ددعایه برکت سره پیدا شوی و. باچادسلیم له پیداکېدووپراندې ملکه جودهابای دشیخ کورته ورولیږله څو د هغه توجه اودعاله ملکې سره ملگرې وې^(۳) دارازدشهزاده مرادپیدایښت هم دشیخ په کورکې شوی و.^(۴) شهزاده سلیم چې کله دښوونځي دتگ ورشو نو د هغه دبسم الله ویلود رسم لپاره یې د خپل وخت دنومیالی محدث مولا نا میر کلان هروی ته زحمت ورکړاو هغه دباچا اودهغه دسلطنت دنورو مشرانوپه موجودیت کې شهزاده ته بسم الله وویل^(۵) کله چې شهزاده دلیک لوست وړ شونوامرېې ورته وکړچې دشیخ عبدالنبی کورته ورشي

(۱) همدا اثر ۲۵۲

(۲) منتخب التواریخ ۲۳۲.

(۳) همدا اثر ۱۰۸.

(۴) همدا اثر ۱۲۳.

(۵) همدا اثر ۱۷۰.

اوحدیث ځنی زده کړی اوده څخه یې دمولا ناجامي څلویښت حدیث وویل^(۱) داکبر له شیخ عبدالنبی (دشیخ عبدالقدوس گنگوهي ځای ناستی اود اکبر د وخت " صدرجهان " سره دومره مینه وه چې اکثره به دده کورته ورتلواو په درس کې به یې برخه اخیستله او یودوه ځله خوباچادده بوتونه هم ورته برابرکړی وو.^(۲) اکبر دده لپاره شاهي کارخانه کې خصوصي پوستین جوړکړ اودملا عبدالقادر په لاس به یې هغه ته ولیږه اوورته ویې ویل چې داستا داستادلپاره په شاهي کارخانه کې تیارشوی دی.^(۳)

دهغه وخت نومیالی شیخ محمدغوث گوالیاری ته یې دلس میلیونه دام (داکبر دوخت دروپی څلویښتمه برخه) کلنی عائدات ځانگړی کړی و. دده له مرگه وروسته یې دهغه له زوی شیخ ضیاء الله سره هم ښه سلوک کاوه^(۴) له لویوخلکو سره مینه اکبر ته په میراث کې پاتی شوی وه، دده تیموری پلرونواونیکونوله خواجه نا صرالدين عبید الله احرار سره ډیره مینه لرله دبابرنيکه سلطان ابوسعید په پلو یې پل کینو د هغه خدمت ته ورتلو، اودهغه له مشورې پرته به یې هیڅ کار نه کاوه، دبابر پلار عمر شیخ میرزاهم له خواجه صاحب سره ډیره مینه لرله، په خپله بابرهه په خپله روزنامچه "تزک" کې دهغه یادونه ډیره په احترام سره کوی داکبرکورنۍ له نقشبندیه مشرانو سره ځینۍ اودوستۍ هم کړی وی.

دخواجه عبیدالله احراردکورنۍ یوبزرگ خواجه یحي چې هندته راغی نواکبر دهغه ډیر احترام وکړ دهغه دلگښتونوله پاره یې هغه ته ځمکې ورکړی او هغه یې

(۱) همدا اثر ۲۰۴.

(۲) همدا اثر ۲۰۴.

(۳) همدا اثر ۲۳۷.

(۴) منتخب التواریخ ۲۰۲.

د حج امیرو تا که مکې مکر مې ته یې ولیږه چې کله بیرته راستون شونو په اکره کې یې په مستقله توگه دیره کې^(۱)

اکبر د اوونۍ داوو ورځولپاره اووه ملاامان ټاکلی وو چې هریوه به په خپله ورځ هغه ته امامت ورکاوه، د چهارشنبې دورځې امامت به ملا عبدالقادر بدایوني کاوه^(۲) هر کال به یې گڼ شمیر خلک د دولت دخزانې په لگښت حج ته لیږل د حاجیانو د امیر په لاس به یې دمکې معظمې د حرم خلکو ته تحفې او نقدې پیسې لیږلې^(۳) د حاجیانو د قافلې دروانیدلو په ورځ به یې د حاجیانو په څیر احرام وټاره سربه یې یوڅه کم کړ تکبیر به یې ویلی پښی ابله اولوخ سربه تر لیرې پورې د هغوی درخصت کولولپاره له هغوی سره تلو دابه یو عجیب له شوره ډک منظرو او خلکو په ژړل^(۴) کله چې شاه ابو تراب هند ته له حجاز څخه درسول څه قدم راوړ او اکرې ته رانږدې شونو باچا د امیرانو او علماو له یوې لویې ډلې سره له ښار څخه څومیله د باندې دهغه هرکلی ته ور ووت، په اخر کې مونږ د اکبر د دینداري خبرې د مغلي سلطنت د زمانې د نومیالي مورخ میر عبد الرزاق خافي خان چې په صمصام الدولة شاهنواز خان سره مشهور و (۱۱۱۱ هـ ۱۱۷۱ هـ) د کتاب "مآثر الامراء" په دی خبرو سره پای ته رسوو دی لیکي : اکبر بادشاه به ترغیب شیخ دراجراء احکام شرعي و او مرمعروف ونهی منکرواوان جهد می فرمود وخود اذان می گفت واما مت می کرد حتی بقصد ثواب بمسجد جا روب می زد.^(۵)

(۱) همدا اثر دریم ټوک ۱۰۰.

(۲) همدا اثر دویم ټوک ۲۲۷.

(۳) همدا اثر ۲۵۱.

(۴) همدا اثر ۲۳۹.

(۵) مآثر الامراء دویم ټوک ۵۶۱.

د اکبر په مزاج کې بدلون او د اکبري سلطنت دويم دور^(۱)

د اکبر د دينداري او مذهبيت چې مخکې څو بيلگي تيرې شوې لوستونکې پوهيږي چې دا يوه داسې سرسري دينداري وه چې اساس يې د دين په سمه پوهه او د قرآن او سنت په سم علم تدی کيښودل شوی، داداسی دينداري وه چې دراسخينو علماو د زده کړی او ملگرتيا او سالمه ښوونه روزنه سره نه وه ترلاسه شوی بلکې يواځی د زمانې له حالاتو عسکری مزاج، د منځنۍ اسيادله دين ناخبره واکمنواو اميرانوله تقليد او ضعف الاعتقاد دی څخه راپيداشوی وه، ددی دينداري مرکزی تکې زيارتونه کول، زيارتونو ته په ميلونو پلي تگ، داسلا فوله کمال او علم څخه بی برخی ځای ناستوسره ښه سلوک کول، خانقاوی جارو کول، د ذکر او سماع په مجلسونو کې گډون او د درباری علماوو او مشائخوا احترام کول و اوبس.

د اکبر له حالا توڅخه څرگنديږي چې دی مطلق بی سواده و.^(۲) د تيموري کورنۍ په مزاجونو کې په توليزه توگه افراط، سخت دريځی اوزياته خوشباوري پرته ده، د

^(۱) ويل کيږي جهانگير چې په کوچني تړک او روزنامچه کې د اکبر د مړينې کوم حال ليکلی له هغه څخه داسې څرگنديږي چې ده ته دخپلې تيروتنې احساس پيداشوی و، ده د شهادت کلمه ويله او په داسې حالت کې يې ساه ورکړه چې سورت يسين او دعايې لوستله مونږ په دې اړه څه بحث نه کوو چې خدای به له ده سره څه ډول معامله کړي وي اودی به له دنيا څخه په کوم حالت کې رخصت شوي وي. بلکې مونږ دده له هغو کړنو او کارونو څخه بحث کوو چې ده دنوي دين او تگلارې د پلې کولو لپاره کړې وې. اوله هغو اغيزو څخه گړيو چې دده له دې کړنو څخه په مسلمانانو باندې لويدلې.

^(۲) اکبر چې کله دخلورو کلو، څلورو مياشتو او څلورو ورځو عمر ته ورسیده نو د زمانې له رواج سره سم د مکتب پيل کولورسم يې ترسره شو او ملا زاده عصام الدين ابراهيم يې استاد ورته مقرر کړ.

همایون په اړه په تاریخ کې راځي چې چا به دهغه کروړوالی ، د سختیوز غمل اوله نا سموحالا توسره دغره وهل ولیدل نو فکریه کیده چې داله غوښواو هډوکوڅخه جوړ انسان ندی بلکې یو اوسپنیز انسان دی ، او انسان نه بلکې پیری دی خو چې کله به د ارامی حالت ونوهرڅه به یې هیر شول او داسی به نه معلومیده چې دا د جگړی د ډگر یو سرتیری سپاهی دی . په جهانگیر کې هم د اتضاد اوبی اعتدالی وه ، او دا خبره هم باید هیږه کړل شی چې اکبر خورازیاتی ستونزی او ډیرله رپړه ډک حالات لیدلی و ، او په دی سختیو کې رالوی شوی و ، ترونو یې ډیره ناخوانی ورسره کړی وه او ده ډیره کرکه ځنی کوله ، د پلار د ماتې ترڅه زهر یې هم وڅکل او د ایران په سفر کې یې ډیری ستونزی ولیدی بیا چې له بیرم خان سره څه وشول: دی ټولودده فکر ډیر خراب کړی و او په هرا انسان یې بدگومانی لرله د ډیر زیات مخلص په وفاداری باندې به یې شک کاوه لنډه دا چې په مزاج کې یې یو ډول تلون او کاواکې پیدا شوی وه .

د مذا هېوڅپړنه او د مناظری مجلسونه او د هغو اغیز

ددی حالت رغول ، په دی کمزوریو باندې برلاسه کیدل ، له اسلام اودین سره یې تړل او دده د ځینی مشرانو او نورو مسلمانو واکمنویه څیر د دین د مرستی لپاره د اکبر د تیاریدلو ښه لاره دا وه چې اکبر په خپله اعتراف کړی وای چې دی بی سواده اوناپوهه دی ، دایوه داسی نیمگړتیا وه چې له بابرڅخه نیولی په مغلی سلطنت کې تر بهادر شاه پورې په یوه کې هم نه وه پیدا شوی ، دی د سلطنت چارو او پراخۍ ته

خوملا ته پته ولگیده چې اکبر له زده کړې سره مینه نه لري . دا داستادناکامی اوبې توجهی وبلل شوه اود ملازاده په ځای یې مولا نابایزید مقرر کړ . خودې هم څه فائده ونکړه . بالاخره باچا مولانا عبدالقادر دایوني غوره کړ خودنیکمرغه شهزاده له زده کړې سره مینه پیدانه شوه سیاسي حالاتو او دهغو په نتیجه کې سرگرداني اوبې خایه کیدنودې ته نوره هم هوار کړه . او اکبر له تعلیمی پلوه یې سواده اوناپوهه پاتې شو . [د اکبر د زمانې له تاریخونوڅخه]

باید متوجه وای، چې په دی اړه ده ښه وپرتیا هم لرله او په مذهبي چارو کې یې کار نه لرلای، دیو سپین مسلمان اوسپناهی په څیر یې مذهبي کارونه باید د سلطنت پوهه خلکو او علماو ته سپارلی وای لکه بابر او همایون چې هم داسی کړی و که څه هم هغوی پوهه او ادبی ذوق درلود.

په ځانگړی توگه په باریکه اعتقادي او کلامي مسائلو، د مذاهبو تقابل، د ماوراء الطبیعاتی حقائقو په څیر نه کې یې باید کار نه لرلای ځکه په دې لاره کې کمه غلطی او بی احتیاطی سړی کفر او الحاد ته رسوی اوله دین او ایمان څخه یې خلاصوی، اود اداسې مسائل دی چې اکبری په الف او باء هم نه پوهیده، اوله مبادیو څخه یې هم ناخبره و، اکبر د داسی کورنی واکمن و چې د څلور سوه کلنۍ واکمنۍ لړۍ ترده پوری رارسیدلی وه نودده له سیاسي گتوسره یې هم مخالفت درلود، په داسی باریکو مسائلو کې مداخله او په هغه کې د سلطنت رسوخ کارول یې گتې کار و ځکه چې له داډول مداخلی څخه د مامون الرشید ۱۷۰ هـ / ۲۱۸ هـ په څیر عالم او ذهین خلیفه هم گټه نکه ترلاسه اونه یې څه په زړه پوری پایله ورکړه.^(۱)

خواکبر دنا ارامه طبیعت او متجسس دماغ خاوندو، بل لورته پرله پسې بریالیتوبونو او کامیابیو هم د ځان په اړه په خوش فهمی او فریب کې وچاوه هغه په دی فکر شو چې څرنگه چې دی سیاسي کړکیچن حالات سمولای اوستونزی حل کولای شی داډول به د مذهب او عقائدو په ازغولارو کې هم بریالی وڅیړی، بل لور ته ځینی زرنگو درباریانو داسې ونه کړل چې د باجاد تفریح لپاره یې د پخوانیو ختیځ والو واکمنو په څیر مرغان، سنداگان اوفیلان ورته تیار کړی وای بلکې هغوی څه دخپلی

(۱) د تفصیل لپاره د "تاریخ دعوت وعزیمت" لومړۍ برخه فتنه خلق قران مخ ۹۴-۱۰۱ وگورئ

ذهني برلاسی اوڅه دباچا دتفریح لپاره دمختلفو مذاهبو علماء رایوځای کړل او دهغوی گلې به یې ساتلی، په دی نوم چې مذهبي څیړنی او علمي مباحثی کوی.

دایوڅرگند حقیقت دی اودمذاهبواو افکاروپه تاریخ کې یې په سلگونوڅله تجربه شوی ده چې که دمنظر و او مذهبی وکیلانو د بیت بازو اوریدونکې ژور او پراخه علم ونه لری نکته چین اوڅیرک انسان نه وی، اوبل داچې الهي توفیق ورسره مل نه وی نوداسې به د شک، سوفسطائیت او وهم ښکارکیرې، اودالحاد او زندقی په ژوره کنده کې لویدل یې یوه قدرتی خبره ده داکبریه اړه دجهانگیر شهادت دمنلو وړ او ډیرمعتبر دی هغه لیکې: پد ر من در اکثر اوقات با دانایان هردین و مذهب صحبت می داشتند خصوصا با فندتان ودانایان هندو بانکه امی بودند ازکثرت مجالس بادانایان و ارباب فضل در گفتگوها چنان ظاهر می شد که هیچ کسی وپی بامی بودن ایشان نمی برد و بدقائق نظم و نثر چنان می رسیدند که مافوقی بران تصور نه بود.^(۱)

اسلام، هندو مذهب اودهندونرومذاهبوپه استازيو اکتفاء ونه شوه بلکې دفرنگ هوښیارانوته خبره اوږده شوه، په خپله ابوالفضل لیکې: ددربارله لوری باچا ته دتورات، انجیل، اوزبور ژباړی اودهغومطالب ورسول شول اوددی کارلپاره یودرباری پوهه سید مظفر وټاکل شو اوځینی عیسایانو ته یې ولیکل چې: مونږ به په فارغو وختونوکې دټولومذاهبوله پوهانوسره وینواودهغوله پاکو خبرو او لوړوخیلا توڅخه به گټه اخلو، دژبوپردی والی مویه منځ کې خنډدی له دی کبله مودیوه داسی چاپه رالیږلوخوشاله کړی چې هغه دالورمطالب په ښه توگه بیان کړی. دهمایون ترغوږو پوری داخبره رسیدلی ده چې اسمانی کتابونه تورات

انجيل، زبور په عربي او فارسي کې ژباړل شوی دی که دا ژباړل شوی کتابونه په دی هیواد کې وی نو ښه به وي او هغه د عامو خلکو دگټې لپاره راوړیږي د مینې د نوښت او دیووالی د اساس د ښه پختن لپاره د دی ژباړې لپاره مونږ خپل یو مخلص کس سید مظفر در لېږلی دی هغه به له تاسو سره مخامخ خبری وکړي تاسو به هغه باور وکړي او د لیکونولې ټینگه ساتي [دنقل قول پای] ^(۱)

له ژباړو پرته په خپله عیسایي پادریان دربارته حاضر شول، او هغوی خپل مذهب باچاته وړاندی کړ، د تثلیث عقیده او عیسائیت یې په دلائلو ثابت کړ، ملا صاحب لیکې: دانایان مرقاض ملک افرنج که ایشان را پادهری، ومجتهد ایشان را پاپا می گویند آورد وبر ثالث ثلثه دلائل گزرانید و حقیقت نصرانیت اثبات کرد. ^(۲)


د مناظری مجلسونه زړه تجربه ده چې د کوم مذهب د صداقت او دهغه د ترجیح د پریکړې کولو له پاره هروخت د دلائلو قوت او علمی ثبوت کافی اویس ندی ځکه په دی کې خبره د مذهب دوکیل په چالاکي او غیر کتیا پوری تړلی وی کله کله داسی پېښه وی چې دیوه کمزوری مذهب نمائنده په خبرو ډیر بر وی، خو ډېری وی له انسانی روحیاتو خبر او موقع شناس وی او اوریدونکي ژراغیزمن کولای شي او دیوه صحی اوسم مذهب ویاند له څه کبله د دی ځانگړتیا څخه خالی وی او پخ خولی وی او د دی نیمگړی تپاله کبله میدان ویاړلی.

ډیر امکان لري چې دا کبریه دربار کې چې د اسلام ترجمانی کونکي کوم علماء موجود وو او د فرنگیانو په وړاندی به یې د اسلام د دفاع لپاره درول نو کیدای شي

^(۱) منتخب التواریخ ټوک ۲ مخ ۲۶۰.

^(۲) انشاء ابوالفضل ۳۹.

چې هغه به له تورات، انجیل او عیسوی مذهب څخه ښه خبر نه وو او ددی مذهب نیمګړتیاوی به ورته معلومی نه وی او دارازیه عقلی او عملی توګه د اسلام د دفاع وړتیا به هم ورسره نه وه او د اسلام نمایندګی به یې په سمه توګه نه شوای کولای، نو په داسی حالاتو کې لری نه وه چې عیسایي پوهانو دي میدان وړی وای او برلاسه شوی دی وای او د مسلمانو علماوو به ناکامی په برخه کیدله چې ددی پایله هغه شوه چې کیدونکې وه. ملا عبد القادر لیکي: بدعتیان او هواپلوه خلک دخپلو غلطو نظریاتو او باطلو شبهاتو له امله له کمین ګاڅو څخه راووتل باطل یې د حق په صورت کې، اونا سم یې دسم په جامه کې وړاندی کړل، باچا چې ذاتی جوهر یې لرل او حق پلوه هم وو خو مطلق ناپوهه اوله کفارو سره یې مینه لرله په دی سره شکمن کړای شو او دهغه حیرانتیا یې زیاته کړه نوموځه له لاسه ووتله او د شریعت کلکه رسی وشلیدله، پنځه شپږ کاله وروسته د اسلام هیڅ اثر نه شو پاتی او خبره سرچپه شوه. ^(۱) ملا صاحب بل ځای لیکي: در هر رکن از ارکان دین و عقیده ا ز عقیده اسلامی چه در اصول و چه در فروع مثل نبوت و کلام و روئیت و تکلیف و تکوین و حشر و نشر شبهات گوناگون به تمسخر و استهزاء آورده ^(۲).

عجیبه خولاد اوه چې د تفسیر او تاریخ په څیر باریکه مضامین ددی ناپوهه باچا په دربار کې په ډیره بی پرواهۍ او ناپوهۍ سره لوستل کیدل دا هغه مضامین دی چې په دی سره خدای ناترسه او دکمزوری علم څښتنان له ذهنی ګډوډۍ او انتشار سره مخامخ کیږی. ملا عبد القادر بدایونی لیکي: په دی ورځو کې قاضی جلال اونورو علماو ته امر وشو چې دقران تفسیر بیان کړی په خپله د علماو په منځ کې په دی اړه ډیر جنجال و " دیپ چند مسخره راجه منجهوله " به ویل: که دخدای  په نزد

^(۱) منتخب التواریخ دویم ټوک مخ ۲۵۵.

^(۲) مسخ التواریخ مخ ۳۰۷.

غوا محترمه نه وای نو دقران په لومړۍ سورت کې به یې نه یادوله او کله چې تاریخ لوستل پیل شو نو ورځ په ورځ له صحابه و څخه دخلکو عقیدې پورته شوی او بیخي زیادت به کیده لمونځ، روژې او ټولو نبوی تعلیماتو ته د تقلید یاتو نوم ورکړل شو یعنی هغه یې نامعقول بلل د دین مدار یې دنقل په ځای عقل وگرځاوه، دفرنگیانو تگ راتگ هم پیل شو او دهغوی ځینی عقیدې هم ومنل شوی. ^(۱)

د اکبر د مزاج په بدلون او کړوالي کې د درباری علما و اوسلطنتی غړو مسئولیت

د اسلام په سیخه لاره د اکبر د بیولو او دده مزاج له بې اعتدالی او کړوالي څخه ژغورلو کې درباری علما و اوسلطنتی غړیو هم خورا اساسی او گټور رول لوبولی شوی، خوددی لپاره یوه لورته داسی علماو ته اړتیا وه چې د "تفقه" اودینی حکمت جوهر یې لرلای، له جزئیاتو څخه کلیاتو ته زیات متوجه وای، له وسائلو څخه مقاصدو ته ډیر متوجه وای، اوله بیلثانه څخه یې یووالي ته ډیر اهمیت ورکولای، د لوړو اخلاقو څښتنان وای، مخلص اوبی غرضه وای، د دنیا له مینې اوجاه طلبی څخه یې تر امکان پوری ځانونه ساتلی وای او څه اندازه یې نفسی تزکیه درلودلای. ددی ستر نوی اسلامی سلطنت په اهمیت اونزاکت باندې پوهیدلای، دامسلمان سلطنت دیوه نامسلمان اکثریت په سرباندې مسلط شوی و داسی نامسلمان اکثریت چې اوس هم له واکمنۍ څخه دبې برخیتوب احساس لری اوددوی له مرستی پرته سلطنت هم په پښونشی دریدلای؛ دوی ته دیوه داسی تیموری سلطنت خدمت اولارښوونی ښکلی اوتاریخی موقع په لاس ورغلی وه چې دهغه

وخت له عثمانی سلطنت وروسته دهیواد دپراخوالی، دوسائلو دکثرت، دانسانی
خواک اومذهبی جذبې له پلوه دنړۍ ترټولو لوی سلطنت و له دی امله دهغه ساتنه
له اسلام سره یې تړاو، اوبه دی نازکوحالاتوکې دهغه له واکمن سره دشیشی او
اوسپنی، پنبه او اور په یوځای ساتلوکې مرسته کول دوخت ترټولو لوی عبادت
اوددین اوهیواد ترټولو لوی خدمت و.

بل لورته داسې سلطنتی غړي اودریاری مشاورین ضروری ووچې په دین یې په
خپله هم عقیده لرلای اودباچالپاره یې هم خوښولای (لکه چې بابر د رانگا سانگا
۹۳۳ هـ په مقابل کې د جگړې په ډگرکې له شرعی منهیاتوڅخه توبه وکړه اوله
خدای ځلا سره یې دبندگۍ وعده وکړه اودا دین یې دسلطنت اساس وگرځاوه^(۱))
باچابایدله هرډول ذهني انتشارڅخه ساتل شوی وای اوله هغه تخریبی اوالحادي
تحریکونوڅخه لیری وای چې په لسمه پیړۍ کې په هند اوایران کې پیداشوی وو چې
هغودواکمنواوتولنی ترمنځ غځیدلی مزی کمزوری کول، اعتقادی اواخلاقي انارشیزم
یې خپراوه، سلطنتی غړي باید داسې وای چې دسلطنت دنظم او او دستور جوړونی
ورتیایې لرلای، اخلاقی لوړوالی، دیني استقامت اودمذهب پابند وای.

که اکبر اودهغه سلطنت دادواړه عناصر ترلاسه کړی وای نوپه دی کې څه شک
نه و چې دی سلطنت به په ختیځ کې داسلام دساتنی اوددین دخدمت داسې کارونه
ترسره کړی و لکه په لویدیځ کې چې عثمانی سلطنت ترلاسه کړی و اقبال وایې:
تیموری ترکان له عثمانی ترکانو کم نه وو؛ خوله بده مرغه چې داکبر له نیکمرغی
سره هغه ته داډول دوه ډلې په لاس نه ورغلی چې په پورتنی معیارپوره ختلی وای.
دافسوس خبره داده چې هغوی په دې اړه دخدمت په ځای ناغیږی وکړه، داچې

(۱) دتفصیل لپاره تاریخ فرشته وگورئ.

اکبر دین ته نږدې کړې بلکې هغه یې له دین څخه لیری کړ او ان چې له دین څخه یې متنفر کړ، دا چې له دې یې لاری تحرېکونو یې لیری ساتلای وای یاد هغوله منځه وړلوته یې تیار کړې وای بلکې هغه یې ددې تحرېکونو علمبردارو وگرځاوه اودهغو خدمت لپاره یې وهڅاوه.

در باري علماء در باري علماء

مونږ لومړۍ عنصر درباري علماء مخکې رااخلو. چې اکبر یې له پیل څخه په جوړ کړې لگیاو، او په هغوی یې له هرچا زیات باور کاوه، اوله هرچا مخکې په دربار کې دوی مخکې وو او چې د اسلام دیوه ستر عالم او مبصر حضرت عبدالله بن مبارک له نظره د فساد له دریو عناصرو څخه یومهم عنصر دی:

وهل افسد الدين الا الملوک = واحبار سوء ورهبا نه

ژباړه: له واکمنو، علماء سوء، او دنیا داره زاهدانو پرته بل چا دین خراب کړ؟

مونږ دلته هم دملا عبدالقادر بدایوني شهادتونه رانقل کوو چې په خپله د دربار غړی و او دده په دې خبرو کې چې ده د تاریخي شهادتونو په توګه دخپلو ملګرو په اړه ویلي دي دده څه ذاتي موخه یا عناد نه ترسترګو کېږي دی ددې درباري ملایانو داسې تصویر کړې: په عبادت ځای کې به دهرې جمعي په شپه سیدان، ملایان، مشائخ، او امیران راغوښتل کیدل په مخکې او وروسته کښیناستلو کې ملایانو اوشیخانودنفسانیت خبرې راپورته کړې هریوه له بل نه مخکې اوځانګړې ځای غوښت باچاداستونزه په دې ډول حل کړه چې امر یې وکړ چې امیران دی دختیځ لوری ته کښینی، سیدان دی لویدیځ لوری ته، ملایان، جنوب اوشیخان دی شمال لوری ته کښینی، باچابه په خپله یوی خلقی ته راتلو اود مسائلو څیړنه به یې کوله.^(۱)

ملا صاحب لیکې : چې یوه شپه ملایانوپه ډیرلوړ او اوسره خبری اوبحث کاوه باچاپه دی سره په غصه شواودایې ددوی بې تمیزی اودنیاغوبښتنه وبلله ^(۱) بایک دیگر تیغ زبان کشیده در مقام تنافی وتقابل بودند، اختلاف بجای این رسید که تکفیر و تضلیل هم دیگر می نمود درک کردن علماء زمان برآمده آوازه های بلند و دمدمه بسیار ظاهر شد این معنی بر خاطر اشرف گران آمده .

اکبریه دی سره تبه خړی اوپه غصه شو ملا عبدالقادر ته یې وویل کوم ملا چې بداخلاقی کوی هغه له خپله ځایه پاڅوه! په لوړ رتبه دینی کسانو کې یوهم مهم رکن ملا عبدالله سلطان پوری و ^(۲) چې دمخدوم الملک خطاب ورکړل شوی و هغه ددې لپاره چې حج ونه کړای شی دحج د نه کولو فتوی صادره کړه، دزکات په اړه یې هم شرعی حيله پیدا کړی وه ^(۳) اودهغه له فرضیت څخه به یې ځان خلاصوه هغه دخپل عروج اود اکبریه زمانه کې دومره مالونه جمع کړل چې دده له پلرنۍ هدیری څخه دسرو زرو څو صندوقونه راوايستل شول، چې دمړیوپه څیرې څښ کړی وو ^(۴) له مخدوم الملک څخه وروسته دویمه رتبه دصدر الصدور ملا عبدالنبي و ^(۵) چې دهغه

(۱) همدا اثر ۲۰۳ .

(۲) سلطان پوریه ختیځ پنجاب کې جالندهر ته نږدې دی دده دژوند حالات په نزهة الخواطر پنځم ټوک کې په تفصیل سره وگورئ .

(۳) یعنی دکال له پوره کېدلومخکې به یې هغه پیسې چې زکات پکې و خپلې ښځې یابل خپل ته ورکړې، هغه به څه وخت وروسته بیرته ورکړې، په دې توگه به هغه ددې کال له زکات څخه وژغورل شو ، اوبل کال به یې هم داډول حيله جوړه کړه .

(۴) په یوه روایت کې راغلي چې له دې صندوقونو څخه د درې کروړو روپیوسره زر راایستل شوی دي .

(۵) شیخ عبدالنبي دشیخ احمد گنگوڅی زوی اود حضرت شاه عبدالقدوس گنگوڅي لمسی و . خو څرنګه چې ده دحجاز له علماو څخه حدیث ویلي و نو دخپلې کورنۍ دوحدة الوجود اوسماع

وخت په هند کې تر ټولو ستر عالم او په ځانگړې توگه د علم الحديث ماهر و. خود منتخب التواريخ له ځینې روایاتو څرگندېږي چې دهغه علمي سويه دومره لوړه نه وه. اود عربي ځینې الفاظ يې هم بڼه نشوای لوستلای.^(۱)

اکبرده ته د "صدرالصدور" منصب ورکړاوهغه دومره ځواکمن او د اقتدار څښتن شو چې دده په وړاندې ډیرو غټو سلطنتي غړيو څه نشوای کولای. باچا څوځله هغه ته په خپلولاسونوچل وړېښو کړي و لوی لوی علماء به له ده سره د لیدلو له پاره دده په دروازه کې په گینټو گینټوناست وو. د ټول هند علماو، مشائخو او ځای ناستيو ته ځمکې ورکول، بښنې کول، اود دندو سپارلو کار په ده پورې تعلق درلود. اوپه دې اړه هغه داسې پراخ دلی اوسخاوت مندانه کارونه ترسره کړل چې په تیرو سلطنتو کې يې ساری نه ترسترگو کيږي. خود ملا عبدالقادر له بیان سره سم "چې دې يې معاصر او درباري ملگري و" په ده کې د علماو اخلاق نه و دخپلې کورنۍ بڼه روایات او ځانگړتیاوې پکې نه وې. بلکې دعام تهذيب او موقع پیژندنه صفت هم پکې نه و. کیدای شي دې لوړ منصب په هغه کې بدلون راوستی وي. په باچا او درباریانو باندې يې هم څومره بڼه اخلاقي اغیز نه درلود. ملا عبدالقادر په هغه دانیوکه لری چې ده خپل منصب اورسوخ بیخایه او غلط وکارول اوله هغه يې نارواگتې پورته کړي. دې لیکې چې ده د ټول هند مذهبي ځمکه وال او شتمن خلک

له مسلک سره مخالف و اوله پلار سره يې هم اړیکې ښې نه وې. دده د ژوند حالاتولپاره د نزهة السخاوطر پنځم ټوک وگورئ.

^(۱) دې د حجاز د علماو اوپه ځانگړې توگه علامه شهاب الدین احمد بن حجر الهیثمی په څیر علماو شاگردو اوله داسې علماو وڅخه يې علم الحديث تر لاسه کړی و سره له دې د تصنیفاتو څښتن هم و نوله دې سره سره دا خبره بڼه معقوله نه بریښي چې ده به اسانه عربي الفاظ هم نشوای لوستلای لکه حجر چې جیم مخکې دې حجر ویل چې ځا، مخکې اوجیم وروسته دې. والله اعلم بالصواب.

ښه ډیرو غفلول. خلکوبه دده درباریانواو وکیلانوته رشوتونه ورکول اوداخکه چې له دی پرته یې خپل کارونه نشوای سر ته رسولای.

په امریالمعروف اونهی عن المنکر یعنی په ښوامرکول اوله بدومنعه کول، او دیني احتساب کې هغه له حکمت څخه کارنه اخیست اونه یې دحالا تورعایت کاوه. کله کله خو په خپله باچاته هم په غصه شو دما ثرالامراء په یوه روایت کې راځي چې: داکبردیوہ تلین په مهال علماو اومشائخوهغه ته مبارکې ورکولې باچا زعفرانی رنګه جامه په تن کړې وه. شیخ دباچاپه دی جامه نیوکه وکړه اودبلی جامی اغوستلو ټینګاریې وکړخوداتینګاردومره سخت وچې دده عصا د باچا له جامو سره و لګیدله باچا دا گذار وزغمه خودخان سپکاوی یې وباله کله چې کورته ولاړ نو خپلی مورته یې دشیخ شکایت وکړ. مور یې دیوی دینداری کورنی لور وه نو خپل زوی یې پوه کړ چې ستا داتحمل او زغم به په تاریخ کې ستاپه مناقبوکې لیکل کیږي چې دولس یوه عالم باچاپه عصاواواه خوده شریعت ته په احترام درلودلوسره هغه ته هیڅ هم ونه ویل.^(۱)

څرنګه چې په تاریخ کېراځي که داخبره هماغسی وی نودمخدوم الملک او صدر شیخ عبدالنبی له حالا تو څخه داسی اندازه لګیږي چې دادواړه ښاغلی دعلم اوحکمت، اخلاقی او نفسي سپیڅلتیا له پلوه ددی نازک وخت " اکبري پیر اودی پیچلی چاپیریال " اکبری دربار " کې ددین دسمی نمایندګی اودیغمبرانو د نیابت دکار له پاره مناسب اشخاص نه وو. ددی سلطنت لپاره که دوی داموی خلیفه سلیمان بن عبدالملک دمشاور او وزیر رجاء بن حیوه اودخلیفه هارون الرشید د دیني مشاور قاضی القضاة ابویوسف په څیر نشوای کیدای اودهغوی د درجي علم اوتقوی نه وای ورسره نوکم له کمه خویایددعبدالعزيزاصف خان اوقاضی شیخ الاسلام په څیرکمال لرونکي، لوړ

(۱) ما ثرالامراء دویم ټوک مخ ۵۶۱

دماغه اونیکان مشاورین وای. ^(۱) لکه مخته به چې راشی داکبریه دربارکې دایران اوهندخورا دژورعلم لرونکې معقولی علماء اوادیان راجمعه شوی وو نو د هغوی دمقابلولپاره داسی تکره علماوودسلطنت کره دینی مشیرانوته اړتیاوه چې هغه له دی دواړوزیات پوهه وای. دملاعبدالقادرله ویناسره سم اکبرفکرکاوه چهده درباری ملایان له رازی اوغزالی څخه زیات دی نوکله چې دهغوی داسپک حرکتونه ولیدل نو د سلفوعلماء یې هم په دوی باندې قیاس کړل اوله یوه سره له علماوو څخه منکر شو.

سلطنتی غړی او درباری مشاورین

دسلطنتی غړیوپه اړه داکبریدقسمتی له درباری ملایانوڅخه کمه نه وه. څرنګه چې دی له علم اوتهدیب څخه ناخبره و نوبناء دهرژبور او هوبنیارجادو پری چلیده. په ځانګړی توګه هغه کسان چې له ولایت (ایران) څخه راغلی و هغه ایران چې دهند او افغانستان اوسیدونکودیونان په سترګه ورته وکتل. په هماغه مهال چې داکبر لینګی په دینی ډګرکې په ګرېیدو ووله ایران څخه دری وروڼه حکیم ابوالفتح ګیلانی، حکیم همایون (حکیم همام)، اونورالدین راوتنبتیدل اوپه دربارکې یې لوړی چوکې ترلاسه کړی څه موده وروسته ملا یزدی له ولایت څخه راغی او د صحابه، کراموپه اړه یې پوچې خبری پیل کړی حکیم ابوالفتح یوګام نورهم مخته ولاړ اود دینی حقائقو لکه: وحی، نبوت، معجزاتو اونورو څخه یې په ډاګه انکاروکړ. ^(۲)

^(۱) ددوی دواړودخالا تولپاره دمولناحکیم سیدعبدالحی حسنی مرحوم کتاب "یادایام گجرات وګوری".

^(۲) منتخب التواریخ دویم ټوک مخ ۲۱۱.

په همدې زمانه کې له ایران څخه شریف املی هم راغی لکه چې مخکې تیرشول هغه دمحمودپسیخوانی په پله روان واولحادی عقیدی یې لرلی له دې ایرانی پوهانو پرته دا اعتقادی ټیټوالی او ذهني انتشار په دې زمانه کې دکالپی اوسیدونکې یوحاضر ځوابه ، په علمي مجلس کې ماهراوتوکمار "برهم داس" نومی هندوهم دربارته داخل شواوډیرژرد باچاله مزاج سره بلداودرباری وگرځیده . چې دباچاخاص ملگری او د"راجه بیربر" په نوم وویارل شو.^(۱) ده دمجلس سوراوبر ځان ته معلوم کړ په مذهبي چارواوباریکه اسلامي عقائدوکې یې بیباکي پیل کړه اواستهزایې رویه یې غوره کړه. اوڅرنګه چې داسکه رائج الوقت وه نوله دې کبله یې له هرلوری څخه داد اوشاباسی ترلاسه کړ، ددین په اړه دباچادمزاج په ناسمواالی کې ددې سړي هم ډیردخل و.^(۲)

ملا مبارک او دهغه زامن : فیضي او ابو الفضل

عجیبه خولاداوه چه دربارته دملامبارک ناګوری تګ راتګ هم پیل شو.^(۳) اودده دواړوزامنو فیضي اوابوالفضل دباچامزاج په لاس کې واخیست اوپه دربارکې یې دومره عزت ترلاسه کړچې له دوی نه مخکې هیچانه وتړلاسه کړی دملامبارک ، ابو الفضل اوفیضي درې واړو دحالاتو که بی طرفه توګه څیړنه وشي نوڅرګنده به شي چې دوی نه یواځې په هندکې بلکې په هغه زمانه کې تر ټولو زیات پوهه ، لوړ استعدادلرونکې اومتبحرپوهان وو. په ادبي اوعقلی علوموڅېړ ، دفارسی دشاعری اوانشاء ماهران وو، لنډه داچې دهغه وخت دتعلیمی نظام، څیړنې اوتحقیق،

^(۱) دراجه بیربل داخلقاواوکریکترله پاره دمحمدحسین ازادکتاب "درباري اکبري" مخونه ۲۳۶

۲۸۳- ګوري

^(۲) دنفصیل لپاره دمنتخب التواریخ دویم ټوک مخ ۱۶۱ وګوري

^(۳) ابوالفضل په اکبر نامه کې دربار ته دملامبارک دلومړي ځل راتګ ددولسم کال په پېښو کې لیکلی

د رائجو منل شويو علومو او فنونو ښه تکره پوهان وو، که له دې علمي تفنن او تبهر، لوړ ذهانت، ژبي او قلم سره سره په دې پلار اوزامنوکې ديني استقامت، ديني رسوخ، له خدای او آخرت څخه ويره، اخلاص اوللهيت هم وای نودوی به په هغه وخت کې داسې خدمت کړی وو چې بيلگه به يې په تاريخ کې نه پيدا کيدله. اوباجابه يې هم دوخت له فتنو څخه ژغورلی وو. خوددوی د ژوند له حالا تو او په خپله د ابو الفضل اوفیضي د کتابونو له مطالعې څخه دالاندې حقائق ترلاسه کولای شو.

(۱) — ملامبارک : (چې ددې مثلث د سرکړښه وه) دنارامه طبيعت څښتن اوفطره دناکراره دماغو خاوند و دڅلورو وارو مذاهبوله اختلافاتو څخه خبرو خوپه ځای ددې چې هغه په دې اختلافاتو کې جمعه اوتطبيق، تاويل اوتوجيه کړی وای له هغو ټولو څخه يې انکار وکړ. دې له دې ټولې فقهې ذخیرې اوداسلافو له هڅو څخه بې اعتقاده شو بل لورته هغه دشيراز دنوميالي معقولات پوهه ابو الفضل گاډرونی گورت ته ورغی چې بيا فلسفه پری غالبه شوه ددې په ځای چې هغه له مشائخواو فنی امامانو څخه دسلوک اوتزکيې لاری چاری زده کړی اوله شیطاني فریبونو او نفسی ناروغیو څخه خبر شي ده مستقيما دتصوف اواشراق کتابونو لوستل پیل کړل او په دې لویه تیروتنه کې راگیږشو. له دې ټولو کوڅو څخه په تیریدلو سره وروسته په هغه کې ذهني انتشار اوتلون پیدا شو، او په هر رنگ کې درنگیدلو وړتیا پکې پیدا شوه.

دخواجه باقی بالله زوی خواجه امیرکلان چې دشیخ مبارک دلورپه کور کې روزل شوی دی ^(۱) دده په اړه کارې : دهرې زمانې مروج مذهب به يې خپلاوه باچایانو اوامیرانو به چې له څه سره مینه لرله دې به هم په هغه لاره روان و ^(۲) سرویزلی

^(۱) خواجه امیرکلان دخواجه حسام الدین په کور کې روزل شوی وه اودخواجه حسام الدین میرمن

دملا مبارک دویمه لور وه. تاریخ هندوستان پنځم ټوک مخ ۱۸.

^(۲) مبلغ الرجال پاڼه ۳۳ الف.

هېگ ليکې : شيخ مبارک په مختلفو وختونو کې کله سنی کله شيعه او کله صوفي او کله مهدوي و اوله دې پرته خدای خبر چې نوره خوله شوی وي ^(۱) .

(۲) — په طبيعت کې يې حوصله اوجاه طلبې پرته وه ، له دې امله د علم او تدريس په محدوده دائره کې دده خپې وهونکې طبيعت تم نشو او د دربار په واکمنو باندې د خپل علم او ذهانت سکه چلولوسره يې مينه پيدا شوه او د اکبر سيوري ته چې د "هما" سيوري بلل کيده ورغی يواځې په خپله نه بلکې دواړه زامن يې هم ورسره يوځای کړل .

(۳) — داسې معلوميږي چې دوخت علماو په ځانگړې توگه مخدوم الملک اوشیخ عبد النبي چې په دربار باندې مسلط وو ، ده ته هغه مقام ورنکړ چې دده له علم او ذهانت سره وړ و ، او دده دخینې عقائدو او افکارو له امله په ديني حلقو کې له ده سره مخالفت کېده ، اويا يې بې پروايي ورسره کوله ، چې دې لاپرواهي دده زړه ټپي کړ ، مولوی امیر حسین دده په اړه ليکي : شيخ مبارک ددې خلکو د ظلم دومره غشي په سينه وخورل چې زړه يې ټپي شو شيخ ابوالفضل اويلاري يې ملا مبارک دمخدوم ، صدر انوروله لاسه په کلونو کلونو زخمو نه وخورل چې ټول عمرکې يې له ياده نه شوای ايستلای ^(۲) .

بل ځای ليکې : شيخ مبارک چې دمخدوم له لاسه کومې ستونزې ليدلې وې هغه زامنونه شوای هېرولای ، هغوی ددې دمخنيوی لپاره د اکبر غوږونه ورډک کړل او اکبر خيالات يې بدل کړل . ^(۳) مولوی محمد حسين ازادله خپلې ازادخيالۍ سره سره بيا هم

(۱) کيمبرج هستري اف انډيا څلورم ټوک ۱۸ مخ .

(۲) دربار اکبري مخونه ۴۹ - ۵۰ .

(۳) همدا اثر ۳۸۹ .

ليکې: د فيضي او ابوالفضل معامله دخپل پلار په خپره شک او اشتباه کې ده ، د علماو دې مخالفت اود زمانې نانصافی په دې ټوله کورنۍ کې د "تيت والي احساس" پيدا کړ چې په مختلفو جولونو کې او ډير ځله د "برلاسي احساس" په جول کې به څرگنديد. اودايې ثابته کړه چې ددوی د علم اود هانت په وړاندې د چاپوه نشي بلېدلای په دې هڅو کې اسلام او ټول ديني نظام ددوی له حملې لاندې راغی. تردی پورې چې کله ټولې ډيوې ددې دوو وروڼو د علم اود هانت د ډيوې په وړاندې گل ياخپې شوې اوپه دې هيواد کې ددوی طوطی کړنگيده او چغیده خوله دې سره سره ددوی په مخکې د اسلام تازه چمن سوزيده نودملا عبدالقادر په وينا ابوالفضل دا دوه شعرونه زمزمه کول چې بلکل له حال سره موافق و :

اتش بدودست خویش درخمن خویش = چوزده ام چه نالم زدشمن خویش
کس دشمن من نیست منم دشمن خویش = ای وائی من و دشمن خویش

ملا مبارک دوه تکړه او هوښيار زامن لرل يو ابوالفيض فيضي چې په کال ۹۵۴هـ کې زوکړی و او بل ابوالفضل علامي چې په کال ۵۸۹هـ کې زيږيدلی وه ، فيضي په ادبي علومو کې ډير ماهر وده په فارسي شاعري او استادي کې څوک شک نشي کولای . مولانا شېلي په " شعر العجم " کې سم ویلی چې : فارسی شاعری دشپږسوه کاله په اوږده موده کې په هند کې يواځی دوه شاعران پيدا کړل چې هغه ددې ژبې خلکو هم له مجبوري ومنل هغه يو خسرو بل فيضي وو . فيضي دخواجه حسين مروي شاگرد و او ده په هرفن کې مهارت تر لاسه کړی و دکال ۹۷۴هـ ۱۲جلوس کې دې دربار ته ورسیده . اود باچاله مهربانيو څخه يې برخې تر لاسه کړې او ورځ په ورځ يې باچاته نږدېوالی زياتيده خوده په دربار کې څه دنده غوره نکړه دی طبيب و ، ليکوال و . شاعرو اوپه همدې مصرفيتونو کې بوخت و ، اود شهزاده گانوشوونه اوروزنه هم ده ته ورپه غاړه وه په دولسم جلوس کې د شهزاده دانيال ښوونه اوروزنه

ورته وسپارل شوه اوپه کمو ورځوکې فيضي ده ته ضروري مراتب وروښول. په همدې کال کې اکبر د اجتهاد او امامت دعوې وکړه اوپه دې حيثيت يې په جومات کې خطبه وويله. اودا خطبه فيضي ليکلی وه.

اکبر د شيخ عبدالنبي زورمات کړا و صدارت يې ټکړی ټکړی کړ اوپه کال ۹۹۰ هـ کې يې داگري، کالنجراو کالپي صدارت فيضي ته ورکړ کله چې په کال ۹۹۳ هـ کې اکبر يوسف زيو پښتنوته فوځونه وليږل نو فيضي يې هم له هغوسره وليږه. ۹۹۶ هـ کال د اکبر د تخت کښينستلو ۳۳ کال و په دې کال فيضي ته د "ملک الشعراء" لقب ورکړل شو. ۳۶ جلوس چې له کال ۹۹۹ هـ سره برابر و په دې کال کې فيضي د فاندیس سفيرو ټاکل شو. اوپه ډير برياليتوب سره يې دادنده سرته ورسوله په څلويښتم جلوس صفره کال ۱۰۰۴ هـ کې دې مړ شو.^(۱)

له ادبي کتابونو، د سنکرت له ژباړو، شعري ټولگو او ديوان څخه پرته دده له ټولو مشهور کتاب سواطع الالهام دی چې د قرآن کریم بې نقطه تفسير دی.^(۲)

^(۱) د شعر العجم د دريمې برخې مخونه ۲۸-۷۲ خلاصه.

^(۲) دا تفسير فيضي په بې نقطه حروفو جوړ کړی داپه هغه وخت کې زينت زيات مشهورو خلکو به ويل چې فيضي له ديني علومو څخه ناخبره دی نو دخپلې وړتيا د ښوولو لپاره ده دا تفسير وليکه له دې کار څخه به چې دده د عربي ژبې څومره ځواک معلومېږي خوپه دې تفسير کې چندانې علمي او عملي گټه نشته دده دا کار داسې دی لکه يو خطاط چې په باريک خط سره په وړيجو باندې قل هوالله وليکي. او خپل هنر څرگند کړی ددې تکلف له کبله ليکنه بې مالگي او خبرې يې له خوند او خلا څخه خالي دي. له دې څخه زيات کار هغه دی چې دده په زمانه کې يوه شامی عالم محمد بدر الدين ابن الغزي الدمشقي مړ ۹۸۴ هـ ترسره کړی و هغه په يولک اوتيا زره شعرونو کې د قرآن کریم تفسير وکړ او ددې يوه منظومه خلاصه هم تياره کړه او دايې د سلطان اعظم خدمت ته وړاندې کړ سليمان علماووته وويل چې دا تفسير وگوري چې د جمهورو د عقائدو خلاف يا څه تحريف

د تفسیر یې په دوه کاله کې په کال ۱۰۰۲ هـ کې سرته ورساوه. اوددې په انعام کې اکبر فیضی ته لس زره روپۍ ورکړې^(۱) فیضی به په دې تفسیر باندې ډیر فخر کاوه اوله دې څخه داښه څرگندېږي چې ده په عربي ژبه اولغت باندې څومره قدرت درلودله مذهبي اختلاف سره سره ملا عبدالقادر بدایوني دده د علمي کمال او تبحر شاهدي ورکوي اولیکې: در فنون جزئیة از شعر و معمه و عروض و قافیه و تاریخ و لغت و طب و انشاء عدیل در روزگارانداشت.

له کتابونو سره یې ډیره مینه وه او یوه گران بیه کتابخانه یې جمعه کړې وه چې په هغه کې څلور زره اوشپږ کتابونه وو چې زیات یې ده په خپله لیکلي و یاده په زمانه کې لیکل شوي و. ملا عبدالقادر بدایوني اودهغه وخت ټول هغه خلک چې په زړونو کې یې اسلامی غیرت درلود او د اکبر له حالا توڅخه سخت خپه اوبیزاره ووپه دې خبره متفق او یوه خوله دي چې فیضی هم دخپل پلاریه څیر په عقائدو کې ناسم او ذهني انتشار کې راگیرو. او اکبر په بی دینه کولو کې دده ډیر لاس و مولانا عبد القادر چې په منتخب التواریخ کې د فیضی کوم تصویر کښلی دی له هغه څخه که مبالغه اوانشاء پردازی لری هم کړو خوبیا هم داسي بریښي چې دده په ازاد خیالی کې څه شک نه و.

مولانا شبلی په شعر العجم کې دده پوره دفاع کړې ده خوبیا هم لیکې چې: له دې ټولو سره هغه پراخ مشربه اوازاد خیال و او پوهیده چې متعصبو مولویانو چې

خونشته پکې علما ووهغه وکوت وې ستایه او تصدیق یې کړ سلیمان ابن الغزی ته زیات انعام ورکړ. الکوکب السانوه دنجم الدین الغزی. دا راز د علامه محمد علی الشوکانی صاحب "نیل الاوطار" مری ۱۲۵۰ هـ "له کتاب "البدر الطالع بمحاسن من بعد القرن السابع" دویم ټوک دمحمد بن محمد الغزی ژوندلیک مخ ۲۵۲ څخه.

^(۱) مائثر الامراء دویم ټوک مخ ۵۸۷

داسلام کوم صورت جوړکړی هغه داسلام اصل تصویرنه دی، دشیعه اوسني شخړي هغه له مذهب سره نه تړلي، اوپه دې کورنيو جگړو پورې يې خنډل بيا مولانا دده داستهزاء اوتمسخر خواقباسات راخيستی دی.^(۱) مولاناليکی چي فيضی اوابوالفضل علمی مجلسونه جوړکړل چي په هغه کی يې درباريانوته وښووله چي له دی متعصبوسره له لعن اوتکفيرڅخه پرته بل څه وسله نشته، داسی معلوميری چي دفيضی الحادی خیالاتود هغه په ژوندکی شهرت پیداکړ. خلکوچي دهغه دمړینی کوم تاریخونه ایستلی دی له هغه څخه داسی معلوميری دده مړینی روایت هم ډیرله عبرته ډک دی.^(۲)

ابوالفضل هم عجیب ذهانت اونا درعلمی تفنن درلوداوپه دی اړه يې ساری نه لیدل کیده لکه څنگه چي دده مشر ورورفيضی خورالاس بری شاعرو ده هم په لیکنه او انشاء کی اوږد لاس درلود په اکبرنامه دریم ټوک مخونه ۸۳-۸۴ کی دی لیکي : په کوچنیتوب کی دخان لیدنی مینه راسره پیدا شوه اودظاهر بیني اوتقلیدپه خلاف لیونتوب پیدا شو.^(۳) په کال ۹۸۱ ه کی په اکره کی ده دربارته لاره پیداکړه اودایت الکرسی تفسیري باچاته وړاندی کړ په کال ۹۸۲ ه کی يې دسورت الفتح تفسیرهم باچاته وړاندی کړ له دی وخت څخه دده نږدېوالی اوتقرب مخ په وړاندی روان و تردی پوری چي لوړ وزارت اومطلق وکالت يې ترلاسه کړ.

(۱) شعرالعجم دریمه برخه مخونه ۴۹-۵۰

(۲) منتخب التواریخ دویم ټوک مخونه ۴۰۵-۴۰۶ دفيضی په مذهب باندی تبصره دمولوی محمد

حسین ازادپه درباراکبری کی وگوری.

(۳) بزم تیموریه ۱۶۳.

دده لويه کارنامه د (ائين اکبري) ليکل دي، ائين اکبري د تيموري پېر د ملکي، حربي، صنعتي، زراعتي، اقتصادي، ټولنيزو، تمدني، کورنيو، علمي اومذهبي حالاتوهنداره بلل کيږي. دده بل ښکلی تصنيف (اکبرنامه) دی ^(۱) چې دهندد تيموري سلاطينوحالات پکې دي له دې پرته د " انشاء ابوالفضل " په نامه دده دليکونويوه ټولگه ده او نور کتابونه هم لري. په کال ۱۰۰۱ ھ کې دجهانگيرپه اشاره بيرسنگ ديو دی وواژه، اکبر ډير پرې خپه شو اوويې ژړل. په اردو دائرة المعارف کې ډاکتر محمد باقرپه خپل مضمون " ابوالفضل " کې ليکي : ابوالفضل داکبرپه مذهبي عقائدوکې پوره لاس پيدا کړی، کله چې اکبر په کال ۹۸۲ ھ = ۱۵۷۵ ع کې په فتح پورسيکري کې دمذهبي علماوو دمباحثوداوريدلو لپاره عبادت خای جوړکړ نو دعلماو په دې مباحثوکې به ابوالفضل هم گډون کاوه، او هروخت به يې داکبرد نظرياتولوي کوله تردې پورې چې ده اکبرته دا ورو فهموله چې دمذهب په اړه دده نظريات له معاصرو علماو څخه خو برخې ښه او برتر دي، اوپه کال ۱۵۷۹ ع کې يې له شاهي دربار څخه يودستخط شوی پيشنهادجاري کړچې دهغه له مخې دمذهبي علماو داختلافاتو وروستۍ پريکړه اکبرته سپارل شوې وه اودې دحکم په توگه ښوول شوي و، په عبادت خای کې د مناظروپه منځ کې اکبرته ديوه نوي مذهب دايجادکولو فکرپيدا شو اوده په کال ۱۵۸۲ ع کې د (الهي دين) اساس کيښودچې ابوالفضل هم ومانه. ^(۲)

(۱) داکبرنامه په اړه نوميالی فرانسوي ليکوال کاراډی واکس ليکي چې هغه يوداسې علمي سند اولاسوندی دی چې دختيځ تمدن حق لری په هغه باندې ووياري. دکوموانسانانوذهنيتونه چې ددې لوی کتاب په ذريعه خپله پيژندنه کړې ده داسې بريښي چې دحکومت اودامنيت دفن په لحاظ هغری له خپلې زمانې څخه ډير مخکې وو.

۱۹۲۱ - Carra de vauz , Les Pen seurs Del islam Paéis

(۲) اردودائرة المعارف الاسلامية لومړی ټوک مخونه / ۸۸۹-۸۹۰

په مائراامراء کې راغلي چې جنت مکان يعني جهانگیر باچاپه خپله ليکي: شيخ ابوالفضل زما دپلارپه ذهن کې داخبره ځای کړه چې جناب پيغمبر ﷺ دیرزیات فصاحت درلود او قرانګریم د هغه کلام دی، له دې امله چې کله هغه له دکن څخه راتلوما نرسنگه دیوته وویل چې دی مرکړه له دې وروسته زما پلار هغه عقیده پرېښوده. (۱)

خوپه دپاره تر ټولو غوره شهادت په خپله د ابوالفضل یو عبارت دی له هغه څخه دا اندازه کیدای شي چې ده له خپل علم او ذهانت څخه کار واخیست او د پاچا غوښتنو ته یې عملي جامه ور واغوستله او عملي وسله یې په لاس کې ورکړه هغه یې د سلطنت دواکمنۍ له سطحې څخه دامام زمان او هادي دوران لوړ منصب ته ورساوه. (۲)

په دې اړه چې ده کوم رول لوبولی په هغه باندې دده خپل ضمیر هم ډاډه ندی دی په خپل یوه لیک کې چې خان خانان ته یې لیکلی د خان په اړه کاري: ددې دردناکې کیسې یوه وړه تراژیدي داده چې لیکونکي د بیخایه اوبې گټې بوختیاو په جهنم کې په ننوتلو سره د خدای ﷻ د بندګۍ له رتبې څخه د فطرت بندګۍ ته راویدلی دی او دې ته نږدی شوی چې د خدای ﷻ د بنده په ځای به د درهم او دینار بنده وبلل شي. دی په دې لیکنه کې د احم خړګندوي او پوهیږی چې په دنیا کې دی دری څلوښت احمقانه هلو ځلو او په ځانګړی توګه له دی دولس کلن جنجاله وروسته چې د زمان د زامنو په ملتیا کې تیر شول اوس نونه د صبر څواک لرم اونه منډې وهلی شم اونه هم د پرهیزتوان لرم

(۱) مخ ۶۷۱ سید صباح الدین عبدالرحمن صاحب لیکي چې: د ترک جهانگیری د نولکشوريه چاپ کې د جهانگیر داخبره نشته خود ترک جهانگیری په هغه انګریزي ژباړه کې ددې خبرې تصدیق کېږي چې میجر دیو برائس کړې ده. مخونه ۵۳ - ۵۴ بزم تیموريه.

(۲) ابوالفضل په خپلو کتابونو کې د اکبر له پاره داله مبالغه وک الفاظ ډیرې تکلیفه کاروي لکه: امام معصوم، خلیفه الله، واقف اسرار خفي وجلي او قاسم ارزاق بندگان الهي اوده ته د خوارقو او کراماتو نسبت کوي او یو مافوق الفطرت انسان یې بولي. (د فارسي مهابهارت سریزه وګورئ)

دالاندې څه درته ليکم اوپه وازکومی يې اعلانوم :
 صبری نه که ازعشق به پرهيزم من = بختی نه که بادوست دراميزم من
 دستی نه که باقضا اورم من = پای نه که ازميانه بگريزم من^(۱)

دراجپوت ملکو اغيز

د اکبريوه لويه ازموينه اوله اسلام څخه دده دکوروالي قوي لامل داوه چې ده دسلطنت د استحکام لپاره له راجپوت راجه گانوسره دوستی اوخيښی وکړې. او هغوي ته يې لوړې چوکۍ ورکړې، دهغوي داعتماد ترلاسه کولو اوله هغوي سره د نږدېوالي لپاره ده ډير داسې کارونه وکړل چې تراوسه پورې دده مشرانونه وکړي، دبيلگې په توگه دغوايې دحلالولو ممانعت لمرته مخامخ کښينا ستل اود وړانگې ننداره کول، ډيره رخييل، دکوم خپلوان په مړينه دمخ ټول وينستان رخييل، ټيکه لگول، له هندو ملکو سره په گډه په ټولو هندوانه رسمونو کې برخه اخيستل.

د اکبريوه ښځه دراجه بهاري مل لور او دراجه بهگوان داس خوروه بله دجوده بای جوده پورملکه وه، ددې هندوانو ښځو اوددوی دخپلوۍ له کبله دهغوی دوروڼو او خپلوانو په اکبرياندي ډير اغيزوو، اوداطبعي خبره وه، په دين کې چې ترټولو لومړی کومه نيمگړتيا راوستل شوه هغه ددې خپلوي نتيجه وه، کيسه داسې وه چې دمتهر قاضي عبدالرحيم ديوه جومات دجوړولو لپاره سامان يوځای کړخوږدې يوه برهمن په شپه شپه کې هغه سامان غلا کړ او ديوه مندرپه جوړولو کې يې مصرف کړ، کله چې مسلمانانود سامان پوښتنه ځيني وکړه نوده اسلام اوييغمبر ﷺ ته بدر دوويل، قاضي عبدالرحيم دا خبره صدرالصدور شيخ عبدالنبي ته ورسوله او شيخ عبدالنبي هغه جلب

^(۱) انشاء ابوالفضل دويم دفتر مخ / ۱۰۲ (لکهنو ۱۸۸۳ع)

کړله تحقيق وروسته واقعه روښانه شوه او صدرالصدور د مرگ سزا ورته وټاکله خو هغه برهمن دملکې جوده بای پرستارونو ملکې په اکبرزور وچاوه چې نوموړی برهمن دمرگ له سزاڅخه وژغوري خو باچا دمحکمې په کارکې مداخله نه کوله او صدرالصدور يې نه خپه کاوه صدرالصدور دخپلې سزاحکم نافذکړخوپه ځای ددې چې معامله ختمه شي نوره هم خرابه شوه او دبدياوني په وينا: دسترهنددراجه گانولونودباچاپه غوږ کې داوڅخوله چې ده ملايان خپل سري ته پري ايښي دي ان چې دباچادخبرې پرواهم نلري په دربار کې داپوښتنه راپورته شوه چې په حنفی مذهب کې دپيغمبر ﷺ ښکونکي ته دمرگ سزانشته بناء دا اقدام ددې مذهب په خلاف دی اوددې مذهب قانون خوپه دې هيوادکې رائج اوپلی دی.

داجتهادوامامت محضر

داموقعه وه چې ملا مبارک باچاته لاس ورکړ او مرسته يې ورسره وکړه او هغه تاريخي "محضر" يې تيارکړ چې داکبر او دهغه دهيواد دتگلارې په بدلولوکې يې اساسي رول ترسره کړ، او هغه ته دذهني او تهذيبې ارتداد دټولې ودانۍ لومړۍ دپاڼه ويل کيږي.^(۱) په دې محضرکې په څرگنده توگه ليکل شوي چې: دخداي ﷻ په نزد دعا داحامرتبه دمجتهد له هغې څخه زياته ده او حضرت سلطان، کهف، امام، اميرالمومنين، ظل الله على العلمين، ابو الفتح جلال الدين محمد اکبر باچا غازي بريل، زيات عادل عاقل، و عالم دی. بناء که په ديني مسائلوکې مجتهدين له لري سره د خپل ځلانده ذهن اوکره رايې په رڼاکې د بنيادمانو د اسانتيا ولپسره لري ته ترجيح ورکولای شي او په داسې صورت کې به وروستۍ

(۱) ددې محضر پوره متن په منتخب التواريخ دويم ټوک مخونه ۲۷۱=۲۷۲ او طبقات اکبري

مخونه ۲۴۳=۲۴۴ کې وگورئ او په نزهة الخواطر کې يې پوره عربي ژباړه هم شته.

پریکړه دده په لاس کې وي او همدادده پریکړه به قطعي وي اودولس اوهرچالپاره به دهغه منل لازمی اوضروري وي ، دامحضرنامه په رجب کال ۹۸۷هـ کې تیاره شوه اوپه هیوادکې نافذه شوه دباچاپه نغوته ټولوعلماوپه هغی لاسلیکونه وکړل اوددې له مخې باچا امام مجتهد ، واجب الاطاعت اوخليفةالله وگرځول شواودادهغه سفیریل و چې نه یواځې له اسلام څخه کږوالی بلکې عناداودښمنی باندې پای ته ورسیده اومکمل شو.

محضرته یوه کتنه

داسلامي سلطنتونوپه اوږده تاریخ کې دوخت علماء ډیرځله ښویدلي دي اودرنې تیر وتنې ځیني شوې دي دوخت دواکمنواوداقتداردښتنانوې غیر مشروط اوبلاقیده حمایت اوتائیدکړی دی. دهغوي دښویدنواوبیلارې یې توجیه کړی اوتاویل یې ورته پیداکړی، دهغوی دظالمانه احکامو، کله کله خوداسلام دبدنامولو اقداماتواوغلطو پروسولپاره یې علمي دلائل اوفقهې اوکلامي سندونه تراشلی دي، اوهغوی دکوم اختیاري مصلحت یااضطراري ضرورت په اساس دخپل منصب اومقام په خلاف کار کړی دی، خودوخت دواکمنوداډول کلکه مرسته بلکې دشریعت په خلاف پلانونه جوړول چې ملا مبارک په دې "محضر" کې ترسره کړی گومان نه کیږی چې په ټول تاریخ کې دې ددې لپاره بیلگه پیداشي، په دې کې یوه داسې خوان باچاته ^(۱) له مجتهدڅخه لوړه درجه ورکړل شوې، دمجتهدینوپه اختلافي مسائلوکې دترجیح او انتخاب حق ورکړل شوی، اوترټولو عادل، ښه عقل لرونکی اواعلم بانله منل شوی؛ چې مطلق بې سواده اوناپوهه و مخکې یې لاپه طبیعت کې

(۱) ددې محضردصا دریدلویه مهال داکبر عمر ۳۸ کاله و.

بې قيدي اوله حده زياته ازادي پرته وه، داسلام له علماوو او د شريعت له شارحينو څخه يې عقیده پورته شوې وه دخپل کور او دربار له هندو ډوله ماحول او چاپيريال څخه زيات اغيزمن شوی و او دی هندو مذهبه خيالاتو او عاداتو ته مائل و.

داسې باچا چې دمطلق العنان سلطنت اوزياتواختياراتوڅښتن و نوددې گټه يواځې دهوا او هوس پلويانو ته ورسیده اوياهغو علماو ته ورسیده چې دباچا په نوم اودهغه د فرامينواو احکامو په پرده کې يې ازادي اوخپل سري غوښته هغوی له اسلامي شريعت څخه يوه لوبه جوړه ول غوښتل يايې له پخوانيو دښمنانو څخه دغچ اخيستنې خوښه ليدل، دشيخ مبارک په خير هونسيارانسان څخه ددې اقدام عواقب اويابلې پټې نه وې ددې لپاره ددې توجيه ډيره گرانه ده چې له دې محضر څخه شاته څه روان و؟

يوسترگور مورخ چې دداهول اقداماتوپه پايلويې نظر وي نن دملا مبارک روح ته په خطاب کې داسې ويلی شي چې :

فان كنت لاتدرى فذلك مصيبة - وإن كنت تدرى فالمصيبة اعظم
ژباړه : که ته ددې کار په عواقبونه پوهيدای نودادافسوس خبره وه اوکه ته پوهيدای خوقصدا دې داسې کړي وي نوخبره ډيره افسوسناکه اودحيرت وړده.

دمخدوم الملك اوصدرالصدور زوال

ددې محضريه صادریدلو او دملا مبارک له علمي مرستې اودهغه دپوهه زامنو فيضي اوابوالفضل دربار ته له تگ راتگ وروسته دمخدوم الملك ملاعبدالله سلطانپوري اوصدرالصدور مولانا عبد النبي گنگوهي زوال پيل شو، مخدوم الملك اوشيخ عبد النبي چې د دربار داحالت وليدنويه کورکښيناستل يوه ورځ په زور

راوستل شواود خپليوپه صف کې کښينول شو.^(۱) مخدوم الملک حجازته تبعید کړل شواوپه کال ۹۸۷ هـ کې حجازته ولاړ دهغه ځای لویو علماو یې ډیر تود هرکلی وکړ او استاد العلماء شیخ شهاب الدین احمد بن حجر هیشمي یې ډیر احترام وکړ، په مکه مکرمه کې له دریو کلونو وروسته هغه بیرته هند ته راستون شو، گجرات ته په رسیدوسره هغه ته زهر ورکړل شواو هوری په ۹۹۰ هـ یا ۹۹۱ هـ کې ومړ، ددې خبرې پوره نښې موجودې دي چې د ازهرد باچا په اشاره ورکړل شوي دي. خوافی په مائثر الامراء کې په دې باندې تصریح کړې ده^(۲) شیخ عبدالنبي هم د حجاز نیت وکړ اوڅه موده یې هورې تیره هم کړه خوداسې بریښي چې هغه دله لاسه وتلې چوکۍ یاد هیرنکې بیرته هند ته راغی اوله باچاخڅه یې د عفوې اوبښنې غوښتنه وکړه. ملا عبدالقادر وایي چې باچا راجه تودرول ته حکم وکړ چې له ده څخه حساب واخله، راجه هغه بندي کړ او سختې پوښتنې وکړې چې څینې وکړې او په دې بند کې هغه مړ شو خو په مائثر الامراء کې راغلي دي چې باچا دده معامله ابو الفضل ته وسپارله او هغه یې ورمیر ت او کړ او مړ یې کړ.^(۳)

د دویمې زریزې لپاره تیاری اود الهي دین پلې کول

د باچا اطاعت خولازمي شواودی مطلق مجتهد وبلل شوله دې وروسته دویم گام داپورته شو چې په اسلام باندې خوزر کاله تیر شول او دویمه زریزه پیل کیدونکې ده په دې نوې زریزه کې د دنیانوی عمر پیل کیږي، باید ددې لپاره یونوی دین، نوی ائین، نوی شارع اونوی حاکم وي او ددې لپاره له اکبر څخه زیات عادل امام،

(۱) منتخب التواریخ دریمه برخه مخونه ۷۹=۸۳.

(۲) نزّه الخواطر خرم توک.

(۳) نزّه الخواطر.

هوبنډيار، اودتاج څښتن نشته نودی ښه مناسب دی ملا عبدالقادر ليکي: چون در زعم خویش مقرر ساختند که هزار سال از زمانه بعثت پیغمبر اسلام ﷺ که مدت بقاء این دین بود تمام شد و هیچ مانع برای اظهار وداعی خفیه که در دل داشتند نماند.^(۱)

له دې پریکړې وروسته هغه ټول بدلونونه پیل شول چې په هغه سره دافکرپه هیواد کې پوخ شي. روبي اوسیکه دهرچالاس ته ورځي اوداداشتهارښه ذریعه ده په هغې باندې د"الف" تاریخ ولیکل شو.^(۲) په نړۍ کې دیوه فاصل حد دقائمولو لپاره اودهغه په دووپیرونو ویشلو لپاره دتاریخ الفی په نوم یونوی تاریخ تدوین کړل شو اوداکارد علماوویوې ډلې ته وسپارل شو، په دې کې دهجرت دکلونوپه ځای درحلت یادونه وشوه دخلکوپه ذهنونوکې ددې خبرې دځایولوکوښښ وشوچې: دهغه زمانو دڅښتن وخت راغلی دی چې دهندوانو او مسلمانانو د دوه اويا ۷۲ ډلواختلافات به له منځه وړي اودادباچاسپیڅلی ذات دی.^(۳)

له دې څخه داکبرشاهي ددین الهي کارپیل شوچې په هغه کې دتوحیدپه ځای دستوربودنمانځې په جول کې ښکاره شرک ستور نمانځنه وه، اودایمان بالبعث په ځای دتناسخ عقیده وه، اکبریه په سمه توګه له خلکوڅخه بیعت اخیست په دې دین کې دداخلیدولپاره چې کومه کلمه ویل کیدله په هغې کې له لاله الاالله سره " اکبر خلیفه الله " ویل هم شامل و له کلمې سره بېلابېلۍ تعهدنامه هم وه چې په هغه کې داسې راغلي و: زه په خپله رضااورغبت اودزړه له کومې له هغه مجازي اوتقلیدي اسلام څخه جلاکیرم اوپرېږدم یې چې له پلرونو اونیکونوڅخه مې اوریدلی و اوپه

(۱) منتخب التواریخ مخ ۳۰۱.

(۲) منتخب التواریخ.

(۳) منتخب التواریخ مخ ۲۷۹.

اکبرشاهي الهي دين کې داخلېږم اوددې دين داخلاص څلورمړتېې يعنې : ترک مال، ترک جان، ترک ناموس وعزت، ترک دين. منم.^(۱)

په دې دين کې سود، قمار، شراب، اودخوگ غوښه حلاله وه اودغوښين مال حلالول ممنوع و، دنکاح په قانون کې لاسوهنه شوې وه، پرده ختنه کول منعه شوي و، ديدن پلورنې کارمنظم کړل شوی و، اوځايونه يې ورته معلوم کړي و اوقانون يې ورته جوړکړی و، دتدفين طريقه هم بدله شوي وه، لنډه داچې يوگوښی هندي اکبري دين جوړشوي و، چې دهغه په وړاندې داسلام دلورې تله ټيټه وه، هغه دين ته په سپکه سترگه کتل شوي چې هغه ته طبعی ميلان او د نفس تسکين شته اوپه هغه کې خارجي، ملي اوسياسي گټې خوندي شوې وې.^(۲)

د اکبردديني اومزاجي کړوالي عروج

داچې داکبردديني اومزاجي کړوالي ترکومه ځايه پورې رسيدلی و، په دې اړه ترټولومخکې مونږ داکبردعقل کل او نفس ناطقه ابوالفضل علامې اقتباسات وړاندې کوو دابوالفضل په خبرو کې چې څه راځی دادهغه هراړخيزې تبديلی.

^(۱) منتخب التواريخ مخ ۲۷۳.

^(۲) په دې ټولنيزه سوله اونوي ائين کې داسلام اوهندومذهب ترمنځ مساوي چلن نه و شوی عجيبه ده چې دهغه مذهب اودلې تله سپکه وه چې په دربارکې يې رسوخ زيات و اوطبعي تمايل هم ورته و. د هنددمختصرتاريخ ليکوالان ډبليوايچ مورلينداواي سي. چتر جي دااعتراف کړی چې اکبرد هندوانو د خوشالولولپاره غواحلالول بندکړی و اودده ددې حکم مخالفت کونکوته يې سختې سزاگانې ورکړې وې اکبري قوانين له اسلام څخه هندومذهب ته نږدې و اوپه دې اړه ده برياليتوب هم ترلاسه کړ د short History of India اردوژباړه دمولانامحمدیوسف کوکن مخ ۲۵۱ څخه. (۲) ائين اکبري لومړی ټوک مخ ۲۸ دلکهنوچاپ ۱۸۸۲ع.

اوکړوالي متفرقي کړی دي ، ددې کړيو په يوځای کولوسره دهغه اتشي ځنځير يوڅه انځوروراندې کيدلای شي چې په هغه وخت کې داسلام غاړې ته اچول شوی و. شعر: توخود حديث مفصل بخوان ازین مجمل .

اورنمانځنه

جلالتاب باچادخپلې روڼ اندۍ له کبله له رناسره ډيره مينه لري اوفکر کوي چې درنا تعظيم واحترام خدای پرستي اوالهي عبادت دی، ناپوهه اودراندې باطن څښتنان يې خدای هيرونه اواورلمانځنه بولي له لمرلويدلو وروسته چوپړوهونکې دولس کافوري شمعې بلې کړې اوهره ډيوه دسپينو اوسروزررو په لگن کې ږدي اود باچاحضور ته يې را وړي، اوپه دوی کې يوه خوږ ژبې اوخوږه غاړه لرونکې خادمه (سندرغاړې) شمع په لاس کې واخلي اوپه مختلفوزره راښکونکوډول ډول طريقو سره دخدای پاک دحمد اشعاروايي، اوپه اخرکې په خپله دجلالتاب دعمر دز ياتيدو اوحکومت له پاره دعا کوي.^(۱)

لمرلمانځنه

په دوه اشيانه منزل نومي ودانۍ کې ايزدنمانځنه کيږي ، اوله دې ځايه دلمر تعظيم پيل کيږي.^(۲) فرمايي چې لمردسلاطينوپه حال باندې يوځانگړی نظرلري له دې امله دده عبادت کول دخدای دعبادت په معنی دي خو لنډفکره خلک په ښه گوماني اخته شي عام خلک دڅه لپاره دتور زړو شتمنو لپاره دهغوی عزت کوي

(۱) انين اکبري لومړی ټوک مخ ۲۹

(۲) انين اکبري لومړی ټوک مخ ۳۲

اود خپلې نابيناې له كبله ددې نوردچينې په احترام كې كوتاهي اوعبادت كوونكو ته بدردوايي ، كه په خپله ددوى عقلونه رانده نه واى نوډ " والشمس كورت " سورت به يې ولې هيراوه ؟ ^(۱)

د گنگا اوبه

باچاپه سفراو حضر كې هروخت د گنگا اوبه څښي دباوري چوپړيانويوه ډله د سيند په غاړه گومارل شوېده چې په سربندوكوزوكې اوبه راوړي كله چې جلالتماب په اگړه اوفتحپور كې اوسي نوله سورون كلي څخه اوبه ورته راوړل كيږي په دې زمانه كې چې اوس شاهي خيمه په لاهور كې نصب ده دهرډوار له عمره اوبنواوېو څخه داوبوځاى ډك دى په پختن ځاى كې دجمن اوچناب اوبه يادبارانه اوبه مصرف كيږي خوپه هغو كې يوڅه اوبه د گنگا هم گډول كيږي ^(۲)

تصوير ايستل

يوه ورځ جلالتماب په خپله خلوت كډه كې چې چېل نژدې نيكمرغه مريدان يې هم حاضر وو وييل: يوه ډله دتصوير ايستلو دښمنه ده اوددې كار عيونه بيانوي خو د دوي ويناوې اودلائل زړه نه مني بلكې له عقل اوقياس سره خو برابره داده چې تصوير اخيستونكې له ډيرو انسانانو زيات خداى پيژندونكى دى ځكه چې داكس دڅاروي د عكس ايستلو په مهال دهغه هرغږي په ورته توگه د بېرته تصوير ايستلو وروسته چې دى دهغه ظاهري ښكلا ته وگوري اودې ته څيرشي چې په

^(۱) انين اكبري دريم ټوك مخ / ۱۸۴ .

^(۲) انين اكبري لومړى ټوك مخ / ۳۳ .

کې روح نه شي اچولی نوده ته دخالق دپوره قدرت اندازه ولگيږي اودباکماله صانع په وړاندې سجده وکړي.^(۱)

د عبادت وختونه

سهار چې دمبارکې ورځې پیل اودنورپاشي ابتدا وي، غرمه چې دروښانه لمر وړانگې په ټوله نړۍ خپرې وي اوپه خلکو کې ډول ډول نشاط پیدا شوی وي، او ماښام چې درناچینه "لمر" دخلکوله سترگوښاه کیږي.^(۲)

تعظيمي سجده

عقیدتمندو بندگانوبه تعظيمي سجده کوله اودې ته به يې ایزدي سجده ویله.^(۳)

بیعت اوارشاد

دپوهې غوښتونکې ډلې به پگړۍ په سرکینموده سربه يې دهغه په مبارکو پښو کینوداودحال په ژبه به يې داسې ویل دبختورملگرتیا اودنيکمرغه باچاپه رهنمایي کې چې ډول ډول نقصانات لرم زه دزړه توجه دباچاد اطاعت په لوري اړوم.^(۴)

(۱) انین اکبري لومړی ټوک مخ ۱۰۵.

(۲) انین اکبري مخ ۷۸.

(۳) انین اکبري لومړی ټوک مخ ۱۰۷. (۴) انین اکبري لومړی ټوک مخ ۱۱۰.

روغبړ

دروغبړ په مهال به يوه کس ويل الله اکبر بل به ځواب کې ښو ورته وويل.

له هجري تاريخ څخه کرکه

له ډيرې مودې راهيسې دجلالتماب دا نيت وچې په هندکې نوى کال اونوي مياشتې جاري کړي څومشکلات ختم اواسانتياوي رامنځته شي. جلالتماب هجري سنه دهغې دنقصاناتوله کبله نه خوښوي خودبې فکره اوناپوهه خلکود ډيرښت له کبله چې هغوى دتاريخ اوسنى اجراء هم يوه ديني مسئله بولي دمحترم ولس پال نظر ونه زغمله چې ددې ډلې زړونه مات کړي اودالامل وچې جلالتماب له پيل څخه خپل فکرته عملي جامه ورنکړه.^(۱)

غيراسلامي جشنونه اواخترونه

لومړى جشن دنوروزي په نامه سره يادېږي. کله چې لمر دکال دوره پوره کړى اودحمل په برج کې داخل شي اوله خپلو برکتونوڅخه نړۍ مستفیده کړي نوپوره نولس ورځى عيشونه اوخوشالى کيږي په دې زمانه کې دوه ورځې داختر جشن نمانځل کيږي، بې شميره نغدي او ډول ډول شيان دخيرات، تحفو اوډاليو په توگه ويشل کيږي، دفروردين لومړى اونولسمه دوه ورځې داخترلپاره ځانگړې شوي دي اودې ته به يوم شرف وايي، په پارسيانو کې دا رواج دى چې له هرې مياشتې سره چې دهغې کومه ورځ همنومي وي هغه ډيره مبارکه بلل کيږي. په دې ورځ دخوښۍ جشن جوړوي سندرې وايي اوميلمستياوي کوي.

جلالتماب هم ددې رواج تقلید کوي اوهره شمسي مياشت ديوه خاص جشن لپاره ځانگړې شوې ده. ددې ورځولړليک په لاندې ډول دی: نولسم د فروردین، دریم د اردی بهشت، شپږم د خوردد، دیارلسم د تیر، اووم د امرداد، څلرم د شهرپور، شپاړسم د مهر، لسم د ابان، نهم د اذر، اتم، پنځلسم او درویشتم د دی، دویم د بهمن، پنځم د اسفندار. په دې ورځوکې به جشنونه جوړیدل اوپه هر جشن کې به خلکو ښکلې جامې اغوستلې. خلک به له ډیرې خوشالۍ څخه بې اختیاره شول اوله ډیرې مستۍ څخه به یې رملارې وهلې هره غرمه به ډنډوره وهل کیده خوشاله خلکوبه سندرې اوسازونه وهل.^(۱)

دزکات دمنعه کولو فرمان

دحال اواستقبال متصدیانو ته اودگران هیواد چارواکوته دې معلومه وي چې په دې نیکمرغه زمانه کې چې دجلوس له کال څخه پیل کیږي او ددویمې پیړۍ اووم کال کیږي (یعنی اووه دیرشم کال څکه دلته پیړۍ دیرش کاله مراد ده) اود بریاوو اوښکلا لمر څرک کال دی؛ دافرمان صادرېږي چې دسلطنت دتگلارې غوښتنه داده چې دحکومت سیاست دمقیم اومسایر، مزدورواوتجاردگتود خوندي ساتلو نوم دی او د خراج یوه ذریعه ده چې دحکومت نظام په هغه ولاړ دی چې دمالونو، عقایدو او بازارونو ساتنه کوي که دامانت اودیانت دڅښتنانو میزان غلط وخیرې چې دنگدو او اجناسو تلونکې دي نوټولې ښیگنې به په بدیو اومصالح به په مفسادو بدل شي الحمدلله چې له پیل څخه زمونږ توجه درفاه عامه اود اولس هوساینې په لور ده، هغه اولس چې دباچامعنوي اولاد او الهی

امانت دی، د خدای شکر دی چې هند او نور هیوادونه د عدل او خوشالی مرکزونه اودنږې د مساپرو تم ځای دی.

اوس اوس د جلالتماب له سخاوتمندانه دربار څخه دا حکم صادرېږي چې د غلې په ټولو ډولونو او نباتاتو کې، په خورا کې توکیو او درملو کې، مالګه، مشک او د خوشبویې نورو ډولونو کې، رختونو او پنبه کې، د تودوخې په اسبابو کې، د څرمنو او پوند سامان، د تانبه او د لرګي په لوبو کې، په درګو او وینو کې او په هغو ټولو اجناسو او څیزونو کې چې په ژوند پورې اړه لري پرته له فیل، اس، اوبښ، بزّه او ضروري وسلې چې مخکې هم مستثنی وو په دې نورو ټولو څیزونو کې په ټولو هیوادونو کې زکات او کمه اوزیاته هر ډول مالیه معاف شویده.^(۱)

هندو موحد دی!

مونږ ته روښانه شوه چې دا خبره ډیره مشهوره وه چې هندوله خدای پاک سره شریک جوړوي سمه نده که څه هم ډیرې خبرې او دلائل ترې بوښتنې لاندې راځي خو دا قوم په توحید او خدای پرستي باندې یقین لري.^(۲)

د غوښې خوراک

وايې چې که د ژوند سختوالی زما ذهن ته نه راتلای نومابه دانسانانو لپاره غوښه خوړل ناروا ګرځولي و اوزه په دې لحاظ په دې باندې یوځلې عمل نه کوم چې ډیر

^(۱) طبقات اکبري مخونه ۶۷ — ۶۸

^(۲) اثنین اکبري دریم ټوک مخ ۳.

کارونه به ناپوره پاتې شي اوانسانان به په دې غم کې لیوني شي وایې چې د قصاب، کب نیونکې اودوی ته ورته خلک چې دوژنویشه لري دهغوی داوسیدو ځای بایدله عامواوسیدن ځایونوڅخه گوښه کړل شي اوله دې نوروخلکوسره په ګډیدو باندې بایدتاوان ځینې واخیستل شي.^(۱)

خوګ

فرمایې چې که دخوګ دحرمت لامل دهغه بې غیرتې وي نولازمه ده چې زمری او هغه ته ورته ځناوربایدوخوړل شي.^(۲)

شراب څښل

ددې میاشتی په جشن کې هوش وړونکې شراب څښي، میرصدرجهان مفتي میر عدل اومیرعبدالحي هم شراب وڅښل اودباچاپه ژبه داشعر جاري شو. دردور پادشاه خطابخش وجرم پوش - قاضی قرايه کش شد و مفتی بیاله نوش.^(۳)

دهندوانو رسم

دخان اعظم مرزاکوکه موردسختې ناروغۍ له امله مړه شوه، جلالتماب دومره پرې خواشینۍ شوچې ددیرغم له امله یې سراوبریتونه وخریبل، دیرکوبښن وشوچې دمرحومې له مشرانو زامنو پرته نور څوک باید وینستان لیرې نکړي خو مخلصو

(۱) انین اکبري دریم ټوک مخ ۱۸۹.

(۲) انین اکبري دریم ټوک مخ ۱۸۶.

(۳) انین اکبري دریم ټوک مخ ۶۰۶ "اردو".

بندگانو دباچاپیروي وکړه.^(۱)

د الهي سني اجراء

په کال ۹۹۲هـ کې درون عقل او پوهې څښتن باچاد علم او کمال هغه ځلانده ډيوه بله کړه چې هغې په خپله برکتې زېاسره ټوله نړۍ روښانه کړه، نیکمرغه اوحق پلوي ډلې دناکامې له سروپردي څخه سرراپورته کړ، سست رایه اوخوږېنو خلکو د نوم ورکۍ په کنده کې خولې پټې کړې، دجلالتماب نیکې ارادې عملي جامه په غاړه کړه دحکماوسرخيل ميرفتح الله شیرازي ددې کارسره رسولولپاره ملاوتړله، علامه شیرازي نوې گورگاني کلیزه په نظرکې ونیوله اود جلالتماب دجلوس کال یې د"الهي کلیزې" پیل وبلله^(۲) له دې اساسي حقائقوڅخه وروسته چې داکبرددیني فکرپوره شکل دی اوس څه بدې نشته چې دملاعبدالقادارله ورکړو تفصیلاتو څخه داشکل نورهم ښه مکمل کړواوله دین اسلام څخه چې دی څومره لرې شوی و اوله هغه څخه کرکه، نفرت اووحشت درلود ددې سمه نقشه به خلکوته وړاندې شي.

داسلام سپکاوی

داسلامي امت ټوله پانگه یې دېې عقلي ټولگه بلله اودهغه جوړوونکې یې "العیاذبالله" دعربوڅوناداره بدوگان اوکوچیان وبلل چې ټول یې لارې اولاروهونکې وواودفردوسي دشاهنامې دوه شعرونه یې سندوگرځول چې هغه دنقل په توگه ویلی و:

ز شیرشترخوردن وسوسمار- عرب رابجای رسیدست کار

که ملک عجم راکندارزو - تفوبادبرخرخ گردان تفو.^(۳)

(۱) اکبرنامه دریم ټوک مخ ۸۳۰

(۲) انین اکبري لومړی ټوک مخ ۵۶۴. اردوژباړه فداعلي طالب حیدرآباد ۱۹۳۸ع.

(۳) منتخب التواریخ مخ ۳۰۷.

داسراء اومعراج سپکاوی

اخر دا خبره عقل څنگه ومنلی شي چې یوشخص دې له درانه بدن سره سره په خوب کې یوپه یواسمان ته وځيږي اوله الله پاک سره ډول ډول نوي زړه ۹۰۰۰۰۰ خبرې وکړي خودده بستره دې هماغسې توده وي او خلک دادعوه مني اودا ډول د "شق القمر" او نورې ورته خبرې هم مني (د نقل قول پای)

بیایې خپلې پورته کړې پښې ته اشاره وکړه اوناستوخلکوته یې وویل ممکنه نده چې دابله پښه مې په ځمکه نه وي ایښې اوزه دې وکولای شم ولاړپاتې شم اخر دا څه ډول کیسې دي؟^(۱)

دنبوت دمقام اهانت

دهجرت په لومړیو ورځو کې دقریشوقافله لوتل، له څوارلسوښځوسره نکاح کول، دمیرمنودخوشالولولپاره په ځان باندې شات حرامول "دپه نبوت نیوکه وه"^(۲)

له نبوي نومونوڅخه کرکه

دبانډنیوکافرانوپه خاطر اودکوردښځوله امله په باچاباندې داحمد، محمد او مصطفی نومونه ښه نه لگيږي اخر څو ورځې وروسته یې دځینې خاصوکسانو

^(۱) منتخب التواریخ دریم ټوک مخ ۳۱۷.

^(۲) منتخب التواریخ دویم ټوک مخ ۸۰۳.

نومونه بدل کړل دیبلګې په توګه یار محمد او محمد خان به یې درحمت په نامه یادول اود لیکلو په مهال به یې هم دانوم ورته غوره کاوه.^(۱)

دلمانځه منعه کول

په دیوان خانه کې هیچانه شوی کولای په ښکاره لمونځ وکړي.^(۲) لمونځ، روژه او حج لاپه خوا ساقط شوي و.^(۳)

داسلام په ارکانو پورې ملنډې

دملامبارک یوزوی و چې دابوالفضل شاګرد هم و ده داسلامي عباداتوپه اړه څو داسې رسالې ولیکلې چې په دې عبادتونو یې ملنډې وهلې وې اونيوکې یې پرې کړې وې په شاهي دربار کې ده اورساليوې ډیرمقبولیت ترلاسه کړاودده دپالنې ذریعه همدارسالې وګرځیدې.^(۴)

دهند داسلامي تاریخ خطرناک کړلیچ

لنډه داچې په دې مهال هنددیوه هراړخیز دیني، ذهني اوتهدیبي ارتدادپه لاره روان و هغه هندچې هغه کې دفطري دین ډپاکې ونې ددرولو اومیوه داره کولو لپاره څلورسوه کاله پرله پسې انساني هڅې شوې وې، دماغي وړتیاوې

(۱) منتخب التواریخ دویم ټوک مخ / ۳۱۴

(۲) منتخب التواریخ دویم ټوک مخ / ۳۱۵

(۳) منتخب التواریخ دویم ټوک مخ / ۲۵۱

(۴) منتخب التواریخ

کارول شوې وې اود زړه لرونکو او د پاکو روحيانو نور روحانيتونه صرف کړل شوې وې ددې ارتداد تر شا یو ستر سلطنت او نظامي ځواک ولاړو چې له هغه سره دخپل وخت د ډیرو پوهو او څیړکو خلكو علمي او ذهني مرستې هم ملگرې وې، په دې مهال که حالات همداسې وای او هغود لارې د دې کولو لپاره کوم ځواکمن شخصیت نه وای یا کومه انقلاب زیږوونکې پېښه نه وای رامنځ ته شوې نو ددې هیواد انجام به په یو لسمه هجري پېړۍ کې په ظاهره کې داسې کیده لکه په نهمه هجري پېړۍ کې داندلس (چې اوس یې نړۍ یواځې د سپین په نامه پیژني) یاپه څوارلسمه هجري پېړۍ کې چې د روس له انقلاب څخه وروسته ترکستان له کومو حالاتو سره مخامخ شوي و خو: مردی از غیب بیرون اید و کاری بکند.

مونږه دا خبره دنېوي سیرت لیکونکې او مسلمان تاریخ پوه مولانا سید سلیمان ندوي په هغه بلیغ عبارت سره پای ته رسوو چې هغه دهند په غربت گر کې د مساپر اسلام د سفر د داستان بیانولو په ترڅ کې لیکلي: ددې غفلت په خوب باندې څلور سوه کاله تیر شول او د مساپر د سفر په پیل کولو باندې زرگونه کلونه تیر شوي و داد اکبر پېر و چې د عجمو یو جادوگر راغی د باچا په غوږ کې یې د امتیر پوکر چې: د عربي دین زر کاله پوره شوي دي اوس ددې وخت راغلی دی چې دیوه امي شهنشاه په ذریعه دامي پیغمبر ﷺ دین منسوخ کړل شي او الهي دین پیدا کړل شي.

مجوسیانو اوش کدې گرمې کړي، عیسیایانو ناقوس وغږاوه، برهمنو بتان برابر کړل، جوگ او تصوف سره یوشول دکعبې او بت خانې په یوه دیوه روښانه کولوبې ټینگار وکړ، دې پنځه پلارې تحریک چې څومره اغیز وکړ که دهغه تصویر کتل څوک غواړی نو (بستان مذاهب) دې مطالعه کړي چې د ډیرو زنار لرونکو په لاس کې تسبیح او تسبیح لرونکو په غاړه کې زنارونه وويني. په

شاهي دربار کې به ډيراميران ووينې چې سرپه سجده پراته وي او ډيرد پگړيووال
به ولاړ ووينې او دجوماتونوله منارو څخه به دا اواز واورې چې : تعالی شانہ
الله اکبر .

په دې هې وهوی کې دسرهندله خواڅخه ديوه اوازکونکي اوازراغی چې :
لاره پاکه کړئ چې په لاره تلونکی راځي يوفاروقي مجددله فاروقي شان سره
را څرگندشو اودا احمدسرهندي و^(۱)



دریمه برخه

د حضرت مجدد الف ثاني د ژوند حالات له پيدا يسته تر خلافته

کورنی :

حضرت مجدد صاحب په نسب باندې فاروقي دی .^(۱)

(۱) حضرت مجدد صاحب به په فاروقي نسب باندې فخر کاوه او هغه خپل ديني غيرت او حميت د همدې غوښتنه او نتيجه بلله مجدد صاحب د جمهور واهل سنتو او اسلامي عقائدو په خلاف د يوه شيخ عبدالکبير يمني تحقيق واوریده نو له قلم څخه يې بې اختياره دا الفاظ ووتل : مخدوما! اين فقير رانا ب استماع امثال اين سخنان نيست بى اختيار رږگ فاروقيم در حرکت مي ايد [مکتوب نمبر ۱۰۰ لومړی دفتر بنام ملا حسن کشميري]، په يوه بل مکتوب کې يې دا واريدل چې د سامانه په کلې کې خطيب دخلفاء راشدينويادونه قصدا پرېښودله ده ورته وليکل چو 'استماع اين خبر و حشت انگيز درشورش آورد ورگ فارو قيم را حرکت داد بچند کلمات اقدام نمود' [مکتوب نمبر ۱۵ شپږمه برخه دوم دفتر]

دده دنسب لړۍ^(۱) په یوه دیرش واسطوسره امیرالمومنین فاروق اعظم حضرت عمر بن الخطاب رضی الله عنه ته رسیږي، دنسب سلسله یې په لاندې ډول ده: حضرت شیخ احمد (مجددألف ثاني) بن مخدوم عبد الأحد بن زین العابدین بن عبد الحی بن محمد بن حبیب الله بن امام رفیع الدین بن نصرالدین بن سلیمان بن یوسف بن إسحاق بن عبدالله بن شعيب بن احمد بن یوسف بن شهاب الدین علی فرخ شاه بن نورالدین بن نصرالدین بن محمود بن سلیمان بن مسعود بن عبدالله الواعظ الأصغر بن عبدالله الوعظ الأكبر بن ابوالفتح بن اسحاق بن ابراهیم بن ناصر بن عبدالله بن عمر بن حفص بن عاصم بن حضرت عبدالله بن حضرت عمر الفاروق رضی الله عنه.

دده پینځلسم نیکه شهاب الدین علی فرخ شاه کابلي ددې لړۍ نومیالی او سترنیکه دی دهندویرباکماله اونومیالي فاروقي نسب په پوهان، مشائخ اود طریقومشران لکه حضرت بابا فریدالدین گنج شکر اونور دده له نسب څخه دی، متاسفانه چې دافغانستان دعلماءو اومشائخو دژوند دخالاتو په اړه تفصیلی ژوند لیکونه اودطبقاتو کتابونه نشته، نو دده دژوند تفصیلی حالات هم نشي پیداکیدلای

^(۱) دنسب لړۍ په هکله مونږ ددې سترې کورنۍ دستر عالم اوڅیړونکې مولانا شاه ابوالحسن زید فاروقي په هغه تحقیقي څیړنه باورکړې چې هغه دمجدد صاحب دنسب لړۍ په اړه په خپل کتاب (مقامات خیر) کې کړې دي. دده تحقیق دادی چې له اته ویشتمی واسطه وروسته (چې امیرالمومنین عمر بن الخطاب بلل شوی) څلور واسطې په ټولیزه توګه دنسب له کتابوڅخه لویدلی دی چې هغه حفص، عاصم، حضرت عبدالله او عمر فاروق دي. غالباً له اووه ویشتمی واسطې عبدالله وروسته دمعرنوم لیکوالان غلط کړی دی اوګومان یې کړی دی چې دامشهور عبدالله بن عمر صحابی بن صحابی دی خو څرنگه چې ددې عبدالله بن عمر دکوم زوی نوم ناصرنه وله دی امله دا جنجال پیدا شو او تحقیق ته اړتیا پیدا شوه ددې کورنۍ دیوه ستر عالم اوڅیړونکې شامحمد حسن مجددي (سائین داد سندھ) اومحمود احمد عباس هم داسې تحقیق کړی دی او احمد حسین خان په (جواهر معصومی) کې هم داسې لیکلی دی.

دده چې یوڅه حالات پیدا کيږي هغه په هغه کتابونو کې دي چې دمجدد صاحب اودهغه دکورنۍ په اړه لیکل شوي دي.^(۱) نوموړی دشیخ نورالدین زوی اودشیخ نصیرالدین لمسی و له دې امله دده د کورنۍ نسبت هم کابل ته کيږي، دی دبنوصفاتوڅښتن و ددین په خپرولو او اشاعت کې اودکفراوشرک په اهانت اوتذلیل کې یې خاص امتیاز او ځانگړی ذوق درلود.^(۲) دپلار له مړینې وروسته په تخت کښیناست دافغانانو اومغلودشخړوپه پای ته رسولو کې یې ډیرې په زړه پورې هڅې وکړې له دنیوي جاه وجلال سره یې باطني غنی هم لرله، گڼ شمیر خلکوله ده څخه فیض ترلاسه کړی دی، له وفات څخه مخکې یې دحکومت واگې خپل زوی شیخ یوسف ته وسپارلې اوپه یوه دره کې یې دیواخیټوب اودانزوا ژوند غوره کړ اوپه هماغه دره کې وفات شو، دا دره دکابل په شمال کې دشپيته میله په واټن کې پرته ده اودده په نامه سره اوس هم دره فرخ شاه ورته ویل کيږي.

شیخ یوسف دظاهري علوموله زده کړې وروسته له خپل ستریلارسلطان فرخ شاه څخه باطني روزنه ترلاسه کړه اودهغه له واک پرېښودلو وروسته دهغه ځای ناستی و، په عدل، اصلاح اودینداري کې مشهور و، په عامواوخاصو باندې منل شوی و دده په ضمیر کې هم دالهي عشق هغه خلا وه چې دده پلرونو اونیکونوبه یې وخت په وخت دمولنای روم دې شعر عملي کولوته آماده کول

ملک دنیا تن بوستان را حلال — ما غلام ملک عشق لا یزال

ده هم په اخري عمر کې له واکمنۍ اواقتمدار څخه لاس واخیست او یواخیټوب یې غوره کړ اودده زوی شیخ احمد دسلطنت واگې په لاس کې واخیستلې، دی هم دخپل پلار په څیر دعلم اوتقوی څښتن و اوپه شاهي لباس کې درویش صفته بزرگ

(۱) لکه زیادة المقامات، حضرات القدس اونور

(۲) زیادة المقامات مخونه ۸۸ — ۸۹.

و، په ده باندې خدایې جذبې دومره غلبه وکړه چې له سلطنت سره یې مخه ښه وکړه اوزامنوته یې هم وصیت وکړ چې له سلطنت څخه دې لیرې اوسې یوڅه مال یې داوادلپاره کښود نورېې ټول په مسکینانوتقسیم کړ. ده له خپل پلارپرته له شیخ الشیوخ حضرت شهاب الدین سهروردي قدس سره څخه هم باطني استفاده کړې وه اودخلافت مقام یې ترلاسه کړی و له ده وروسته یې دکورنۍ مشران فقیر صفته اودارشادڅښتنان وو اودخپلې زمانې له منل شویومشائوڅخه یې دسلوک روزنه اوباطني فیض ترلاسه کاوه دهغوبه چې له کومې طریقې سره تعلق وپه دوی یې توپیرنه و.

امام رفیع الدین چې دمجددصاحب شپږم نیکه واودشیخ شهاب الدین علي فرخ شاه په نهم پشت کې راځي د"زبدة السمقامات" له ویناسره سم دظاهري اوباطني دواړو علوموجامع و. باطني روزنه اودسلوک زده کړه یې له حضرت مخدوم جهانيان جهان گشت سیدجلال الدین بخاري مړ ۷۸۵هـ څخه ترلاسه کړې وه له دې څخه معلومیږي چې هغه داتمې پېړۍ داخر یادنهمې پېړۍ د پېل یوبزرگ و، ددې کورنۍ دالومړۍ بزرگ دی چې له کابل څخه یې هندته تشریف وړی دی اوپه "سرهند" کې یې استوگنه غوره کړې ده چې دهغه پخوانۍ نوم "سهرند" و.

داځای پخواشاراوخنگلي ځناوربه پکې اوسیدل، دده اوسامانه په منځکې (چې هلته شاهي خزانه پرته وه) بل کلی نه و، له دې کبله ددې شاوخوا اوسیدونکې په ځانگړې توگه دسرایس اوسیدونکې (چې هغه ځای ته په ۶، ۷ پړاوه کوسه کې پروت دی) دحضرت مخدوم جهانيان په خدمت کې حاضرشول (چې له هغه سره سلطان فیروزشاه ډیره مینه لرله) له هغه څخه یې وغوښتل چې پلازمینې ته تشریف راوړي اوهورې دښارودانولو هڅې وکړې سلطان دده داغوښتنه ومنله اوخواجه فتح الله (چې دامام رفیع الدین مشرورور اودباچاله نږدې کسانوڅخه و)

یې ددی کارلپاره تعین کړي خواجه صاحب له دوه زره سپرو سره تشریف راوړ اوکلایې جوړه کړه مخدوم جهانیان امام رفیع الدین ته چې دده خلیفه واودلمانځه امام و اودسنام په کلې کې اوسیده حکم وکړ چې ددې کلا اساس کښیږدي اوپه دې ښار کې استوگنه غوره کړي ځکه دی دهغه ځای دولايت څښتن دی له دې وخته دده کورنۍ هلته اوسیږي^(۱)

دکلا داساس اود سرهند دابادي دپیل تاریخ ۷۶۰ هـ کال ښوول شوی^(۲) په دې ډول دحضرت مجددصاحب له پیدا کیدودوه سوه کاله مخکې سرهند ابادشوی دی^(۳) دتذکرواوژوندلیکونوله کتابونوڅخه داسې معلومیږي چې هلته دشرافو

(۱) دتفصیل لپاره د "زبدة المقامات" ۸۹ او ۹۰ مخونه وگوري!

(۲) په قدیم تاریخ کې راځي چې دښاریووخت دستلج ولسوالی مرکز پاتی شوی نومیالی چینی سیاح هیون سانگ Hiun song (چې په اوومه پیړۍ کې یې هند ته سفرکړی و) هم ددی ښاریادونه کړی ده او په خپل یونلیک کې کارې چې دهغه شاوخواسره زیږیداکیږي په هندکې "سه زمري ته وایي" اند "څنگله ته وایي، یووخت داځای دهندوانواوغزنویانوپه منځ کې سرحدو اوله دی وړاندی هند پیل کیده غالباً له دی امله داځای په "سرهند" سره مشهورشوی وی چې دسهندسره په مخرج کې نږدی دی. په کال ۵۸۷ هـ ۱۱۵۱ع کې سلطان محمدغوری سرهند فتحه کړ دفیروزشاه تغلق ترترخت نشینی پوری ددهلی سلاطینوسرهندته چندان اهمیت نه ورکاوه ددی په ځای سامانه ته ډیره توجه کیدله، د فیروزشاه تغلق په زمانه کې دسرهندلوری ته له نوی سره توجه پیل شوه له دی وروسته به دسلطنت مهم امیران دسرهندوافیروزپور دچارو منتظمین ټاکل کیدل له نظامی نقطه نظره هم دده اهمیت په زیاتیدو شو، بابرڅوځله سرهندته راغی. همایون هم سرهندته راغلی اوله دی خایه څخه دی دهلی ته ولاړ اود دویم ځل لپاره دتخت اوتاج څښتن شو په مغلی پېرکې دښاردخوشالی اوخلاداحال وچې دلته ۳۶۰ جوماتونه، چینی اوهډیری وی [داسلامی دائرة المعارف د "سرهندشریف" له مضمون څخه خلاصه]

(۳) مجددصاحب دخپل وطن سرهندپه اړه په مکتوبات کې ډیری اوچتی جملی لیکلی دی اولیکې چې دلته خاص نورانیت او اوجودلری. مکتوب نمبر ۳۶ دمکتوبات دویم دفتر وگوري

او علماو کورنۍ اوسیدله، اوله دې خاورې څخه ډیردکمال څښتنان پیدا شوي دي^(۱) داسې معلومیږي چې دده عروج اوله اسلامي علومواو فنونوسره تړاوپه لسمه هجري پېړۍ کې پیدا شوی په اتمه اونهمه پېړۍ کې دحضرت مجدد دکورنۍ له خوېرجسته کسانو پرته دکوم لوی سرهندي عالم نوم دتذکري او ژوندلیکونوپه کتاب کې ندی راغلی.

خودلسمې پېړۍ له پیل کیدلو وروسته په سرهندي کې علمي اودیني بیداري اوددرس اوتدريس گرم بازار ترسترگو کیږي اودگڼ شمېرپوهه اوسرکرده علماو نومونه لیدل کیږي چې په درس اوارشادباندې بوخت وو په دوی کې ترټولو نومیالی مدرس مولانااله دادبن صالح سرهندي مړ۹۲۷ ه دی اوله ده وروسته مولاناشیرعلي قادري مړ۹۸۵ ه اومولاناعلي شیر مړ۹۸۵ ه^(۲) مفتي احمد سرهندي مړ۹۸۶ ه الحاج ابراهیم سرهندي (دعلامه شهاب الدین بن حجر هیثمی مکې شاگرد) مړ۹۹۴ ه مولانا عبدالله نیازی مهدوی^(۳) مړ۱۰۰۰ ه دي اودځینې هغوعلماونومونه ترسترگو کیږي چې دمړینې تاریخ یې ندی معلوم لکه دوخت نومیالی استاد دمخدوم الملک ملاعبدالله سلطانپوری استاد مولانا عبدالقادر، دشیخ علي عاشقان جونپوري مريد مولانا عبدالعزیز حسینی، مولانا امان الله، مولانا قطب الدین اومولانا مجد الدین. دهمدې مجد الدین په اړه متبحر عالم و په سرهندي کې یې له بابرسره ملاقات وشو اوبابري ډیراحترام وکړ، مولانا میرعلی او مولانا بدرالدین سرهندي هم په ځانگړي توگه

(۱) دتاریخ اوژوندلیکونوپه کتابونوکې یواځی دتاریخ مبارک شاهي دلیکوال یحی بن احمدنوم پیدا کیږي چې دنهمی پېړۍ له لیکوالانو څخه دی، ده تاریخ مبارک شاهي ۸۲۸ ه په شاوخواکې لیکلی دی اودی له خانه سره "اسپهرندی" لیکي [اردودائرة المعارف اسلامیه]
(۲) کیدای شی دادواړه نومونه دیوفکس وی په "گلزار ابرار" او "نزهة الخواطر" کې ددواړونومونه په چپه ترتیب سره راغلی دی.
(۳) ویل کیږي چې ده د عمریه وروستیو شپو کې له مهدوی عقیدې څخه رجوع کړی وه.

دیادونې وړدي^(۱)

حضرت مخدوم شیخ عبدالاحد

خواجه محمد هاشم کشمي په زبدة السقامات کې د حضرت مخدوم شیخ عبدالاحد یادونه یوڅه په تفصیل سره کړېده، جناب خواجه صاحب د حضرت مجدد صاحب په جوړېدو کې پرله پسې درې کاله تیر کړي دي نودده د معلوماتو زیات ماخذ هغه خبرې او ویناوې دي چې ده وخت په وخت په خپله له حضرت مجدد صاحب څخه اوریدلي دي. په دې کې که څه زیات معلومات وي نو هغه به یې له مشرانو صاحبزاده گانو څخه ترلاسه کړي وي له دې کبله دده معلومات ډیر کره او بالواسطه د مجدد صاحب د ویناوو مجموعه دي؛ دلته دهغو معلوماتو غورچنی را اخلو:

په حضرت شیخ عبدالاحد باندې په نوي ځوانۍ اود علم د زده کړې په مهال کې د الله پاک طلب او علم الیقین دومره غلبه وکړه چې د علم له پوره کولو مخکې دهغه وخت نومیالی چشتي صابري شیخ عبدالقدوس گنگوهي په خدمت کې حاضر شو اوله هغه څخه یې د ذکر تلقین اود سلوک زده کړه ترلاسه کړه ده نیت وکړ چې د شیخ په خانقاه کې به ډیره کیږي اود: یا جان رسد به جانان یا جان زتن براید: پخه اراده یې وکړه خود روښانه ضمیر خښتن پیر دا ورسره ونه منله اود دیني علم د تکمیل او پوره کولو ټینګار یې وکړ او ورته ویې ویل: په بې علمه شیخي کې اب اونمک نه وي حضرت مخدوم د محترم شیخ سپین ږیر توب ته په لیدلو سره هغه ته عرض وکړ چې زه ویرېږم چې د علم له پوره کولو وروسته کله خانقاه شریفې ته راځم

(۱) دا ټول نومونه د دریمه برخه له خوا راځي ځلورم ټوک څخه اخیستل شوی دی په کتاب کې د دوی د ژوند حالات کتلای شی

نودا تلپاته شتمني به بيا موم او که نه؟^(۱) شيخ ورته وويل که زه نه وم نوزماله زوی رکن الدين څخه به هغه شتمني ترلاسه کړی حضرت مخدوم دهغه خبره ومنله اود علم په زده کړه بوخت شو تقدیري خبره وه چې ده دڅه اندیښنه لرله هماغسې وشول له فراغت څخه مخکې يې شيخ په لوی سفر روان شو او وفات شو.

حضرت مخدوم له مروجه علومو پای ته رسولو څو ورځې وروسته مختلفو ځایوته ولاړ اود هغه ځای له اولیاو څخه يې استفاده وکړه بیا د حضرت شيخ رکن الدين په خدمت کې حاضر شو، د سلوک منازل يې سرته ورسول او چشتیه اوقادريه طریقو کې يې دخلافت، تلقین اوتریبت اجازت ترلاسه کړ^(۲) په شيخ عبدالقدوس اوشیخ رکن الدين دواړو باندې وحدت الوجود، غیبت اوبې هوښي، سکر، شورش، او استغراق غلبه کړې وه اود "وجد او سماع" څښتنان وو په ځانگړې توگه شيخ عبدالقدوس د وحدت الوجود څرگندول خپله فریضه بلله اوسرسخته داعي اومبلغ يې و خوله دې سره د سنت تابع اوپه عمل بالعزیمت کې ډیرتکره و نیستی اوبې نفسي پرې غالبه وه خورادنرم زړه خاوندو او ډیر عبادت به يې کاوه. هروخت به يې مرگ یاداوه اود وروستی خاتمي زیات فکرورسره و،^(۳) ده خپل بیعت له پیرشيخ عبدالقدوس اوشیخ رکن الدين څخه پرته شيخ عبدالاحد دقادریه طریقي له مشهور بزرگ شاه کمال کتلي سره هم خاص تړاو درلود، حضرت شاه کمال دخپل وخت لوی ولي اود حال څښتن بزرگ و^(۴) دشيخ عبدالاحد خبره مخکې تیره شوه "چې که له کشفی

(۱) دشيخ وفات ته نغوته کوی.

(۲) شيخ رکن الدين چې ده ته کومه خلافتنامه ورکړې وه هغه په "زبدۃ المقامات" کې ټکې په ټکې راخیستل شوی ده چې زیاته برخه يې په عربي کې ده.

(۳) دده دحالاتواذوق لپاره دده دزوی شيخ رکن الدين کتاب (لطائف قدوسی) دخواجه

محمد هاشم کشمی "زبدۃ المقامات" مخونه ۹۷-۱۰۱. اود "نزهۃ السخاظر" څلرم ټوک وگوری

(۴) دده دژوندحالاتولپاره د "نزهۃ السخاظر" څلرم ټوک وگوری.

نظر څخه کارواخلو نومعلومه به شي چې دقادريه طريقي له باني پيران پيرحضرت عبدالقادر جيلاني وروسته دده دمرتبې انسانان کم ترسترگو کيږي. دده لمسی شاه سکندرهم دلورې مرتبې شيخ و حضرت مخدوم عبدالاحد له هغه څخه هم استفاده کړې وه، حضرت مخدوم چې کله له زده کړې څخه فارغ شونودخدای ﷻ دريښتونيو بندگانوپه تلاش پسې روان شواوگن شميرينارونه يې وکتل دسفرکولو په مهال يې ټينگ هوډ وکړ چې په کوم ځای کې دبدعت اثار اونښې ليدل کيږي هغه ځای ته به بالکل نه ورځي. په دې سفرکې له شيخ اله دادڅخه هم مستفيدشو، په رهناس کې يې له شيخ اله داد اومولانا محمدبن فخرصاحب (دتوضيح الحواشی مصنف) سره وليدل اودهغوی په درس کې شريک شو، بنگاله ته هم ولاړ اوپه جونپور کې يې څو ورځې د حضرت سيدعلي قوام (علي عاشقان) خدمت کې تيرې کړي.

له دې سفره وروسته سرهندته راستون شو او بيا داخرت ترسفره پورې دلته اوسيده اوپوه ځای ته يې هم سفرندی کړی، دمعقولاتو اومنقولاتو رواجي کتابونه يې په ډيره پابندي اوزيات تحقيق اوتدقيق سره تدریس کول، حضرت مجددصاحب چې په ټولو علومو کې يې پوره مهارت درلود خوپه فقه اواصول فقه کې يې ساری نه و، کله به يې چې (اصول بزدوی) تدریس کاوه نودامام ابوحنيفه په فقه کې به دده لورشان اوامانت ښه څرگنديده، دتصوف کتابونه يې هم تدریس کول په ځانگړې توگه د (تعرف)، (عوارف المعارف) او (فصوص الحکم) په مطالبو اودقيقو مضامينو کې يې زينت زيات مهارت درلود، تحقيقا اودوقا هم دشيخ اکبرپه مشرب و خو دخدای ورکړې لوږظرفي، ضبط اواحترام شريعت له کبله يې چيرې هم له خولې څخه د شريعت خلاف خبره نه ده وتلې ډيربې نفسه اوله يواځيتوب سره يې مينه وه

شاگردان يې که څه هم ډيرزيات وخوپه هيچايې هم خپل خدمت نه کاوه د کوردارتيا ورښيان به يې په خپله له بازاره راوړل، دستودپيروي يې ډير اهتمام

کاوه، له وسه پورې هیڅ سنت نه ځنې پاتې کیده په عادي چارو، پوښاک اولباس کې یې هم د سنت پیروي کوله په عزیمت یې عمل کاوه اوله رخصت څخه یې ځان ژغوره، بیعت او خلافت یې که څه هم په چشتیه اوقادریه طریقو کې ترلاسه کړی و او په دې طریقو کې ډیر مخکې شوی و خودده د اخلاص اولورهمتی نښه داده چې له نقشبندیه طریقي سره به یې هم ډیره مینه ښکاره کوله، اوهغي ته یې ډیره درنه سترگه کتل دیلگې په توگه هغه به دا دعا کوله چې خدای دې وکړي خودا طریقه زمونږ هیواده ته هم راوړسوي اویا خدایه ماددې طریقي مرکز ته ورسوي چې استفاده ځنې وکړم ده کتابونه هم لیکلي دي "کنز الحقائق" او "اسرار الشهد" ده لیکلي دي^(۱)

حضرت مجدد صاحب وایي چې ماله خپل پلار څخه څو ځله اوریدلي دي چې ویل یې له اهل بیتوسره مینه دایمان د حفاظت اود نیکي خاتمي لپاره ډیره گټوره ده کله چې په والد صاحب باندې د مرگ غوټې راتلل پیل شوې نوما هغه ور په زړه کړل او ویې ویل الحمد لله چې زه په دې مینه کې مست یم اود احساناتو په دې سیند کې غرق یم. **الهي بحق بنی فاطمه = که بر قول ایمانم کنی خا تمه**.^(۲)

د سفر په مهال چې کله سکندره^(۳) نومي ځای ته ورسیده او هلته یې خوشې قیام وکړ نو هلته دده د شرافت اونجات، صلاح اوتقوی، د علم اوعمل جامعیت په لیدلو سره یوې شریفې کورنۍ په خپله د دوستي وړاندیز ورته وکړ اوددې کورنۍ له یوې

(۱) خواجه محمدهاشم کشمی په زبدة المقامات کې دا "اسرار الشهد" یوڅه مضامین رانقل کړیدی مخونه ۱۱۸ = ۱۲۰ اود حضرت مجدد صاحب له خولې څخه یې د حضرت مخدوم صاحب یوڅه فواید اوتحقیقات هم نقل کړیدی ۱۲۰ = ۱۲۲

(۲) زبدة المقامات مخ ۱۲۳.

(۳) خواجه هاشم کشمی داځای اټاوه ته نږدې ښوولی دی ددې څخه معلومیږي چې هغه د موجوده اترپر دیش په ولایت کې واقع ده.

نيكې ميرمنې سره دده نكاح وشوه دحضرت مخدوم ټول اولاد له دې ميرمنې څخه دى . حضرت مخدوم ته الله پاك دده دمرشدپه خير اووه زامن وركړي و، دكومو نومونه چې معلوم دي هغه دادي: شاه محمد، شيخ محمد مسعود، شيخ غلام محمد، شيخ مودود^(۱) د دوو وروڼو نومونه اونورڅه تفصيل ندى معلوم په دوى كې واسطه العقد اودپاى ملغلره حضرت مجدد رحمه الله تعالى دى ، نور زامن يې هم علماو پوهان و دوى هم رواجي علوم اودسلوك زده كړه دخپل پلار اودوخت له علماو اومشائوخڅخه ترلاسه كړى و، حضرت مخدوم د اتيا كلونوپه عمر كې په اولسم درجې كال ۱۰۰۷ هـ كې له دې فاني نړۍ څخه كوچ وكړ^(۲) قبر مبارك يې دسرهنډپه لويديځ اړخ كې نږدې په يوه ميل كې واقع دى.^(۳)

دحضرت مخدوم دسيرت ځانگړى جوهر حق پالنه، انصاف، دشريعت او سنتو احترام اوتعظيم، په هغه باندې دعمل كولوهڅې او اهتمام، ديني غيرت اوپه باطني ترقي كې لوړ همتي بلل شوى دى، اوهمداجوهر دده د زړه دټوټې په ضمير كې هم ځاى كړل شوى و هغه چې دده لپاره د دين دتجديد اودملت دپانگې دساتنې نيكمرغي په تقدير كې ليكل شوې وه هغه ضمير په الهي فضل سره ځلانده اوروښانه شو نورزيات كمالات يې هم ورسره مله كړل او روښانه لمر ځنې جوړشو.

(۱) دشيخ غلام محمد اوشېخ مودود نومونه دحضرت مجدد صاحب په مکتوبات كې هم راغلي دي لومړى ټوك وگورئ .

(۲) زیادة المقامات مخ ۱۲۲ ځینی خلکو یې دوفات تاریخ اوولسم درجې او ځینی نورو اووه ویستم دخلرمی خورلیکلی دی اوپه کال ۱۰۰۷ هـ باندی ټول یوه خوله اومتفق دی

(۳) زیادة المقامات مخ ۱۲۲ .

پیداښت اودژوند حالات

زوکړه اوزده کړه:

د جمعې مبارکې په شپه د کوچني اختر خوارلسم کال ۹۷۱ هـ ۱۰۶۳ ع کې د سرهند په ښار کې وزېږېده اود شپږ نوم يې ورته غوره کړد "خاشع" له توري څخه د زوکړې کال راخپري، په کوچني والي کې هم درشداونیکمرغۍ ښې پکې څرگندې وې.

با لای سرش زهوش مندی - میثافت ستاره بلندی

دوخت نیکو انسانانو په ځانگړې توگه حضرت شاه کمال کتيلي (چې پلار يې هم باطني نسبت ورسره لاره) ده ته ډیره توجه کوله اوله ده سره يې ډیره مینه کوله، اوله ده سره به يې ځانگړې چلند کاوه.^(۱) شاه کمال چې وفات کیده دده عمراووه کاله و او ده ته دهغه رنگ اوخیره یاده وه، او په کوم کور کې يې چې له پلار سره گډ دهغه زیارت کړی و دهغه نقشه يې هم په ذهن کې وه، د زده کړې پیل يې دقران په یادولو وکړ او په لنډه موده کې يې هغه مکمل کړ، بیا يې دپلار په خدمت کې د زده کړې لړۍ پیل کړه په څو ورځو کې يې دخداي ﷺ ورکړي ذهن جوهر ښکاره شود قیق مضامین زده کول اودهغه غوره په توگه دوړاندې کولو امتیاز پکې څرگند شو، زیات علوم يې له خپله پلاره اوڅه يې دخپل وخت له سترو علماو څخه ترلاسه کړل څه موده وروسته دهغه وخت لوی علمي مرکز سیالکوټ ته ولاړ اوله مولانا کمال کشمیري څخه يې دهغه وخت دنصاب تعلیم ځینې مهم اولوی کتابونه

^(۱) د تفصیل لپاره د زېده السقا مات ۱۲۷ = ۱۲۸ مخونه وگورئ.

لکه عضدي ولوستل، مولانا کمال په منطق فلسفه علم کلام اواصول فقه کې کمال ته رسيدلی و، په هغه وخت کې دده د زکاوت، حافظې، زياتې مطالعې اوښه تدریس کيسې ترلیرې ځایوپورې رسيدلې وې^(۱) اودده په شاگردانو کې د عبد الحکیم سيالکوټي په څیر علماء او مدرسين پيداشوي دي.

د حديثو څينې کتابونه يې له مولانا يعقوب صرفي کشميري څخه وويل چې هغه په حديثو کې د حديثو دنوميالي امام شيخ شهاب الدين احمد بن حجر هيشمي مکي شاگرد و اودده په تصنيفاتو کې دبخاري يوه شرح هم شته^(۲) شيخ يعقوب له لويولويو محدثينو او مصنفينو څخه د حديثو او تفسير د کتابو اود هغوی د تصنيفاتو اجازت ترلاسه کړی و، ده دوخت له مشهور عالم قاضي بهلول بدخشاني څخه د صحيح بخاري، مشکوة المصابيح، شمائل ترمذي او نورو کتابونو، حديث ثلاثيات بخاري، او حديث مسلسل سند ترلاسه کړی و قاضي بهلول په علم الحديث کې ډير مهارت درلود او په حديثو کې دوخت د نامتو شيخ عبدالرحمن بن فهد شاگردو، داراز دوخت له دستور سره سم يې د تفسير او نورو کتابو سند دهغو تر

(۱) مولانا کمال الدين بن موسی په کال ۹۷۱ هـ کې له کشمير څخه سيالکوټ ته انتقال شو او تقريباً نيمه سليزه تدریس بوخت و او په کال ۱۰۱۷ هـ کې په لاهور کې وفات شو او هورې دفن شوی دی. نزهة الخواطر پنځم ټوک مخ ۳۱۶.

(۲) مولانا يعقوب بن الحسن الصرفي کشمیری په کال ۹۰۸ هـ کې په کشمير کې زيږيدلی دی د علم د زده کړې او د طريقې د ترلاسه کولو لپاره يې سمرقند ته سفرو کړ او هلته يې د شيخ حسين خوارزمي څخه کبرويه طريقه ترلاسه کړه او څه وخت دهغه په صحبت کې پاتی شو حجاز ته ولاړ او هورې يې علم حديث ترلاسه کړ او له هغه ځايه څخه يې د فقه، حديثو او تفسير ښکلی کتابونه له ځانه سره راوړل. په ۱۲ د ذوالقعدی کال ۱۰۰۳ هـ کې دی وفات شو. نزهة الخواطر پنځم ټوک مخ ۴۳۹ په دی ډول حضرت مجدد صاحب له خپل استاد مولانا يعقوب څخه د صحاح مطالعه زده کړې وه او د حديثو له اساسی کتابونو سره دده په ذريعه بلد شوی و.

مصنیفینو پورې ورساوه ^(۱) اود اولسوکلونوبه عمرکې دی له مروجو علوموڅخه فارغ شو، دی چې کله له عقلیه اونقلیه علومواو اصولواو فروعوڅخه فارغ شونوبه درس اوتدریس یې پیل وکړ اوپه عربي اوفارسي کې یې څه کتابونه هم ولیکل چې په هغه کې "رساله تهلیلیه" او "رساله رد مذهب شیعه" هم راځي، دی پلازمینی اکبراباد (اگره) ته هم تللی او هلته یې له ابوالفضل اوفیضي سره لیدلي کتلی خود مسلک اودوق د اختلاف له کبله یې له هغوسره ونه لگیده کله خو یې په هغوی ردونه هم کول اود ابوالفضل په ځینې نامسولیته خبروې خفگان هم ښکاره کړیدی، اوتگ اوراتگ یې ورسره بندکړی و اوابوالفضل دمعدرت لپاره څوک ورلیږلي و.

یو وخت فیضي ته چې دخپل غیرمنقوط تفسیر "سواطع الالهام" په لیکلو بوخت وپه یوه ځای کې دناسب غیرمنقوط توري په موندلوکې چې سم مطلب افاده کړی څه مشکلات پیدا شول اوقلم یې په مخ نه تلو نوحضرت مجدد صاحب ته یې دخپل مشکل یادونه وکړه او هغه یې مشکل ورحل کړ اوفیضي دده دپوهی اوزیات علم اعتراف وکړ. په اگره کې دده قیام یوڅه اوږدشو د پلار سره دده دلیدلومینه پیدا شوه په عمرهم لوی و اوتر اگرې پورې لاره هم اوږده وه خویبهاهم اگرې ته ورغی حضرت مجددصاحب له خپل پلار سره یوځای خپل وطن ته راستون شوددهلې اوسره ندپه منځکې چې کله له "تانيسر" څخه تیریدل نوشیخ سلطان یې تود هرکلی وکړ اوله ځان سره یې میلمانه کړل. شیخ سلطان دهغه ځای له امیرانو او مشرانو څخه و اوله دې سره ښه عالم هم و، دوخت له واکمن سره یې نږدې اړیکې لرلې اود "تانيسر" دسیمې حاکم هم و، دیوې غیبې اشارې په اساس یې چې دحضرت مجدد صاحب اخلاق اوځانگړتیاوې ولیدې نوددوستي وړاندیز یې ورته وکړ، پلاریې خبره ورسره ومنله او هغلته مسنون عقداو نکاح وتړل شوه اوسره ندشریف ته روان شول.

(۱) حدیث مسلسل اونوراسانیدپه رسده السمقامات کې موجود دی.

د سلوک روزنه او پوره کول او له خواجه باقي بالله څخه بيعت او استفاده

په دې ځای کې د تصوف اوسلوک ضرورت اودهغه دثبوت علمي دلائلو بيانولو ته اړتيا نشته، ځکه لوستونکو به دامضمون ددې لړۍ "د تاريخ دعوت وعزيمت لړۍ" په لومړي ټوک کې مطالعه کړې وي چې په هغه کې د حسن بصري، سيدنا عبدالقادر جيلاني او مولانا جلال الدين رومي ژوندليکونه تير شوي دي اوددې لړۍ په دريم ټوک کې خود ټول هنددستروم شانو څو دژوند حالات تير شوي دي نوپه دې څلرم ټوک کې دتصوف په اړه څه ليکلوته اړتيا نه ليدل کيږي^(۱) اوکه څوک زيات تفصيل اوسپړلی معلومات په دې اړه غواړي نودليکوال کتاب "تزکيه واحسان تصوف و سلوک" دې وگوري، دلته يواځې دومره ويل ضروري دي چې په کوم چاپيريال اوزمانه کې چې مجدد صاحب خپل نازک اوسخت تجديدي اواصلاحی کارنامه ترسره کوله هورې تصوف په اسلامي ټولنه اوچاپيريال کې داسې گډه شوی اورواج و چې دخلکو مزاج اومزاق گرځيدلی وو خواص خوږ پرېده دعاموخلکو دا حالت وچې يوعالم اومصلح به يې ترهغه وخته پورې نه مانه نه به يې دهغه خبروته غوږ نيوه څو به چې هغه دتصوف اوسلوک له کوڅې سره اشنانه و اوديوې منل شوې طريقي مريده به وهسې هم ديوه حقيقي انقلاب اواوبنتون راوستلو لپاره يواځې زيات علم اوزورور خطابت کافي ندی اويوڅه نفسي تزکيې، اخلاص اويقين

(۱) دليکوال کتاب: رجال الفکره والدعوة في الاسلام ياتاريخ دعوت وعزيمت شپږ ټوکه لری په لومړي ټوک کې له لومړي پيړۍ نيولی تر اوومې پيړۍ پوری دنومياليو مسلمانو پوهانو اومصلحينود ژوند حالات دی په دويم کې يواځې دابن تيميه اودهغه دڅوشاگردانو په دريم کې دهنددستروم شانو اومصلحينو څلرم يې همدازمونږ له ژباړې لاندی دی. په پنځم کې دامام شاه ولي الله دژوند حالات دی اوپه شپږم کې دسيد احمد شهيد دژوند حالات دی. (ژباړن)

او درد او سوز) چې په ټولیزه توګه له زیاته ذکره پرته اوبې له صحبتې نه تر لاسه کيږي، ته اړتیا لیدل کيږي.

لنډه دا چې په هغه زمانه او چاپیریال کې له تصوف او سلوک، روحاني ځواکمني او باطني نوره پرته د اصلاح او انقلاب کوښښ کول بلکل داسې وه لکه له وسلې او نظامي زده کړې پرته چې څوک د جګړې میدان ته ورځي او دیوې مسلح او روزل شوي نظامي ځواک مقابلې کوي یا یو ګونګ انسان د تعلیم او تفهیم کار ترسره کول غواړي. دا عین حکمت او د الهي تدبیر غوښتنه وه چې د اصلاح او انقلاب ډګر ته له ورتګه وړاندې خدای پاک ﷺ شیخ احمد سرهندي نه یواځې له تصوف او سلوک سره اشنا کړي وبلکې د اهل کمال روزنې او ملګرتیا او بیا ځانګړې الهي ورکړې دی په تصوف کې دامامت او اجتهاد مقام ته رسولی و، خودی داسترکاريه پوره تیاري او اعتماد سره سرته ورسوي او دده اغیزه د دنیا په پراخو سیمو او راتلونکو پيړیو باندې وښندي. *ذلك تقدير العزيز العليم.*

چې سرهندي ته ورسیده نو د پلار تر وفاته پورې دهغه په خدمت کې پاتې شوله هغه څخه یې ډیرې ګټورې باطني فایدې تر لاسه کړې او چشتیه او قادریه طریقې یې سرته ورسولې له دې سره سره یې د ظاهري علومو تعلیم او په هغه بوختیا هم جاري ساتله. په دې زمانه کې دبیت الله د حج او دمدينې منورې د زیارت مینې غلبه پرې وکړه او دهغه ځای کشش مضطرب اوبې آرامه کړ، خو څرنګه یې چې پلاریه عمر لوی و او په ظاهره د هغه د وفات وخت رانږدې ونوله دې امله یې دهغه پریښودل زړه نه غوښتل، کله چې په کال ۱۰۰۷ هـ کې هغه وفات شونواوس یې په مخ کې څه خنډونه ونوپه کال ۱۰۰۸ هـ کې یې د حرمینو د زیارت او د حج د فریضې داداکولو لپاره د سفر موزې په پښو کړی اوله سرهند څخه روان شو دهلي ته ورسیده دهغه ځای علماء او پوهان چې دده د کمال او پوهې اواز یې غوږونو ته رسیدلی و دده د لیدلو

لپاره ورته راغلل چې په دوی کې مولانا حسن کشمیری هم و هغه چې دپخوا لاپېژانده هغه له ده سره دخبرویه مهال دحضرت خواجه باقی بالله دلورې مرتبې اوباطني ځواک یادونه وکړه چې څه موده مخکې هغه دهلي ته راغلی و حضرت مجددصاحب له خپل پلارڅخه دنقشبندیه طریقي یادونه اوله هغې سره مینه اوریدلې وه له دې کبله دی هم لیواله شو څوهغه ووينې اودايې دحرمینوشریفینو لپاره تیاری اودهغه ځای یوه تحفه وبلله اونیت یې وکړچې ورسره ووينې. دمولانا حسن کشمیری^(۱) په ملتیا دهغه خدمت ته حاضر شویې دې وخت کې غیبي هاتف اواز کیده چې : امدان یاری که مامی خواستیم ! له دې مخکې چې ددې (قرن السعدين) ددونیکمړغو دملتیاحال بیان کړواوله هغه وروسته پېښې ولیکړ د حضرت خواجه باقی بالله پیژندنه ضروري ده^(۲) په دې لړکې مونږ هغه لیکنه را اخلو چې د"نزهة الخواطر" دپنځم ټوک مصنف دحضرت خواجه په ژوندلیک باندې لیکلې ده هغه د "ماقل ودل" مصداق ده اوپه هغه کې دغوره کتابونواو ژوند لیکونو غورچنې دي.

حضرت شیخ عبدالباقي نقشبندی دهلوي (خواجه باقی بالله)

سترشیخ، قطب الاقطاب، دامامانوامام، رضي الدين ابوالمویدعبدالباقي بن عبدالسلام بدخشي چې مشهورپه باقی بالله کابلي بیادهلوي سره و دده وجود

(۱) حضرت مجددصاحب ټول عمر دده منونکې اوشکرگذارو چې دده په ذریعه هغه داتلپاته شتمنی ترلاسه کړه مکتوب نمبر ۲۷۹ دفتراول وگوري.

(۲) دنقشبندیه طریقي دسترومشائخواوپه خانگري توگه دطریقي بانی حضرت خواجه بهاءالدین نقشبند دحالا تواودطریقي دخصوصیاتواودنسبت خاصه داجمالی پیژندنې لپاره ددی طریقي دنومیالی شیخ حکیم الاسلام حضرت شاه ولی الله دهلوی کتابونه په خانگري توگه "الانساب فی سلاسل اولیاء الله" او "همعات" مطالعه وکړی.

ددنیا لپاره دبرکت او ښکلا باعث و دده سپیڅلی ژوند دخلق دموخې مظهر او مصداق و^(۱) ژبه یې دحقیقت ترجمانه او ذات یې دعرفان خلاصه و، په علم او پوهه کې دالله پاک ﷻ څرگنده نښه، په ولایت او روحانیت کې ځلانده منار و.

دکال ۹۷۱ یا ۹۷۲ په شاوخوا کې په کابل کې زیږیدلی دی او دمولانا محمد صادق حلوايي شاگرد و له هغه سره یوځای ماوراءالنهر ته تللی و اوڅه موده له هغه سره اوسیده بیا یې زړه وغوښتل چې دصوفیانو په طریقه کې داخل شي چې په نتیجه کې یې درسمي علوموزده کړه پریښوده او دماوراءالنهر دښارونو له زیاتو مشائخو سره یې ولیدل، ده دلومړي ځل لپاره د خواجه عیید (چې هغه دمولانا لطف الله خلیفه و او هغه دمخدوم اعظم دهیدي خلیفه و) په حق پال لاس باندې توبه وایستله، خو کله چې داستقامت نښې پکې ښکاره نشوي نو شیخ افتخار چې کله سمرقند ته ورغی دهغه په لاس یې دویم ځل لپاره توبه وایستله، شیخ افتخار د شیخ احمدیسیوی دطریقی بزرگ و، دویم ځل یې بیا په ځان کې دعزیمت او استقامت کمښت احساس کړ نو په اضطراري حالت کې یې دامیر عبدالله بلخي په لاس باندې ددریم ځل لپاره توبه وایستله، اوڅه وخت دحدودو دساتنې پابند شو خواخوږیې داتوبه هم ماته کړه. په دې وخت کې هغه حضرت خواجه بهاءالدین نقشبند په خوب ولید او د اهل الله دطریقي په لورې یې میلان پیدا شو ترکومه ځایه به چې ممکنه وه هغه ځای ته به تلوتردې پورې چې په کشمیر کې دبابا کبروي په خدمت کې حاضر شو اوله هغه څخه مستفید شو، دهغه په صحبت کې درباري فیوضاتو باران پرې وشو او ددې طریقي دمشهور غیبت اوفنائیت نښې پکې څرگندې شوې دنوموړې شیخ له مړینې وروسته به دی په ښارونو گرځیده، دسیاحت او استفادې دوخت له تیریدلو وروسته دحضرت

(۱) یعنی د وما خلقت الجن والانس الایمعدون . ماجن اوانس ددی لپاره پیدا کړی چې زما عبادت وکړی . ایت شریف عملی تفسیر او ځلانده تصویر و.

خواجه عبيدالله احرار روح ورته ښکاره شواوده ته يې دنقشبنديه طريقي زده کړه ورکړه اودى مکمل شو، له دې وروسته ماوراءالنهر ته ولاړ هورې يې له شيخ محمد امکنگي سره ملاقات وشو هغه درې ورځې وروسته اجازه اورخصت ورکړه اوله هغه وروسته دى هندته راستون شوپه لاهورکې يې يوکال تيرکړچې ډيرو علماوو استفاده ځنې وکړه بيا له هغه ځايه دهندپلازميني دهلي ته راغى اوپه فيروزي کلاکې ديره شو چې په هغه کې يو لوى نهراولوى جومات و اوهورې تر مرگه پورې اوسيده. دى دلورې درجې ذوق اووجد خاوندو، ډيرعاجزه او منکسر المزاج انسان و اوله پرديو خلکو څخه به يې خپل لوړحالات پټول اوځان يې دارشادمستحق نه باله که به څوک ده ته د باطني استفادې لپاره حاضر شو ده به ورته ويل چې له ماسره خوهيڅ نشته نوڅکه کوم بل لوى بزرگ ته بايدولاړشي اوکه دې ښه لوړ شخصيت بيا موندنوماهم پرې خبرکړه.

لنډه داچې ده ادعاگانې نه کولې دراتلونکوخلکوخدمت اوپه تاليف قلب باندې بوخت و، دڅه ضرورت يادقيقې مسئلې دحل کولو لپاره به يې خبرې کولې اودمخاطب دلارښوونې لپاره به يې مسئله ښه روښانه کړه خپل مخلصين يې له تعظيمي ولاړيدو څخه منعه کړي و اوځان يې له هغوزيات نه باله اوپه ټولوحالاتو کې به يې له هغوى سره د مساوات معامله کوله، عاجزي اوتواضع دومره وه پکې چې په سپيره ځمکه به هم کښيناسته، په ده کې عجيبه روحاني کيفيت اودتاثير قوت و په چاباندې به چې دده سترگې ولگېدې دهغه حالات به بدل شول اوپه لومړي صحبت کې به هغه ذوق اوشوق اوداهل معرفت روحاني کيفيت ترلاسه کړل اوپه لومړي توجه اوتلقين سره به د مريدانوقلب جاري شو، دده فيض اوله مخلوق سره مينه دهرچالپاره عامه وه يوه ورځ په سخته يخه شپه کې دڅه کارلپاره له بسترې څخه راپورته شو او بهرته ووت کله چې بيرته راستون شونوپه خپله بستره

کې يې يوه پيشي وليده چې ويده وه زړه يې ونه غوښتل چې هغه پورته کړي اوله سهاره پورې ورته ناست و، داراز دی چې په لاهور کې اوسيده نوپه هغه وخت کې کاځتي راغله نوده به هيڅ نه خوړل ده ته به چې کوم خوراک راتلو هغه به يې په مسکينانو تقسيم کاوه.

دهلي ته په لاره کې يې معذور شخص وليده نوله خپلې سورلۍ څخه کوز شو او هغه يې پرې سپورکړ په لار کې به چې کوم بلد څوک په مخه ورتلو له هغه به يې مخ پټ کړ، هغه سړی يې چې خپل ځای ته ورساوه دی په پښو پلۍ ورسره روان و، ده به دغلطي په اعتراف اوځان خطاکار بللوکې هيڅ فکر نه خراباوه له خپلوملگروڅخه نه بلکې له عاموخلکو څخه يې هم ځان غټ نه باله، ويل کيږي چې دده په گاونډي کې يواوسيدونکې ځوان ټول بدکارونه کول دی يې په دې هرڅه خبريده خوزعمل يې او څه يې نه ورته ويلې، يووخت دده مريد خواجه حسام الدين دهلوي واکمنوته دهغه شکايت وکړهغوی دی ونيواوبندي يې کړکله چې شيخ خبرشونو دی له خپل مريدڅخه خپه شواوله هغه يې پوښتنه وکړه هغه ورته وويل جنبه ! هغه ډيرلوی فاسق وپه دې سره ده سره ساه وايستله اوويې ويل هوکې تاسو خو صالح اومتقيان ياست نو ځکه مودده فسق اوفجور محسوس کړ خوزه ځان له ده څخه ښه نه بولم تاسونوځکه خپل ځانونه پريښودل اوواکمنوته موشکايت وکړ، بيادده په هڅوسره هغوی پريښود هغه توبه گارشواويومتقي انسان ځنې جوړشو، کله به چې دده له کوم مريدڅخه غلطي وشوه ده به ويل چې داغلطي زماده خودده په واسطه ښکاره شوه.

په عباداتواومعاملاتوکې يې ډيراحتياط کاوه له دې کبله يې په پيل کې په امام پسې له شافاتحه ويله ځکه په دې اړه ډير حديث اوقوي دلائل موجود دي؛ داڅو خبرې دده دفضائلواوکمالاتو يواځې يوه کوچنۍ برخه ده اودهغه د نيکوخويو دسيند يوڅاڅکی دی له دې کبله که وکتل شې چې په کمه موده کې څومره زياتو

انسانانوله ده څخه باطني فيض ترلاسه کړی په ټول هند کې دده له برکته دامبارکه طريقه دلته عامه شوه چې له ده مخکې دلته چاپېژندله هم نه. ^(۱)

شيخ محمد بن فضل الله برهانپوري وايي: په وعظ اوارشاد کې يې ساری نه درلود ځکه د دریو څلورو کلونو په موده کې يې دخپلوا فاداتوپه ذریعه په نړۍ کې رڼا خپره کړه، ددې تفصیل د ملا هاشم کشمی په "زبدة المقامات" کې راغلی دی، ده ټول څلوېښت کاله ژوند کړی دی هند ته له راتګه وروسته یواځې څلور کاله ژوندی و په دې لنډه موده کې دده ملګری د کمالاتولورو مدارجوته ورسیدل تردې پورې چې دمخکینيو طريقو نښې او اثار يې ختم کړل او نقشبنديه طريقه په ټولو طريقوياندي غالبه شوه.

محمد بن فضل الله محبي په "خلاصة الأثر" کې ليکي چې: حضرت شيخ دالله پاک ﷺ يوه نښه او رڼاوه دعلم ظاهري اوباطني اوتصرفاتوڅښتن و، دی یو خاموش طبعه اومتواضع انسان و اوددومره ښواخلا قوڅښتن و چې په خلکو کې يې ځان ته يوه زړه امتياز هم نه ورکاوه، ان چې خپل دوستان به يې له تعظيمي ولاړيدو څخه منعه کول اود معمولي سلوک تلقين به يې ورته کاوه، محبي وايي چې له ده څخه ډير تصرفات ښکاره شوي دي، په چابېه چې دده نظر ولګيده يابه په طريقه کې داخل شو نوپه هغه باندې به محويت اوفنائيت غالبه شه که څه به هم

^(۱) نقشبنديه طريقه هند ته له دوولارو څخه راغلی ده يوه داميرابوالعلاء اکبرابادی په ذریعه چې هغه ته دخپل تره عبدالله احراری له خواد نقشبنديه طريقی اجازت اوخلافت ورکړل شوی و، په دی لاره کې چشتيت اونقشبنديت په خپلو کې سره ګډ شوی دی په کالپې، مارهره، داناپور اونور وځايونو کې ابو العلابی طريقه له همدې څخه رواج شوی ده. دويمه لاره دخواجه باقی بالله ده اصلا په هند کې ددی طريقی خپریدل هله پيل شول چې کله خواجه صاحب هند ته راغی اوحضرت مجدد صاحب په دی طريقه کې داخل شويانو داپه ټوله نړۍ کې خپره شوه. "الشفاعة الإسلامية في الهند" مصنف مولانا سيد عبدالحی مصنف "نزهة السخا طر"

دهغه مخکې له دې لارې سره هیڅ نسبت نه و خلک به دده په دروازه باندې دې هوبنوپه خیر پراته و، ځینې خلکو ته به په لومړي ځل کې د عالم ملکوت انکشاف وشو چې هغه به د غیبی کشش پایله شوه، دمجددیه طریقې امام اومو سس حضرت مجدد الف ثاني، حضرت شیخ تاج الدین بن سلطان عثمانی سنبهلي، شیخ حسام الدین بن شیخ نظام الدین بدخشي اود شیخ اله داد دهلوي په خیر دلوی شان اوسترمشائخ دده مریدان ووچې زیاتو انسانانو استفادې ځنې کړي دي . دده په تصنیفاتو کې نادر کتابونه، قیمتي مکتوبات اوبنکلي اشعارشته چې یوې د "سلسلة الأحرار" نومی کتاب دی، په دې کې ده دخپلوفارسي عرفاني رباعیاتو شرحه کړې ده، دچهارشنبې په ورځ خوارلسم دڅلرمې خور کال ۱۰۱۴هـ کې په دهلي کې دڅلوېښتوکلونو اوڅلورو میاشتو په عمر وفات شوه ختیځ دهلي کې قدم رسول ته نږدې دده قبر دی او ولسونه یې زیارت کوي.

د بیعت پوره کول

حضرت مجدد صاحب د حضرت خواجه په خدمت کې حاضر شو هغه گواکې دده په انتظار کې ناست و، په ډیره مینه اوشفقت سره یې دده هرکلی وکړ حضرت خواجه د ډیر ژور فکر خاوندو څوک به یې په خپله ځان ته متوجه کول خودلته کیسه بل ډول وه اوطالب په خپله مطلوب و، خدای ﷻ غوښتل چې د حضرت خواجه په ذریعه دمجدد صاحب روحاني تکمیل وکړي اودنقشبندیه طریقي خاص نسبت ده ته ورکړي هغه چې دباطني سلوک دنړۍ اوهندهغه روحاني ماحول ته اړتیاوه چې هغه په یوه نوي ډول سره د دین د تجدید کارکول و، طریقت د شریعت تابع کول، د سلوک منازل سرته رسول اوله وسائلو څخه مقصودنه رسیدل موخه وه، نو حضرت خواجه

د خپل عادت په خلاف هغه ته وویل: ته به خو ورځې زما میلمه یې یوه میاشت اویوه اونۍ بس ده.

حضرت خواجه صاحب چې هند ته دراتګ نیت وکړ نو استخاره یې وکړه له استخارې وروسته معلومه شوه چې یو ټولګی طوطي چې ډیرې خوږې خبرې کوي راشي اودده په لاس باندې کیني دی دخپلې خولې لارې دهغه په خوله کې ورکړي اوهغه په خپله مشوکه سره دده په خوله کې شیریني ورکړي حضرت خواجه صاحب خپل پیر او مرشد خواجه امکانګي ته دا خوب بیان کړ نو هغه ورته وویل: طوطي دهند یو مرغی دی په هند کې به ستا په روزنه سره یو داسې شخص تیار شي چې دهغه په ذریعه به یوه نړۍ مخلوقات روښانه شي او تاته به هم په هغه کې برخه په لاس درشي.^(۱)

د حضرت مجدد صاحب لپاره د خواجه صاحب په دې وینا کې دانکار او عذر څه ځای نه و ځکه په هغه کې پخپله دلارې خضر او د ژوند د چینې طلب موجود و، ده د خواجه صاحب بلنه ومنله او ورو ورو د اقیام یوه میاشت او دوو اونیو ته اوږد شویې دې صحبت کې دنقشبندیې طریقې د اکتساب اوزده کړې داسې جذبه جاري شوه چې دیبعت غوښتنه یې ځنې وکړه، حضرت خواجه صاحب یې له ځنډه ومنله او په خلوت کې یې د ذکر قلبي تلقین ورته وکړ او دده په توجه سره یې سمدستي قلبي ذکر جاري شو، او داسې لذت او خوند یې احساس کړ چې ورځ په ورځ اوسات په سات یې ترقي کوله، حضرت خواجه چې دا حالات او بریښنایې ترقي ولیدله نو پوه شو چې دا هغه خوږ غږۍ طوطي دی چې په خوب کې یې لیدلی و، اودده په خوشنوايي او خوږه اداسره به دهند چمن بلکې د اسلام په بڼې کې پسرلی راشي:

(۱) زیادة المقامات مخونه ۱۴۰-۱۴۱ = حضرات القدس مخونه ۲۶-۲۷.

جهان را دگرگون کرد یک مرد خوداگاهی

په دې يوه مياشت کې چې حضرت مجددصاحب کوم باطني کيفيتونه او ترقی ترلاسه کړي اوڅومره دسلوک مراحل يې سرته ورسول دهغوييانول اود الفاظو په ذريعه په هغوپوهيدل ياپوهول ناشونې دي.^(۱) اکتون کرامدماغ که پرسند زباغبان - بلبل چه گفت وگل چه شنیده وصباچه کرد

حضرت مجددصاحب له دې وروسته سرهندته ولاړ په دې لومړي ځل کې حضرت خواجه داخوشخبري ورکړه چې دنقشبنديه طريقې نسبت دې په مکمله توگه ترلاسه کړ او دورځې ورځې ترقي اميدشته، دويم ځل چې کله دهلي ته حاضرشو نو د خلافت پگړۍ يې ورپه سرکړه اودخدای ﷻ دلاري طالبانوته د طريقت دزده کړې، اوارشاداجازه يې ورکړه اوخپل نږدې ملگري اومريدان يې دطريقت دښوونې لپاره ده ته وسپارل.

حضرت مجددصاحب له دې وروسته ددریم ځل اووروستی ځل لپاره دحضرت خواجه په خدمت کې حاضرشو حضرت خواجه دده دهرکلي لپاره ډيرليري ورته راووت اوډير زيري اوبشارتونه يې ورکړل دخپلې توجه په حلقه کې يې په سر کې کښيناوه اوخپلومريدانوته يې وويل چې دده په شته والي کې به ماته څوک توجه نه کوي درخصت کولوپه مهال يې ورته وويل: زه ډيربې ځواکه شوی اوکمزوری شوی يم د ژوند اميدمې کم پاتې دی اوخپلودواړو زامنو خواجه عبيدالله اوخواجه عبدالله (چې په هغه وخت کې تي خوار وو) ته زماپه مخکې توجه وکړه او ورته يې وويل چې په غياب کې هم ددوی ميندو ته توجه کوه ده توجه وکړه اوسمدستي دتوجه اثرهم ښکاره شو.^(۱)

^(۱) که څوک ددی ليدل غواړی نو هغه دی مکتوب ۲۹۶ دفتراول څلرمه برخه په نامه دحضرت خواجه عبيدالله اوخواجه عبدالله دخواجه باقی بالله زامن دارازمکتوب ۲۹۰ دفتراول پنځمه برخه دمولانا محمد هاشم کشمی په نامه وگوري.

د حضرت مجدد د لوړې مرتبې په اړه د حضرت خواجه وينا

حضرت خواجه خپل يوه مخلص ته د مجدد صاحب له تعلق وروسته په يوه ليک کې وليکل چې: شيخ احمد چې د سرهند او سيدونکي د زيات علم او قوي بزرگي دى له فقير سره خو ورځې ناسته او ولاړه کړې ده. فقير ته دهغه زيات کمالات او ښه صفتونه معلوم شول هيله ده چې له هغه څخه به يوداسې مثال جوړ شي چې يوه نړۍ به روښانه کړي دهغه په مکملو حالاتو زما پوره يقين دى، په خپله حضرت مجدد صاحب ته په لومړي توجه او تلقين سره دا يقين حاصل شو چې هغه ددې لارې عالي مدار جوته رسيدلى دى. له دې سره يې خپل قصور اود ځان نفى هم په زړه کې محکمه وه اود اشعر به يې په ژبه جاري و:

ازين نوري که از تو بردلم تافت - يقين دانم که اخر خواهمت يافت^(۱)

حضرت مجدد له دې باطني ترقيو او علمي او عملي فضائلو سره سره دخپل شيخ او مرشد زينت زيات ادب او احترام کاوه، کله به چې شيخ وروغوښت نو څيره به يې بدله شوه رنگ به يې والووت او په بدن به يې لړزه جاري شوه.^(۲) بل لورته د شيخ معامله له ده سره داسې وه چې ډيره کمه ديوه پير له خپل مريد او مسترشد سره وي يو ځل يې وويل: شيخ احمد افتاب است که مثل ما هزاران سيارگان در ضمن ايشان گم اند، شيخ احمد هغه لمردى چې دهغه په رڼاکې زما په څير زرگونه ستوري ورکيږي.

(۱) زبدة المقامات مخ ۱۵۵.

(۲) زبدة المقامات مخ ۱۴۵.

(۳) زبدة المقامات مخ ۱۴۹.

څلرمه برخه

مهمې پيښې او حالات ارشاد او تربيت او وفات

د سرهندا ستوگنه :

له دې فيض تر لاسه کولو او بيعت پوره کولو وروسته حضرت مجدد په سرهند کې د يواځيتوب ژوند غوره کړ څه موده يې دمريدانو له تربيت څخه ځان ساته او په خپل ځان کې يې د پوره نيمگړتيا احساس کاوه، باطني ترقي يې مخ په وړاندې روانې وې او طبيعت يې د لوړتيا لور ته مائل کيده، په داسې حالت کې دمريدانو ښوونه او روزنه ستونزمن کار وځکه دهغه لپاره نزول شرط دی او هغه لانه و، په يوه ليک کې کاږي چې په دې حالت کې دخپل نقص پته راته ولگيده کوم مريدان چې له ماسره وو هغوی مې ټول راجمعه کړل خپل نقص مې ورته بيان کړل او ټول مې رخصت کړل خو مريدانوزمادغه کيسه کسر نفسي وبلله اوله خپلې عقيدې څخه په شانه شول، څه موده وروسته لوی څښتن د خپل خواږه پيغمبر په برکت هغه احوال راپه نصيب کړل چې انتظاري يې کيده (۱)

اخرهغه وخت راغی چې دده فیض عام شواو دمريدانو دتکمیل اوارشادکار پیل شو، مجددصاحب به خپل حالات دمريدانو اودطريقت دملگرو دباطني ترقیو تفصیل خپل شیخ ته لیکه داسې بشارتونه، خوبونه اوکیفیات هم ورته ښکاره شول چې په هغوسره ده ته دایقین حاصل شوچې خدای پاک ﷺ له ده څخه یوغټ کاراخلي اودده په لاس به ددین یوسترخدمت ترسره شي ^(۱) له دریم ملاقات وروسته یې له حضرت خواجه صاحب سره ونه لیدل.

دلاهورسفر

حضرت مجددصاحب څه وخت په سرهند کې پاتی شویایې دشیخ په اشاره سره دلاهورسفرغوره کړ لاهورپه دې وخت کې له دهلي څخه وروسته دهند دویم لوی علمي مرکز و اوخو رازیات علماء اومشائخ پکې و ددوی زیاتوچې دده دراتگ خبر واوریده نوډیرله ولولوک هرکلی وکړ اوډیرزیات تعظیم او احترام یې وکړ مولانا طاهرلاهوری(چې وروسته بیاده په سترو خلفاو کې و) مولانا حاجي محمد، مولانا جمال الدین تلوي له ده څخه بیعت وکړ اودمريدانو په حلقه کې یې داخل شول، د ذکر او مراقبې حلقې به جوړې وې اودصحبې مجلسونه به گرم و ^(۲) حضرت مجدد لاپه لاهورکې و چې دحضرت خواجه د وفات خبرورته ورسیده دی یې ډیراغیزمن کړ او په ډیره بیه سره ددهلي په لوري وخوځیده په لاره کې یې سرهند راته خو خپل کورته ونه گرځیده لومړی دخپل پیراومرشد زیارت ته حاضر شو ډیر او مرشد زامنو اودطريقت ملگرو ته یې تعزیت وکړ اودهغوی دزړه ساتلو په موخه په دهلي کې څو ورځې

^(۱) زبدة المقامات مخ ۱۵۷.

^(۲) زبدة المقامات مخ ۱۵۸ په روضه قیومیه کې راغلی دی چې په دی سفر کې خان خانان او مرتضی

خان "سید فرید" هم بیعت ورسره وکړ مخ ۱۱۷.

پاتې شو د تربيت او ارشاد مجلسونه چې د حضرت خواجه له مړينې وروسته ساړه شوی و د دويم ځل لپاره اباد شول او غمښلي او ویرزلي زړونه بیا تازه شول^(۱) له څو ورځو قیام کولو وروسته بیا سره نږدته راستون شو، له دې وروسته یواځې یو ځل دهلي ته اودوه درې ځلې اګرې ته ولاړ د عمر په اخر کې له شاهي لښکر سره په ځینې ښارونو تیر شو (چې وروسته به یې بیان راشي) نودهغه ځای مريدان او اهل طلب ورڅخه مستفید شول^(۲).

د تبلیغ او دعوت پراخې لارې چارې او عامو خلکو ته توجه کول

په کال ۱۰۲۶ هـ کې ده خپل ډیر زیات خلفاء د تبلیغ او دعوت لپاره مختلفو ځایونو ته ولیږل په دوی کې یې اویاتنه د مولانا محمد قاسم په مشرۍ کې ترکستان په لورې ولیږل، څلوېښت تنه یې د مولانا فرخ حسین په مشرۍ کې عربو، یمن، شام او روم لوري ته ولیږل، لس بامسولیته اوروزل شوي کسان یې د مولانا محمد صادق کابلي له مشرتابه لاندې دکاشغر په خوا ولیږل او دیرش خلیفه گان یې د مولانا شیخ احمد برکې په مشرۍ کې د توران، بدخشان او خراسان په لور ولیږل دوی په خپلو ځایونو کې ډیر بریالیتوبونه ترلاسه کړل او د خدای جل جلاله بندگانو گټه ځنې پورته کړه^(۳) ډیرو محترمو علماوو کرامواو مشاتخو چې په خپلو سیمو کې ډیر دعزت او احترام په سترگه ورته کتل کیدل د سفر له سختو ستونزو وگاللو وروسته سره نږدته ځانونه ورسول او په بیعت او استفاده یې ځانونه مشرف کړل چې په دوی کې

(۱) زبدة المقامات مخ ۱۵۸.

(۲) زبدة المقامات مخ ۱۵۹.

(۳) روضه القیومیة مخونه ۱۶۶ — ۱۶۷.

د بدخشان د واکمن اعتمادی سړی شیخ طاهریدخشي، د تالقان تکړه عالم شیخ عبدالحق شادمانی، مولانا صالح کولابی، شیخ احمدبرسي، مولانا یارمحمد اومولانا یوسف په ځانگړې توگه دیادولو وړ دي، ده ددوی زیاتو کسانوته دخلافت اجازه ورکړه او خپلو ځایونوته یې د دعوت او ارشاد لپاره ولیږل.^(۱)

په هند کې هم ده ځای په ځای خپل خلفاء د دعوت او ارشاد لپاره وگمارل خواجه میر محمد نعمان یې له خلیفه ټاکلو وروسته دکن ته ولیږه، دده خانقاه ته به څوڅو سوه سپاره اوبې شمیره پلي کسان د ذکر او مراقبې لپاره حاضریدل. شیخ بدیع الدین سهارنپوري یې له خلیفه کولو وروسته لومړی سهارنپور او بیا یې داگړې په شاهي لښکرځای "معسکر" کې تعین کړ. دی هلته دعامو خلکو د قبول وړو گرځیده دسلطنت ډیر غړي دده زیات تابع شول دلښکر په زرگونو کسان یې مریدان شول هره ورځ به دومره هجوم و پرې چې لویولویو امیرانو به له ډیرو ستونزو وروسته وکولای شول څوله ده سره وويني میر محمد نعمان کشمي (چې د حضرت خواجه باقی بالله له خلفاوڅخه و) ته یې بیعت ور تجدید کړه له اجازت نامې وروسته یې برهانپور ته ولیږه دی هوري دمريدانو مرجع وگرځیده او ډیر خلک یې اصلاح کړل.

شیخ طاهر لاهوري یې د لاهور ښار ته (چې دهند دویم علمي اوسیا سي مرکز و) د عرفان غوښتونکو د لارښوونې لپاره ولیږه اوله ده څخه په دې سیمه کې ډیرو خلکو فیض ترلاسه کړ شیخ نور محمد پټنې ته یې اجازه ورکړه د پټنې ښار ته یې ولیږه اوله ده څخه په دې سیمو کې د ارشاد او هدایت اودیني علومو لړۍ جاري

(۱) د تفصیل لپاره روضة القیومې مخونه ۱۲۸ - ۱۲۹ وگورئ په "حضرات القدس" کې هم دخلفاویو په متفرقه توگه دهغو مختلفو ځایونوته لیږلو او په ارشاد او تربیت باندې گمارلو یادونه راغلی ده د "حضرات القدس" له ۲۹۹ - تر ۳۶۸ پورې مخونه وگورئ

شوه. شيخ حميدبنگالي چې دسلوک منازل سرته ورسول دتعليم او طريقت اجازه يې ورکړه او بنگاله ته يې وليږه، مولانا احمدبرکي دتعليم اوتربيت تر حاصلولو وروسته برک ته ورسیده او په ارشاد اوتربيت بوخت شو او د خپلو مريدانو حالات به يې دليکونو په ذريعه حضرت مجدد صاحب ته ورليږل.

شيخ عبدالحی د اصفهان د يوې سيمې حصارشادمان اوسيدونکی و د مکتوبات دويم دفتر ده ترتيب کړی دی حضرت مجدد صاحب ده ته دتعليم او طريقت اجازه ورکړه او دپتنې ښارته يې وليږه، شيخ عبدالحی د ښار په منع کې دطريقت دتربيو تنده خړوبوله او شيخ محمد د گنگا د سيند په غاړه د ارشاد او تربيت چينه جاري ساتلې وه، شيخ حسن برکي هم په خپل وطن کې دطريقت او سنت په خپرولو باندې مامور کړل شوی و، سيد محب الله مانکپوري يې له خليفه کولو وروسته مانکپورته وليږه بيا د حضرت مجدد صاحب په اجازه سره اله اباد ته نقل شو، شيخ کریم الدين بابا حسن ابدالي له خصوصي توجهاتو تر لاسه کولو وروسته بيرته وطن ته ستون شو.^(۱)

۱۰۲۷ هـ لاپوره شوی نه و چې د حضرت مجدد صاحب د لوړشان، ځواکمني لارښوونې او ښې روزنې اوازې له هندڅخه بهرته ووتلې خلک په ډلو ډلو د زيارت او استفادې لپاره ورته راتلل، په ماوراء النهر، بدخشان، کابل او د ځينې نورو عجمي هيوادونو په ښارونو کې دده خليفه گان موجود وو او عربي هيوادوته هم دده شهرت رسيدلی و په هند کې خوبه په ډير مشکل سره داسې ښار پيدا کيده چې هورې دده نائبان او د الله پاک لوري ته بلونکي نه وي موجود.

دوخت دسلطان جهانگیر چلند

په کال ۱۰۱۴هـ کې باچا جلال الدين اکبر ومې اونورالدين جهانگیر د واک په پلاز باندې کښېناست، داکبرپه پېرکې چې داسلام اومسلمانانوژوندڅومره تنگ شوی و اوپه دې سترهيوادکې (چې دمسلمانوفاتحينو په وینو، دمصلحينو اوداسلام دخادمانو په خولو، اوداهل باطن اودسويو زړونو دڅښتنانو د شومه دم په اوبښکو سره خړوب اوميوه داره شوی و) داسلام دجرړو ايستلو کار په څومره قوت اومنظم ډول سره کيده هغه دده دردمندزړه اوغيوراسلامي طبيعت دمضطرب اوکاواکه کولولپاره بس و خوده بياهم خپل تجديدي او اصلاحي کاريه پوره قوت سره پيل نه کړ ځکه يوخودخپل ځان په پوره کولو او باطني تياري بوخت و اوبل ددې لپاره چې هغه فتنه ځوانه وه اوهغه مزي دده لاس ته نه و ورغلي چې دهغه په ذريعه دې په سلطنت اودهغه په ميلان اود اسلام اومسلمانانو په اړه دهغه په سياست اغيز وشيندلی شي نوبناء ده خپل تجديدي کاريوڅه وځنډاوه اوکه يې خپل تجديدي اواصلاحي کارکړی هم وي خويه تاريخونوکې يې تفصيل نشته دومره پته لگيږې چې ده دخان خانان سيدصدرجهان اومرتضی خان اونوروپه ذريعه باچاته دنصيحت پيغامونه ورليږلي و، داکسان باچاته نږدې اودباور وړځلگ يې وو اودحضرت مجدد مينه اوعظمت يې هم په زړونوکې و، جهانگیرنه يواځې داچې له اسلام سره دښمني نه لرله بلکې ښه عقیده يې ورته لرله اوله کوم نوي دين ياائين جاري کولو سره يې هيڅ دلچسپي نه وه ده دخپل نيکه په دې خبره عمل کاوه چې:

با بر به عيش کوش که عالم دوباره نيست.

ده دباجاله دې ساده طبيعت څخه گټه پورته کړه اوله هندڅخه دهغو اثراتو د له منځه وړلو اراده يې وکړه چې مخکني سلطنت رامنځ ته کړي و اود هغو تفصيل به

په راتلونکې کې په يوه ځانگړې برخه "باب" کې راشي، خوله دې مخکې چې دی دا انقلابي کارپیل کړي دگواليار دبندي کيدلو پيښه رامنځ ته شوه چې له خواړخونوڅخه دحضرت مجددصاحب دژوند او دهغه وخت داصلاحي تاريخ يوه مهمه پيښه ده.

دسیرت اوسوانحويه ځينې کتابونوکې راغلي چې جهانگیرته دمکتوبات هغه نازک او باريکه مضامين وړاندې کړل شو چې په هغوپوهيدل دتصوف په اصطلاحاتو او دقيقومسائلو اودليکونکي په غرض پوهيدنه پورې تړلي و اوپه حقيقت کې هغه عبوري اوتلونکي کشفونه اومحسوسات و چې سالک ته په خپل سيراوسلوک کې په عارضي منځ ته راځي اوپه هغو باندې دخپل شيخ او روزونکې خبرول ضروري دي.^(۱)

دجهانگیرلپاره په دې مضامينوکې چې دده دپوهې له سطحي څخه لوړ و اوپه

^(۱) لومړی دفترمکتوبات ۱۱ دمرشدخواجه باقی بالله په نامه وگوري. له جهانگیره پرته چې له دی کوڅی سره نابله و ځینی ښه دپاڅه علم څښتنانوجې دامضامين ولوستل نواشکال ورته پيدا شوچې په هغوکې دهغه وخت نامتوعالم، دعلم الحديث څېړونکې اودشريعت اوطريقت جامع حضرت شيخ عبدالحق بخاری دهلوی په ځانگړی توگه دپادولو وړدی. ترډيری مودی پوری هغه په دی اړه ډير په شک کې و دده اوحضرت مجددصاحب په منځ کې ليکونه هم سره وليږل شول په اخرکې ده ته ډاډ او سينه خلاصی حاصله شوه اوددی څرگندونه يې په يوه ليک هم کړيده. دده زوی شيخ نورالحق روايت کوی چې داخبره پوره ثابته شوی ده چې يوسړی حسن خان نومیده دی په قوم پښتون اودحضرت مجدد صاحب له مريدانوڅخه و دی په څه خبره له حضرت مجددصاحب څخه خپه شواو ولاړ دحضرت مجدد صاحب دمکتوبات يوه قلمي مجموعه له ده سره وه ده په هغه کې تحريف اوزياتونی وکړی اودهغی مسخه شوی برخی يې ډيری خپری کړی (دشاه فتح محمدفتح پوری چشتی له کتاب "مناقب العارفين" مخ / ۱۲۶ څخه) ددی هنگامي اوتیروتنی اساس کيدای شی ددی تحريف شوی مکتوبات څخه پيدا شوی وی.

هغو کي د يوه ساده سني العقیده مسلمان لپاره چې د کشف او واقعی، عبور او استقرار په توپیرنه پوهیږي د وحشت او تشویش پوره اسباب موجود وو، ده په دې سره ډیره حیرانتیا او تعجب ښکاره کړ او هغه یې د جمهورو مسلمانانو او اهل سنت د مسلمة عقائدو په خلاف وبلل، او په ادعا او خان لیدنه یې محمول کړل، ده چې په خپل تازک او روزنامه کې د دې پیښې یادونه کړې ده له هغه څخه دده حیرانتیا او تعجب ښه څرگندیږي.

ده په ډیره نامناسبه طریقه او یوڅه سپکاوي د مجدد صاحب یادونه کړې ده، له دې څخه دا اندازه کیدای شي چې دی د مجدد صاحب له مرتبې او مقام څخه هیڅ خبر نه دی، او د یوه داسې توراني مغل امیر په قلم یې ډیرې تکلیفه خپل خیالات څرگند کړي دي چې هغه د مسلمانانو له عامو عقائدو پرته نور هیڅ نه پیژني او خان دهغو ساتونکی او محافظ بولي. شیخ بدیع الدین سهارنپوري چې په لنډو کړکې کوم مقبولیت تر لاسه کړ او زیات د سلطنت مشران به ده ته تله اوراتله په هغه کې هم خلکو ډیرې خبرې پیدا کړې او هغه یې خطرناک وبله دا هم ویل کیدل چې حضرت مجدد صاحب د شیخ له لارې په فوځ کې څه دسیسې جوړوي او د بغاوت لارې چارې برابروي. په دې اړه د شیخ بدیع الدین څخه هم یوڅه بې احتیاطۍ وشوې او هغه په ځینی پیښو او کشفونو کې په: "کلموا الناس علی قدر عقولهم" باندې عمل ونه کړ او داسې یې بیان کړ چې د عوامو په څیر خواصو او څارویو په څیر عواموله پوهې او ادراک څخه لوړې اود قیل و قال ځای پکې و^(۱) د دې اغیز حضرت مجدد صاحب ته هم ورسیده، جهانگیر له دې کوڅې سره بیخي نا اشنا او په دربار کې دهغه پرسوونکي هم موجود وو.

څرنگه چې مجدد صاحب د تشیع دهغو عقیدو او عملي اغیزو مقابله کوله چې

له ايراني عنصر څخه هند ته راغلې او په دربار مسلطي شوې وې او په مسلمانان ټولنه کې خپرې شوې وې او د اهل سنت د عقائدو تبليغ يې کاوه له دې څخه که د دربار بار سوځه ايراني عنصر له موقع څخه ګټه پورته کول غوښتل هم نو د تعجب ځای پکې نشته، مسئلې ته له سياسي رنگ ورکولو وروسته دهغې اهميت نور هم زيات شو او جهانګير په دې اړه د څه ګام پورته کولو پريکړه وکړه دا هغه وخت و چې دمجدد صاحب دارشاد او دعوت لمرنيمايې اسمان ته رسيدلى و او دده بوختيا او مصروفيت له دې سره شهرت او مقبوليت د عروج نقطې ته رسيدلى و ممکن په دې کې به هم الهي حکمت و چې عين د عظمت او عروج د ځوانۍ په زمانه کې دى په دې ابتلاء اواز موينه کې راګير کړې څو د عبدیت او بندګي هغه مقامات طى کړي او د روحاني ترقي هغه مقام ته ورسېږي چې عادتاً له دې مجاهدې اواز موينې پرته نه شي ترلاسه کيدای.

د ګواليار د بندې کيدلو لاملونه

د تاريخ اوسوانحويه عامو کتابونو کې د بندې کيدلو او د ګواليار په کلا کې د نظربند کيدلو لامل دهغه ځانګړې مکتوب (چې خپل پير او مرشد ته يې ليکلى و) هغه باريکه مضامين، مکاشفات، د سيراوسلوک هغه باريکه اودقيقي خبرې ښوول شوي دي چې له هغه څخه دامت له ډيرو مشرانو څخه دده دمقام لوړوالى معلومېږي خوزه په دې کې ډير شک لرم چې مجدد صاحب له دې ابتلاء او ازموينې سره يواځې ددې تيروتنې له کبله مخامخ شوى و او ددې لامل د جهانګير ديني حميت او د جمهور اهل سنت د عقائدو او مسلماتو حمايت و او يا يواځې د درباري علماو او دهغه وخت دمحررمو علماو او مشاخو د ټينګار په غوښتنه سره شوي و، جهانګير يو وخت هم د داسې ديني مزاج لرونکى نه و او دده ديني حس هيڅکله هم دومره

تيزاوباريکه نه و چې هغه په يوه داسې مسنله کې چې دده دپوهې له سطحې لوړه وه،
اوله سلطنت او سياست سره يې څه تړاونه درلود ديوه داسې لوړ ديني شخصيت په
خلاف دومره لوی گام پورته کړی چې دزرهاو انسانانودميني اوعقيدت مرکز و.

له دې مخکې دده دپلاراونیکه په زمانه کې شيخ محمدغوث گوالیاري د
معراج دعوه کړې وه او دده له کبله دعلماءو په کړيوکې شوراونارامي وه. ^(۱) اوپه ده
باندې فتواوې لگول کيدې، خو نه همایون دده په خلاف څه وکړل اونه اکبرپه خپله
دجهانگیر په زمانه کې ډیر مشائخ دوحدت الوجود وروستي حد " عينيت
اومساوات " ته رسيدلي و، اوپه ډاگه يې دهغه څرگندونه کوله، دده په زمانه کې
شيخ محب الله اله آبادي م ۱۰۵۸هـ په عربي کې د "التسوية" په نامه کتاب وليکه
اوپه فارسي کې يې دهغه شرحه وکړه خوجهانگیرپه دې تحقيقاتواونادرو ويناو څه
غرض ونه کړ، داخبره هم بايدله نظره ونه لويږي چې دا شخړيز مکتوب ۱۱ (چې
ددې ټولوکيسواساس گرځول شوی) دحضرت خواجه په نامه په کال ۱۰۱۲هـ کې
ليکل شوی دی او دده باندې کيدل شپاړلس کاله وروسته په کال ۱۰۲۸هـ کې رامنځ
ته شوي دي زما په اندددې اصلي لامل داو چې حضرت مجددصاحب له سلطنتي
غړيواددرباري اميرانوسره خصوصي اړيکې پيداکړې وې او ددوی له ده سره ډيره
مينه وه چې ديوه داسې ځيرک واکمن او حکمران د وسوسې اوفکرمندي لپاره
کافي و چې هغه له خپل پلارڅخه بغاوت کړی و اوله زامنوسره يې د زور ازمایې
په نتيجه کې دسلطنت پلاز او تخت ترلاسه کړی و.

داهم شوني ده چې جهانگیردې په هغو اغيزمنواوولوله پارونکو ليکونو باندې

^(۱) دتفصيل لپاره دپروفيسر محمدمسعودصاحب کتاب " شاه محمدغوث گواليري " چاپ کراچي

خبرشوي وي چې حضرت مجددصاحب سلطنتي غریوته دحالاتود سمولې او دحکومت داسلام حمایت او مرستې برابرولوپه لږکې لیکلې و. په دې سلطنتي غریو اودریاري امیرانو کې خان اعظم او مرزا عزیزالدین، خان جهان خان لودهی، خان خانان مرزا عبدالرحیم او مرزا داراب شاه مل وو.^(۱) له مشائخوسره دعوامله زیاتې مینې. دعاموخلکورجوع اویه هغوی باندې دخلکوله جمعه کیدلوڅخه مغل سلاطین همیشه په ویره کې و.

دمجددصاحب ستر خلیفه حضرت سیدام بنوري له داول حالت سره مخامخ شوی و کله چې دی په کال ۱۰۵۲ هـ کې لاهورته ولاړ نولس زره سیدان. مشائخ او دمختلفو دلو عقیدتمند له ده سره ملګري و په دې مهال شاه جهان په لاهور کې و اوله ده څخه یې خطر ه احساس کړه اوداسې اسباب یې ورته پیدا کړل چې هغه هند پرېښود اوحرمینوته یې هجرت وکړ، غالباهمدالامل وچې جهانگیرکله دګوالیار نظر بندي ختمه کړه له هغه وروسته یې هم داوږدې مودې لپاره په سفراوحضرت کې حضرت مجدد صاحب له خپل لښکر سره وساته څووکولای شي له ده سره دامیرانو اوسلطنتي غریو داپیکو نوعیت اوڅرنگوالی معلوم کړي. اوډاوترلاسه کړي چې دی دسلطنت اواقندار لپاره ګواښ ندی او نه کوم مخالف عناصر له ده څخه ګټه پورته کولای شي نوکله چې ده ته د حضرت مجددصاحب کړه وړه معلوم شول اوډا یې ترلاسه کړاودده اخلاص، للهیت، بي غرضي اولورومقام یې په خپلو سترګو مشاهده کړاوپوهه شوچې د دنیا عزت اوشوکت له خاوروسره هم برابر نه بولي نویه ازاده توګه یې ده ته په سرهند کې داوسیدلو اجازه ورکړه.

(۱) ددی نظرتائیدله دی څخه هم کیدای شي چې جهانگیرپه خپله په " ترک " کې لیکې چې دشیخ خلفاء په هره سیمه اوهرکلی کې تعین کړای شوی دی مخ ۲۷۲. داراز دهغه په نیولوکې دامصلحت هم دی چې: شورش عوام نیز فروشود مخ ۲۷۳.

دگواليارپه كلا کې نظربند کېدل

په هر صورت جهانگیر حضرت مجدد صاحب خپل ځای ته وروباله اودسره ند
حاکم ته یې تاکید وکړ چې څه ډول کیدای شي دی هورې ورولیږي. دی له خپلو
پنځو نږدې مریدانوسره یوځای روان شو باچا چې کله دده دراتگ خبر واوریده
نوخپل امیران یې دده هرکلي ته ورولیږل دخپل محل خواته یې خیمه ودروله
اود ملاقات لپاره یې دی دربار ته وروغوښت دی دربار ته ورغی او هغه غیر شرعي
اداب چې په دربار کې ترسره کیدل ده مراعت نه کړل. یوه خدای ناترسه درباري
باچا متوجه کړ او ورته یې وویل چې جلالتما به! شیخ سلطنتي اداب مراعات نکړل
باچاله ده څخه د ادابو دنه مراعات کولو لامل وپوښته ده ورته وویل: ماترن ورځې
پورې دخدای او رسول ښوولي اداب او احکام مراعات کړي دي او پابندی یې م اوله
هغو پرته په نور وادابو زه نه پوهیږم، باچا په غصه شواو ورته یې وویل چې. ماته
سجده وکړه^(۱) ده ورته وویل: ماله خدایه پرته بل چاته نه سجده کړې ده اونه یې
کوم باچا په دې سره په قهر شو اود گوالیاریه کلا کې دنظر بند کولو حکم یې وکړ.^(۲)

له دې پیښې مخکې شاه جهان (چې له حضرت مجدد صاحب سره ډیر مخلص و)
علامه افضل خان او خواجه مفتي عبدالرحمن د فقهې له کتابونو اودې پیغام سره
حضرت مجدد صاحب ته ورلیږلې وو چې د تحییې سجده د سلاطینو لپاره شته نوکه
ته سجده وکړې زه دې ضامن یم چې تاته به هیڅ تکلیف نه درکول کیږي ده ورته

(۱) دادرباری سجده د اکبر له زمانې څخه رواج وه او په شاهي ادابو کې شمارل کیده او اورنگ زیب هغه

ختمه کړه.

(۲) حضرات القدس مخ ۱۱۷.

وويل چې دا يواځې رخصت ده عزيمت دادی چې له خدايه پرته بل هيڅ شي ته بايد سجده ونشي^(۱) دنيولودا افسوسناکه پيښه په کال ۱۰۲۸هـ ددويمې خورپه کوم تاريخ کې رامنځ ته شوې وه ځکه جهانگير ددې مياشتې په پيښوکې ددې يادونه کړې ده، له بندي کيدلو وروسته دده حويلی، سرايونه، چينې باغ او کتابونه ضبط کړل شول، اودده متعلقين يې له هغه ځای څخه بل ځای ته انتقال کړل.^(۲)

دگواليارپه بندکې يوسفی سنت

دگواليارپه دې نظربندي کې الله پاک ډير حکمتونه اوديني گټې نغښتې وې دانظربندي دده دباطني ترقيواو دمقبوليت اومحبوبيت دزياتيدلولامل شو، دلته دې زنداني يوسف دکنعاني يوسف په خيرخپلوزندانې ملگروته ددعوت اوارشاد کارپه ډيرجوش سره پيل کړ اودستري کلاله منځ څخه دا اواز (يا صاحبي السجن اأرباب متفرقون خيرام الله الواحد القهار) په ډير شوق او اوجت شواوله کلاڅخه دباندې هم واوړيدل شو، ويل کيږي چې څو زره نامسلمان بنديان دده ددعوت اوتبليغ په برکت په اسلام باندې مشرف شول اوپه سلگونو بنديانودده په صحبت سره لوړې درجې ترلاسه کړې

دډاکټر ارنلډ په کتاب (Preaching of islam) کې راغلي دي: دجهانگير باچا (۱۶۰۵ع = ۱۶۲۸ع) په زمانه کې دشيخ احمد مجدده نامه يوسني عالم چې دشييعي عقائدو په ردکې ډير مشهورو، شيعه و چې په دې وخت کې په دربار کې ډير رسوخ درلود، دغوخلکو په څه بهانه سره دی بندي کړاودوه کاله بندي و په دې

(۱) حضرات القدس مخ ۱۱۶.

(۲) تزک جهانگيري مخونه ۲۷۲ = ۲۷۳ اومکتوب ۲ دريم دفتر.

موده کې هغه دخپلوزنداني ملگرو په سلهاو بت پرست د ځان تابع وگرځول. (مخ / ۱۴۳ دریم چاپ) دارازپه انسائکلو پیدیا ف ریلیجن اینډ ایتھکس Encyclopedia of Religion and Ethics (دمذهب او اخلاقو دائرةالمعارف) کې داسلام د تبلیغ په اړه راغلي: په هند کې په اوولسمه پېړۍ کې یو عالم چې شیخ احمد مجددنومیده اوپه ناحقه بندي کړل شوی و دده په اړه په روایت کې راځي چې ده خپل څومره بت پرست زنداني ملگري مسلمان کړي وو. ^(۱) اتم ټوک مخ ۷۴۸.

په بنديخانه کې نعمتونه اوخوندونه

دگوالياردبنديخانې په دې څوورځنۍ میلستیاکې په مجددصاحب باندې دالهي انعاماتو بارانونه اوریدل په دې کې ده باطني ترقیات، رینستوني شکستگي اودارامي خوندترلاسه کړ اوپه دې خلوت کې یې دجلوت نعمتونه بیاموندل دانعمتونه اوخوندونه ده په هغولیکونوکې چې دخپلو خاصومریدانو په نومونو یې لیکلي دي دتحدیث بالنعمت په توگه په ډیرخوندسره بیان کړي دي دگواليارله کلا څخه یې دمیرمحمدنعمان په نامه یولیک لیکلي دي په هغه کې لیکي: که یواځې دخدای ﷻ په فضل سره دالهي فیوضاتواو وارداتو تسلسل اودهغه دلامتناهي انعاماتو او ورکړو پرله پسې ښکاره کیدل په دې محنت کده کې زماپه خیرله کمزوري انسان سره نه وای نونږدې وه چې خبره به د ناامیدي حده رسیدلې وه اود امیدمزي به پرې شوی و هغه خدای ﷻ لره ثناء ده چې په عین مصیبت کې یې عافیت راپه برخه کړ اوپه ظلم اوجفاکې یې عزتمن کړم په رږو اوستونزوکې یې په مااحسان وکړ اوپه راحت اومصیبت کې یې دشکر توفیق راکړ اود انبیاءو علیهم

^(۱) دمولانا عبدالماجددريبادي له مضمون "حدیث مجددالف ثانی داروپایانوپه نظرکې څخه الفرقان مجددنمبر کال ۱۳۵۷ هـ

الصلوة والسلام په پيروي کونکو، اولياء کراموپه پله تلونکواوله علماو اونيکو خلکو سره په محبت کونکوکې يې شمارکړم، هغه خدای ﷻ دې لومړۍ په انبياء کرامو باندې رحمتونه نازل کړي او بيا دهغوی په پيروانوباندې " (۱)

معلوميږي چې کله حضرت مجددصاحب دباچاپه حکم بندي شواوداخبره عامه شوه نوپه دې باندې ډول ډول تبصرې پيل شوې خلکو حاشيې اولمن ليکونه پرې وکښل اوډول ډول نظريات بيانيدل، مريدان اوملگري يې طبعا پرې خواشيني شول دې تنقيد اودخلکوملامتي ته نغوته کوي اويوه بل مخلص شيخ بديع الدين ته له بنديخاني څخه ليکې: کله چې دافقيردې کلاته راوړسيده نوپه لومړي حالاتوکې دامحسوسيدله چې دخلکودلامتي انوارله ښارونو اوکليوڅخه د نوراني وريځوپه څيرپرله پسې رارسېږي اوزماخبره له ټيټ والي څخه دلوروالي په لور وږي، په کلونوکې زمادتربيت جمال منزلونه سرته ورسيدل اوس دتربيت جلال مسافت پای ته رسوم نوتاسودصبرپه مقام بلکې درضاپه مقام کې اوسئ (۲)

حضرت مجددصاحب به له بنديخاني څخه خپلوزامنوته دصبراوتسکين، شکر او رضا هدايت کاوه اوهغوی ته به يې ټينگارکاوه چې خدای ﷻ ته توجه کوي په دعا، مناجات، ذکر، تلاوت اود ماسوی الله نفی کې بوخت اوسي او خپلوزده کړوته څير اوسئ (۳) له ځينې رواياتوڅخه معلوميږي چې دمجدد صاحب دې بيخايه بندي کيدلودسموعقيدويه اميرانو اوسلطنتي غړيو باندې بداغيز وکړپه ځينې سيموکې

(۱) مکتوب ۵ دويم دفترشپږمه برخه اردو ژباړه دمولانا عبدالشکور له مضمون " امام رباني څخه اخيستل شوي.

(۲) مکتوب ۶ دريم دفترشپږمه برخه.

(۳) مکتوب ۲ دريم دفترشپږمه برخه بنام حضرت خواجه محمد سعيدوخواجه محمد معصوم.

گډوډي اودانتشارنښې هم څرگندې شوې.^(۱) عبدالرحيم خان خانان، خان اعظم، سيدصدرجهان، خان جهان لودهې اونور د جهانگيرپه دې اقدام سره خپه شوی وو ددې شورش اوانتشار زيات شهادتونه په معاصرتاريخ کې نشته اودا باوري نده چې ددې به دمجدد صاحب له بندي کيدلوسره څومره تړاو وپه هرصورت (چې په څه وجه و)^(۲) باچا په دې اقدام پښیمانه و اوبايې دومره موده بندي کيدل کافی وبلل دده د ملاقات ليوالتيا يې ښکاره کړه او ور وېې غوښت، حضرت مجدد صاحب پوره يوکال د گواليارپه کلا کې و اوپه وروستۍ خور کال ۱۰۲۹هـ کې له بنديخاني څخه خلاص شو.

له باچا او شاهي لښکر سره

ملگرتيا او دهغه ديني اغيزي

حضرت مجددصاحب په ډير عزت و احترام سره له کلاڅخه راووت درې ورځې په سرهندکې و بياشاهي لښکرځای اگړې ته ولاړ، ولي عهدشهزاده خرم او صدراعظم دده هرکلی وکړ خوباچا حکم وکړ چې ته به څوورځې زمونږ په لښکر کې اوسې، اوده ورسره ومنله په دې ملگرتياسره باچا اولښکرته ډيره گټه ورسیده جهانگير په خپل "تزک" کې ليکلي دي چې ماخپله چپنه او زر روپۍ ورکړې اوله مونږ سره داوسيدلوياخپل ځای ته دتگ اختيارمې ورکړخوډه زمونږملگرتياغوره کړه، حضرت مجددصاحب دلښکرمملگرتيا اودهغه دگټو اوبرکاتوپه اړه خپلو

^(۱) په دی اړه دمهابت خان دبغاوت حواله هم ورکول کيږي خوپه يادلری چې دمهابت خان دبغاوت پيښه په کال ۱۰۳۵ هـ کې شوی ده چې دحضرت مجددصاحب دخلاصون څلور پنځه کاله تير شوی و اوده له دی فانی نړۍ څخه سترگی پټی کړی وی.

^(۲) ويل کيږي چې باچانسی عليه السلام په خوب کې په داسی حالت کې وليدچې هغه صلی الله عليه وسلم دتاسف په ډول خپلی گوتی مبارکې په غاښونوکې تښتگی نيولی وی اوده ته وايي: جهانگيره ا تا څومره لوی شخص بندي کړی دی.

زامنوته ليکلي چې داډول بې اختياره اوبې رغېته اوسيدل غنيمت بولم او ددې وخت يوه گړې وخت دنوروځايونوله ډيرو وختونوڅخه ښه بولم.^(۱)

په يوه بل مکتوب کې ليکي: الحمد لله وسلام على عباده الذين اصطفى. زمونږ دلورې حالات دحداوثناء وړدي، عجيبه اوناډرمجلسونه کيږي او تيريږي د الله پاک په مرسته په ديني چارواواسلامي اصولوکې په دې خبروکې دسر دوښسته هومره سستي هم نه کيږي دالله تعالی په توفيق سره په دې مجلسونوکې هغه خبرې بيانېږي چې هغه په خاصوخلوتونو اومجلسونوکې بيانېږي که ديوه مجلس حال ليکل وغواړم نودهغه لپاره يودفتر په کاردي.^(۲)

په هغه وخت کې ديوه شاهي مجلس په اړه په يوه بل مکتوب کې ليکي: د گرانو زامنوليک راورسيده دخداي ﷺ حمددی چې روغ اوخوشحاله ياست يوه تازه پېښه چې نن رامنځته شوې درته ليکم، ښه يې واوري نن د شنبې په شپه شاهي مجلس ته تللی وم دشپې يوه برخه تيره شوې وه چې راستون شوم او درې سپاري قران مجيدمې له حافظ څخه واوريده له دويمې برخې څخه زياته برخه شپه تيره شوې وه چې خوب راغی.^(۳) په يوه بل مکتوب کې چې خواجه حسام الدين ته يې ليکلی ليکي: اشنايان ملگري چې راسره دي له هغو ټولوسره ډيرنږدې يو اود هغو حالات مخ په ترقي روان دي ددوی له کبله دا نظامي ځای يوه خانقاه گرځيدلي ده.^(۴)

(۱) مکتوب ۴۳ دريم دفتر.

(۲) مکتوب ۱۰۶ دريم دفتر.

(۳) مکتوب ۷۸ دريم دفتر دليکونوژباړې دمولا ناسيدزوارحسين له کتاب "حضرت مجددالف ثاني"

څخه اخيستل شوی دی.

(۴) مکتوب ۷۲ دريم دفتر.

له شاهي لښکر سره لاهور ته ورسیده له هغه ځایه یې سرهند ته کوچ وکړه سرهند کې حضرت مجدد صاحب باچاته میل مستیا وکړه مجدد صاحب غوښتل چې په سرهند کې پاتې شي خو باچا دده بیلیدل نه غوښتل له هغه ځایه دهلي ته روان شول له دهلي څخه بنارس ته اوبیا اجمیر کې دیره شول.

په جهانگیر باندې اغیز

په ځینې هغو کتابونو کې چې په اوس وخت کې دمجدد صاحب په حالاتو لیکل شوي دي؛ راغلي دي چې دجهانگیر له حضرت مجدد صاحب سره دیره مینه وه او بیعت یې ورسره کړې و خوددې خبرې څه مستند تاریخي ثبوت نشته. په "تزک" کې چې جهانگیر څو ځایه په څه ډول دحضرت مجدد صاحب یادونه کړې ده، له هغه څخه هم ددې خبرې تصدیق نشي کیدای هغه په سلطاني نشه کې څومره مست و اودهغه دلیکنی انداز هم شاهانه ده، هغه په داسې انداز کې دخپل شیخ یادونه نه ده کړې چې له هغه څخه دده احترام معلوم شي.

پروفیسر فرمان هم په خپل کتاب کې مخونه ۳۵-۳۶ د انظر خرگند کړی چې د جهانگیر بیعت ندی ثابت شوی او په ده کې څه لوی تغیر نه و راغلی، ځینې لرغونو سوانح لیکونکو هم نه دجهانگیر دبیعت یادونه کړې ده نه د شاهجهان، خوله دې څخه انکار نشي کیدای چې جهانگیر دده له ملگرتیا څخه گټه پورته کړې وه په ده کې دیني رجحان پیدا شوی و، ړنگ جوماتونه یې بیاودان کړي و او په مفتوحه سیمو کې یې ددیني مدرسوله جوړولوسره دلچسپي ښکاره کړې وه، په کال ۱۰۳۱ هـ کې دکانگر کلا دفتح کولو په مهال چې په څه ډول ده خپل اسلامیت

ښکاره کړی و او هلته یې اسلامي شعائر اجرا کړي و^(۱) له هغه څخه هم دده د تبدیلی اودیني ترقي پته لگېږي چې هغه دمجدد صاحب دملگرتیاله برکنه بلل کيږي .

د مرگ نږدېوالی او هغه ته تیاری

خواجه محمد کشمي لیکې چې ۱۰۳۲ هـ کال واوده په اجمیر کې تشریف درلود او ویې ویل چې داخرت دسفر ورځې رانږدې شوي دي. خپلوزامنوته یې چې په هغه وخت کې په سرهند کې وو په یوه لیک کې ولیکل ایام انقراض عمر نزدیک وفرزدان دور؛ " د عمر ورځې په ختمیدو دي او زامن لیرې دي، زامنوته یې چې دالیک ورسیده نواجمیرته ورغلل یوه ورځ یې په خلوت کې خپلودواړو زامنو(خواجه محمد سعید اوخواجه محمد معصوم) ته وفرمایل: زه اوس له دنیا سره څه دلچسپي نلرم او نه څه التفات ورته کوم اوس دهغه عالم فکر غالب دی اود سفر ورځې نږدې دي.^(۲)

حضرت مجدد صاحب چې له لښکر څخه بیرته راستون شونوپه سرهند کې لس میاشتي اوا ته یا نه ورځې واوسیده،^(۳) کله چې له اجمیر څخه سرهند ته راستون شونو هلته یې ټول تعلقات ختم کړل اویواځې به اوسیده یواځې له زامنواوڅوخاصو خادمانو پرته بل چاته یې دورتگ اجازه نه ورکوله له پنځو لمنځونو او جمعي پرته د بل شی لپاره به بهرته نه ووت ټول وخت به یې په ذکر، استغفار، ظاهري اوباطني بوختیا کې تیراوه اود "وتبتل الیه تبتلا" له ټولوڅخه پریکون غوره کړه اود هغه ښه تفسیر و .

^(۱) ترک جهانگیری مخ ۳۴ وگوری اودتفصیل لپاره یې اووم باب وگوری .

^(۲) زبده المقامات مخ ۲۸۲ .

^(۳) حضرت مجدد اودهغه ناقدین مخونه ۱۶۴-۱۶۵ .

دذي الحجى دمياشتې په منځ کې يې دسینه تنگي تکليف زيات شو، ژړا غلبه پرې وکړه کله به يې چې ضعف زيات شونو " اللهم الرفيق الأعلى " به يې په ژبه جاري شول په دې وخت کې يې يوڅه صحت پيدا کړ غمژلو او ټپي زړونوڅه ډاډ ترلاسه کړ، په دې حالت کې به يې ويل: د ضعف د شدت په مهال مې هغه لذت اوخوند احساس کاوه چې دصحت په دې څو ورځو کې يې پته نه لگيږي، په دې حالت کې يې زياتې صدقې اوخيراتونه کول دمحرّم په دولسمه يې وفرمايل: ماته ويل شوي چې په پنځه څلويښت ورځو کې دننه به ته له دې نړۍ څخه اخرت ته سفر وکړې اوماته دخپل قبرځای هم رابښول شوى دى. يوه ورځ زامنو وليد چې ډيريې ژړل هغوى دسبب پوښتنه ځينې وکړه ده ورته وويل چې د وصال شوق مې ژړوي. زامنو يې ورته وويل چې دمعمول په خلاف له مونږ سره مينه اوڅه التفات نه کوي ولي؟ ده ورته وويل: دالله پاک ذات له تاسوڅخه ډير راته گران دى.

دصفرپه درويشتم يې خادمانو اوخپلوانوته وويل: نن څلويښت ورځې پوره شوي گورو به چې په دې اوو اتو ورځو کې څه پيښيږي؟ له دې وروسته يې دالله پاک ﷻ دډيرو مهربانيو اوزياتونعمتونويادوونه وکړه دصفرپه درويشتم ۲۳ يې خپل ټول پوښاک اوجامې په خادمانو تقسيم کړې څرنگه يې چې په بدن باندې تودې جامې نه وې نو يخ اغيز پرې وکړ او دويم ځل يې تبه شوه^(۱) څرنگه چې د رسول الله ﷺ مبارک مزاج له ليرې ځنډ وروغتيا وروسته بيا ناروغه شوى و ده هم هغه سنت پوره کړه او ورته معامله ورسره وشوه، ددې ضعف په حالت کې عالي علوم پرې اوريدل زوى يې خواجه محمد سعيد عرض وکړ چې ته نشې کولای په دې کمزوري کې

(۱) غالبا دادونومبر مياشت وه ځکه دى د دسمبر په مياشت کې وفات شوى و په دې سيمه کې په دې

خبرې وکړې ددې حقائقو او معارفو بيانول بل وخت ته پرېږده! ده ورته وويل: خوږه زويه! اوس وخت له کومه شي چې دامضامين بل وخت ته پرېږدو؟

د کمزوري په دې ورځوکې يې هم د جمعې لمونځ قضاء نکړ، يواځې د ژوند په اخري څلور وېنځو ورځوکې څه ويل ياد چا خبرې اوريدل ونکړای شول خو په دعا گانو، ماثوراتو او اورادو، ذکر او مراقبه کې يې څه نقصان نه راغی، د شريعت او طريقت په ادباو احکاموکې يې يوه گړۍ هم سستې ونکړه يوه شپه دشپې په وروستۍ دريمه برخه کې ولاړ شو او اودس يې وکړه ولاړه يې تهجد وکړ او ويې ويل دا زما اخري تهجد لمونځ دی او همداسې وشول بيا يې د تهجد لمونځ ونکړ. له وفات نه لږ مخکې داستغراق غلبه پرې راغله زامنو يې ورته وويل چې دا استغراق او بيهوشي د کمزوري له کبله ده او که استغراق دی؟ ده ورته وويل چې داستغراق له کبله ځکه څه حقائق او معاملات مې په مخکې دي.

ددې کم زوري اوسختې ناروغي په حالت کې به يې هم دستنود پيروي، له بدعت څخه ځان ساتلو او د ذکر او مراقبې د دوام وصيت کاوه او ويل به يې چې سنت په غاښونو باندې ټينگ ونيسی، ده وويل چې رسول الله ﷺ له "الدين النصيحة" سره سم دامت په خير غوښتنه او صلاح کې هيڅ سستي نده کړې، د دين له معتبرو کتابونو څخه د پوره متابعت لاره تر لاسه کړې اوله هغې څخه يوې اوبلې خواته مه کيږئ. او ويې ويل چې زما په تجهيز او تکفين کې د سنت پوره پيروي وکړی او يو سنت هم بايد پرې نږدی، خپلې محترمې ميرمنې ته يې وويل چې معلومېږي داسې چې زما مرگ به له تامخکې وي نو بيا زما کفن ستاد مهر له پيسو څخه تيار کړه او دا يې هم وويل چې زما قبر به يوه نامعلوم ځای کې جوړ کړئ زامنو يې ورته

وويل چې تاخومخکې وصيت کړی و چې زمونږ دمشر ورورخواجه محمدصادق^(۱) خواته دې دفن کړو او اوس بل څه وايي. ده ورته وويل چې هوکې هغه مهال له ما سره هماغسې مينه وه کله يې چې خپل زامن چوپ اوشکمن ورته ښکاره شول نو ويې ويل: که داسې نه شئ کولای نوله ښارڅخه دباندې دمخترم پلارخواته اويامي په باغ کې يوځای دفن کړئ، اوبل داچې زماقبربه خام پريږدئ څوپه کمو ورځوکې دهغه ښه هم پاتې نه شي، په دې سره هم زامن فکرمن ورته ښکاره شول نو ورته مسکي شواو ويې ويل: ستاسوڅوښه چې کوم ځای مناسب درته ښکارېږي همالته مې دفن کړئ.

دسه شنبې شپه اودصفرالمظفراوويشتمه نيټه وه چې سباورځ يې داخرت سفر و هغوڅادمانوته(چې شپې يې روڼې ورسره تيرې کړې وې اوزيات خدمتونه يې کړي و) يې وويل: تاسو زماډيرخدمت وکړيس يوه شپه تکليف نورهم شته اوبيا به خلاص شئ! دشپې په اخر کې يې وويل (اصبح ليلا) شپې يو ډول سباکړه چې کله ورځ راغله دخاښت په مهال يې دبولو لپاره طشت راوغوښت چې هغه يې راوړ نوښکه نه وه پکې دڅاڅکوورلگيدلو له کبله يې هغه واپس کړ چاورته وويل چې حکيم ته به قاروره وروښيو ده ورته وويل زه اودس نه ماتوم ماپه بستره ځملوئ. گواکې ده ته معلومه شوی وه چې اوس څه ځنډ وروسته له دې نړۍ څخه کوچ کيدونکې دی اود اوداسه وخت نشته چې کله يې په بستره ځملاوه نوله سنت طريقې سره سم له بني مخ لاندې يې لاس گيښوداوپه ذکر بوخت شو زامنو يې چې دساه تيزوالی وليد نو پوښتنه يې ځنې وکړه چې مبارک مزاج دې څنگه دی؟ ده ورته وويل: زه ښه يم! اوويې ويل ماچې دوه رکعته لمونځ وکړهغه کافي دی له

^(۱) دحضرت مجددصاحب مشر زوی دی چې دلومړۍ خور "ربيع الاول" په نهمه کال ۱۰۲۵ هـ کې وفات شوی دی.

دې وروسته يې دخداى د نامه له ذکرڅخه پرته بله هيڅ خبره ونه کړه يوه گړى وروسته يې روح پوکړه. دا پېښه دشنبې د ورځې په څاښت مهال اته ويشتم دصفر کال ۱۰۳۴هـ کې رامنځته شوه ^(۱) دصفرهغه مياشت دنه ويشت ورځووه په راتلونکې ورځ کې ربیع الاول پيل کيدونکې وه چې مبارک روح يې له عنصري قفس څخه دخپل ځای په لوري الوت وکړ: **يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً** په دې وخت کې يې عمر شريف دره شپيته ۶۳ کاله و. ^(۲)

چي کله دغسل لپاره راوړل شونوخلکوکوليدچې ده دلمانځه دقيام په طريقه لاسونه ايښي ودچپ لاس مړونديې دښي لاس دغټې اوکوچنې گوتوپه حلقه کې نيولى وزامنو يې له مړينې وروسته لاسونه سره پرانيستي ووخوله غسل څخه وروسته بياخلکوکوليد چې دلمانځه په طريقه يې مبارک لاسونه له مخکيني هښت سره سم لاندې ايښي وو اوداحالت يې تراخره پورې وپه کتلو سره داسې ښکاريدده لکه موسکى چې وي گواکې: هم چنان زى که وقت رفتن تو — همه گريان شوند تو خندان .

لاسونه يې څوځله پرانستل شول خوبيا به په خپله دلمانځه په طريقه سره ورغلل تجهيز او تکفين يې له سنت طريقې سره سم ترسره شول مشر زوى خواجه محمدسعيد يې دجنازې لمونځ اداکړ اومبارک بدن يې اخري ارام ځاى ته ورسول شو. **إِنَّا لِلّٰهِ وَإِنَّا إِلَيْهِ** ^(۳)

^(۱) چې له لسم دسمبر کال ۱۶۲۴ع. سر سمون خورى. "حضرت مجدد اوران کې ناقدین"
^(۲) دمولا نازيدابوالحسن له تحقيق سره سم په قمري حساب دده عمر شريف دوه شپيته کاله څلور مياشتى اوڅوارلس ورځې کيږي اوپه شمسی حساب سره شپيته کاله شپږ مياشتى اوپنځه ورځې کيږي
 "حضرت مجدد اوران کې ناقدین مخ ۲۲"
^(۳) دزبدۃ المقامات مخونه ۲۵۶ _ ۳۰۰ خلاصه.

د حضرت مجدد صاحب عادات او خوبونه

خواجہ محمد هاشم کشمي د حضرت مجدد صاحب په خدمت کې دهغه د ژوند په وروستيو دريو کلونو کې په سفر او حضر کې له هغه سره و ده د حضرت مجدد صاحب عادات او خوبونه په تفصيل سره ليکلي دي^(۱) چې دلته دهغو غورچني را اخلواود مولانا بدرالدين سرهندي کتاب (حضرات القدس) څخه مويوڅه پرې ورزيات کړي دي^(۲).

له حضرت مجدد صاحب څخه څوځله اوريدل شوي چې ويل يې: زمونږ عمل او کونښن به څه شی وي څه چې دي هغه ټول دخدای ﷻ فضل دی. که يوڅه دي هغه د سيد الاولين والاخرين ﷺ متابعت دی چې په هغه پورې ټول کارونه ترلي بولم، الله پاک چې کلي او جزني څه راکړي دي هغه دده د پيروي او متابعت له لارې څخه دی اوله څه څخه چې بې برخې شوی يم هغه يواځې د بشري کمزوري له کبله په پوره پيروي کې دنقص له امله دي. يوه ورځ يې وويل چې يو وخت دطبعي اړتياځای ته ننوتلم نوسهوا ښی. پښه راڅخه مخکې شوه په دې ورځ له ډيرو حالاتو څخه بې برخې پاتې شوم. يوه ورځ يې صالح ختلانی ته وويل چې زماله کڅوړې څخه لير لونگ راواخله! هغه ولاړ شپږ لونگ يې راوړل ده چې وليدل نوپه ماينجنه لهجه يې وويل زمونږ صوفي تراوسه په دې هم ندی خبرچې په حديث کې راځي: الله وتر ويحسب الوتر، د وتر رعايت مستحب دی په مستحبو خلک څه پوهيږي که دنيا او اخرت دواړه ديوه داسې عمل په بدل کې ورکړل شي چې هغه الله ته خوښ وي نودابده خبره نده. يو خادم وايي چې ماله شيخ محمد بن فضل الله قدس سره څخه پوښتنه وکړه چې تايه سرهندي څه وليدل يوڅه يې مونږ ته هم بيان کړه! ده وويل

^(۱) د زبدة المقامات مخونه ۱۹۲ - ۲۱۵ پورې وگورئ

^(۲) د حضرت القدس عبارت د اوينو په منځ کې ليکل شوي دي او دهغه دمخونوحواله ورکړل شوي ده

اوله دې پرته نور مضمون له زبدة المقامات څخه راخيستل شوي دي.

چې زه پوندبه څه ووينم خودومره مې وليدل چې دستواداب اود هغو په کوچنکو خبروکې يې يو ډير کوچنی شی هم ندی ورڅخه پاتې شوی، بل څوک دومره اهتمام نشي کولای. يوبل حاضرېاش وايي: ددې حضراتو باطني احوال زمونږ له ادراک څخه لوړ دی خو دومره ويلای شم چې دحضرت مجددصاحب حالات مې وليدل نود پخوانيو اولياو په حالاتو (چې په کتابونوکې ليکلي دي) مې يقين راغی اوراته معلومه شوه چې په هغوکې مبالغه نه وه بلکې دامې احساس کړه چې ليکونکو کم ليکلي دي ټوله ورځ به يې په دې بوختياکې تيريده، يوبل خاص خادم (چې داوداسه، جاينماز او عبادتو خدمت يې په غاړه و) وايي: يواځې دغرمې د خوب اودشپې په دوم ثلث کې به زه يوڅه اوزگاريدم خپلو خادمانو او ملگرو ته به يې دداني ذکر، حضوراومراقبي تاکيدکاوه او ويل به يې چې دا دنيا دکارځای ده اوداخرت کرونده ده. باطني حضورله ادابو اوظاهري اعمالوسره يوځای لری، دحضرت رسول الله ﷺ پښې مبارکې به له زيات عبادت څخه وپرسيدلې داپه داسې حال کې چې دې دخداي ﷻ محبوب اودلوړې مرتبې خاوندو.

که څه هم حضرت مجددصاحب ته فقهي مسائل معلوم واوپه اصول فقه کې يې تامه ملکه لرله خواحتياطا به يې په مسائلوپسې معتبرکتابونه کتل اوپه سفر اوحضر کې به ورسره وو. په هغه مسئله به يې عمل کاوه چې مفتی به به وه اوسترو فقهاوبه ترجيح ورکړې وه، زيات وخت به يې امامت په خپله کاوه اوددې حکمت يې وه ورځ دا ووايه چې دشافعيه اومالکيه علماو په نزد دفاتحې له ويلو پرته لمونځ نه کيږي له دې کبله هغوی په امام پسې له شاه هم فاتحه وايي اوډير څرگندحدثونه هم به دې دلالت کوی خوزمونږ دامام ابوحنيفه په نزد مقتدي لبارد فاتحه ويل ندي روا اودجمهوروحنفي فقهاو هم دامذهب دی څرنگه

چې زه کونښن کوم څوپه ټولومذاهبو عمل وکړم نوددې لپاره اسانه لا ره داده چې په خپله امامت وکړم.^(۱)

په گرمي اويخني ، سفراوحضرکې دده عادت و چې زيات وخت به دشپې په وروستي نيمايې کې اوکله په اخري ثلث کې له بستري څخه راپورته شويه حديثو کې چې ددې وخت کومې دعاگانې راغلي دي هغه به يې ويلې په ډير احتياط او اهتمام سره به يې په مکمله توگه اودس وکړ ټولو اندامونو ته به يې په پوره توگه اوبه ورسولې بل چاته به يې اجازه نه ورکوله چې اوبه ورواچوی داوداسه په مهال به يې مخ قبلې ته و خوچې پښې مبارکې به يې وينځلې نو مخ به يې شمال يا جنوب ته کړ ، مسواک به يې په ډيره پابندي سره واهه اوپه حديثوکې چې کومې دعاوې راغلي دي هغه به يې ويلې بيا به يې په ډير ډاډ حضوراواورده قرائت سره نفل کول له نفل وروسته به په ډيره خشوع او استغراق سره په مراقبه بوخت شو ، له سهار څخه لير مخکې به له سنت سر مطابق ليرکې ويده شواودصبح صادق له ختلو مخکې به پورته شوتازه اودس به يې وکړ ، دسهارسنت به يې په خپله خونه کې وکړه دسنتواو فرضوپه منځ کې يې په پټه توگه سبحان الله وبحمده سبحان الله العظيم ويل .

دسهارلمونځ به يې په اخري تياره " غلس " کې کاوه خودغلس اواسفاريه دواړو مذهبو باندي عمل وشي په خپله به يې امامت کاوه اودسهارپه لمانځه کې به يې طوال مفصل^(۲) (لکه په حديث سره چې ثابت دي) ويل^(۳) ، دسهارله لمانځه وروسته د اشراق تروخته پورې به يې حلقه جوړه وه بيا به يې په اشراق اوږده نفل

(۱) خواجه محمد هاشم کشمي په دې فصل کې بل ځای ليکي : ده به په امام پسي هم فاتحه ويله اويائي

ښه گڼله . مخ ۲۰۹ .

(۲) له سورة الحجرات څخه تر سورة البروج پورې سورتونه طوال مفصل بولي

(۳) حضرات القدس مخ ۸۲ .

و کړل تسبیحات او ماثوري دعاگانې به یې وویلې او کور ته به یې تشریف یووړ، د کوروالو او خپلوانو پوښتنه به یې وکړه اوله ژوند سره اړوندو ورځنیو چارو په اړه به یې هدايات وکړل بیا به خلوت ته ولاړ او په پوره توجه سره به د قرآن کریم په تلاوت بوخت شو له تلاوته وروسته به یې مريدان وروغوښتل دهغو حالات به یې کتل او هدايات به یې فرمايل په دې مهال به یې ډیر نږدې ملگري وروغوښتل مضامين او علوم خاصه به یې ورته ويل او توجه به یې ورته کوله او هغه به یې له خپلو حالاتو او کیفیاتو څخه خبراوه. اوده به دلورهمتي، د سنت د پیروي، د ذکر حضور دوام او خپل حال پتولو تاکید ورته کاوه.

د لا اله الا الله محمد رسول الله د عظمت بیانولویه ترڅ کې یې ويل چې ټول مخلوقات د دې کلمې په مقابله کې دومره حیثیت هم نه لري لکه د لوی سمندریه مقابله کې یو څاڅکی خپلو خادمانو اوناستو خلکو ته به یې دفعه په دفعه مطالعه باندې ټینګار کاوه او هغوی به یې هڅول چې له علماو څخه د شرعي احکامو تحقیق وکړي، ده به ويل: په کشف کې داسې لیدل کېږي چې ټوله نړۍ د بدعاتو په تیاره گرداب کې ډوبه ده اود سنت رڼا درنا کوونکې کوچنۍ ژوې په څیر پکې ښکاري له غیبت اود مسلمانانو له عیبونو څخه یې په کلکه سره ځان ساته خادمانو یې هم دده احترام او ویری له کبله دده په مخکې د چاغیبت نشوای کولای خپل حالات او کیفیات به یې خورا پټ ساتل ماددو کلونو په موده کې یواځې درې څلور ځله داسې لیدلي چې داوښکو څو څاڅکي یې په مبارک مخ رغړیدل، د عالي مضامینو د بیانولویه مهال مې درې څلور ځله داسې لیدلي چې مخ اوسترگی به یې سرې وې د ځانښت له لمانځه وروسته د ضحوة الکبریٰ^(۱) په مهال به کورته ولاړ اوله

(۱) د صبح صادق اولمړ لویډلویږه منځني وخت ته ضحوة الکبریٰ وايي (! نصف النهار الشرعی هـو الضحوة الکبریٰ) شامی لومړی ټوک مخ / ۲۴۸.

کوروالوسره به یې ډوډی خوړله ، زامنو یا خپلوانو به یې چې څه تیار کړي وهغه به یې ورته وړاندې کول، زامن یا خادمان که به یې کوم یو نه وو نو دهغه برخه به یې ورته گوښې کړه "دخوراک په مهال به یې نورو ته ست کاوه او زیات وخت به یې دنورو په غمخوري کې تیراوه کله خوبه هسې معمولي خوراک وکړ او داسې به برېښیده چې د ډوډی خوراک یې موخه نده بلکې یواځی د سنت د پیروي لپاره یوڅو نورې خوري، ^(۱) دژوند په وروستیو شپو کې یې چې کله یواځیتوب غوره کړ او روژه به یې وه نو ډوډی به یې هم په هغه خلوت کې خوړه لکه څرنګه چې عام رواج دی له ډوډی وروسته یې دعانه کوله ځکه چې په صحي حدیثو کې نده راغلي له فرضو وروسته یې هم فاتحه نه ویله لکه ځینې مشائخ یې چې وایې .

دغرمې له ډوډی وروسته به یې له سنت سره سم قیلوله اود غرمې خوب کاوه موذن به د ماسپښین په لومړي وخت کې اذان وکړ ده به له اوداسه وروسته د زوال سنت وکړل د ماسپښین له لمانځه وروسته به یې له کوم حافظ څخه یوه سپاره یا کم اوزیات تلاوت اوریده او که درس به و نو هغه به یې وایه، دماز دیګر لمونځ به یې هم له مثلینو وروسته په اول وخت کې ادا کاوه دماز دیګر له لمانځه وروسته تر لمړیو ډیوږې به له مریدانو او خادمانو سره په مراقبه بوخت وو اود هغوی باطني کیفیاتو ته به متوجه و دماښام له سنتو وروسته به یې کله څلور رکعته او کله شپږ رکعته او ایښ کول د ماخستن لمونځ به یې دسپین شفق له زواله وروسته سمدستي کاوه دوتروپه دعا، قنوت کې به یې دا حنا فواشوا فعودا وپاره دعاګانې ګډي ویلي له وترو وروسته به یې دوه رکعته کله په ناسته او کله په ولاړه کول د عمریه وروستیو شپو کې به یې داده رکعتونه کله کله کول. له وترو وروسته دوه متعارفې سجدي به یې نه کولې .

درمضان په اخر لسو شپو کې به یې اعتکاف کاوه دماخستن او وترو له لمانځه

وروسته به دستي دارام لپاره خملاست اوپه ماثورودعاگانوبه بوخت شو، درود شريف به يې ډيرزيات وايه په ځانگړي توگه دجمعي په شپه او ورځ، د دوشنبې په شپه او ورځ دتلاوت په مهال به يې له مبارکې څيرې اودتلاوت له اندازې اوريدونکو داسې محسوسوله چې دقراني اسرارو او د ايتونودبرکاتوفيضان پرې اورپرې، په لمانځه اوله لمانځه بهرې يې چې دخوف ايتونه ويل يا هغه ايتونه چې تعجب اواستفهام پکې راغلي نودهغواندازاولهجه به پيدا کيدله په لمانځه کې به يې دټولوستو، مندوباتو اودابورعايت کاوه د تحية الوضوء او تحية المسجد اهتمام به يې هم کاوه له تراويحوپرته نورنفل يې په جمع سره نه کول خلک به يې دعاشورا اوشب قدر په شپوکې په جمع نفل کولوڅخه منع کول، دناروغانوپوښتنه به يې کوله اوپه دې موقع چې کومې دعاوې راغلي دي هغه به يې ويلې دقبرونوزيارت به يې هم کاوه، ځينې ديني کتابونه يې هم تدريس کول لکه: تفسير بضاوي، صحيح البخاري، مشکوة المصابيح، ځينې فقهي، اصولي اوکلامي کتابونه لکه: هدايه، بزدوي، مواقف اودتصوفو عوارف العوارف.

خوپه دې کې به يې بحث اومباحثه اوډيرې خبرې نه کولې دعمرپه اخروشپوکې يې تدريسي بوختياکمه شوه طالبانوته به يې داسې غورځولې چې تاکيدکاوه اودعلم زده کړه يې له سلوک اوطريقې څخه يې مخکې ضروري بلله. زيات حمد اواستغفاريه يې وايه اوپه يوه کوچني نعمت به يې زيات شکرادا کاوه، دروژې به يې ډيراهتمام کاوه، له درې ځلې به يې کم قرانکریم نه ختماوه، په خپله د قران کریم حافظ و له دې کبله به يې له روژې پرته هم له يادو څخه تلاوت کاوه اوپه مختلفو حلقوکې به يې هم اوریده^(۱) لکه په حديثوکې راغلي دي په روژه ماتي

(۱) زبدة المقامات د ۱۹۲ = ۲۱۵ مخونه خلاصه

کې به يې بيره کوله اوپسیمی به يې ناوخته کاوه اوددې يې ډيراهتمام کاوه ^(۱) د زکات اداکولو طريقه يې داسې وه چې کله به څه تحفه يانذر ورته راغی نو دکال تيريدلو انتظار به يې نه کاوه اوپه همدې وخت کې به يې سمدستي حساب وکړ او زکات به يې اداکړ او نيکو خلکو، کونډواو خپلو خپلوانوته به يې ترجيح ورکوله دحج لپاره يې څوځلې پخه اراده وکړه خو ويې نکړای شو چې ولاړشي اوتل به يې دامينه ښکاره کوله اوپه همدې ارمان کې له دنيا څخه رخصت شو، په اخلاق اوتواضع، دخداي په مخلوق شفقت اورضاوتسليم کې اخري درجې ته رسيدلی و، دده خپلوان اومريدان ظالمو واکمنو ډير وکړول خوده دتسليم اورضاڅخه کار واخيست اوچيرې يې هم ددې شکايت ونه کړ، که دملاقات لپاره به څوک ورته راغی نو تعظيما به ورته پاڅيده اودمجلس په سرکې به يې هغه ته ځای ورکاوه اود هغه له ذوق او طبيعت سره به يې سمې خبرې کولې کافرکه به څه هم واکمن اود اقتدارڅښتن و احترام او تعظيم يې نه کاوه سلام به يې له هرچامخکې کاوه، نه مې ياديږي چې چادې پرې سلام مخکې کړی وي، دحق دڅښتنانوبه يې زينت زيات رعايت کاوه، دچادمړيني خبره چې ورته راغی نو اغيزمن به شو اودترجيع کلمه « انا لله وانا اليه راجعون » به يې ويله اودجنازې په لمانځه کې به يې برخه اخيستله اودعابه يې کوله ^(۲).

دده لباس يو کميس وچې په دواړومتوبه يې چاکونه لرل او (دمونږ په څيربه يې) سينه چاک نه وه برسیره به يې چپنه پرې اغوسته خوپه گرمي به يې يواځې يو کميس و پکړی به يې په سر وه لکه څرنگه چې سنت ده، شمله به يې ددواړو وليو په منځ کې په شاباندې پرته وه (داستنجا او قضا حاجت له وخته پرته) پايشی به

^(۱) حضرات القدس مخ ۹۱.

^(۲) دشيخ بدرالدین سرهندي حضرات القدس مخونه ۹۱ = ۹۲. دپنجاب داوقاف محکمي چاپ

یې له بنډګریو پورته وې د جمعې او اختر وروپه ورځوبه یې ښې جامې اغوستلې، چې کله به یې نوې جامه په تن کوله نولومړنۍ جامه به یې کوم خادم یا خپل میلمه ته ورکړه دده په خدمت کې به هروخت پنځوس شپيته بلکې سلو ته نږدې علماء، صوفیان، مشايخ، حافظان اوشرفاء اوسیدان اوسیدل او ټولوبه دده په میلمستون کې دودۍ خوړه.^(۱)

مبارکه څیره

شیخ بدرالدین سرهندي د حضرت مجدد صاحب له خلفا وڅخه دی او اولس کاله یې دده په خدمت کې تیر کړي دي، دی په حضرات القدس کې دده د څیرې په اړه لیکي: حضرت مجدد صاحب غنم رنگی خوشپین والي ته مائل و په تندي اومبارک مخ کې یې دومره نور و چې سترگو توان نه درلود چې ورته وگوري ورپخې اوابرو یې پراخه وې اودلیندی (قوس) په څیر کوږوالی پکې و، غټې، باریکه اوپراخی سترگی یې وې چې دتوروپه ځای کې یې تور زیات و او دسپینوپه ځای کې یې سپین زیات و پوزه مبارکه یې ډیره باریکه وه، سرې نازکې شونډې یې وې، خوله یې ازاده وه اوکوچنۍ نه وه غاښونه یې یوه بل ته نږدې اودبدخشان دلعلویه څیر بریښیدل. ډیره یې گڼه له وقاره ډکه اودرمیانه وه په انځویاندې یې زیات وینستان نه وو اندامونه یې نازک اومنځنی قد یې درلود.^(۲)

(۱) حضرات القدس مخ ۹۲

(۲) حضرات القدس مخ ۱۵۵

د حضرت مجدد صاحب زامن

حضرت مجدد صاحب ته خدای پاک اووه زامن ورکړي وپه دوی کې دوه په کوچنیوالي کې دده په ژوند کې وفات شوي دي چې هغه یې شیخ محمد فرخ اوشیخ محمد عیسی دی اوشیخ محمد اشرف په تی پورې و چې دیبلتانه داغ یی ورکړ. مشر زوی خواجه محمد صادق یې د علومو اوسلوک له پوره کولو وروسته په کال ۱۰۲۵ هـ کې د پنځه ویشتم کلونوپه عمر وفات شو اودرې زامن خواجه محمد سعید، خواجه محمد معصوم، او خواجه محمدیحی ژوندي وو ددی څلور وپه اړه دا ویل مناسب دی چې

این سلسله از طلائی ناب است = این خانه تمام افتاب است

حضرت خواجه باقی بالله چې دوی ته وکتل نولور کلمات یې وویل. اوپه (جواهر علویه) او (شجره طیبه) سره یې تعبیر خنې وکړ او ویې ویل: (فقراء باب الله اند دلهای عجیب دارند) لومړی زوی حضرت خواجه محمد صادق د حضرت مجدد صاحب په مخکې د کمال درجې ته ورسیده اودده په اړه یې ډیرې لوړې کلمې ویلې دي، اودده د لوړ باطني او علمي استعداد شهادت یې ورکړی دی په یوه مکتوب کې لیکي: خوږ زوی زما دمعارف و مجموعه اود جذب اوسلوک دمقاماتو صحیفه دی.^(۱)

دویم زوی یې حضرت خواجه محمد سعید دی چې په کال ۱۰۰۵ هـ کې زیږیدلی اوپه کال ۱۰۷۰ هـ کې د جماد الاخریه او ویشتم باندې د بقایه لوري تللی دی. ده هم د حضرت مجدد صاحب د طریقې په خپراوي اود مریدانوپه تعلیم اوتربیت کې خاصه برخه اخیستې ده.^(۲)

^(۱) مکتوب ۲۷۷ لومړی دفتر دده د حالو او کمالو تولیپاره زبدة السمقامات مخونه ۳۰۳ = ۳۰۶ وگورئ

^(۲) دده د حالو او کمالو تولیپاره زبدة السمقامات مخونه ۳۰۸ = ۳۱۵ وگورئ.

دریم زوی یې خواجه محمد معصوم و چې دخپل محترم پلار د علومو لرونکی، شارح، رازدار، اوامین و اود خپل پلار خلیفه او خای ناستی هم و، ده دمجددیه طریقې زده کړې او اغیزې په ټوله نړۍ کې خپرې کړې وې او شاعر سم ویلي دي چې:

چراغ هفت کشور خواجه معصوم - منور از فروغش هند تا روم

ددهلي مشهوره خانقاه چې عرب او عجم به ورته راتلل اودهغه دارشادیه مسندباندي په خپلو وختونو کې دخواجه سيف الدين، مرزا مظہر جان جانا، حضرت شاه غلام علی او حضرت شاه احمد سعيد په خیر انسانان تیر شوي دي؛ دا خانقاه دده وه له دې خانقاه څخه مولانا خالد رومي کړدي له حضرت شاه غلام علي صاحب څخه دا طريقه يووړه شام او ترکيې ته يې ورسوله چې دهغې سلسله په عراق، شام، کردستان او ترکيه کې هر ښار او هر کورته ورسیده.^(۱) دده دمکتوباتو درې اجزاء (دمکتوبات امام رباني) يو ډول شرح او تفصيل دی اود بهترينو علومو يوه خزانه ده دده دحالاتو او کمالاتو لپاره يو ځانگړی کتاب په کار دی.


سفینه چاهئے اس بحری کران کیلئے

ددې ناپایه سمندر لپاره کشتی پکار ده.

(۱) دده دمناقبولپاره د"شرح درمختار" دمصنف علامه شامي کتاب "مل الحسام الهندي لنصرة مولانا خالد الشيبدي" وگورئ. اوس هم ددې طريقې مشايخ په شام، عراق، ترکيه او کردستان کې شته دي چې مايې دگني شمير مشايخوزيارت کړي دي په دوی کې شيخ ابراهيم غلايينی، شيخ ابوالخير ميداني، شيخ محمد بنهان په ځانگړې توگه د يادولو وړ دي.

سلطان محى الدين اورنگزيب له ده څخه بيعت كړى و او دده زوى خواجه سيف الدين په سلوك كې دده روزنه كړې وه . همدۀ له اورنگزيب څخه دهندمسلمان واكمن جوړ كړ او له اكبري اغيزو څخه د پاكولو لپاره يې چمتو كړ او په خپل مكتوبات كې يې د (شهزاده دين پناه) په نامه سره يادوي .

دى په شوال كال ۱۰۰۷ هـ كې زيږيدلى او دربيع الاول په نهم كال ۱۰۷۹ هـ كې وفات شوى دى ^(۱) څلرم زوى يې خواجه محمديحي و د حضرت مجدد صاحب دو فوات په مهال دده عمر نه ۹ كاله و د علوموزده كړه او د طريقت تكميل يې له خپلو وروڼو څخه وكړ او په كال ۱۰۹۶ هـ كې وفات شوى دى . ^(۲)



(۱) د كتاب په اخر كې به دده د ژوند حالات په ځانگړې توگه له (نزهة السخا طر) څخه راواخيستل شي
(۲) د بهرنيال حضرت شاه روو ف احمد او دده لمسى حضرت شاه پير ابو احمد او دهغه كړوسى حضرت شاه محمد يعقوب دده له اولاد څخه دي .

پنځمه برخه

د حضرت مجدد د تجديد دائي ټكي په محمدي نبوت باندې د ايمان او باور تجديد

د حضرت مجدد د تجديد دائي کارنامه څه وه ؟

هغه دنظر خاوندان او نياو من پوهان چې ديولسمې پيړۍ (چې دويمه زريزه پرې پيل کيږي) په اسلامي تاريخ په عمومي توگه اودهندپه اسلامي تاريخ په ځانگړې توگه نظر لري^(۱) په دې خبره متفق او يوه خوله دي چې حضرت شيخ احمد سرهندي د اسلام د ساتنې او تقويت لپاره هغه تاريخ جوړونکې کارنامه ترسره کړې چې هغې ته د حديثو په ساده او ښکاره اصطلاح کې " تجديد " ويل کېږي^(۲) اوده په دې اړه دومره شهرت تر لاسه کړ چې له همدې توري څخه يې نوم جوړ شو اود دې بيلگه له دې مخکې نه پيدا کېږي، دا کوم کارو ؟ د اسلامي فکر او روح څلا اوتازه والي، دوخت دمهمو اودرنو فتنو مخنيوی اوله منځه وړل، د محمدي نبوت او اسلامي شريعت په صداقت باندې له نوي سره اعتماد او باور پيدا کول، په

(۱) چې د کتاب په لومړيو دوو برخو کې لنډه کتنه ورته شوي ده.

(۲) د سنن ابی داود مشهور روايت دي چې : ان الله عز وجل بعث لهذه الامة علي راس كل مئة سنة من يجدد لها دينها. ژباړه : الله پاک دهرې پيړۍ په سر کې داسې څوک پيدا کړي چې هغه به دې امت ته ددوي دين تازه کوي. ابو داود او نور.

په رياضت او اشراقيت باندې بنا هغه روحاني تجربې، د حقيقت موندنې او خداي ﷻ ته درسيدنې د هغو طلسم ماتول چې د عربي محمد ﷺ د سنتو پيروي يې ضروري نه بلله، د "همه اوست" او وحدة الوجود د عقيدې له مخ څخه پرده لرې کول هغه چې په مبالغه، خپراوي او مقبوليت کې داوچ ټکې ته رسيدلې وه په عقائدو کې يې سستي او په اسلامي ټولنه کې يې گډوډي پيدا کوله اوله هغې سره متوازي د "وحدة الشهود" مسلک په مدلل او مرتب ډول کې وړاندې کول، د بدعتونو (چې د يوه ځانگړي شريعت ډول يې غوره کړی و) ښکاره ترديد او مخالفت ان چې له "بدعت حسنه" څخه هم انکار، او په اخر کې په هند کې د اسلام دکمزوره قدمونو ټينگولو، د اکبر د زمانې د اسلام مخالفو اغيزو ختمولو، او په هند کې د يوه داسې تجديدې ديني انقلاب راوستلو حکمانه او بريالۍ هڅې چې په نتيجه کې يې يوې خواته د اکبر په پلاز باندې محي الدين اورنگزيب عالمگير کښينول شو او بل لور ته د حکيم الاسلام شاه ولي الله دهلوي اودهغه د خلفاو او شاگردانو سلسله رامنځته شوه چې په روحاني اوباطني توگه د مجدد صاحب له طريقې سره تړلي دي.

دوی د کتاب اوسنت په خپرولو کې د هغو په تفهيم او پوهاوي کې بريالۍ هڅې وکړې دده طريقه، درس او تدریس، تزکېې او باطني روزنې او درسمنو او عقايدو د اصلاح لپاره يې خورا ستر کارونه وکړل، په اخر کې يې داعلاء کلمه الله د جهاد په ذريعه نه يواځې داچې په هند کې اسلام پلى او پرمخ بوتلو بلکې دا يې په اسلامي نړۍ کې د ديني علومو (بالخصوص علم الحديث) فکر او دعوت مرکز وگرځاوه، خوددې ستر او پراخه تجديدې کار مرکزي ټکی او د مجدد صاحب هغه اصلي تجديدې کارنامه کومه ده چې په ټولو تجديدې کارونو باندې يې لومړيتوب اولور والی لري؟ خلک کله خپل ذوق او تمايل سره سم ددې خواب ويلي دي. وللسا س فيما يعشقون هذا هب چې په دوی کې درې ډلې په ځانگړې توگه د يادولو وړ دي.

لومړي : يوه ډله وايي چې ده ته " مجدد الف ثاني " ويل ځكه سم دي اودى ددې لقب مستحق دى چې ده هند ددويم ځل لپاره اسلام ته برابر كړ او په هند كې يې داسلام ونه كېنوله او هنديې دبرهمت او وحدت اديان غيړې ته دلويدلو په ځاى د محمد عرب ﷺ او حجازي دين په منگولو كې وركړ اودى يې په يولسمه هجري پيړۍ (شپاړسمه ميلادي پيړۍ) كې چې مهمه پيړۍ وه له هغه پايلي او انجام څخه وژغوره چې په ديارلسمه هجري پيړۍ (نولسمه ميلادي پيړۍ) كې ورسره مخامخ كېدونكې وبلكې په حقيقت كې يې دهند مسلمان ملت له هغه هراړخيز اعتقادي، ذهني او تهذيبي ارتداد له پوره خطر څخه وژغوره چې داكبر په خيرقوي اوباعزمه شخصيت اودهغه دنومياليو مشاورينو (ملا مبارك، فيضي، اوابوالفضل) دذهانت له كبله يو حقيقت گرځيدلى و. دامعنوي اوروحاني انقلاب اودا ذهني اوتهذيبي ارتداد له هغه سياسي زوال څخه ډير دروند او تلپاتې و چې داتلسمې پيړۍ په اخر كې دهند دنويونامسلمانو ځواكونوله راپيداكېدلو اودنولسمې پيړۍ په لومړيو كې د انگرېزانوله تسلط او واكمني څخه راپيداشوى و.

كېداى شي اقبال په خپل دې مشهور شعر كې دې لوري ته نغوته كړې وي :
 وه هند مين سرمايه ملت كا نگهبان = الله نه بروقت كېا جس كو خبردار
 هغه څوك چې الله پاك په مناسب وخت كې خبرور كړ هغه په هند كې دملي پانگي ساتونكې دى.

دويمه : ددويمې ډلې په اند دده اصل تجديدي كاردادى چې ده په طريقت باندې شريعت بالا اولور كړ اوداكار يې دومره په اعتماد، خيركتيا، قوت، اومجرېه توگه سره بيان كړ چې له ده مخكې هيچاهم نه و كړى اوپه دې سره طريقت د شريعت تابع كېدل بلكې خادم كېدل دروښانې ورځې په خير څرگندشومخكې د سلوك اوطريقت په كړيو كې له شريعت څخه استغناوه بلكې انحراف ځنې كېده د رياضت، مجاهدي، په باطني حواسواو ځواكونوباندې دكلي اعتماد فتنه پيداشوي

وه اوهنددجوگ اوهندو رهبانيت تر ټولو لوی مرکزگرځيدلی و داهرڅه دده په هڅوسره ودرېدل اوله دې وروسته هېچاپه وازکومي نه شوای ويلي چې "دشریعت او طریقت لارې سره بېلې دي" او په طریقت باندې دي دشریعت پیرې نه درول کېږي.

د ر یسمه : دریمه ډله هغه ده چې وایې دده اصلي تجدیدي کارنامه داده چې ده د وحدة الوجود عقیده داسې له منځه یووړه چې په تیرو زمانو کې یې ساری نه لیدل کېږي ، اوددې عقیدې هغه سیلاب یې ودراره چې په ورستیو پېړیو کې یې ټوله علمي اوروحاني نړۍ لاندې کړې وه اودهغې په خلاف دلیک لوست لرونکي سړي خوله خلاصول دخپل جهالت دثبوت په معنی و اوپه سره غرمه له ورځي څخه دانکار کولوپه معنی و مولانا سید مناظر احسن گیلاني مرحوم په خپل مشهور مضمون (ددویمې زیریې یا الف ثاني تجدیدي کارنامه) کې ډیره ښه خبره کړې ده دی لیکي : دوحدة الوجود او وحدة الشهود په فني نکته پلټنو یادشریعت او طریقت ملايانه اوصوفیانه شخړو په هنگامو کې دحضرت شیخ احمد فاروقي سرهندي رحمه الله تعالی علیه واقعي اورینستوني تجدیدي کارنامې په داسې ډول ګډې وډې شوې دي چې نن ده ته مجدد الف ثاني ویل له یوې عنعنوي خوش اعتقادي پرته په ظاهره په بل کوم مهم کار باندې ندی ولاړ^(۱).

دمحمدی نبوت په ابدیت اوضرورت باندیر باور پیدا کول

خو په حقیقت کې دده اصل کارنامه چې دهغیر په څنګ کې دده ټولې تجدیدي کارنامې ځي او راځي ، اودده دتجدید اصل سرچینه چې له هغې څخه دده دټولو

(۱) تذکره امام رباني مجدّد الف ثاني رحمه الله تعالی ترتیب کونکي مولا نامحمد منظور نعماني مخ ۲۷.

انقلابي او اصلاحي کارونو چينې راخوټيدلې دي او ددرياب په خيرپه ټوله اسلامي نړۍ کې بهيري، هغه دمحمدي نبوت په ابدیت اوضرورت باندې دامت اعتقاد او اعتماد پيدا کول اومحکم کول داهغه تجديدي اوانقلابي کارنامه ده چې له ده څخه مخکې زمانه انډبل يومجددهم په دومره تفصيل، قوت او وضاحت سره نه ده ترسره کړې، ممکن داله دې کبله وي چې دهغه په زمانه کې به دپته اړتيانه وه پېښه شوې اوددې په خلاف به کوم منظم تحریک یا فلسفه نه وه رامنځته شوې^(۱) په دې تجديدي گام سره دهغه ټولو فتنودروازه وتړل شوه چې په هغه وخت کې یې خوله خلاصه کړي وه اوداسلام دپوره اعتقادي، فکري اوروحاني نظام له کومي تيرولولپاره تیارې وې په دې کې دایران هغه نقطوي تحریک اود هغه پیروان هم راځي چې دمحمدي نبوت او دهغه دبقاء په خلاف یې د بغاوت توغ پورته کړي و اوعلان یې کړي و چې : دمحمدي نبوت یوزرکلن پېر ختم شوي دي اواوس ددیني لارښوونې، د ژوند دنوي تشکیل اواثین جوړولوپېر پیل شويدي، چې اساس به یې په عقل اوفلسفه باندې ولاړوي، مشرتوب به یې دمحمودپسیخواني اودهغه دډلې په لاس کې وې، اوهند او ایران به یې مرکزونه وي^(۲).

په دې فتنوکې داکبر" اکبري دین اونوي ائین" هم راځي چې په هند کې د محمدي نبوت اوشریعت ځای نیونکې اودهغه دبديل جوړیدلو ادعایې کوله، او ددیني ژوند، اعمالو اوعباداتو، ټولنې اوتمدن هغه دیني بدعتونه هم پکې راځي چې دیوه متاوزي شریعت شکل یې غوره کړی و، او یوه ځانکړې فقه یې تدوین

^(۱) په دې اړه ترټولو زیات تفصیل علامه ابن تیمیه کړي دي په ځانگړي توگه دهغه نادركتاب " النبوة " ، " نقص المنطق " او " الرد علی المطبقین " دي ،خوهغه هم له اشاراتواو اجمال څخه وړاندې نه دي تللي . ولکل مقام مقال .

^(۲) دكتاب دلومړي برخي دامضمون (دلسمي پېړۍ لویه فتنه) وگوري .

کېدله اوهغه هم په حقيقت کې درسول الله ﷺ د خاتمیت لپاره یوچلینج اودتشریعی منصب مدعي و .

په دې لړۍ کې دوحدة الوجود فلسفه هم راځي چې دهغه دبلونکو اوعلمبردارانو په وینا په کشفی حقایقوباندې ولاړو دوحدة الوجود په اړه دهغه سرسخته مدعیانو هم ددې خبرې دعوه نه کوله چې خاتم النبي ﷺ ددې اعلانیه تبلیغ کړي و، اوده صحابه وﷺ ته اوله اصحاب کرامو ﷺ وروسته خلکوته ددې دعوت ورکړي و، دا فلسفه اودعوت هم په شعوري یاغیرشعوري توګه دنبوي دعوت اودهغه د څرګندو تعلیماتو او موخوحریفه جوړیدونکې وه.

اودې چې څومره بریالیتوب ترلاسه کړي و، اوجرې یې په زړونواودماغواو اسلامي ټولنه کې غځیدلې وې هغومره یې په اسلامي حقه عقایدو کې ضعف پیداکړي و د شریعت په احکامو عمل کول کمزوري شوي و اوداعقیده یې هم کمزوري کړي وه چې اسلام یواځنی حق دین اودنجات ذریعه دي دالحاد او زندقت، حریت او اباحیت، سستی او بې عملی لارې پرانستل شوي وي که څه هم ددې محتاط او متقي صوفیان او مشایخ دشریعت پابندو اود هغه احترام یې کاوه اود داډول عملونو مخالف و په دې ضمن کې دامامیه ډلې عقیدې هم راځي چې په اساسي عقایدوکې یې دامامت عقیده هم ده دوي دامام داسې تعریف کوي او داسې صفات او ځانګړتیاوې ورته ثابتوي چې تقریبا له پیغمبر سره مساوي او برابرګرځي^(۱)

^(۱) دامامیه ډلې په معتبروکتایونو کې چې د"امام" په اړه څه ثابت شوي دي دهغوخلاصه داده چې امام ظاهرا اوباطنا له خطاونه پاک ظاهراومطهر دي . دهغه پیروي فرض ده دي معجزات ښکاره کوي ده ته دشریعت په اړه داسې بدني علم حاصل دي چې هیڅ شي ترې پټ نه دي دي به ترقیامته پوري دالله پاک دحجت په توګه په هره زمانه کې ښکاره کیږي . (دشریعت مرتضی له کتاب الشاف، دطوسي

داراز دصحابه کرامو د ديوې لويې ډلې په اړه داسې نظر لري چې په هغه سره د ذات نبوي دملگرتيا په اغيز باندې داغ لگول کېږي او هغه نظر ددې ايت شريف په خلاف دي چې: ﴿هو الذي بعث في الاميين رسولا منهم يتلوا عليهم ايته ويزكيهم ويعلمهم الكتاب والحكمة﴾^(۱)

ددې ډلې اغيزې دمختلفو علمي اوسياسي وجوهاتو له امله په تيزي سره خپريدلې او مسلمانان ټولنه (چې زياته برخه يې سني العقيدة و) ددوي له عقايدو، افکارو، خيالاتو او عاداتو څخه په ژوره توگه اغيزمنه کيدله، داراز ده (مجدد) د "محمدي نبوت باندې دايمان او اعتماد د پيدا کولو" په ستره کيلي سره هغه ټول درانده او پېچلي قلفونه پرانستل چې يوناني او ايراني فلسفې، مصري افلاطونيت^(۲) او هندي اشراقيت پيدا کړي وو، په يوه غشي سره يې هغه ټولې فتنې بنکار کړې چې دمسلمانانو ذهينه او پوهه طبقه يې په نښه کړې وه.

تلخيص الشافعي، اودعلامه شيخ محمد حسين "الكشاف لفظاء" له كتاب "اصل الشيعة و اصولها" څخه اخيستل شوي دي.

علامه محمدا بو زهره په خپل غوره كتاب "تاريخ المذاهب الإسلامية" لومړي ټوک کې په دي ويناو د تبصري په ترڅ کې ليکي: داماميه ډلې ټول علماء په دي متفق دي چې د دوي په نزد دامام مرتبه د نبي مرتبې ته په نږدې کيدلو کې دهیچا اختلاف نشته دوي په صراحت سره وايي چې په "وصی" او "نبي" کې يواځې دومره توپير دي چې په "وصی" باندې وحی نه راځي مخ ۵۹.

^(۱) سورت جمعه دويم ايت ژباړه: هغه پاک ذات چې په بي سواده خلکو کې يې له دوي څخه يو رسول راوړېده چې دوي ته دهغه ايتونه تلاوت کوي (ددوي اخلاق او نفوس) برابر وي او ترکيه يې کوي او دوي ته د کتاب او حکمت زده کړه کوي.

^(۲) مصر دنوي افلاطونيت (Neo Platonism) لوي مرکز و چې په هند کې فلاطينس (Polotinus) پارفري (Parophsy) پراکلس (Proclus) او نور پيدا شوي دي او د يوه نوي مذهب (نوي افلاطونيت) اساس کينودل شوي و.

عقل او کشف دغیبي او مابعدالطبیعی حقائقو په ادراک کې عاجز او ناکام دي

دمجدد صاحب کارنامه داده چې ده ثابته کړه چې عقل او کشف دغیبياتو او ماوراء عقل علومو، دالهی ذات اوصفتوله سمې پیژندنې، اودقطعي ثبوت حقائقو له ادراک څخه عاجز دي اوداچې له دوي څخه ترلاسه شوي نتائج له شک اوخطا، بنویبدنې اوتیروتنې څخه پاک ندي دالله پاک سمه پیژندنه دانبیاءو په ذریعه سره ترلاسه کېدلای شي. څرنگه چې دعقل مرتبه له حواسو څخه بېله ده دارازدنبوت مرتبه له عقل څخه بېله ده. دخدای ﷻ دتعظیم سمه لاره معلومول په نبوت پورې تړلې اودانبیاءوپه تعلیماتوسره ترلاسه کېدای شي په الهی معرفت کې دیونان هوښیارانواوعقلاو سخت تیندکونه خوړلي دي اود خنداوړ تیروتنې ترې شوې دي.

څرنگه چې خالص اومجردعقل وجود نه لري داراز خالص اومجرد کشف (چې له داخلي غوښتنواو باندنیو اغیزو خوندي وي) هم خوراسخت بلکې عنقا صفته دي. اهل اشراق اودنفسی صفایې والو هم داسې تیندکونه خوړلي اود وهم اوجاهالت ښکار شوي دي، لکه دعقل اوفلسفې مدعیان. عقل اواشراق دواړه دیقین ترلاسه کولو اوالله پاک ته درسیدلو لپاره ناکافي دي دالله پاک دذات، صفاتواواحکامو پیژندنې لپاره یواځې نبوت ښه ذریعه اوکافي دي.

ده اعلان وکړچې دعقل خالص اونگه (سوچه) کېدل ناشوني دي اوهغه هم له داخلي عقایدو اوباندنیو اغیزو اوعواملو څخه اغیزمن کېږي. اودده ډیرې پریکړې اویایلې په هغه خارجي رنگونولرلې رامنځته کېږي چې دهغه په دننه اوبهرکې اوسي. ده ثابته کړه چې عقل په حجتیت کې نیمگړی دي کامل حجت دانبیاءو بعثت دی اوله بعثته پرته تزکبه ناشوني ده. ده دنفسی صفایې او قلبی صفایې په

منځ کې فاصل حدقائم کړ اود دواړو توپیر یې بیان کړ ده ثابتہ کره چې دانبیاء نبوت منونکې د استدلال دڅښتنانو له ډلې څخه دي اود انبیاءو ښوونې دخپل عقل تابع گرځول دنبوت دانکار په معنی دي .

ده دا نکته روښانه کړه چې یوشی دعقل مخالف کېدل یوشی دي اوماوراء عقل کېدل بل شی دي ، دمجدد صاحب داتحقیقات اوڅېړنې چې په عقل اوکشف دواړو باندې ولاړدي اودالهي مرستې او دنبوت دنور دخلي رڼا ورسره مله ده په روحاني او علمي نړي کې شوراوڅوړ جوړونکي، دفکراوعقل کارونې یوه نوې دروازه پرانستونکي، دعقلي اوعلمي ډیري رائج الوقت سکې کوټه ثابتونکي، دنبوتونو او اسماني شریعتونو دصداقت اوعظمت اعلانونکي، اویه هغوله نوي سره باور پیداکوونکي؛ علوم اومعارف دي اویوه داسي تجدیدي، انقلابي، علمي اوتحقیقي کارنامه ده چې یواځي دهغه وخت دتعلیمي نظام، علمي چاپیریال اودماغی هڅو پایله نشي کېدای ځکه په دي کې هغه خبرې شوې دي چې ځینو ته یې فکر اوفلسفه ایله له پیریو وروسته رسیدلي ده اودځینو په صداقت باندې بالاخره علم اوروحاني تجربو دتصدیق پایه وهلي ده .

دایواځې دهغه الهي تائید او رباني هدایت له برکته وو کوم چې دې د" دویمې زریزې " په پیل کې ددین دتجدید اومحمدي نبوت اوشریعت ددفاع لپاره ټاکلي او انتخاب کړي و اودهغه اخلاص، دیني غیرت اودرسول الله ﷺ دپوره پیروي له برکته چې په پیل کې ده گامونه پرې ایښي و ددي اجمال دتفصیل اودې اشاراتو دروښانه کولولپاره په هغه صورت حال پوهیدلو ته اړتیاوه چې په هغه کې ددي تحقیقاتو بیه اوارزښت په ښه توگه څرگند شوي دي .

اساسي پوښتنې اودهغودخوابولو مختلفې هڅې

ددین اودنیا مهمې اولومې پوښتنې چې دهغو په سم ځواب پورې ددې ژوند سموالي، سهې نظم اوداخرت نجات تړلی دی دادی چې ددنیا جوړونکي څوک دي ؟ دهغه صفتونه کوم دي ؟ هغه له مونږ سره څه ډول تړاو اوتعلق لری اوزمونږ له هغه سره څنگه اوڅه ډول تعلق بایدوی ؟ دهغه دځوښی اوخوشالولو لارې چارې څه دي او ناراضه کېدل اوځپه کېدلولارې یې کومې دي ؟ اویاله دې ژونده وروسته بل ژوند هم شته که وي نوڅه ډول دی اودهغې لپاره په دې ژوندکې کومې لارښوونې دي ؟ ددې پوښتنې دځوابولوپه تفصیل کې دالله پاک ﷻ ذات، صفاتو، افعالو، دعالم حدوث او قدم، اخرت، جنت، دوزخ، وحی، دملائکو د وجود بحث او ځینی نور ما بعدالطبیعاتی بحثونه ترڅیرنې لاندې نیول کېږی. چې دې ته عقائد اودمذهب اصول وایې. ددې پوښتنودځوابولو اودې مسائلودحل کولو لپاره په ټولیزه توګه په دنیا کې دوه تجربې شوې دي چې یوه یې عقلي اوبله اشراقي ده. دلومړۍ نتیجه فلسفه ده اود دویمې نتیجه اشراقي تصوف دی. خوله اصولي اوتنقیدي پلوه دادواړه تجربې اوهڅې په اساسي توګه غلطې ثابتې شوې دي اوبه څوپیليزوتېروتنو باندې ولاړې دي، مونږ دلته دمکتوبات له اقتباساتوڅخه مخکې دتمهید په توګه دهغولنډه سپړنه اوتشریح مناسب بولو.

دمحض عقل اوخالص کشف دتنقید انقلابي کارنامه

دعقل په اړه ترهرڅه دمخه داحقیقت یادلرل په کاردې چې هغه دخپلې طبعي دندې (اکتشاف، تحقیق اواستدلال) په سرته رسولوکې ازاد نه دی، دی داسې شیانوته اړتیا لري چې له ده څخه ډیر وړوګ دي. دده کار دادی چې دمحسوساتو، معلوماتو اوتجربیاتوپه ذریعه نامحسوس اونا معلوم څیزونه معلوم کړي. دی دخپلو

معلوماتو د زیرمې، مبادیو او مقدماتو په مرسته او په علمي توګه د هغو په ترتیب کولو سره هغې نتیجې ته ورسېږي چې تراوسه پورې یې نه وه ترلاسه کړې او یوازې په حواسو او تجربه سره نشوای ترلاسه کېدلای. د ټولومعقولاتو له تحلیل اوشننې نه دا حقیقت څرګندېږي چې عقل دې حقائقو او لوړو معلوماتو ته د هغو سپکو محسوساتو او ابتدایي معلوماتو په مرسته سره رسیدلی دی چې له کوم عقلي او علمي ترتیب پرته یې نشوای کولای تردې سترو پایلو پورې ځان ورسوي، نوښکاره او څرګنده ده چې کوم ځای د انسان حواس هیڅ کارنشي کولای، کوم وخت له ده سره د معلوماتو هیڅ زیرمه نه وي اوله مبادیو څخه یې هم بیخي بې برخې وي، کوم ځای چې د حقیقت اندازه نه لري اونه یې تجربه وي، او کوم ځای چې د قیاس بنیادونه نه وي نو هلته دده عقل، ذهانت او قیاس کله کار کولای شي؟ هلته دده عقل داسې بې سبکه وي لکه انسان چې له کشتۍ پرته په سمندر کې نشي پورې وتلای اوله الوتکې پرته الوتنه نشي کولای. یو انسان چې دیوې ژبې لیک دود نه وي زده کړی اوله الفبا Alphabet سره یې هم نا بلده وي نو هغه که هرڅومره زیات ذهین اوناېغه وي او په زړه او عقل او قیاس وکاروي او ډیرې خولې تویې کړې نشي کولای چې ددې ژبې یوه کرښه ولولې. کټ مټ همدا ډول پورتنۍ پوښتنې هم دي چې په محض عقل سره هیڅکله نه شي حل کېدای ځکه دهغو مبادي هم لا له انسان سره نشته اونه قیاس هلته څه کولای شي.

دویم حقیقت دادی چې د عقل ځواک او کړنې محدودې دي هغه یوه دائره لري چې له هغې څخه پرته نشي تلای. لکه څرنگه چې دانسان د حواسو بیلې بیلې دائرې دي او دهغوی کړنې او عملونه پکې خوندي دي په سترګو (حاسه بصارت) سره په زړه او څیزونه لیدل کېدای شي خونه شي کولای چې یو اواز واورې، داراز نور حواس در واخله بیا په دې ځانګړو محسوساتو او د عمل دائره کې هم ددې حواسو ځواک او عمل غیر محدود نه وي دا راز عقل که څه هم دهغه ډګر له ظاهري

حواسوڅخه ډیر پراخه دی خو په هر صورت محدود دی. د ابن خلدون په عالمانه وینا کې چې وایي: عقل یوه سمه تله دده پریکړې یقین دی چې څه درواغ نشته پکې خوته په دې تله کې د توحیداروند کارونه، آخرت، د نبوت حقیقت دالهی صفاتو حقائق او هغه ټول حقائق چې له عقل څخه پورته او هاڅوادی: نه شي تللی. دابې گټې کوښښ دی ددې مثال داسې دي چې یوه سړي داسې تله ولیده چې سره زر پرې تلل کېدل نوله ده سره دافکر پیدا شو چې په دې تله کې غرونه وتلي چې ناشونې خبرده په دې سره داسې نشي ویل کېدای چې داتله ناکاره ده بلکه ددې دځایولو خپل حد دی، داراز د عقل دعمل هم یوه ځانگړې دائره ده چې له هغه څخه دباندې پل نشی کېښودلای، دی دالله ﷻ په صفاتو باندې احاطه نشي کولای چې هغه دده دوجود یوه ذره دی.^(۱)

دریمه خبره داده چې په عقل کې سوچه والی اودهغه په پریکړو او پایلو کې پوره بې طرفي ډیره گرانه ده، دحقیقت خاوندان په دې پوهیږي چې له (سوچه عقل) او (مجردعقل) نه زیات عنقا صفته شی په دنیا کې نشته، دجذباتو، خواهشاتو، چاپیریال، ځانگړې ښوونې اوروزنې، ځانگړو عقیدو اونظریاتو، وهم اوخیال، هیره او سهوې له اغیزو څخه عقل ازاد نشي پاتې کېدلای، له دې امله دده په پریکړو همیشه صداقت اودده په نتایجو کې مزبوتوالی پیدا کېدل دومره اسانه او عام ندي لکه څنگه یې چې فکر کېږي. خودتعجب ځای دادی چې فلسفیانو دټول حقائق له نظره غورځولي دي اودخپلې موضوع په ټاکلو کې یې غلطی کړی ده اودخدای ﷻ په ذات، صفاتو او اړوندڅیزونو باندې یې پرته له څه اسبابو او پرته له علم اورنپه داسې تفصیل اوژوره توگه اوډیر باور سره بحث کړی دی لکه دکیمیا ماهر یې چې له ډیرو کیمیايي تجربو اوشننو وروسته کوي ددوی دابحثونه

اوتحيقات ټول د فرضياتو، تخميناتو اوخيالي طلسمونو ټولگې دي اويواځې په قياس باندې قياس کول دي دا د (الهياتو) يوبڼه هوش وړونکي جادو اودعجائبو افسانې دي چې يوڅه نمونه به يې مخکې راشي. ددې عقل پالنې اوفلسفې په مقابله کې يوبل کوبښښ دی چې د (اشراق) په نامه سره ياديږي.

داشرق اصول دادي چې دحق اويقين دموندلولپاره عقل، علم اواستدلال گټه نلري بلکې تاواني دی د صداقت اوحقيقت ديقيني حصول اوترلاسه کولولپاره مشاهده شرط ده اودا مشاهده يواځې په باطني نور، نفسي صفايې اوديوې داخلي حاسې په بيدارولو سره ترلاسه کېدای شي چې دروحاني چارو اوماوراء الطبيعت داسې ادراک کوي لکه ظاهري سترگې چې دښکاره څيزونو ادراک کوي اوداحاسه هغه مهال پيدا کېدلای شي چې کله ماديت بالکل فناواظاهري حواس مړه کړل شي. دحقائقو ترلاسه کول په دې خالص اوسوچه عقل (حکمت اشراق) اودې باطني نور سره شوني کېدای شي چې هغه له رياضتونو، نفس وژنې، مراقبې اوفکر څخه پيدا کېږي.

دابيخي سمه خبره ده چې په انسان کې باطني حاسه شته اوممکنه ده چې دې ته ورته نورحواس هم ولري خوپه هرصورت بياهم يوه انساني حاسه داسې کمزورې او محدوده، خطاکېدونکې اواغيزمنه کيدونکې ده لکه څرنگه چې دانسان ټول ځواکونه اودپوهې دانکشاف لارې چارې دي، په دي محسوساتو اومشاهداتوکې هم غلطې او تيروتنه رامنځته کېږي لکه څرنگه چې دنوروحواسوپه نتايجوکې وي که داسی نه وای نو داشرق اومشاهدې والوپه څرگندونواوتحقيقاتوکې به هغه ستر تضاد اوتناقض اوپه لويومسائلوکې ښوئيدنې اوبيلاړي ممکنې نه وې چې له

مسلمانانو اونا مسلمانو اشراقيانو څخه شوي دي.^(۱)

په هر صورت د عقل په څير د دې (ځانگړي عقل) سوچه والی هم ډيرگران دی په دې باندې هم هغه ډول باندنی اغيزې اود ظاهري اوباطني څيزونو سيوری لويږي اودا هنداره هم د حقيقت سم انځور نه شي وړاندې کولای داشراقيانو چاپيريال اوعقائد ددوی په مشاهداتو باندې ورته اغيز شندي، همدالامل دی چې د ډيرو اشراقي حکماو په کشف اومشاهده کې دهغو يوناني اومصري اوهامو تائيد ترسترگو کيږي چې هغه نه سر لري اونه پينې اوډيرې داسې مفروضې حقيقت گرځيدلي دي چې په باندنی نړۍ کې هيڅ وجود نه لري.^(۲)، اولکه څنگه چې پورتنی پوښتنې د فلسفې له موضوع اوحودودو څخه وتلې دي دا راز د اشراق له حدودو څخه هم په اشراق سره يواځې دارواحو دنړۍ داسرارو او عجائبو سيرکيږي يوڅه صورتونه ترسترگوکيږي، څه رنگونه ليدل کيږي اويوڅه اوازونه اوريدل کيږي. خودالله ﷻ دارادو تفصيلي علم، دهغه د شريعت له قوانينو، داخرت له منازلو اودهغه له حالاتو څخه داسې ناخبره ده لکه څرنگه چې عام انسان ناخبره دی.

په حقيقت کې په فلسفه او اشراق کې يو روح اويو فکر کارکوي دواړه د پيغمبر له واسطه کولوپرته په خپلو هڅوسره حقيقت معلومول غواړي ددواړو موخه يوه ده خود سفر لارې يې سره بيلې دي يوپه هواکې دپورته کيدلو(خيالی الوتنې) له لارې خپلې موخې ته ځان رسول غواړي اوبل دکومې پتې له څمکې لاندې لارې (روحاني طريقې) څخه.

خو حقيقت دادی چې د احقائق له پيغمبرانو پرته په هيڅ صورت نشي معلوميدلای چاته چې الله پاک درسالت اونبوت منصب ورکړی وي هغه ته يې دخپل ذات او

(۱) د تفصيل اوبيلگو لپاره د ليکوال کتاب "مذهب و تمدن" اول باب عنوان "اشراقيت" وگورۍ.

(۲) (مذهب و تمدن) وگورۍ.

صفاتو اوملكوت السموات والارض دځمكې اواسمان دباچاهي؛ ترټولو زيات علم وركړى وي اودخپلې خوښۍ اوناخوښۍ اواحكامو يې پوره علم وركړى وي اوهغه يې دخپل ځان اوانسانانو ترمنځ واسطه جوړه كړې وي دده رسالت اونبوت دنړۍ لپاره دخداى ﷺ تر ټولو لوى نعمت وي، د ذات اوالهي صفاتوكوم خوراستر علم چې دى پرته له كومې ستونزې اوياخه قيمته وركوي دهغه يوه ذره هم دزرهاو كلونوفلسفې غور اوفكر او كلونو كلونو مراقبو اونفسي تزكيو له لارې نشي ترلاسه كيداى. ﴿ذلك من فضل الله علينا وعلى الناس ولكن اكثر الناس لا يشكرون﴾ دايې بيخې سم ويلى دي چې زيات خلك ناشكري كوي.

فلاسفه او اشراقي حكماء دنبوت دنعمت ناقدري اوناشكري كوي اوهغو حقائقو ته په خپلو هڅوسره ځانونه رسول غواړي له كوموڅخه چې الله ﷻ يې پروا كړې دي د زرهاو كلونو هڅواومجاهدو پايله هغه متضاد، متناقض اوخندونكې ويناوې او تحقيقات دي چې دالهياتو پانگه ده، ددى په ځاى چې دوى خپل پيروان خداى ﷻ ته نږدې كړى له هغه څخه يې زيات لرې كړل، دهغه له ذات اوصفاتوسره نااشنا او بېگانه شول ﴿الم تر الى الذين بدلوا نعمت الله كذرا واحلوا قومهم دار البوار﴾

حضرت مجددصاحب رحمه الله تعالى دفلسفې اوروحانيت دواړو له كوڅو نه په ښه توگه خبردى بل لورته دنبوي علومو وارث اود وحى اورسالت مرتبه پيژندونكى دى ده دحكماو اواشراقيانو په دې طرزباندي په ډيره خيركتيا سره تنقيد اونيوكې كړي دي چې هغه دده دجامعيت اوعلمي كره والي ښه نښه ده. دابحث دده دتجديدمرکزي او اساسي څانگه ده. ددې لپاره چې پوره الهي شريعت اوديني نظام ددې بحث په پريكړه باندې ولاړدى چې دقطعي علم اوديقين ترلاسه كولو ذريعه اوسرچينه اودانسان لپاره دالله ﷻ دذات اوصفاتو، دخپل پيل اوپاى اودخپل برياليتوب د ضروري علم سهې ماخذ كوم دى؟ اياهغه په فلسفي بحثونو، علمي

استدلال او غور او فکرسره ترلاسه کيدای شي ياله داخلي رڼايې ، نفس وژني او داشراقي حکمت په ذريعه ترلاسه کيږي او ياد دې دواړو په خلاف د انبياء عليهم السلام له تقليد او په هغوی باندې د ايمان په ذريعه ترلاسه کيږي دايې د پيل تکې دي له دې ځايه لارې سره بيل کيږي او په دريو خواو ځي اومخته چې ولاړ شي بيا هره يوه په خپله مخه ځي او هيڅکله نه سره يوځای کيږي. (وان هذا صراطى مستقيما فاتبعوه ولا تتبعوا السبل فتفرق بكم عن سبيله ذالکم وصکم به لعلکم تتقون) ، په دې سلسله کې چې دمجدد صاحب له قلم څخه کوم عجيب تحقيقات او اعلى علوم اومعارف وتلي دي اودهغه دمکتوبات په پلن دفتر کې خواره واره پراته دي د هغو ژباړه له مختلفو عنواناتو لاندې وړاندې کوو.

د نړۍ د جوړونکي د اثبات اودهغه

د کمالاتو په پيژندنه کې د عقل عاجزي

دهغه خداى شکر دى چې له مونږ سره يې ښيگڼې کړي دي اود اسلام لورته يې لارښوونه راته کړې ده اود حضرت محمد ﷺ په امت کې يې پيدا کړي يو.. انبياء عليهم الصلوة والسلام دنړيوالو لپاره رحمت دى ځکه خداى پاک د هغوی دبعثت په ذريعه مونږ دناقص عقل څښتنانو او ناپوهانو ته دخپل ذات اوصفاتو خبر راکړى دى اوزمونږ د کوتافهمي په اندازه يې له خپلو ذاتي اوصفاتي کمالاتو څخه خبر کړي يو دخپلې خوښې اوخپلگان څيزونه يې راته بيل بيل کړي دي اوزمونږ دنيوي او اخروي گټې او تاوانونه يې سره جلا کړي دي که دانبياءومبارک وجودونه په منځ کې واسطې نه وای نو دنړۍ دکارخانې جوړونکې او پيدا کوونکې په ثابتولو کې به انساني عقلونه پاتې راغلي وو اوددې سپيڅلي ذات دکمالاتو په پيژندنه کې به ناکام اوعاجزه شوي وو پخواني فلاسفه چې له هرچايي ځانونه پوه او هوښيار گڼل

دنړۍ له جوړونکې څخه منکر وو او دخپل عقل دکوتاهي له امله یې هرشی زمانې ته منسوب کاوه دخمکو او اسمانونو د پیدا کوونکې په اړه د نمرود او ابراهیم علی نبینا علیه الصلوٰه والسلام مباحثه مشهوره ده او په قرانکریم کې هم راغلي ده

بدمرغه فرعون به ویل: ﴿ ما علمت لکم من الهه غیری ﴾ زه له ځانه پرته ستاسولپاره بل حاکم او معبود نه پیژنم، داراز هغه حضرت موسی علیه السلام ته وویل: ﴿ لن اتخذت الها غیری لا جعلنک من المسجونین ﴾ موسی ! که له ما پرته بل معبود دي ونيو نوتابه خامخا بندي کړم، دي بدمرغه هامان ته وویل: ﴿ يا هامان ابن لی صرحا لعلی ابلغ الاسباب اسباب السموت فاطلع الی الهه موسی وان لا ظنه کاذبا ﴾ هامانه ! زمالپاره یوه دنگه مانی تیاره کړه خو په هغولارو زه اسمان ته وخیژم اویا غلی دموسی معبودو گورم خوزه گومان کوم چې دی دروغژن دی، لنډه دا چې عقل نشي کولای داستره شتمني تر لاسه کړي اود انبیاءو له لارښوونې اوهدایت څخه پرته دا لاره هیڅکله نه شي موندلای.^(۱)

دالله ﷻ په پیژندنه کې دیوناني پوهانوي عقلي

دمخلوقاتو دپالونکې اویپیدا کوونکې د وجود (چې دیونان فلاسفه یې د " مبداء اول " په نامه سره یادوي) اودهغه دتخلیق عمل اومخلوقاتوپیدا کولوپه اړه چې دغو فلاسفه وکومي عقلي څیړنې اوباریک بیني کړي دي اودتخیلاتواو مفروضاتو کومه نقشه تیاره کړې دي اوپه دې هوایې تاداوباندې کومه اسمانڅکې ودانۍ تعمیرکړې ده د هغو تشریح اوتفصیل د فلسفې په کتابونوکې راغلي دي اوپه هغوتنقید اوتبصرې د علم کلام په کتابونوکې کتلای شي دلته دهغو لپاره ځای

^(۱) مکتوب ۲۳ ټوک ۳ دخواجه ابراهیم قبادیانی په نامه .

نشته، خودمجدد صاحب په افکارو او علومو باندې د پوهیدلو لپاره اوددې خبرې معلومولو لپاره چې ددوی د تخیلاتو او مفروضاتو په تردید کې (چې یواځې د یوناني ذهن تخلیق او متخیله ځواک ایجاد دی) دده په قلم کې دومره زور او په بیان کې دومره جوش ولې پیدا کړې د عقل فعال (چې دیوناني فلاسفه و په نژدیه حقیقت کې دنړۍ پالونکی او په مخلوقاتو اغیز کوونکی دی) نسب وړاندې کول کيږي چې دې حکماو جوړ کړی دی او په هغه یې دخلق او امر د ټول تخلیق اساس ایښی دی دهغه په یوه لفظ باندې د موافق او مخالفو دلا تلو ځلي جوړ شوي دي.

خودلته یواځې دهغه په نسب او شجره باندې بسنه کوو " مبدأ اول (واجب الوجود) په تمامه معنی یو او احد دی او دا هم ثابت ده چې له یوه څخه یو پیدا کيږي او عالم له مختلفو څیزونو څخه مرکب دی نوځکه خو عالم له ده څخه ندي صادر شوي اونه کیدای شي چې صادر شي دده له وجود څخه دده په ناخبري کې بلا اراده او اختیاره عقل اول داسې پیدا شولکه له دیوې څخه چې رڼا پیدا کيږي اوله انسان سره سیوری وي. عقل اول یو داسې موجود دی چې په خپل ذات باندې ولاړ دی، نه دی جسم دی اونه هغه ځای جسم دی چې دی پکې دی، دی خپل ځان پیژنی او خپله مبداء هم برابره ده که ده ته د عقل اول نوم کیښودل شي یاد ملاتړ کې اویابل څه دده له وجود څخه درې څیزونه لازميږي.

۱ = دویم عقل، د فلک اعلی (چې نهم اسمان دی او فلک الافلاک هم بلل کیږي).

۲ = نفس.

۳ = اوددغه اسمان جرم یابدن.

بیاله دویم عقل څخه دریم عقل، دستور و د اسمان (فلک کواکب) نفس اود هغه جرم پیداشوی دی، بیاله دریم عقل څخه څلرم عقل اود زحل د اسمان نفس اود هغه جرم پیداشوی دی، بیاله څلرم عقل نه پنځم عقل، د مشتري د اسمان نفس اود هغه جرم پیداشوی دی، بیاله پنځم عقل نه شپږم عقل، د مریخ د اسمان نفس اود هغه جرم موجود شول، بیاله شپږم عقل څخه اووم عقل، د لمر د اسمان نفس اود هغه جرم پیدا شول، بیاله اووم عقل څخه اتم عقل، د زهره د اسمان نفس اود هغه جرم پیداشول، بیاله اتم عقل څخه نهم عقل، د عطارد د اسمان نفس اود هغه جرم پیدا شول، بیاله نهم عقل څخه لسم عقل، د سپوږمۍ د اسمان نفس اود هغه جرم پیداشول.

دا وروستی عقل دی چې نوم یې عقل فعال دی له دې څخه د سپوږمۍ د اسمان حشوه لازمیږي چې یوه ماده ده چې له عقل فعال او د افلاکوله طبائعو څخه کیدل او ختمیدل (کون وفساد) قبلوي بیاپه دې موادو کې دستور یو د حرکاتوله امله مختلف ډوله امتزاج رامنځته کیږي چې له هغه څخه معادن، نباتات او حیوانات پیداکیږي دالسلگونې عقول او (۹) اسمانونه دي، داپه اصل کې دیونانیانو هغه (علم الاصنام) دی چې دوی یې فلسفه او الهیات بولي خلکو په دې سره په شعوري توګه غور فکر او مباحثې پیل کړې یا یواځې فرضي داستانونه او افسانې دي چې بې اختیاره سړی ته د قران کریم دا ایت شریف وریاد شي: ﴿ما اشهدتهم خلق السموات والارض ولا خلق انفسهم وما کنت متخذ المضلین عضدا﴾ [سورة کهف ایت / ۵۱] ژباړه: ما

هغوی داسمان اوځمکې په پیدا کولو او په خپله ددوی په پیدا کولو باندې گواه ندي
گرځولي اوزه گمراه کوونکې خپل دوستان او خپل مټ نه گرځوم.

امام غزالي ددې نقشي له نقل کولو وروسته رښتیا ویلي چې: دایواځې ادعاگانې
او په خپل سر حکمونه دي بلکې په حقیقت کې ظلمات فوق ظلمات په تیارو باندې له
پاسه تیارې دي که څوک دا ډول خوب لیدل بیان کړي نو خلک به یې دهغه دمزاج
خرابي وبولي. ^(۱) بل ځای لیکي: زه حیران یم چې یولیونی به په دې له ځانه جوړو
شویو خبرو باندې څنگه قانع شي څه معنی هغه عقلاء او پوهان چې په خپل خیال په
معقولاتو کې له ویښته نه پستوکی کارې او ډیر زیات دقیق وي، ^(۲) دې فلسفیانو
دالله ټول دکمال صفتونه اود ټولو مخلوقاتو پیدا کول نفی کړي دي اودی یې
بالکل معطل اوبې اختیاره گرځولی دی اودايې ټول په خپل فکر دواجب الوجود د
ذات د تعظیم اویاکې لپاره کړي دي.

امام غزالي په دې موکه بې اختیاره شوی اوداسې لیکي: که څوک په دې قانع
وي چې دده د وینا دې همدا معنی وي نوده هغه له هر هغه موجود څخه هم سپک
گڼلی چې د خپل نفس شعور نه لري ځکه کوم شی چې دځان اوبل شعور لري دهغه
مرتبې له هغه شي زیاته ده چې یواځې دخپل نفس شعور لري اود بل څه شعور نه لري
په تعظیم کې دومره باریکې دوی هغه ځای ته ورسول چې دوی د عظمت ټولې
معناوې اومفهومات له منځه یووړل اودی یې دیوه داسې مړي درجې ته ورساوه
چې هغه په هېڅ نه پوهیږي چې په نړۍ کې څه تیريږي، یواځې په دومره توپیر چې
دی دځان شعور لري (اومړی په ځان هم نه پوهیږي) خدای ښه به هغو خلکو ته سزا
ورکوي چې دده له لارې کاره شوي وي اوله سمې لارې څخه په څنگ روان وي.

(۱) نهافة الفلاسفة مخ ۳۰.

(۲) نهافة الفلاسفة مخ ۳۳.

دوی دالله پاک له دې ویناڅخه منکر دي چې فرمایي: ماشهد قم خلق السموات والارض
 څوک چې په الله پاک باندې بدگومان کوي، دچاچې داعقیده وي چې دالهي چارو
 حقیقت اوژوروالی ته انساني ځواک په پوره توګه رسیدلای شي، څوک چې په خپل
 عقل ویاري، څوک چې په دې اند وي چې د عقل په شته والي کې دانبياو اودهغو د
 پیروانو تقلید ته اړتیا نشته دهغوی به خامخا داپایله وه چې هغوی به اعتراف کوي
 چې ددوی د(معقولانو) غورچن هغه څه شو چې که دخوب په توګه بیان کړل شي نو
 خلک به ورته حیران وي،^(۱) دې ټولوڅیزونو ته چې وکتل شي نوله سړي سره د
 رسالت دنعمت قدر پیداشي. ﴿ الحمد لله الذى هدانا لهذا وما كنا لنهتدى لولا أن هدانا الله لقد
 جاء ت رسل ربنا بالحق ﴾

داد عقل بې وسي اود حکماو(چې په حکمت اوعقل رياضي اوعلمي علوموکې
 بریالي شوي وو) په هغو الهي مسائلوکې له عبرته ډکه نمونه ده چې هغوی څه ډول
 الله ﷻ ته هغه څیزونه منسوب کړي چې ځان اوډیرسپک مخلوق ته هم دهغو
 منسوب کول نه خوښوي اودوی څه ډول هغه معطل، بې اختیاره اوبې علم ګرځولی
 اوبیادا دهغه د تعظیم غوښتنه بولي! ﴿ سبحان ربك رب العزة عما يصفون وسلام على
 المرسلين و الحمد لله رب العلمين ﴾

اوس دمجدد صاحب دالاندينيو ویناو ته وګورئ چې دهغه له ګڼوليکونوڅخه
 راټولې شوې دي دی وايي: که عقل دخدای ﷻ دپیژندنې په مسئله کې کافي وای
 نويوناني فلاسفه (چې عقل يې خپل لارښود ګرځولی) به دګمراهي په دښتوکې
 لالهنده نه ګرځیدل اوخدای ﷻ به يې دنوروخلکو په پرتله زیات پیژانده حال داچې
 دالله ﷻ ذوات او صفاتوپه معامله کې ترټولو زیات جاهلان دوی دي، دوی الله ﷻ
 بیکاره اومعطل ګرځولی دی اودوی فکرکوي چې یواځې له عقل فعال پرته نورهیڅ

هم ده ندي پيدا كړي او هغه هم ددوی په اند ده په خپل اختيار ندي پيدا كړي بلكې په اضطراري توگه پيدا شوي دي.

دوی عقل فعال له خپله ځانه پيدا كړی دی اوداددوی د عقل تراشل شی دی، پيښې دځمكې او اسمان د خالق له لوري نه بولي بلكې ده ته يې منسوب كوي او اثر له خپل حقيقي موثر څخه راگرځوي دخپل تراشل شوي خيز (عقل فعال) اثريولي ځكه دوی وايي چې معلول دخپل نږدي علت نتيجه وي د ليرې علت لپاره په معلول كې دوی څه اثر نه مني اوله خپلې ناپوهې څخه الله پاك ته ددې خيزونو نسبت نه كول دهغه دكمال صفت بولي او دهغه بيكاره اومعطل گرځول دهغه تعظيم بولي، په داسې حال كې چې الله ﷻ خپل ځان داسمان اوځمكې خالق بولي او په «رب المشرق ورب المغرب» سره دخان تعريف كوي.

ددې بې عقلانويه اند خدای ﷻ ته هيڅ اړتيا نشته اونه دهغه په وړاندې څه عجز اونياز لري دمجبوري اوارتيا په مهال كه وغواړي خپل عقل فعال ته رجوع كوي اودخپلو اړتياو پوره كول له هغه څخه غواړي ځكه اصلي ځواك او اختيار ددوی په اند له هغه سره دی بلكې عقل فعال هم ددوی په فكر په خپل عمل او كړنو كې مجبور او بې اختياره دی نوله هغه څخه هم دخپلې اړتيا پوره كول غوښتل له عقله ليرې خبره ده، نوخبره هماغه ده لكه قرانكريم چې وايي: «ان الكافرين لامولى لهم» دكافرانوكوم سرپرست او كارچوپړونكى نشته ددوی هم څوك مرسته كوونكى نشته خدای ﷻ هم ددوی مرسته كوونكى نه دی اوعقل فعال هم ندى، عقل اخرڅه شی دی؟ چې دڅيزونو برابرول يې په غاړه دي دپيښو څرگنديدل اوپيدا كول دهغه لورته منسوب كول كيږي يواځې دده په ثابتولو اوجود كې په زرهاو اعتراضونه او خبرې دي ځكه دده وجود او ثبوت يواځې د فلسفې په خود ساخته مقدماتو باندې ولاړ دی چې داسلام داساسي قواعدو له مخې ناقصې

اوناپوره دي، کوم احمق به وي چې داشياو خلقت له قادر اومختار ذات څخه واړوي اود يوه موهوم افرضي شي لوري ته يې منسوب کړي بلکې په خپله دا اشياء له دې خبرې څخه په زرهاو ځله عار اوشرم کوي چې په خپل خلقت کې د فلسفې يوه تراشل شوي بې حقيقته شي ته منسوب کيږي بلکې دا اشياء به په خپله نابودي اونشت والي باندې راضي اوخوشاله وي چې قادر اومختار ذات ته ددوی دخلقت منسوب کولو په ځای د فلسفې يوه بې حقيقته اوخودساخته شي ته منسوب کيږي. په قرانکريم کې راځي ﴿ کبرت کلمة تخرج من افواهم ان يقولون الا کذبا ۚ ډيره لويه خبره ده چې ددوی له خولې نه وځي دوی له سپيرو درواغو پرته نورڅه نه وايي، ددارالحرب کفارکه څه هم بت پرست دي خوله دې ډلې (فلاسفه) څخه بيا هم ښه دي ځکه په مشکل وخت کې خدای ښه ته رجوع کوي اوبتان يې دهغه د شفاعت اوهغه ته دنږدې کيدلو لپاره وسيلې گرځولې دي، له دې زياته دتعجب خبره داده چې يوه ډله خلک دااحمقان (يوناني فلاسفه) د حکماو په لقب سره يادوي اودحکمت نسبت ورته کوي دافلاسفه په اکثرو مسائلو کې خصوصاپه الهياتوکې چې لوړه موخه يې ده غلط شوي دي اوله کتاب او سنت سره مخالف دي، دچاسرمایه اويانگه چې جهل مرکب وي هغوی ته په کوم لحاظ دحکماو لقب ورکول کيږي؟ هوکې دټوکو اوطنز په توگه کيدلای شي ياداسې لکه نابيناته چې څوک بينا ووايي. ^(۱)

ددیني حقائقو په ادراک کې عقل کافي نه دی

دهغه خدای ښه شکر دی چې مونږ ته يې خپل لوري ته لارښوونه کړې ده او که ده مونږ ته هدايت نه وای کړی نومونږ ته هدايت نه کيده، بيشکه زمونږ د

(۱) مکتوب / ۲۳ / ټوک ۳ / دخواجه ابراهيم قباديانی په نامه

پالونکې رب پیغمبر ﷺ له حق سره راغلی دی د انبیاءو علیهم الصلوات والتسلیمات دلیرلو
 د احسان شکر به په کومه ژبه سره ادا کوواو په کوم زړه سره ددې محسن اعتقاد
 وکړای شي اوهغه اعضاء او اندامونه چیرته د چې د ښو اعمالو په ذریعه ددې ستر
 نعمت بدل ورکړای شي که ددې محترمومبارک وجودنه وای نومونږ لنډ فکره
 او کوتافهمه انسانانوبه د اسمان او ځمکې جوړوونکې د وجود اودهغه دیوالی
 لورته څنگه لاره موندله، اوجابه مولارښوونه کوله.

پخوانیو یوناني فلاسفه و سره له ډیرې پوهې د ځمکې او اسمان پیدا کوونکې
 جل شانه د وجود لوري ته لاره نه وه موندلې اوهغوی دمخلوقاتو وجود (دهر) او
 زمانې ته منسوب کاوه، خو چې ورځ په ورځ د انبیاءو علیهم الصلوات والتسلیمات دعوت
 روښانه کیده وروستیو فلاسفه و ددې انوارو په برکت د پخوانیو فلاسفه و مذهب
 رد کړ او دخدای ﷻ د وجود قائل شول اودده د یووالي او توحید اعتراف یې هم وکړ نو
 زموږ عقلونه د ښوي انوارو له مرستې پرته ددې کاره لپاره بې وسه دي اوزموږ
 پوهه اوفهم د انبیاءو علیهم الصلوات والتسلیمات د وجود له واسطې پرته له دې معاملې
 نه لیري دي.

د نبوت او عقل لارې سره جلا دي

د نبوت او عقل اوفکر لارې سره جلا دي دکومو کارونو په ادراک کې چې عقل
 قاصر او عاجز دی دهغو ثبوت د نبوت له لارې کیدای شي، که عقل کافی وای نو
 انبیاء به د څه لپاره مبعوث کیدل صلوات الله علیهم اجمعین اود اخرت عذاب به ولې
 ددوی له بعثت سره تړل کیده. خدای ﷻ فرمایي: ﴿ و ما کنّا معذین حتی نبعث رسولا ﴾
 موږ تر هغه وخته پورې عذاب ورکوونکې نه یوڅو چې کوم پیغمبر ونه لیږو، که

څه هم عقل حجت دی خو حجت بالغه اومکمل حجت نه دی او په خپل حجت کیدلو کې پوره نه دی، بالغه حجت دانبياو عليهم الصلوات والتسليمات له بعثت څخه ثابت شوی اودوی دمکلفوانسانانو دعذر ژبه بنده کړیده. خدای ﷻ فرمایي: ﴿رسلا مبشرين ومنذرين للناکون للناس علی الله حجة بعد الرسل وکان الله عزيزا حکيما﴾ ژباړه: پیغمبران چې زیری ورکوونکې او ډاروونکې دي خودخلکو لپاره په خدای پاک باندې حجت پاتې نه شي دانبياوله بعثته وروسته او خدای غالب اود حکمت وال دی، کله چې په ځینې مسائلو کې د عقل د ادراک کوتاهي ثابته شي نوبیا ټول شرعي احکام د عقل په تله تلل بڼه کار ندي هروخت ددې مسائلو او احکامو له عقل سره د برابرلو هڅې او په هغه ټینګار د عقل دکافي بللو پریکړه کول دي اوله نبوت څخه دانکار په معنی ده، مونږ دې خدای ﷻ په خپله پناه کې وساتي^(۱)

د عقل خالص اونګه کیدل ناشوني دي اود اشراق اونفسي صفایي له مرستې سره سره د الهي حقائقو په پیدا کولو کې بې ګټې دي

دومره دحیرانتیا خبره ده چې د خدای نه مرستې اولوپې درجې فکري سلامتیا پرته یې هره توجیه ناشونې ده هغه دا چې په دې لسمه هجري اوشپاړسمه میلادي پیړۍ کې چې په ټوله نړۍ اوځانګړې توګه هند اوایران باندې دهغه حکمت اوفلسفې دتعلیم اغیزه په دماغونوباندې مسلط و چې هغه یوناني فلسفه وه افلاطون او ارسطویې د تقدس اوعصمت مقام ته رسولی وو له عقلي مقدماتوڅخه په منطقي طریق کومه نتیجه ثابتولواویونان چې کوم څیزونه بدیهي او قطعي بللي وو دهغو له نوم اخیستلو وروسته ژبې ګونګیدلې اوسترګی پندیدلې، بلکې

(۱) مکتوب ۳۶ ټوک ۳ دمیر محمد نعمان په نامه.

د حکمت او عقلیت پالونکو ددې تش په نامه حقائقو په وړاندې سجدې لگولې. زما په اند په مسلمانو علماو کې د لومړي ځل لپاره مجدد صاحب داواز پورته کړ چې د چاپیریال له خورو ورو او هامو، د عنصری بدن له تړاو، خیالاتو، عقائدو، دا راز باطني تمایلاتو، راسخو او پاخه شوو اخلاقو او خواهاشتو څخه د عقل خالص او ننگه راوتل تقریباً محال دي تردې پورې چې که له هغه سره داشراق او نفسی صفایې مرسته هم مله وي بیا هم له باطني او خارجي اغیزو، ښوونې او روزنې، د چاپیریال او ټولنې له مزبوتو عنعناتو څخه دهغه پاکیدل او ازادیدل او ریښتوني حقیقت ته رسیدل اوسمه پریکړه کول؛ د الشاذ کالمعدوم حکم لري چې هغه هیڅ اعتبار نلري.

د مجدد صاحب د تحقیق او په خپل مکتوبات کې په وار وار سره په هغه زور اچول یواځې دهغې زمانې او چاپیریال له لحاظه ندي بلکې په فکري او علمي نړۍ کې یو نوی دریافت او پیدا کونه او داسې انقلابي او جرئت‌مندانانه اعلان دی چې دهغه دارزښت او اهمیت اندازه په سمه توګه سره تر اوسه پورې نه ده شوې حقیقت دادی چې هغه ددې وړ او مستحق دی چې د ځانګړي بحث او تحقیق موضوع وګرځول شي.

عجیبه اتفاق او حیرانوونکې خبره ده چې له مجدد صاحب نه نږدې دوه سوه کاله وروسته د جرمني مشهور فلسفي امینول کانت (Amanuel Kant ۱۷۲۴/۱۸۰۴) د عقل په خالص کیدلو، له چاپیریال، وراثت، عاداتو، معتقداتو څخه ازاد او په خپل سرپرېکړه کولو وړتیا لرونکې ددې علمي او تحقیقي بحث پیل کړ. ده په ډیر جرئت او وضاحت سره د عقل حدود تعین کړل او په کال ۱۷۸۱ع کې یې خپل نادر کتاب (د ننگه عقل تنقید) (Critique of pure reason) خپور کړ.^(۱) چې د فکر او فلسفې په

(۱) د کتاب په جرمني ژبه لیکل شوی دی او په اردو ژبه کې د (تنقید عقل محض) په نامه سره دهند نامتو قلموال او بریالی ژباړن ډاکټر سید عابد حسین ژباړلی دی اود (انجمن ترقی اردو هند) دهلې لخوا په کال ۱۹۴۱ع کې خپور شوی دی.

نړۍ کې زوږ جوړکې اودجناب ډاکټر محمد اقبال په وينا: درونې اندو له کارناموڅخه يې دڅاورو څلي جوړکې^(۱) په لويديځ کې ددې کارنامې د عظمت په لوړه سويه اعتراف وشو اوتردې پورې وويل شول چې دی دجرمني قوم لپاره د خدای ﷻ ترټولو لويه ورکړه او عطيه دی، دنوې فلسفې دتاريخ ليکوال ډاکټر هير ليدوهوفيدنيگ په دې کتاب باندې دتبصرې په ترڅ کې ليکې: داکتاب د فلسفې نه پناه کيدوونکې کمال پاره ده چې دانساني فکرپه چټيانوکې يې دلارښوونې کار ترسره کړي^(۲)

دکانټ په نزدفکر خپل کار په ادعايې توگه پيل کوي دده په غيرارادي توگه اوزيات په ساده توب سره دخپلو قواو، مفروضاتو اومقدماتوپه صحت باندې باورکيږي دی په دې يقين وي چې ټولې ستونزې حل کولای شي اودمخلوقاتو اصلي حقيقت ته رسيدل کولای شي، له دې وروسته يوه زمانه راځي چې په هغه کې معلوميري چې دادفکر وداني تراسمانه پورې نه شي رسيدلای اوپه هندسوکې دهغودنقشوپه اړه د رايې اتفاق نه شي راتلای دادتشکيک زمانه ده، دی ويني چې اوس يوداسې کارپاتې دی چې ادعا لرونکو اومسککسو دواړوله نظره غورځولی دی هغه داچې مونږدخپل عقل او پوهې دمهيبت په پد تحقيق وکړو اودايجادکړو چې په مونږکې دننه په اشياو دپوهيدلو لپاره څه ډول صورتونه اوځواکونه شته دي اودهغوی په مرسته مونږترکومه ځايه پورې تلای شو.^(۳)

اوس له هغه وروسته ديوه داسې مسلمان عالم اومفکر چې دهندپه محدودعلمي او

(۱) The Reconstruction of Religious Thought in Islam. P. ۵

(۲) تاريخ فلسفه جديد دډاکټر خليفه عبدالحکيم ژباړه دويم ټوک مخ / ۲۸.

(۳) تاريخ فلسفه جديد مخونه ۳۰ - ۳۱.

مدرسه وال چاپیریال کې اوسیدلی اود حکمت اوفلسفې په ځای یې د نبوت علوم د خدای ﷻ پیژندنه اورضا تر لاسه کول دخپل ژوند موخه گرځولې وه، دخالص عقل په تنقید کې د فلسفې له پیچ اوتاوڅخه لرې اوسیدلی و؛ هغه عام فهمه اود لچسپ بیان ولولی!

مجدد صاحب د دې پوښتنې په ځواب کې چې: عقل په خپل ذات کې که څه هم په الهي احکامو کې ناقص اوناپوره دی خوداسې ولې نه شي کیدای چې له نفسي صفایې اوتزکیې وروسته عقل ته یوه مناسبت اوله ذات الهي سره یوې کیفه اتصال پیداشي چې دهغه په ذریعه له هغه ځایه احکام واخلي اود ملائکې په واسطه بعثت ته اړتیا پیدانه شي؛ ځواب لیکي: عقل که څه هم هغه مناسبت او اتصال پیدا کړی خوله عنصری جسم سره چې دی کوم تړاو لري هغه په مکمله توګه نه شي ختمیدلای او مکمله ازادي اونګه والی نه شي پیدا کولای، واهمه تل دهغه په لمن پورې نښتې وي، او متخیله (خیالی ځواک) یې هیڅکله نه پرېږدي د غصې او خواهشاتو قوه د سیوري په څیرله هغه سره اوسي اود حرص او هوس بد صفتونه یې هروخت ورسره وی هیره، غلطې او خطا چې له انسان سره تړلي دي له ده نه نه بیلېږي اود ژوند خاصې یې دي، نو عقل د باور وړندی اودده تر لاسه کړي احکام له وهم، تصرف اود خیال له اغیز نه ازاد نه دي، هیره او خطا ورسره ګډ دي اوله غلطې نه نه دي خوندي پرته له ملائکې چې له دې صفاتو پاکه ده او دا نقصانات نشته پکې، نو هغه خامخا د اعتبار وړده، او دهغې تر لاسه کړي احکام دوهم او خیال له ګډوالي پاک اود هیږې او غلطې له شېبې خوندي دي، کله کوم علوم چې په روحاني طریقه حاصلوم زه تر لاسه کړم نو چې زما قواو او حواسو ته ورسېږي له هغو مقدماتو سره ګډې شي چې په عامه توګه منل شوي او مسلمې دي نو په دې مهال زه د دواړو په منځ کې هیڅ تمیز نه شم کولای اوبل وخت بیا داسې وي چې خدای یې د تمیز توفیق راپه برخه کړي او کله بیانه و، نو په دې روحاني

علومو کې ددې مقدماتو د گډوالي له کبله هغه غیرواقعي اوله صداقته لرې ښکاره شي چې بیا دا اعتبار ورنه بلل کیږي^(۱)

اشراقیان او نفسي صفایي

اشراقیت او روحانیت له پخوازمانې نه دیقین تر لاسه کولو، سهي علم، اخلاقو د تهذيب او دنفس د ترکیبې او په دې سره دانسانې ټولنې دمنظم کولو اودسهي تمدن د ودانولو؛ یوه سمه او پاکه ذریعه بلل کیده، په خوا وخت مصر او هندد اشراقیت لوی مرکزونه وو ددې غورځنگ په پرمختگ اودهغه په مقبولیت کې هغه غبرگون اوعکس العمل هم کارکاوه چې په یونان اوروم کې دزیاتې عقل پرستی اود لیوننتوب تر حده حواس پالنې په خلاف پیدا شوي و، بالاخرې اسکندریه (مصر) خپل مرکز و گرځاوه چې دختیځ وال اولویدیځ وال عقلیت او مذاهبو دیوځای کیدنې ځای و.

ددې فلسفې او غورځنگ داعیان او پیروان داوایی چې دیقین تر لاسه کولو سهي علم تر ټولولویه ذریعه (مشاهده) ده اوهغه په باطني نور، نفسي صفایې اود باطني حاسې په بیدارولو سره تر لاسه کیږي، د حقائقو تر لاسه کول په همدې نگه اوالص عقل (حکمت اشراق) اوهمدې داخلي رڼا (باطني نور) سره شوني دې چې له ریاضت، د نفس مخالفت اومراقبې نه پیدا کیږي که چیرته دا خبر ومنل شي نودامعنی چې په انسان کې له پنځو حواسو پرته یوه بله شپږمه حاسه په باطني عمل بوخته ده اود هغې دکاریایلې، مشاهدات، نالیدونکې انوار، نه اوریدوونکې غږونه اوله مخکې نامعلوم حقائق څرگندیږي، خوددې ضمانت شته چې دا حاسه دانسان

(۱) مکتوب - ۳۶۶ لومړی ټوک دخواجه عبدالله او خواجه عبیدالله په نوم

دنورو حواسو په څیر محدوده او غلطه او خطا کیدوونکې نده؟ که داسې وای نوددې په پایلو کې به د تضاد او تناقض شک او احتمال نه پیدا کیده خود اشراقیت له تاریخ څخه څرگند یږي چې ددې باطني حاسې په محسوساتو او کومونثاتو او عقائدو ته چې دارسیږي په هغو کې داسې تضاد او اختلاف پروت دی لکه په یوناني فلاسفه و اود ختیځ په حکماو کې چې دی.

د پخواني اشراقیت تاریخ خوندي ندی هغه به پرېږدو نوي اشراقیت *platcnism* Neo ته به راشو، ددوی د مشرانو په مذهبي عقائدو مرتبواعمالو کې څرگند تضاد لیدل کیږي. پلاتینس *Plotinus* د خپلې زمانې د مذهبي نظام او مروجو عباداتو قائل ندی او ازاد خیاله فلسفې دی چې د عمل په ځای په تفکر او مراقبه باندې زور اچوي خودده شاگرد پارفري *Porphyry* چې یوزاهد اود وچې صوفي دی. *Plotinus* وایي چې انساني روح د څارویو په وجود کې څرگند یږي، خو *Porphyry* دا خبره نه مني ددې مسلک دریم نامتو مشر پراکلس *Proclus* د ټولو مصری رسمونو، مذهبي او دیني غونډو پابندو. او په ورځ کې به یې درې ځله د لمر عبادت کاوه دده مذهب د ګڼو مذاهبو او عقیدو مرکب معجون و اود اټول اهل مشاهده اویقین و،^(۱) *Propthy* د عیسائیت مخالف وکړ اود رومي بت پرستی او جاهلیت *Paganism* د بیا ژوندي کولو په غورځنګ کې یې د روم د باچاتاییدو کې اودده باطني نور دی د شرک اوبت پرستی له دې ډوبیدونکې بیړۍ سره له خپل قسمت تړلو څخه منعه نه کړ په مسلمانانو کې هم چې د چاپه اشراق او کشفی قوت باندې پوره باور و ددوی په باطني محسوساتو او کشفیاتو کې هم زیات تضاد لیدل کیږي یوه دکشف خاوند به له بل سره مخالف و او هغه کشف به یې له حقیقته لرې باله او کله به یې ویل چې بیهوښې اود حال غلبه پرې زیاته شوې ده، عقول له ذهن اود فلسفې له

(۱) د تفصیل لپاره د مذهب او اخلاقو د دائرة المعارف دا عنوان *Neo platcnism* وګورئ.

کتابونو پرته خارجي وجود نلري خودې دکشف والوبه روغبړ ورسره کاوه اوويل به
يې چې مونږ ورسره وينو اوداسې نوردتصوف تاريخ له دې بيلگو څخه ډک دی

شيخ الاشراق شهاب الدين سهروردي مقتول

په دې مسلمانواشراقيانو کې د شپږمې هجري او دولسمې ميلادي پېړۍ
اشراقي حکيم شيخ الاشراق شهاب الدين سهروردي (۵۴۹ - ۵۸۷ هـ) چې په مقتول
سره يې شهرت درلود؛ ډير مشهور دی چې د اسلام مخالفو او تشنج پيدا کوونکو
عقائدوله کبله په کال ۵۸۷ هـ کې دالملك الظاهرپه حکم سره ووژل شو، ده خپل
خان مشائي اوصوفي باله له ده سره له مشائي تصوراتو سره S _ V _ DenBergh -
په وينا هغه ټوله صوفيانه فلسفه موجوده وه چې مسلمانانود يونانيانود تطبيق له
نظريې، معتقداتواومذهبي يووالي نه اخيستې وه، د اسلامي دائرة المعارف د
پورتنې ليکوال په وينا: داپه اصل کې د نور نوي افلاطوني نظريه ده چې د اشياو
اساسي حقيقت پکې متصور کيږي (۱).

شهرزوري ليکې: دی ددواړو فلسفويغني ذوقي فلسفه (اشراقيه) اوبحثيه فلسفي
(مشائي) فلسفې جامع و، "حکمتالاشراق" دده مهم کتاب دی علامه قطب الدين
شيرازي د هغه شرحه ليکلې ده چې په علمي اودرسي کړيوکې د "شرح حکمت
الاشراق" په نامه سره مشهوره ده، دشيخ الاشراق په نزد د عقولوشمير په لسوکې
نه دی محدود بلکې دهرې نوعې لپاره يوعقل دی چې دهغه ساتنه کوي او شيخ الا
شراق دا مجرده انوار بولي دشيخ الاشراق په اند اسمان يو ژوندی مخلوق دی په
ده کې مجرده نفس شته چې ده ته حرکت ورکوي دی له عدم او نيستی څخه

محفوظ دی او په اسمان کې نفس ناطقه (غږیداقوت) هم شته له دې امله دی حواس هم لري دده په اند ټول اسمانونه ژوندي مخلوق دي اودستوریوپه ذریعه دعالي انوارو اغیز پرې لویږي اودهغوپه ذریعه جسماني قواوې په حرکت کې راځي، ترټولو لوی ستوری لمر دی د اشراقیانو په مذهب دده تعظیم واجب دی، په مخلوقاتو کې بالذات یابالواسطه دنورحکومت دی، حرکت او حرارت له نوره پیدا کیږي اوپه اور کې دا دواړه عناصر ترټولو زیات شته دي.

څرنگه چې په نفس باندې روحونه روښانه کیږي دا ډول په اور سره اجسام روښانه کیږي خدای په هرعالم کې خپل یو خلیفه ټاکلی دی دعقلو دنړۍ لپاره عقل اول د خدای خلیفه دی، داسمانونو لپاره ستوري اودهغو ناطقه نفوسو، دعناصروپه نړۍ کې بشري نفوس، د ستوریو څلاوې او اور په ځانگړې توگه د شپې په تیاره کې دهغه خلیفه دی یعنی دهغو اصلاح اوپالنه کوي دانبيواو نفوس کامله وته خلافت کبری حاصل دی اوخلافت صغری له اورسره تړاولری، ځکه په تورو شپوکې دعالی انوارو اود ستوریود څلاو په ځای دی کارکوي خوراکې توکې اوخام مواد پخوي، د شیخ الاشراق په نزد عالم قدیم دی زمانه ازلي او ابدی ده دتناسخ قائل ندی خو انکارهم نه ورنه کوي ځکه د دواړو اړخونو دلایل تسلي کونکې نه دي. (۱)

نوپه دې ډول دخپل وخت نومیالی اشراقي حکیم چې په ختبخ کې یې د "شیخ الاشراق" لقب گټلی واودده ذهانت، علمي تبحر، زهداوتجربديي معاصرینوهم منلی و، دی خپل اشراقیت اونفسي صفایې له یوناني مفروضاتواوایراني مجوسي مزخرفاتو اختیارولو نه ونه ژغوره، دی له محمدي بعثت اوپه هغه مرتب کیدونکې

(۱) دتفصیل له پاره دمولانا عبدالسلام ندوی مرحوم کتاب "حکماء اسلام" دویم ټوک وگورئ

هدایت، دیني اود نبوي بریالیتوب اوسهي معرفت څخه بې برخې پاتې شو ده
 نابرابرله انتشاراوگډوډی څخه ډک ناکام ژوند تیرکړاوترشايې له هدایت اود
 خلکو دگټې له نظام پرېښودلو پرته له نړۍ نه سترگې پټې کړې.



عقل او کشف دواړه د یوې کشتۍ سپاره دي

کانټ Kant دخالص عقل په وجود کې زیاته شبه څرګنده کړې وه او ثابته کړې یې ده چې دده نگه والي اوله داخلي اوباندنیو اغیزو څخه ازادي تقریباً ناشونې ده خودی د کشف اوباطني علم له نړۍ سره نابلدو له دې امله هغه له دې وړاندې څه نه دي ویلي.

مجدد صاحب چې ددې سیند لامبوزن هم و یوګام مخکې تللی خالص اود کشف او الهام په سختوالي اوتقریباً ناشونتیا یې تفصیلي رڼا اچولې ده او ثابته کړې یې ده چې داشراق او نفسي صفایې په ذریعه هم هغو غیبی حقائقو او یقیني علومو ته رسیدل ممکن نه دي چې د انبیاءو "علیهم السلام" اودهغوی دبعثت له لارې یې عام او خاص ترلاسه کولای شي نوله بعثته پرته نه سهي معرفت کیدای شي. نه نجات ترلاسه کیدای شي او نه رینستونې تزکیه. په دې لړکې د هغه له مکتوبات څخه څو راټولونې (اقتباسات) رااخلو: ددې ناپوهانو (حکماو) یوې ډلې د انبیاءو "علیهم الصلوات والتسلیمات" دلارې له پیروي پرته دالهیة صوفیه و(چې هر وخت د انبیاءو پیروپاتې شوي) په تقلیدکې دریاضت اومجاهدې لاره غوره کړه، دخپل وخت په صفایې باندې ودروهل شول دغولیدل اوپه خپل خوب اخیال باندې یې باور وکړ اوخپل خیالي کشف یې دلارې مثال وگرځاوه "ضلوا فاضلوا" په خپله گمراه شول اونور یې هم گمراه کړل، دوی په دې نه پوهیدل چې صفایې داد نفس صفایې ده چې د گمراهي لاره سړي ته ښیې نه د زړه صفایې چې د هدایت درڅه ده ځکه دزړه صفایې د انبیاءو علیهم السلام په پیروي پورې تړلې ده اود نفس صفایې دزړه په صفایې پورې تړلې ده په دې شرط چې هغه دنفس اصلاح اوروزنه وکړي. هغه زړه چې د خدایي انوارو ځای دی که چیرته تور وي او نفس صفایې پیدا کړي ددې مثال به داسې وي لکه یوه دیو چې ددې لپاره

او نفس صفایي پیدا کړي ددې مثال به داسې وي لکه یوه ډیوه چې ددې لپاره روښانه کړل شي دده پټ دښمن یعنې لعین شیطان دهغې په رڼا کې دده کور لوټ کړي.

لنډه دا چې ریاضت او مجاهده دنظر او استدلال په رنگ کې هغه وخت اعتبار پیدا کولای شي چې د انبیاء علیهم الصلوات والتسلیمات له تصدیقاتو سره مله شي هغه چې د الله له لوري تبلیغ کوي اودهغه مرسته ورسره ده د انبیاءو نظام دداسې ملاتړکو د نزول له امله چې غلطي او گناه نه کوي، د لعین دښمن له مکر او فریب څنې خوندي دي. خدای ددوی په اړه فرمایي: "ان عبادي لیس لك علیهم سلطان" ای ابلیس زما په خاصو بندگانو ستا هیڅ وس نه رسیږي او داسې تضمین دبل چالپاره نشته اوله دې لعینه څخه ځان ژغورل ډیرگران دي پرته له دې چې څوک د انبیاءو پیروي وکړي او دهغو په پله روان شي. شیخ سعدي علیه الرحمه رښتیا ویلی چې:

مخالست سعدی که راه صفا
توان رفت جز بری مصطفی^(۱)

په دې باید پوه شو چې دکشف غلطي هروخت دشیطاني القاء په اساس نه وي ډیرخله داسې کیږي چې ځینې غیر واقعي اوله صداقته لرې احکام په "متخیله" (دخیال ځواک) کې ځای ونیسي هورې شیطان مداخله نه شي کولای خو دغه خیالات په خارج کې متمثل کیږي او راځي په دې لړ کې داسې وي چې ځینی خلک په خوب کې درسول الله ﷺ زیارت وکړي اودی له ده نه ځینې داسې احکام واخلي چې هغه د شریعت د سهې حدیثو په خلاف وي په دې صورت کې د شیطاني القاء تصور نه شي کیدی دعلماو له تحقیق سره سم شیطان درسول ﷺ په

صورت باندې نه شي کيدی نو په دې صورت کې يواځې دمتخيله تصور کيدی شي چې غير واقعي شی يې واقعی وباله^(۱). په يوه بل مکتوب کې فرمايې: که څه هم دترکيب په ذريعه له نفس نه نفس مطمئنه جوړشي خوبيا هم له خپلو صفاتو څخه په پوره توگه نه شي مجرد کيدی، له دې امله بيا هم کيدای شي غلطې ځنې وشي^(۲).

دانبياو او فلاسفه و دزده کړې په منځ کې تضاد

له دې ليکنې وروسته د فلاسفه و او انبياو د زده کړو ترمنځ څرگند تضاد ته نغوته کوي چې کلونه کيږي را روان دي او په منځ کې يې تطبيق کول ناشونی دی او داچې د دوی عقلي هڅې اولورې الوتنې له "کوه کندن وکاه براوردن" مرادفې دي دی ليکې د فلاسفه و ناقص عقل گواکې له نبوت سره بلکل ضد او په مقابل لوري کې واقع دی د نړۍ د پيل په باره کې هم او داخرت په باره کې هم ددوی مسائل او مباحث دانبياء عليهم الصلوات والتسلیمات له تعليماتو سره بالکل مخالف دی دوی نه په الله سم ايمان لري اونه په اخرت، عالم قديم او ازلي بولي په داسې حال کې چې ټول اديان او ملتونه په دې اتفاق لري چې عالم له ټولو اجزاو سره حادث دی، داراز داسمانوله ماتيدلو، د ستوريو له تار په تار کيدلو، دغرونو زړه زړه کيدلو او دسيندونو د ايشيدلو قائل نه دي، دا هغه څه دي چې دقيامت په ورځ يې وعده شوې ده داجسامو بياژوندي کيدل نه مني اود قران له څرگندونو څخه انکار کوي، ددوی متاخرين چې ځانونه مسلمان بولي خو بيا هم په خپلو فلسفي

(۱) مکتوب نمبر ۱۰۷ د محمد صادق کشميری په نامه.

(۲) مکتوب نمبر ۱۴ دشيخ درويش په نامه.

اصولو ټينگ ولاړ دي ، اسمانونه ، ستوري او نور... قديم بولي او دهغوی فنا اوله منځه تلل نه مني ، ددوی خوراک د قراني څرگندونو درواغ گرځول دي اوددوی روزي ددين له اصولي مسائلو نه انکارکول دي ، عجيبه مومن دی چې په خدای اورسول ايمان لري خوچې خدای اورسول څه وايي هغه نه مني له دې لوی حماقت نشته شاعرېنه وييلي دي :

فلسفه چون اکثرش باشد سغه پس کل ان
هم سغه باشد که حکم کل حکم اکثر است
د فلسفه توري زياته برخه " سغه " (حماقت اوناپوهي) ده نو ځکه ټوله فلسفه
حماقت ده ځکه اصول دادي چې اکثر دکل حکم لري.

دې ډلې خپل عمر دداسې الې (منطق) په زده کړه او ښوونه کې لگو لی چې سرې له فکري غلطې نه ژغوري اوپه دې اړه دوی ډیرې ستونزې گاللي دي خوکله چې دخدای ذات ، صفاتو او افعالو ته رسيدلي دي چې هغه ستره موخه ده نو پښو اولاسو يې کار پريښی دی او دا اله چې له غلطې نه ژغورنکې ده له لاسه يې ورکړې ده او تندکونه يې خوړلي دي اودگمراهي په دښتوکې بيلارې شوي دي لکه یوسړی چې کلونه دجنگ په اسبابو اومسائلو برابرولو تیرکړي اوسم دجنگ په ډگر کې يې لاس اوپښي کار پریږدي اوهیڅ يې له لاسه نه کیږي خلک فلسفي علوم ډیرښه اومنظم بولي اوله غلطې اوتیروتنې يې خوندي بولي که دا ومنو هم نوداحکم دهغوعلومو په اړه دی چې په هغو کې یواځې عقل کافي دی چې زمونږله بحث نه وتلی دی او د لایعني او بې گټې په حکم کې راځي اوله اخرت سره چې دائمي دی څه تړاو نه لري او داخرت نجات هم په دوی پورې نه دي تړلي ، خبره دهغوعلومو په اړه روانه ده چې عقل د هغو په ادراک کې عاجز اوقاصر دی ، او هغه له نبوت سره تړاولری اواخروي نجات په هغوی پورې تړلی دی .

بيا وړاندې ليکې : علم منطق يو داسې علم دی چې دنورو علومو لپاره اله دی او دده په اړه خلک وايي چې دی سپی له خطانه ساتي خودا علم ددوی په بڼمر نه شو او په ستر هدف کې يې دوی له خطا او تيروتنې ونشواي ژغورلای چې دوی ګټه ځنې وا نه خيسته نوبل څوک به څه ګټه ځنې پورته کړي اوڅه ډول به يې له غلطي نه وژغوري ؟ له الله پاک نه دده په الفاظو کې دعا کوو : (ربنا لاترغ قلوبنا بعد اد هديتنا وهب لمان لذنک رحمة انک أنت الوهاب) خدايه زمونږ زړونه وروسته له دې چې هدايت دې راته کړی مه کړوه او ستاله لوري مونږ ته رحمت راوبښه بيشکه ته ښه ورکوونکې يې ...

ځينې خلک چې په فلسفي علومو کې يوڅه لرې اود فلسفې دځلا په جال کې کيوتی دي داډله حکماء بولي اود انبياو عليهم الصلوات والتسليمات سره يې برابر او دهغومقابل يې بولي بلکې نږدې ده چې دهغوی درواغژن علوم رښتياوبولي اود انبياو عليهم الصلوات والتسليمات په شريعتونو يې مخکې کړي خداي دې مونږله کړو عقيدونه وساتي : هوکې ترڅو چې هغه حکماء بولي اود دوی علم ته حکمت وايي خامخابه هغه په دې بلا اخته کيږي ځکه حکمت هغه شي ته وايي چې يوشی له واقعي اوحقيقت سره مطابق وي نوکوم علوم (مثلا دانبياو وشريعتونه) چې دحکمت له علم نه مخالف وي هغه دحکماوپه خيال دواقعي حقيقت مخالف دی، لنډه داچې ددوی اود دوی دعلومو تصديق اورښتيا بلل دانبياواود هغوی دعلومو تکذيب اود رواغ بلل دي ځکه ددې دواړو (انبياو اوحکماو) علوم ديوه بل پرخلاف دي ديوه له تصديق نه دبل تکذيب لا زميږي.

نوکه څوک غواړي دانبيا ددين پيروي وکړي اود خداي ﷻ په ډله کې کيږي اود خلاصون لاره غواړي هم خوښه يې ده اوکه څوک غواړي چې فلسفي شي

اودشيطان له ډلې نه شي اونا مراده شي هم خوښه يې ده، خداى ﷻ فرمايې: ﴿فمن شاء فليؤمن ومن شاء فليكفر إنا أعتدنا للظالمين نارا أحاط بهم سرادقها وإن يستغيثوا يغاثوا بماء كالمهل يشوى الوجوه بئس الشراب وساءت مرتقفا﴾

ژباړه: که دچازره غواړي ايمان دې رواړي اوکه دچازره غواړي کافر دې شي بيشکه مونږ دظالمانولپاره داسې اورتيار کړي دی چې اور يې په قناتونوکې را ايساردی او که هغوی له تندې نه فرياد وکړي نو دوی ته به داسې اوبه ورکړی شي چې د ويلې شوو سرپړاو فلزاتوبه خبربه وي چې خوله به يې خوړينه کړي او هغه ډيريد شى دى سلامتيا دهغه چالپاره ده چې هدايت يې غوره کړ اود محمد ﷺ پيروي يې وکړه په دوى، ددوى په وروڼو، په انبياء کرامو، ملائکو باندې دې اعلى ترين درود او سلام وي.^(۱)

له بعثت پرته ريښتوني تزکيه ناشوني ده

مونږ دا وايو چې تصفيه او تزکيه له هغونیکو اعمالو سره تړلې ده چې دخداى خوښ اود هغه په نزد مقبول وي اولکه مخکې مو چې وويل دا خبره په بعثت پورې تړلې ده له بعثته پرته د صفايي او تزکيې حقيقت ترلاسه کول ناشوني دي.^(۲)

دانبيادبعثت اړتيا او د عقل بې وسي

مجدد صاحب د هدايت لپاره دانبياو اورسلانو د بعثت اړتياود عقل که څومره هم دلورې درجې وي په بې وسى باندې رڼا اچوي، په يوه بل مکتوب کې کارې: د

(۱) مکتوب ۲۳/۳ دخواجه ابراهيم قبادياني په نامه

(۲) مکتوب ۲۶۶/۱ دخواجه عبدالله او خواجه عبید الله په نومونو.

نړيوالو لپاره د انبياو عليهم الصلوات والتسليمات بعثت رحمت دى كه د انبياو دمبارك وجود ذريعه نه وای نومونې بيلارې به دالله دذات اوصفاتو دپيژندلو لوري ته چا رهنمايې كولو او دده دخوښۍ اوناخوښۍ كارونه به چاسره بيلول؟ زمونږ عقلونه د انبياو ددعوت د رهاييې له مرستې پرته دې موخې ته نه شوای رسيدلاى اوزمونږ ناتمامه پوهه ددوى له تقليدپرته په دې كې بې وسه اودكارنه وه؛ هوکې! عقل خامخاجت دى خوپه حجت كيدلوکې ناپوره دى اوداغيز اوتكميل درجې ته نه دى رسيدلى، بالغه اومکمل حجت يواځې د انبياو عليهم الصلوات والتسليمات بعثت دى چې په هغه پورې داخرت تلپاته عذابونه او ثوابونه تړلي دي.^(۱)

بعثت د خداى ﷺ د ذات، صفاتو او

احكامو د پيژندنې يواځينۍ ذريعه ده

بعثت رحمت دى، ځكه هغه دخداى دذات صفاتو دپيژندنې ترلاسه كولو ذريعه اوسبب دى، چې ټولې دينوي اواخروي نيكمرغي پكې راځي، دبعت په دې نعمت سره ددې خبرې علم ترلاسه كيږي چې دخداى ﷺ مناسب شان څه دى ځكه زمونږ ناتوان اوبې وسه عقل چې دامكان او حدوث داغ پرې لگيدلى څه پوهيږي چې د قديم ذات ﷺ له شان سره كوم نومونه، صفات او افعال مناسب دي چې په هغوو نومول شي اوکوم نامناسب دي چې له هغوځان وساتل شي، بلکې ډيرځله داسې كيږي چې زمونږ د نقص له كبله زمونږ عقل ته كمال نقص ښکاره شي اونقص كمال، دا امتياز (چې په نبوت سره ترلاسه كيږي) دخاكسارپه اند تر

(۱) مکتوب نمبر ۲۶۶/۱ د خواجه عبدالله اوخواجه عبيدالله په نومونو.

ټولو ظاهري او باطني نعمتونو څخه زيات دى ، هغه څوك ډير بدبخته دى چې دې ستر ذات ته د نامناسبو څيزونو نسبت وكړي . يواځې بعثت دى چې باطل يې له حق نه جدا كړى دى ، اود عبادت په مستحق اونا مستحق كې يې امتياز راوستى ، انبيا كرام دبعثت په ذريعه خلك دالله پاك لارې ته وربولي اود خداى بندگان د هغه په نږديكت سره نيكمرغه كوي اوپه دې بعثت سره د خداى درضا علم ترلاسه كيږي ، لكه مخكې موچې وويل . اوددې تميزييداكيږي چې به څه كې تصرف كول روا دي او په څه شي كې ناروا دي ، دبعثت داډول كهې بيخي زياتې دي ، نو دبېـ شوه چې دانبياو بعثت رحمت دى ، څوك چې داماره نفس خبرې ومني اودنعيس شيطان په امر سره له بعثت نه انكار وكړي اودبعثت په احكامواو غوښتنو عمل نه كوي نو په دې كې دبعثت څه گناه ده او بعثت ولي رحمت نه دى .^(۱)

دارازټول منقولات مونږ ته دانبياو په ذريعه رارسيدلي دي ديبلگې په توگه د ذات الهي كماله صفات، دانبياو بعثت، دملائكو(عليهم الصلوات والتسليمات و البركات) معصوم كيدل، حشر اوقيامت، دجنت اودوزخ شته والى، دجنت تلباته راحتو نه اوخوندونه، د جهنم عذابونه، داودې ته ورته نورخيزونه له شريعت نه ترلاسه كيږي عقل نه شي كولای داترلاسه كړي، اوله انبياو نه له اوريدلو پرته دهغو په ثابتولو كې ناقص اوناكافى دى.^(۱)

سهي ترتيب

ترټولومخكې بايد په رسول د ايمان را وړلو فكر وشي او دهغه رسالت تصديق كړل شي څوپه ټولو احكامو كې هغه رينستونى و بلل شي او دده په ذريعه د شك او شبهاتوله تيارونه نجات ترلاسه شي اساس او تاداو بايدپه پيل كې معلوم كړل شي څو ټول فروع او څانگې يې تكليفه معلومې شي، دهرې څانگې اوهرې فرعې له اصل ثابتولو پرته د هغه معقول گرځول ستونزمن كاردى، دې تصديق ته د رسيدلو او د زړه ډاډ ترلاسه كولو لنده لاره د خداى ياد اوذكر دي. خداى فرمايي: ﴿الابذ كراهه تطمئن القلوب، الذين امنو وعملو الصلحت طوبى لهم و حسن ماب﴾ ژباړه: ياد ولرئ دخداى په ذكر سره زړونه ډاډه كيږي. چاچې ايمان راوړى او ښه عمل يې كړى دهغولپاره خوشالي ده او ښه د اوسيداځاى. د غوراواستدلال له لارې دې لوړې موخې ته رسيدل لري خبرده، دشاعر په وينا:

پاى استدلاليان چو بين بود

^(۱) مکتوب ۲۳/۳ د خواجه ابراهيم قبادياني په نامه.

پای چو بین سخت بی تمکین بود. ^(۱)

د انبیاو درسالت تصدیق کوونکي داستدلال خاوندان دي

معلومه دې وي چې د انبیاو تقلید کوونکې دهغوی له نبوت ثابتولو وروسته او د دهغوی له تصدیق نه وروسته دوی د استدلال په خاوندانو کې شمارل کیږي. د انبیاو د نبوت په استدلال منلونه وروسته ددوی خبره بې دلیله منل په دې وخت کې کټ مټ استدلال دی، مثلاً یوچا اصول په استدلال سره ثابت کړل په دې کې چې څومره فروع له دې اصل نه پیدا کیږي هغه له دې لومړي استدلال سره تړاوتلري. اوداسې ددې اصل له استدلال سره ددې ټول فروع یو ثابتولو کې داستدلال خاوند بلل کیږي. ﴿الحمد لله الذی هدانا لهذا وما كنا لنهتدی لولا ان هدانا الله لقد جاءت رسل ربنا بالحق والسلام علی من اتبع الهدی﴾ ژباړه: د هغه الله شکر دی چې مونږ ته یې داهدایت وکړه که یې مونږ ته هدایت نه وای کړی نومونږ به هدایت نه وتړلاسه کړی بیشکه زمونږ د خدای پیغمبران په حقه سره راغلي دي او په هغه چا دې سلام وي چې د حق پیروي یې کړي وي. ^(۲)

د انبیاو خبرې د عقل تابع ګرځول له نبوت نه انکار دی

حساب، میزان، صراط حق دي ځکه چې رښتیا خبر ورکوونکي ﷺ ددې خبر ورکړې دي د ځینې نبوت نه پیژندونکو دا څیزونه بعید ګڼل دا اعتبار ورپه دي ځکه د

(۱) مکتوب نمبر ۳/۳۶ د میر محمد نعمان په نامه.

(۲) ۲۶۶/۱ د میر محمد نعمان په نامه.

نبوت او عقل لارې سره جلا دي. ددوی سره برا برول په حقیقت کې له نبوت نه د انکار په معنی دي. (دا مسا ئل له عقل نه پورته دي) د انبیاو خبرې باید یې دلیله ومنل شي.^(۱)

له عقل مخالف او له عقل ماوړه کې ډیر توپیر دی

د افکر بایدونه شي چې د نبوت لاره د عقل له لارې نه مخالفه ده بلکې خبره داده چې عقل (علم استدلال) د انبیاو له تقلید پرته نه شي کولای دې لوړې موخې ته ورسېږي مخالفت بیل شی دی او نه رسیدل جلا شی دی ځکه مخالفت له رسیدلو وروسته متصور کیدای شي.^(۲)

د خدای د تعظیم طریقه د انبیاو په تعلیم پورې تړلې ده

د انبیاو له وجوده پرته چاره نشته چې درینستوني محسن (چې وجود یې په عقل ثابت دی) د شکر لوري ته لارښوونه وکړي او ددې احساناتو د کوونکې علمي او عملي تعظیم دده له خوا معلوم کړي ځکه له هغه نه چې تعظیم تر لاسه نه شي بل ډول تعظیم دهغه د شکر له شان سره مناسب نه دی ځکه انساني ځواک دهغه له ادراک نه عاجز دی. بلکې ډیر ځله یې ادبي انسان ته تعظیم ښکاره شي او له شکر نه د بد وینې (هجو) په لوري ولاړ شي، نو ځکه دده تعظیم معلومول په نبوت پورې تړلې دیاود انبیاو په خبر ورکولو او تعلیم پورې اړه لري، اولیاوته چې کوم

(۱) مکتوب نمبر ۱ ج/ ۲۹۶ مخ

(۲) همدا مخکې مکتوب د جناب حضرت خواجه باقی بالله د زامنو خواجه عبدالله او خواجه عبید الله په نومونو

الهام کيږي هغه هم د نبوت له انوارو نه اخیستل شوي وي اود انبياو عليهم نسرت
والتسلیمات د پیروي له برکته وي.^(۱)

څرنگه چې د عقل مرتبه له حواسو ماوراء ده دا راز د نبوت مرتبه له عقل نه ماوراء ده

څرنگه چې د عقل مرتبه له حواسونه ماوراء او پورته ده حواس چې د کوم شي
ادراک نه شي کولای عقل دهغه ادراک کوي دا راز د نبوت مرتبه له عقل نه ماوراء
او پورته ده د کوم شي چې په عقل سره ادراک نه شي کیدی دهغه ادراک د نبوت په
ذریعه کیدای شي څوک چې د عقل له لارې پرته د علم د زده کړې اوتړلاسه کولو بله
لاره نه مني هغه په حقیقت کې له نبوت نه منکراو د هدایت مخالف دی.^(۲)

د نبوت مقام

دیونان حکمت او فلسفه له پیړیو راهیسې دانبیاوله دعوت اود نبوت له رڼانه
لرې زرغونه شوې او ثمرته رسیدلې وه په دې فلسفه کې شپه ورځ بوختیا وهغه
د علم او پوهې سدره المنتهی بلل کیده بل لورته د کتاب اوسنت له لارښوونې، دهغه
له ضروري پوهې اود حدیثواوسیرت له مینې پرته په بدني ریا ضنونو، نفس وژنه
او خپلو تیروولو کې د ټول وخت تیرولوله کبله په مخکینیو پیړیو کې (چې پیل یې له
اتمې پیړۍ شوی) د نبوت له مقام نه نه یواځې ناشنایې اوبې مینې والی پیدا
شوی و بلکې یو ډول پردیتوب او اجنبیت پیدا شوی و او څرنگه چې دانبیواو حالات

(۱) مکتوب ۲۳/ج ۳ مخ دخواجه ابراهیم قبادیاني په نامه.

(۲) مکتوب نمبر ۲۳/۳ مخ دخواجه ابراهیم قبادیاني په نامه.

اوپه خپله سیرت نبوي ددې حکماو او اشراقیینو مخې ته په داسې ډول راتلو چې دې سپیڅلیو نفوسو د عامو انسانانو په څیر ژوند کاوه و دونه یې کول ، اولاد یې درلود ، په ښارونو کې ګرځیدل ، کله کله خوبه یې تجارت هم کاوه ، څاروي یې هم پوول ، په جګړو کې یې هم برخه اخیسته ، له پېښونو هم اغیزمن کیدل ، د خوشالي په خبرو خوښیدل او درنځ او غم په خبرو څپه کیدل ، نه یې شاقه اوسخت عباداتونه کول ، نه یې عمري روژې نیولې ، نه یې خپلې تیرولې دکومو یادونه چې دمنځنۍ درجې اولیاو او ریاضتونو خاوندانو په ژوند کې کیږي بیا به یې درسالت په تبلیغ کې دخدای مخلوق ته توجه کوله ځکه له هغه پرته یې فریضه نه شوای ترسره کولای ، اوپه ټولیزه توګه یوه توجه دېلې توجه په مخکې خنډ وي .

له دې امله داشراق اوروحانیت په هغو کړيو کې چې له ديني علومو په ځانګړې توګه له حدیثوسره یې علاقه نه وه او هلته چې متقدمینو اولیاو او اشراقیینو دروحاني لوړتیا ، مکمل تجرید او یواځې والي اوفنائیت کې شپه ورځ دخلکو ورد ګرځیدلی وي ، نودافکر عام شوی و چې دولایت مقام د نبوت له مقام نه ښه دی او ولایت دې ته وایي چې له خلکو توجه پرې کړي اوپه پوره توګه د حق لوري ته متوجه وي اود نبوت موضوع خودعوت ده چې له خلکوسره تړاو یې څه راځي د ولي مخ د حق په لوري وي اود نبی مخ دخلکو په لوري اولومړی حالت له وروستی نه لوړ او ښه دی ، ځینې خلکو خو دومره احتیاط کاوه چې مطلق ولایت له نبوت نه ښه نه دی ، ددوی موخه دا وه چې د نبی ولایت دهغه له نبوت نه ښه دی . د نبی چې کله دخدای لوری ته توجه وي نو دا حالت یې له هغه حالت نه غوره دی چې کله دې دعوت په مهال خلکو ته متوجه وي . خودا ډول فکر خامخا د معنی ورکوي چې دولایت دمقام عظمت دهغه له کمالاتو او ترقیونو مرعوبیت دمسلمانانو په پراخه

دیني حلقه یې اغیزه شندله اودا یوه داسې خطر وه چې داسلام مجددینو او د انبیاء وارثانو ته له هغی سره مقابله کول ضروري و.

زماله معلوماتو سره سم په دې لړکې چې چالومې اواز پورته کړی او په مدله او ولوله پارونکې توگه راوپاندې شوی هغه داتمې هجري په منځ کې دهندوستان نومیالی عارف اومحقق صوفي حضرت شیخ شرف الدین یحی منیري (۶۶۱ هـ ۷۸۶ هـ) و، ده په خپل مکتوبات کې ددې سخت تردید وکړ (۱)، ده تردې پورې لا ولیکل چې دانبیاء یوځل ساه اخیستل داویاوله ټول ژوندنه غوره دي دانبیاء خاورین بدنونه په سپیڅلتیا او خدای نژدیوالي کې داویاء کراموله زړه، سر او راز و نیاز سره برابر دی.

له حضرت مخدوم بهاري نه وروسته حضرت مجدد صاحب ددې ستر علم او سیخې لارې مجدد او خاتم شو ده په خپلو مکتوباتو کې ثابت کړه چې انبیاء کرامو په اعتقادي، روحاني، ذهني او خلقي توگه دالله پاک دصفت او دوجود دصفت بهتریني نموني دي، ددوی له خدای سره داسې تړاو و ی چې هیڅ ډول توجه اوبوختیا یې په منځ کې خنډ کیدی نه شي اودا دهغوی دهغه شرح صدر نتیجه ده چې خدای ﷻ یواځې دوی ته ورکړې ده، ددوی دلورظرفي، دسینې پراخوالی او ددوی کار چې دوی ته سپارل شوی غوښتنه داده چې دوی هر وخت بیدار وي او همیشه یې دماغ متوجه وي چې داهل سکر او ولایت له خاوندانو سره داسی نشته، ددوی چې له کومه ځایه پیل کیږي هغه د اولیاء انتهاده.

(۱) دتفصیل له پاره د «تاریخ دعوت وعزیمت» دریم ټوک لسم باب مخونه ۲۹۸ - ۳۰۲ وگورئ

دنبوت په پیروي کې فرائضوته نږدېوالی ترلاسه کېږي چې هغه ته دنوافلو نږدېوالی هیڅکله رسیدای نه شي د نبوت دکمالاتو او ولایت د کمالاتوپه منځ کې دومره توپیر دی لکه د څاڅکې اوسمندریه منځ کې، اوس دې لوستونکې داعلوم د مجدد صاحب دقلم له ژبې نه واوري

په ټولو مخلوقاتو کې غوره مخلوق انبیاء دي او غوره نعمت ورته سپارل شوی

په ټول مخلوقاتو کې انبیاءو غوره مخلوق دی اودوی ته بهترین نعمت سپارل شوی دی، ولایت دنبوت جز دی او نبوت کل دی نوخامخانبوت له ولایت نه غوره دی که هغه دنبی ولایت وي اوکه د ولي نوصحو (همیشه بیداري) له سکر نه غوره ده ځکه په صحو کې سکر پروت دی لکه ولایت چې په نبوت کې پروت دی پاتې شوه بیداري اوهوش لکه دعاموخلکو چې وي هغه له بحث نه وتلی شي دی، دې ته په عامیانه صحو باندې ترجیح ورکول څه معنی نه لري هغه صحو چې سکرپکې وي خامخاله سکر نه ښه ده شرعي علوم چې نبوت یې ماخذ دی ټول صحو دی ددې علوموپه خلاف چې څه وي هغه سکر دی دسکرخاوند معذوردی، دصحو علوم د تقلید دی اود سکرعلوم ددې وړنه دي^(۱)

خلکوته توجه کول د انبياو د حق د توجه خنډ نده

ځينې مشائخو د سکر او مستۍ په مهال ويلې دي چې ولايت له نبوت نه غوره دی، او ځينو يې ويلی دی چې له دې ولايت نه د نبی ولايت مراد دی، خو په نبی باندې د ولي د غوره والی و هم لری شی خو په حقيقت کې خبره سرچپه ده، ځکه د نبی نبوت د هغه له ولايت نه غوره دی، په ولايت کې د سینه تنگی له امله د خلکو خواته توجه نه شي کيدای، او په نبوت کې سینه دومره فراخوالی او ازدي لري چې د حق توجه د خلکو د توجه خنډ نه شي کيدای، او داراز خلکوته توجه د حق د توجه په مخکې نه شي خنډ کيدای، په نبوت کې يواځې خلکوته توجه نه وي چې په هغه باندې ولايت چې حق ته توجه پکې وي، ښه وبلل شي. عياذا بالله سبحانه، مکمله خلکوته توجه کول د څارويو ته ورته عوامو مرتبه ده د نبوت شان له دې نه ډير لوړې د سکر د خاوندانو لپاره په دې حقيقت پوهيدل ډير مشکل دي، دا پيژندنه د استقامت د خاوندانو او هوش لرونکو برخه ده، هنيئا لأرباب النعم نعيمها^(۱).

د نبی باطن له حق سره اوظاهر له خلکوسره وي

ځينی اهل سکر وايي چې د ولايت علم چې د سکر په لوري مخه کړې د نبوت په هغه علم چې د صحو رنگ لري ښه دی، د دې سکر د حالت د امقوله هم ده چې الولایة افضل من النبوة، ولايت له نبوت نه غوره دی، په دې اساس چې په ولايت کې د حق تعالی په لوري توجه وي او په نبوت کې خلکوته توجه وي، او په دې کې شک

(۱) مکتوب ج ۱/ ۱۰۸ مخ سيد احمد بجواره په نامه

نشته چې "روبحق" له "روبخلق" نه ښه دی، اوځینې بیاددې خبرې داسې توجیه کوي چې دښې ولایت دهغه له نبوت نه غوره دی خوزماغریب په اند داډول خبرې بیکاره دي، ځکه په نبوت کې یواځې خلکو ته توجیه نه وي بلکې له دې توجیه سره سره د حق په لوري هم توجیه وي، د نبوت دمقام دڅښتن نبي؛ باطن له حق سره وي او ظاهري له خلکوسره وي چې په مکمله توګه دخلکوپه لوري متوجه وي هغه دهغه چاکاردی چې بخت شاورګرزولې وي.^(۱)

ددې خبرې تردید چې د اولیاو ابتداء د انبیاو انتهاده

دیوچا داخبره بیخي بې اساسه ده چې: داولیاو ابتداء دانبیاو انتهاده ددوی په اند داولیاوله ابتداء او دانبیاو له انتهانه مرادشریعت دی، خوڅرنگه چې داغریب له حقیقت نه ناخبره دی ځکه یې دا خلاف ظاهرخبره له خولې وتلې ده، او څرنگه چې داحقائق چایبان کې نه دی بلکې زیاتوخلکوددې په خلاف د فکر اظهارکړی دی او دا له فهمه لرې خبرې معلومیرې خو هغه نیاومن اومنصف چې دانبیاوعلیهم الصلوات والتسلیمات بزرګي ویني اودشریعت عظمت یې په زړه کې ځای شوی وي هغه دادقیق اسرار منلای شي اوددې منل دایمان دزیادتې وسیله بولي.

زویه! واوره چې انبیاوعلیهم الصلوات والتسلیمات خپل دعوت په عالم خلق کې منحصر کړی، په حدیث شریف کې راغلي دي داسلام بنیادپینځه څیزونه دي: دتوحید شهادت، لمونځ، روژه، زکات اوحج. څرنگه چې له عالم خلق سره د زړه ډیرمناسب دی له دې امله یې دزړه دتصدیق دعوت هم ورکړی دی اوله زړه نه

(۱) مکتوب ۱ ج ۹۵ مخ سید احمد بجواره.

هاخوايې څه نه دي ويلي اوله هغه يې څه بحث نه دی کړی او هغه يې له مقاصدو څخه نه دی گڼلی. وگوره! د جنت خوندونه. د دوزخ تکليفونه، د خدای دديدن نعمت اوله هغه نه محرومي دا ټول په عالم خلق پورې تړاولري اوله عالم امر سره يې څه تعلق نشته.^(۱)

د نبوت په پيروي کې قرب بالفرائض تر لاسه کيږي

دا راز د فرضو، واجبو او سنتو اعمالو ادا کول له قالب سره تړاو لري^(۲) چې له عالم خلق څخه دي او د عالم امر برخه نافله اعمال دي. کوم نړېديوالی چې د دې اعمالو دادا کولو ثمره ده هغه له اعمالو سره سم کيږي. نو کوم نړېديوالی چې د فرائضو د ادا کولو ثمره وي هغه خامخا د عالم خلق برخه ده. او کوم نړېديوالی او قرب چې دنفلي اعمالو دادا کولو ثمره ده هغه د عالم امر برخه ده، او په دې کې شک نشته چې نفل د فرضو په پرتله هېڅ شی نه دی. او په منځ کې يې د سمندر او يوه څاڅکې نسبت هم نشته. بلکې دنفلو او سنتو په منځ کې هم دانسبت دی. او د سنتو او فرضو په منځ کې هم د څاڅکو او سمندر نسبت دی، له دې خبرې نه د دواړو نړېديوالی خپل منځي توپير پرتله کيدای شي اوله دې توپير نه په عالم امر

^(۱) مکتوب (ج ۱) ۲۶۰ مخ مجدد صاحب په دې مکتوب کې چې خپل زوی شيخ محمد صادق ته يې ليکلي اوږدې خبرې کړي دي او دا ډير تفصيلي مکتوب دی او د شريعت او حقيقت په اړه يې خورا په تفصيل سره خبرې کړي دي او په پای کې يې دلته په توگه داپورتني خبرې ليکلي دي چې دهغو يوڅه برخه علامه ندوي صاحب دلته راخيستي ده نوله هغه تفصيل نه پرته په دې لنډو خبرو پوهيدل زما په اند يو څه گران دي (ژباړن).

^(۲) دا ځکه چې په دغو عملونو کې شرعي مکلفيت شته دی او مکلفيت د قالب (بدن) برخه ده او نفلي عملونو کې مکلفيت نشته دی نو ځکه د عالم امر قلب، روح، سر، خفي او اخفي (برخه ده) (زړمټی).

باندې د عالم خلق غوره والی او فضیلت پیژندل کیدای شي^(۱).

د ولایت کمالات د نبوت د کمالاتو په پرتله هیڅ حیثیت نه لري

دې فقیرته خدای روښانه کړې ده چې د ولایت کمالات د نبوت د هغوپه پرتله هیڅ حیثیت نه لري او د څاڅکې اوسمند رومره نسبت یې هم په منځ کې نشته، نو کوم فضیلت او خصوصیت چې د نبوت له لارې تر لاسه کېږي دا له هغه فضیلت نه څو برخې زیات دی چې د ولایت له لارې تر لاسه کېږي. مطلق افضلیت انبیاوته ثابت دی علیهم الصلوات والتسلیمات، ملائکوته جزئي فضیلت ثابت دی. له دې امله د جمهورو علماو خبره سمه ده. له دې تحقیق نه څرگنده شوه چې هیڅ ولي د نبی درجې ته نه شي رسیدای علیهم الصلوات والتسلیمات بلکې د ولي سر د نبی له پښو نه لاندې وي.^(۲)

د علماو د علومو او تحقیقاتو د صحت او لوړتیا لامل

په کومه مسئله کې چې د علماو او صوفیاء اختلاف وي که په غور سره ورته وکتل شي څرگنده به شي حق د علماو په لوري دی، دا ځکه چې د انبیاو د پیروي له امله د علماو نظر د نبوت تر کمالاتو او علومو پورې رسیدلی وي، او د صوفیانو نظر د ولایت په کمالاتو او معارفو پورې تړلی وي نو کوم علم چې د نبوت له مشکات نه اخیستل شوی وي هغه به خامخا سهي او حق وي له هغه علم څخه چې هغه

(۱) مکتوب نمبر ۲۶۰، ج ۱ د مخدوم زاده شیخ محمد صادق په نامه.

(۲) مکتوب نمبر ۲۶۶، ج ۱ د خواجه عبدالله او عیدالله په نومونو.

دولایت له مرتبې نه اخیستل شوی وي. ^(۱)

فقیر په خپلو کتابونو اولیکونوکې لیکلي دي اودې تحقیق ته رسیدلی چې د نبوت کمالات د سمندر حکم لري اودولایت کمالات دهغویه پرتله لکه یو کوچنی څاڅکي داسې دی، خوڅه وکړو یوه ډله د نبوت کمالات نه پیژني نوویلي یې دي چې ولایت له نبوت نه غوره دی، یوې بلې ډلې یې بیاداسې تاویل کړي دی چې د نبی ولایت دهغه له نبوت نه غوره دی، دې دواړو ډلو د نبوت حقیقت د نه پیژندلو له کبله په غائب باندې حکم کړی دی، د سکر په صحویاندې غوره بللو حکم هم همدې حکم ته نږدې او ورته دی، که دوی ته د صحو حقیقت معلوم وای نو هیڅکله به یې سکر ته له هغه سره هیڅ نسبت هم نه و ورکړی:

چه نسبت خاک را با عالم پاک

ممکن دوی د خواصو صحو د عوامو د هوښیاري او بیداري په څیر بللې او سکر یې له هغې غوره بللې نو د خواصو سکر یې د عوامو د نښې اومستي په څیر ګرځولې اودا حکم یې لگولی دی، ځکه د هوښیارانو او د عقل د خاوندانو په نزد د اثابته ده چې صحو له سکر نه غوره ده که چیرته صحو او سکر مجازي وي بیا هم دا حکم دی او که حقیقي وي همدا حکم دی. ^(۲)

د انبیاو عظمت د نبوت له ۱ مله دی

دومره ضرور باید پوه شو چې د انبیاو عظمت او برزګي هغوی د نبوت لامله

^(۱) مکتوب نمبر / ۲۶۶ ج / ۱. د خواجه عبدالله او خواجه عبيدالله په نومونو

^(۲) مکتوب نمبر / ۲۶۸ ج / ۱. د خان خانان په نامه

ترلاسه کړې ده نه دې ولايت له لارې، د نبوت لپاره دوليت حيثيت د يوه خادم په څير دی، که ولايت په نبوت غوره والی درلودای نودملاء اعلی ملائکې (چې تر ټولو ولايت تويې ولايت زيات اوکامل دی) به له انبياو عليهم الصلوات والتسليمات په غوره وي، څرنگه چې ددې ډلې ځينو ولايت له نبوت نه غوره گرځولی نوځکه يې د ملاء اعلی دملائکو ولايت د انبياوله ولايت نه زيات پوره بللی نو خامخا يې دملاء اعلی ملائکې له انبياو نه بڼې گرځولي دي، اوله جمهور اهل سنت نه بيل شوي دي اودا ټول د نبوت له حقيقت نه د ناخبرې او په هغه دنه پوهيدلونتيجه ده، څرنگه چې د نبوت زمانه مخکې تيره شوې ده اوله دوی نه لرې ده ځکه دخلکوپه نظر کې دوليت له کمالاتودنبوت کمالات يو څه کم ورځي ځکه مایه دې اړه خپل مضمون اوږدکړ اوڅه حقائق مې بيان کړل. ﴿ربنا اغفر لنا ذنوبنا واسرافنا امرنا و ثبت اقدامنا انصرنا على القوم الكافرين﴾ (۱)

په غيب ايمان دانبياو، دهغودملگرو، دعلماو او عامو مومنانو برخه ده

له حمداو صلوات نه وروسته دې محترم اوخواږه ورور مير محب الله ته معلومه وي چې د واجب الوجود خدای په وجود اوصفاتوباندې په غيبوايمان لرل دانبياو عليهم السلام اود هغو داصحابو برخه ده اودهغواولياو چې په پوره توگه خلکو ته د خالق په لوري بلنه ورکوي، اوددوی نسبت هم دانبياو صحابه نسبت دی خو خورا کم اولير اوپه غيبو ايمان دعلماو او عامو مومنانو برخه هم ده اوشهودي ايمان دعامو صوفيانو برخه ده، که هغه دعزلت واله وي يا د عشرت يعني که له خلکو سره گډون نلري اويایې ورسره لري، ځکه دگډون کوونکو که څه هم بيرته ستنيدل له عروج نه نزول کيږي خو په

پوره توگه نه وي. ددوی باطن پورته لوري ته متوجه وي، په ظاهره له خلکوسره وي او باطن يې له حق ﷻ سره وي نوځکه هروخت شهودي ايمان ددوی په برخه وي، اوڅرنگه چې انبياو عليهم السلام په تمامه معنی بازگشت کړی وي او په پټه او ښکاره خدای ته دخلکو رابلنې او دعوت ته متوجه وي نوځکه ايمان بالغيب ددوی برخه دی

دې فقيريه خپلوليکونوکې ثابته کړې ده چې له بازگشت سره سره پورته لورته سترگې لرل دنقص نښه ده اودکار انجام ته د نه رسيدلو ثبوت دی اومکمل اوپوره بازگشت د هاية النهاية ته درسيدلو نښه ده صوفيانو دواړه توجهاتو (توجه بخلق توجه بحق) يوځای والی کمال بللی دی اودتشبيه اوتنزیه جمعه کوونکې يې په کاملينو کې شمارلی دی.

ان ايشانند و من چنينم يا رب^(۱)

د شريعت مرسته، دعقائدو اصلاح د شرک اوجاهلي رسمونو تردید

له خدای ﷻ سره دتړاودخواکمنولو له غفلت اوماديت نه ساتنه اودنفسی ناروغیو د درملنې هغه طریقه چې دوخت په تیریدلو اوځینې نورواسبابو، اولاملونو له کبله وروسته د تصوف په نامه سره مشهوره شوه داپه حقیقت کې دقران هغه اصطلاح ده چې د "تزکيې" په نامه سره یې یاده کړې ده اویه حدیثو کې د "احسان" په نامه یادېږي.

اوقرانکریم دمحمدي بعثت له څلورگونو اهدافو نه یوگرځولی دی : ﴿هو الذی بعث فی الامیین رسولا منهم یتلوا علیهم ایته ویزکیهم ویعلمهم الکتاب والحکمة وان کانوا من قبل لفي ضلال مبین﴾ [سورة الجمعة ۲] ژباړه: هغه دی چې په "عربو" نالوستو کې یې له دوی نه "یعني له عربو" یو پیغمبر راپورته کړ چې دوی ته دده ایتونه تلاوت کوي اودوی له (بدو عقیدو اوبدو اخلاقو) نه پاکوي دوی ته د کتاب او پوهې (خبرې) ور ښيي. اوداخلک مخکې (دده له بعثت نه مخکې) په ښکاره گمراهي کې وو. دامت دا چوپړ د دین له قلب اوقالب، جسم اوروح اویه سهي معنی دپلی کولو کار د خاتم النبیین ﷺ دراشیدینو خلفاو اونابینو په غاړه و اودوی له محمدي شریعت سره سره ددې "نبوي طب" دساتنباو تجدید کارهم کاوه له ظاهري فقه سره یې دباطني فقه د خپرولو کارهم پرمخ بیو. ددوی دا کار د تفصیل په ځای په اجمال اود فروغو په ځای په اصولو ولاړو. خو چېکله دخلافت قلمرو پراخه اوفتوحات زیات شول، په پراخه پیمانه داسلام دخپرولو کارمخ په وړاندې روان و. شتمنی او دژوند وسائل زیات شول. د نبوت له زمانې نه لیرې والی راغی اود قرانکریم په وینا: ﴿فطال علیهم الامد فقت قلوبهم﴾ شیطاني فریبونه، د مادیت فتنې، نفساني او روحاني ناروغي؛ په نویو شکلونو اونویو فلسفو کې راڅرگند شول نو د تزکیې او احسان فن هم د "تصوف" له نوې اصطلاح سره په داسې ډول مرتب او مدون شو لکه دعجمي قومونو دگډون له کبله چې ژبنيو قواعدو (صرف اونحو) اوفن معاني او بیان (چې اصول او مبادي یې د عربي ژبې قومونو په فطرت کې داخل و) دنحو او بلاغت د پراخه اودقیق فن شکل غوره کړ، ځانگړي ماهران او متخصصین یې پیدا شول اولویې مدرسي او پوهنتونونه یې جوړ شول او ځانگړی نصاب یې وضعه کړل شو. اوعامومینه والو ورته رامخه کړه. په لومړیو پېړیو کې تزکیه اوتصوف د کتاب اوسنت او پیغمبر د تگلارې پیروي ته ویل کیده.

خودزمانې داغيزو، د عجمې اونويومسلمان شويو قومونو گډون، دزهادو او صوفيانو د صحبت او عقيدت په نتيجه کې په تصوف کې بدعتونه، په زهد او عبادت کې افراط، دگوبنيتوب اورهبانيت جراثيم، دپيرانوله حده زيات تعظيم او تقديس رسمونه اوډيرله ځانه جوړ شوي رسمونه اورواجونه راپيداشول تردې پورې چې غير اسلامي اوبالکل پردي عقاندهم په ځينې روحاني کړيو کې په ورو ورو راپيداشول، لکه داچې يوڅه وخت په پوره توجه او اخلاص سره په عبادت کې له بوختيا وروسته يوداسې مزل او وخت هم راځي چې دسالک له غاړې دمکلفيت بارپورته کيږي او شرعي فرائض او عبادتونه ورته ضروري نه وي چې دې ته به يې "سقوط تکليف" وايه ددې عقيدې خلکو دخپلې دعوی لپاره په دليل کې داايت شريف راوړچي: (واعبد ربك حتى ياتيك اليقين) دخپل رب عبادت ترهغو پورې کوه ۱ خو چې مرگ درته راشي. (۱)

دايوه ستره فتنه وه چې ټول شرعي نظام يې فلج کاوه اومسلمان يې بې قيده اود عباداتوله پابندي نه ازاد اوه داسې اندازه لگول کيدای شي چې دخلورمې پيړۍ له پيل نه چې دعباسي خلافت دځوانۍ پيرو او ستراسلامي ښار دتمدن اوترقي اوج ته رسيدلی وه دتحريفاتواوبدعتونو داسلسله په څرگنده توگه پيل شوي وه، دتصوف تر ټولو لرغونۍ او زوړ کتاب چې په دې مهال کې دچاپ په گانه پسونل شوی و دشيخ ابوالنصر سراج مهينه ۳۷۸هـ کتاب "اللمع" و. دده يوه برخه په "کتاب الاسوة والاقتداء برسول الله ﷺ" سره نومول شوې وه. (۲)

(۱) سورة الحجر اية ۹۹ دلته دمفسرينو او اهل لغت په اتفاق له يقين نه مراد مرگ دی.

(۲) کتاب اللمع مخ ۹۳ - ۱۰۴ دلدن چاپ ۱۹۱۴.

له دې وروسته دحضرت سيدعلي هجویری (مړ ۶۶۵ هـ) ^(۱) په کتاب " کشف المحجوب " کې غالباله دې امله دا اگاهي ورکونکې الفاظ راغلل: اقامت حقيقت بې حفظ شريعت محال و حقيقت بې شريعت نفاق " په تصوف کې ترټولولومړنی کتاب اودتصوف دستورالعمل دامام ابوالقاسم قشيري مړ ۴۶۵ هـ "رساله قشيره" ده، دده په زمانه کې په تصوف کې دومره ټيټ والی اوتنزل راغلی و چې دی په خپله "رساله قشيره" کې ليکي: وارنخل عن القلوب حرمة الشريعة فعدوا قلة المبالاة بالدين اوثق ذريعة واستخفوا بأداء العبادات واستهانوا بالصوم والصلوة ^(۲) ژباړه له زړونو نه د شريعت حرمت رخصت شوی دوی له دين نه بې پروايي لويه دباور وږذريعه بولي، د عباداتواداکولو ته هيڅ اهميت نه ورکوي، اولمونځ او روژه معمولي شی بولي، دده د کتاب دلومړي باب عنوان د شريعت د تعظيم په اړه دی اوپه دې کې يې دپخوانيو صوفيانو اومشاخ د شريعت دتعظيم اودسنت دپيروي حالات ليکلي دي، په وروستي څلورپنځوسم باب چې عنوان يې دی (باب وصية المريدین) کې وايي: بناء هذا الامر و ملاکه علی حفظ اداب الشريعة ددې معاملي اساس او دارومدار دشریعت دادابو په ساتنه پورې دی، ټول کتاب له شرعي حقائقو اوسهې علومو سره سم دی اومحققين صوفيان ديوه مستنددرسي کتاب اهميت ورکوي، دطريقت په مشايخواودحقيقت په امامانو کې دشریعت ترټولوستمرستندوی شيخ عبدالقادر جيلاني دی، دده دتعليماتوزيات زور د سنت اوشريعت په پيروي اوتول ژونديې ددې نمونه و د "غية الطالبين" په ليکلوسره يې طريقت په شريعت پورې غوټه کړ دده دمواظفو (فوح الغيب) دويمه مقاله دسنت پيروي اودبدعت پرينلولوته خانگړې شوې ده. ددې مقالې پيل په دې جمله شوې: اتبعوا ولا تتدعوا. د سنت پيروي کوي او

^(۱) دده پوره نوم ابوالحسن علي بن عثمان بن ابي علي الجلابي دی اود "داتا گنج بخش" په نامه سره شهرت لري زيارت يې په لاهور کې دی.

^(۲) رساله قشيره مخ ۱ دمصر چاپ

بدعت مه کوي ده له دې امله چې طريقت يې د شريعت خادم او تابع ګرځولی دی دمجدد درجه ترلاسه کړې ده.

دی لار ښوونه کوي چې مسلمان بايد لومړی په فرضو بيا په سنتواو بيا په نفلو بوخت شي او اول پريښول په وروستيو بوختيدل حماقت اوسپين سترګي بولي. دتصوف په منل شويواومستندو کتابونوکې ترټولو غوره کتاب دشيخ شهاب الدين سهروردي (مړ ۶۳۲ هـ) "عوارف السعاف" دی چې دهروخت صوفيانو له ځان سره لرلی او په ډيرو خانقاوکې به تدريس کيده ددې کتاب دويم ټوک د شريعت دارکانو دادابو او استازو په بيان کې دی شيخ په خپل کتاب کې دانتيجه ترلاسه کړې ده چې په قول، فعل حال او هر صورت در رسول الله ﷺ پيروي ته تصوف وايي او په دې باندې په دوام کولوسره دتصوف نفسونه مقدس اوسپيڅلي کيږي. پردې پورته کيږي او په هر شي کې دپيغمبر پيروي کيدی شي (۱).

په نهمه هجري پيړۍ کې دشيخ محي الدين ابن عربي اودهغه دشاگردانو د بريښنايي اغيزله کبله چې په اسلامي نړۍ کې ديوې تيزې څپې په څير خپور شو؛ تصوف يوه فلسفه وګرځيده چې په هغه کې ديوناني فلسفې دالهياتو ډير اصطلاحات اومسائل ننوتل وحده الوجود دصوفيانوشعاراودويارسرمايه وګرځيده او له خانقانونه نيولې تر مدرسو پورې وغځيده. په کتاب اوسنت دنه بوختيا، له حديثوناخبرې، اودهغو له سهې اومستندو کتابونونه دمحروميته له کبله په خانقاو کې داسې عقائد اواعمال راپيدا شول چې ددين له اصلي ماخذسره دهغوتړاوګران و اوله هغوسره دلومړنيو پيړيومسلمانان يومخ ناشناوو، بل لورته هندوستان چې له زرهاوکلونوراهيسې د هندوانو دزهد اوجوګ مرکزو مسلمان صوفيان له هغو

^۱ دتفصيل اوزياتو بيلګو لپاره د مرحوم مولانا عبدالماجد دريادي کتاب "تصوف اسلام وګورئ".

جوگيانوسره په څنگ کې اوسيدل چې هغوی خپل خيال اونفسي ځواک دساه بندولو او خپلو خاصو عبادت ځايونو په ذريعه ډير لوړ کړی وځينې مسلمانو صوفيانو له دوی څخه دهغوی علوم هم تر لاسه کړي و.

بل دا چې له هجرات نه پرته چې هلته دعربو او د حرمينو د علماو د تگ راتگ له برکته د حديثو علم خپور شوی و او هوري علامه علي متقي برهانپوري اودهغه نوميالی شاگرد علامه محمد طاهر پتني پيدا شوي وو؛ نور ټول هيواد له صحاح سته (د حديثو شپږ غوره کتابونه) اودهغو مصنفينو سره نا اشناو چې د حديثو د نقد اود بدعت د رد کار يې کړی دی اود صحيح حديثو او ثابتنو ستو په رڼا کې يې د ژوند نظام وړاندې کړی دی دهندوستان د دې ځايې او روحاني فلسفو او تجربو اغيزه دهغه وخت د نامتو او منل شوي شطاري شيخ محمد غوث گوالياري په منل شوي کتاب "جواهر خمسہ" کې کتلاى شى چې اساس يې زيات د بزرگانو په ويناو او خپلو تجربو باندې کيښودل شوی، داسې بريښي چې د يوې خبرې په صحي حديثو ثابتول ياد سيرت له معتبرو کتابو استفاده يې ضروري نده بللې، په دې کې صلوۃ الأحزاب، صلوۃ العاشقين، صلوۃ تنوير القير، اود مختلفو مياشتو ځانگړې لمنځونه اود دعا گانې راغلي دي چې په حديثو سره هيڅ ثابت نه وي. په دويم جوهر کې يې اسماء اکبريه راخيستي دي چې په خپله ده رايوځای کړي دي، په هغه کې د فرشتو عبراني او سرياني نومونه دي اود اواز په توري (حرف ندا) سره يې هغوته خطاب کړی چې په دې سره له غير الله نه د مرستې غږ نښتلو شبه کيږي، د بښمخ په نامه هم يوه دعا پکې ده چې په هغه کې عبراني او سرياني نومونه د اواز په توري سره راغلي دي، د ټول کتاب اساس د نومونو په دعوت باندې ولاړی دی او هغه نومونه يې موکل بللي دي چې دهغوله اصل ماهيت نه څوک خبروي.

د الفيا اودهغودموكلانو يادونه يې هم كړې ده اود (ناد عليا مظهرالعجائب) دعا هم پكې ده، د سنت اوبدعت، شريعت او فلسفه، اسلامي تصوف اوجوگ د گډوالي په دې زمانه كې حضرت مجددصاحب خپل تجديدي كار پيل كړ، ددې حالت نقشه يې په خپل يوه مكتوب كې مخدوم زاده خواجه محمدعبدالله ته داسې كښلې ده: په دې وخت كې په نړۍ كې بدعتونه دومره زيات دي داسې بريښي لكه د تياروسمندر چې په جوش راغلي وي اودسنت رڼاددې څپې وهونكې سمندريه مخكې دومره خپه ښكاري لكه دښې په تياره كې درناكoonكې ژوې رڼا.^{۱۱} حضرت مجدد صاحب په دې نازك دوركې چې په هندكې دمسلمان سلطنت په لاسوداسلام بيخ نړول كيده په خانقاوكې دستتو ناقدري كيده اوپه څرگنده ويل كيدل چې طريقت اوشريعت دوه بيلې كوڅې دي ديوه اوبل لاره اورسمونه سره بيل دي اوځان ځان ته قوانين لري اوكه به كوم دحق غوښتونكې ديوې خبرې دشرعي ثبوت پوښتلوجرات وكړنوپه دې وينا سره به يې هغه چوپ كړى چې:

به مى سجا ده رنگين كن گرت پير مغان گوید

كه سالک بى خبرنه بود ز راه و رسم منزلها

ده بياهم په لوړ اواز سره وويل چې: طريقت دشريعت تابع اوخادم دى، دشريعت كمالات په احوالواومشاهداتو باندي مخكې دى، په يوه شرعي امرياندي عمل كول له زركلن رياضت نه زيات گټور دى، دستت په پيروي كې دغرمې خوب (قيلوله) له ټولې شپې وينې تيرولوونه غوره دي، په روا والي اوناروا والي كې د صوفيانوعمل سند نه شي كيدای، له كتاب، سنت اودفقهې له كتابونوبايددليل ترلاسه شي، د گمراه خلكوررياضتونه دقرب سبب نه شي كيدای بلكې دليري والي اوبعدباعث دى، غيبي

^{۱۱} مكتوب ۲۲ج ۲۳ مخ د مخدوم زاده خواجه محمد عبدالله په نامه.

صورتونه او اشکال هسې ملنډې دي، شرعي مکلفیت هیڅکله هم نه شي ساقط کیدلای؛ په دې اړه دمکتوبات یوڅو اقتباسات وړاندې کوو:

شریعت د دنیا او آخرت د ټولونیکمرغیو ضامن دی هېڅ هدف داسې نشته چې دهغه د تکمیل لپاره له شریعت پرته بل شي ته اړتیا پیداشي، طریقت او حقیقت چې د صوفیانو څانګړتیا ده دواړه د شریعت خادمان او داخلاص په ترلاسه کولو کې مرستیالان دي، دارازد طریقت او حقیقت د ترلاسه کولو موخه یواځې د شریعت د اصلي روح د عملي کولو ذریعه ده نه دا چې د ابیل شی دی اود شریعت له دائرې نه وتلی دی. هغه حالات، دوجد کیفیات، علوم او معارف چې صوفیان یې د سلوک په لاره کې ترلاسه کوي له مقاصدو څخه نه بلل کېږي هغه یواځې یوڅه اشکال او خیالات دي چې دهغوی په ذریعه د طریقت د ماشومانو زړونه پورته کېږي او همت یې زیاتېږي. له دې ټولونه په تیریدلو سره د رضامقام ته رسیدل دي چې د جذبې او سلوک دمقاماتو پای دی.^(۱)

په همدې مکتوب کې لیکي: لندفکره خلک احوال او مواجید، مشاهدات او تجلیات په مقاصدو کې شماری چې ددې لازمي نتیجه داده چې د وهم او خیال په بند ګی به راګیرشي اود شریعت له کمالاتو به محروم شي. ﴿کبر علی المشرکین ماتدعوهم الیه الله یحیی الیه من یشاء ویهدی الیه من ینیب﴾ ژباړه: کومې خبرې ته چې ته مشرکین رابولي هغه دوی ته ډیره ګرانه او سخته تمامېږي چې دخدای چاته خوښه شي هغه ځان ته ورکښوی او څوک چې خدای ته رجوع وکړي هغه ته سمه لاره ښيي، په یوه بل مکتوب کې په نفلو د فرضو مخکې والی او غوره والی بیانوي اولیکي: په کومو اعمالو سره چې خدای ﷻ ته نږدې والی ترلاسه کېږي هغه فرائض دي یا نوافل، نفل د فرضو په نسبت هیڅ حیثیت نه لري په خپل وخت کې دیوه فرض

^(۱) مکتوب ۱ ج ۳۶ مخ د ملا حاجي محمد لاهوري په نامه.

ادا کول له زرکاله نفلو نه غوره دي که څه هم هغه نفل په اخلاص سره وکړای شي^(۱)، په يوه بل مکتوب کې هم کارې چې دنفس د اصلاح اودهغه دناروغيود له منځه وړلو لپاره دشریعت په احکامو عمل کول له زرکلتو رياضتونو او مجاهدونه زيات ښه او غوره دي. دی ليکي: دنفسي ناروغي دله منځه وړلو لپاره دشریعت په احکامو کې په يوه يې عمل کول دزروکلونوله هغو رياضتونو او مجاهدونه زيات اغيزکوي چې له خپله ځانه وکړای شي. بلکې دامجاهدات او رياضيات چې دشریعت له غوښتنوسره سم ونکړای شي نفعي غوښتنې اوناروغي نورې هم ځواکمنې کوي، برهمنو او جوجيانوپه رياضتونو او مجاهدو کې هيڅ کوتاهي نه ده کړې خودوی ته يې څه گټه ونه رسوله يواځې داچې نفسونه يې نورهم غټ شول او يواځې دهغو لپاره غذا شوه، په يوه بل مکتوب کې دشریعت دکمالاتوداهميت په ترڅ کې ليکي: ددنيازات خلک په خوب اوخيال مست دی په بادامو اوچارماغوباندې بسنه اواکتفاکوي دوی دشریعت له کمالاتوڅه خبردي اودطريقت اوحقيقت په ريښتوني علم څه پوهيږي؟ دوی دشریعت پوست اوطريقت يې مغز بولي اوپه دې نه پوهيږي چې حقيقت څه دی دصوفيانوپه سطحي خبرو دوکه شوي اودهغوی په احوالو اومقاماتومين دي^(۲)

په يوه مکتوب کې ديوه نبوي سنت د عملي کولو فضيلت بيانوي اوليکي: ټول فضيلتونه دستوبه پيروي پورې تړلي دي اوټول عزت دشریعت په عملي کولو کې پروت دی. دبيلگي په توگه يودغرمې خوب چې دسنت په نيت وکړای شي له خوسه زړه ځله شپه وينه تيرولو نه زيات غوره دی دزکات يوه روپي ادا کول له

(۱) مکتوب نمبر ۲۹ / لومړی ټوک. دشيخ نظام تهايسري په نامه

(۲) مکتوب ج ۴۰ مخ دشيخ محمد جتري په نامه

خپله ځانه د سرو زرو غرونه نفقه کولونه زیاته غوره ده ^(۱) په یوه بل مکتوب کې لیکي: خامو صوفیانو ذکر او فکر له هرڅه مهم بللي او د فرضو اوستتو په ادا کولو کې سستي کوي خپلي اوریاضتونه غوره کوي د جمعې او جماعت لمنځونه پریږدي دوی نه پوهیږي چې په جماعت سره یو فرض لمنځ ادا کول له زرهاو خیلونه غوره دی، له شرعي اداوو سره سم ذکر او فکر د پربنده اوضروري دی، ناقص علما هم په نفلو د پیرزور اچوی اود فرضو خیال نه ساتي ^(۲)، دمیر محمد نعمان په نامه په یوه مکتوب کې لیکي: د صوفیانو یوه داسې ډله هم شته چې د لمانځه له حقیقته اودهغه له ځانگړو کمالاتونه ناخبره دي دوی دخپلورنځونو درملنه په نورو څیزونو کې غواړي اودخپلو اهدافو ترلاسه کول په نورو شیانو پورې تړي بلکې یوه ډله خوږې لمنځ بیکاره شی بولي او په غیرت باندې ولاړ شې یې بولي اوروزه له لمانځه نه غوره بولي چې په دې کې د حمدیت صفت پروت دی او یوه لویه ډله یې دخپل اضطراب تسکین په سماع او نغمو، وجد او تواجد کې لټوي اونځاوي اورقص هم کمال بولي ایادوی نه دي اوریدلي چې: ما جعل الله فی الحرام شفاء، خدای جل و علا په حرامو کې شفاهه ده ایښي، که دوی ته د لمانځه دکمالاتوبوی هم ورغلی وای نوسماع اونغمې به یې نه اوریدي او وجد اوتواجد به یې په خوله هم نه وراړی چون نه دیدند حقیقت ره افسانه زدند ^(۳)

په یوه ځای کې دهغې نفسي صفایې یادونه کوي چې له نامسلمانو او په بیلابیلو کې بوختو صوفیانو ته حاصلیږي اولیکي: اصلي تصفیه اوترکیه په نیکو عملونو پورې تړلې ده، هغه عملونه چې دلوی څښتن له خوښې سره سم وي اودا خبره په بعثت پورې تړلې ده، لکه مخکې چې تیر شو، نوله بعثت پرته ریښتوني تصفیه

(۱) مکتوب ج ۱۱۴ مخ د صوفي قربان په نامه

(۲) مکتوب ج ۳۶ مخ د صوفي قربان په نامه

(۳) مکتوب ج ۲۶۶ مخ د خواجه عبدالله او خواجه عبيدالله په نومونو

اوترکيه نا شونې ده، هغه صفایې چې کفار اوبیلارې خلک یې ترلاسه کوي هغه دنفس صفایې ده اود زړه صفایې نه ده اودنفس صفایې له گمراهی پرته بل څه نه زیاتوي او له تاوانه پرته بله لارنه شي ښوولی اودځینې غیبي اموروکشف چې کفار اوبیلارې خلک یې دنفس د صفایې په وخت کې ترلاسه کوي هغه استدراج دی چې له بربادي اوحساري پرته بل څه پکې نشته، له سالک اوعارف نه دشرعي تکلیف سقوط له شرعي احکامو ازادي خطرناکې عقیدې چې دشریعت دختمولو لپاره دیوې اتشي مادې په څیرده. دترديدپه اړه په یوه مکتوب کې لیکې: ځینې خام متصوفین اوبې سره ملحدین په دې اند دي چې خپلې غاړې دشریعت دغلامي له کړې نه خلاصې کړي اوشرعي احکام په عوامو پورې مخصوص کړي دوی په دې فکردي چې خواص یواځې په معرفت باندې مکلف دي لکه امیران اوسلاطین چې یواځې په عدل او انصاف باندې مکلف دي، دوی وایې چې په شریعت باندې دعمل کولوهدف معرفت ترلاسه کول دي کله چې معرفت ترلاسه شو شرعي تکلیفات ساقطیږي. او دا ایت شریف په استدلال کې راوړی: ﴿واعبد ربك حتى یا تیک الیقین﴾ (۱)

په یوه بل مکتوب کې لیکې چې په حلت اوحرمت کې دصوفیانوعمل سندنه شي کیدای، دومره کافي نه ده چې مونږ هغوی معذور وبولو اوملامت یې نه کړو اوددوی معامله خدای ته وسپارو په دې اړه دامام ابوحنیفه، امام ابویوسف اوامام محمد ویناوې دااعتباروړ دي نه دابوبکرشېلي اوابوالحسن نوري عملونه، ددې زمانې خامو صوفیانودخپلو پیرانوعملونه بهانه کړي دي اوسازاونهځایي ددین په توگه اختیارکړي دي اوهغه طاعت اوعبادت بولي ﴿اتخذوادينهم لهما ولعبا﴾ دوی خپل دین لوبې اوتماشه گرځولی دی. (۲)

^۱ مکتوب نمبر ۲۷۶/۱ دشیخ بدیع الدین په نامه (۳) مکتوب ۱ ج ۱۶۶ مخ دخوجه عبدالله او خواجه عبيدالله په نومونو.

د مجدد صاحب د شریعت د حمایت او مرسته د حمیت درجې ته رسېږي کله چې دی د کتاب اوسنت او جمهور اهل سنت د عقیدې په خلاف کوم صوفیانه تحقیق واورې او د هغه سند د تصوف له کوم کتاب نه یاد بزرگانو له احوالو او اقوالو نه راوړل شي نودده فاروقي رگ په حرکت کې شي اوله قلم نه یې د شریعت د ملاتړ او د سنت د غیرت توپان راپورته شي. یوه مریديې دیوه بزرگ (شیخ عبدالکبیر یمني) کوم شاذ او د نفرت وړ قول نقل کړی و مجدد صاحب ته یې زغمل گران شو او یې اختیاره یې له قلم نه دا جملې ووتلې: محترمه! فقیر د داسې خبرو اوریدل نه شی زغملای یې اختیاره زما فاروقي رگ په حرکت کې راشي او د تاویل او توجیه موکه نه راکوي داسې خبرې که شیخ کبیر یمني کړي وي یا شیخ اکبر شامي خوزمونږ کار د محمد عربي عليه السلام له خبرو سره ده نه د محی الدین بن عربي ^(۱) صدرالدین قونوي او شیخ عبدالرزاق کاشي له خبرو سره، زمونږ کار له نص (شرعی دلیل) سره دی نه له فص ^(۲) سره، د مدینې فتوحاتو مونږ له فتوحات مکيه نه بې پروا کړي یو، ^(۳) د حضرت مجدد صاحب په نزد چې کوم عمل له شریعت سره سم وکړای شي هغه ذکر بلل کېږي.

په یوه مکتوب کې وایې: ټول وخت باید انسان دخدای په ذکر بوخت واوسي کوم عمل چې په شریعت سره سم ترسره شي هغه ذکر بلل کېږي که څه هم هغه پیرل او پلورل وي نو په ټولو حرکاتو او سکنتاتو کې باید د شرعي احکامو رعایت وکړای شي خو هغه ټول ذکر شي ځکه ذکر د غفلت لرې کولو ته وایې کله چې په ټولو افعالو کې د شرعي امرونو او نواهیو مراعت وکړل شي نو کوونکی د حکم کوونکي (یوه

(۱) مراد یې شیخ محی الدین بن عربي دی چې په دمشق کې وفات او هورې دفن دی.

(۲) له فص نه مراد د شیخ اکبر د کتاب "فصوص الحکم" کومه برخه (فص) ده.

(۳) مکتوب نمبر ۲ ج ۱۰۰ مخ د ملا حسن کشمیري په نامه.

خدای، نه چې ریښتونی امر اوناهي دی غافله کیدای نه شي او دهمیشه ذکر نعمت به ترلاسه کړي^(۱)

ددې شرعي حمیت په اساس مجددصاحب تعظیمي سجده په ډیره سختي سره زدوله هغه چې ځینې مشانخو رواج کړې وه، ځینو خپلو مریدانو ته یې (چې په دې اړه یې یوڅه تساهل کاوه) ډیرې سختې خبرې لیکلې دي او هغوی یې تنبیه کړي دي،^(۲) دده په زمانه کې شرکي عملونه اورسمونه زیات شوي و، د مشرکانه مراسمو تعظیم به کیده، له غیرالله نه مرسته اوارتیاو پوره کولو شرکي عقیدې وې، دکفارو د جشنونو تعظیم او د هغوی درسمونو او عاداتو تقلید کیده، د بزرگانو لپاره څاروي نذرکیدل او حلالیدل، د پیرانو او بیبیانو په نیت روزي نیول کیدې ددې ټولومزمت او تردید په اړه د مجددصاحب هغه اوږد مکتوب وگورئ چې دیوې نیکې عقیدتمنې میرمنې په نامه یې لیکلی دی.^(۳)

داد عقائد و د اصلاح، د شرک او بدعت تردید او د خالص دین د دعوت هغه ستر تجدیدی کارو چې له ډیرې مودې وروسته مجده صاحب دهند په ځمکه پیل کړ، له دې خطراتو سره دهند مسلمانان ځکه مخامخ و چې دوی دیوه غټ نامسلمان اکثریت په منځ کې اوسیدل او د اسلام هم ډیره موده نه وه ورسره وتلې او بیاددې تجدیدي کار د تکمیل او پراخوالي کار دده د سلسلې نوميالي شیخ حکیم الاسلام حضرت شاه ولي الله دهلوي اودهغه کورنۍ^(۴) او حضرت سید احمد شهید اودده ډلې په ژبه

(۱) مکتوب ج ۲، ۲۵ مخ دخواجه محمد شرف الدین حسین په نامه

(۲) وگورئ مکتوب ج ۲، ۹۲ مخ دمحترم میرمحمد نعمان په نامه او مکتوب نمبر ۱ ج ۲۹ مخ شیخ نظام

الدین تهانسري په نامه

(۳) مکتوب ج ۳، ۴۱ مخ یوې نیکې عقیدتمنې میرمنې ته

(۴) چې په دې کې دده نوميالی لمسی مولانا محمد اسماعیل شهید (۱۲۴۶ هـ) په ځانگړې توگه د یادولو وړ دی

او قلم، کتابونو او تصنیفاتو، د حدیثو او قران ژباړو او پراخو تبلیغي دورو سره پرمخ بوتلو.

د سنتو رواجول او د حسنه بدعت تردید

یو داسې شی چې الله او رسول په دین کې نه وي ګډکړي او په هغه یې حکم نه وي کړی په دین کې ګډول او د دین جزء ګرځول، د ثواب او خدای ﷻ ته نږدېوالي لپاره د هغه کول اوله خپلو جوړو شویو شرائطو او ادابو سره دهغه داسې پا بندی کول لکه دیوه شرعي حکم؛ دا بدعت بلل کیږي، بدعت په حقیقت کې په الهي دین کې دننه د انساني دین د تشکیل په معناده. ددې انساني دین بیله فقه ده او ځانګړې فرائض، واجبات، سنن او مستحبات لري چې په ځینې وختونو کې له الهي شریعت سره متوازي وي او کله کله په شمیر او اهمیت کې له هغه نه زیات شي، په بدعت سره دا حقیقت له نظره لویږي چې شریعت مکمل او پوره دی دکوم شي چې تعین کیدل په کارو دهغه تعین شوی دی او کوم شی چې فرض او واجب جوړیدل هغه فرض او واجب ګرځیدلي دي، په دین کې دنویو سکواچولوځای بند شوی دی اوس چې کومې نوې سکې هغه ته منسوب کول کیږي هغه به جعلی او کوټه وي امام مالک ډیر ښه ویلي دي: من ابتدع في الإسلام بدعة يراها حسنة فقد زعم أن محمدًا ﷺ خان الرسالة فإن الله سبحانه يقول: ﴿اليوم أكملت لكم دينكم﴾ فما لم يكن يومئذ ديناً فلا يكون اليوم ديناً ژباړه: چا چې په اسلام کې کوم بدعت پیدا کړي او هغه ښه وبولي هغه ددې خبرې اعلان کوي چې (نعوذ بالله) محمد ﷺ په رسالت کې خیانت کړی دی ځکه خدای ﷻ فرمایي: ما ستاسو لپاره نن ستاسو دین پوره او مکمل کړ نو کومه خبره چې د رسالت په زمانه کې دین نه وه هغه نن هم دین نه شي کیدای. د خدای ﷻ له لوري دنازل شوي شریعت ځانګړتیا دهغه سهولت او انساني اودهرچا لپاره په هره زمانه کې د عمل وړ کیدل دي ځکه چا چې دین وضع

کړې هغه انسان هم پیدا کړې دی هغه دانسان اړتیاوې دهغه فطرت، ځواک او کمزوري پیژني. ﴿الایعلم من خلق وهو اللطیف الخیر﴾ ایاده چې څوک پیدا کړي هغه نه پیژني هغه باریک بین او پوره باخبره دی [سورة الملك آیت نمبر ۱۴]

نوخکه په الهي شریعت کې ددې ټولو څیزونو رعایت شوی دی او کله چې انسان په خپله شارع وگرځي نو هغه ددې لحاظ نه شي کولای د بدعتونو پیدا کیدل او وخت په وخت زیاتیدلونه وروسته دین دومره سخت، پیچلی او اوږد شي چې خلک دې ته اړ شي چې ددې مذهب امیل له غاړې وکارې. د ﴿وما جعل علیکم فی الدین من حرج﴾ خدای ستاسولپاره ستاسو په دین کې تنگی نه ده اېښې (نعمت ختم کړي، ددې نمونه د عباداتو رسمونو، فرائضو او واجباتو په هغه اوږده فهرست کې کتلای شئ چې په هغه کې بدعت په ازادي سره د لاسوهنې موکه پیدا کړې ده، د دین او شریعت یوه ځانگړتیا د هغه نړیوال یووالی دی، هغه په هره زمانه او هر پیر کې یو دی، دنړۍ دیوه گوټ مسلمان اوسیدونکی چې دنړۍ بل گوټ ته ولاړ شي نو په شریعت باندې د عمل کولومشکل نه ورته پیدا کيږي اونه یې کوم ځایې لارښود ته اړتیا پیدا کيږي، ددې په خلاف په بدعت کې یووالی او وحدت نشته هغه دهرې سیمې په ځایې شکل او جول کې راوړي، هغه د ځانگړیو تاریخي او ځایې اسبابو، شخصي او انفرادي گټو او موخو نتیجه وي له دې امله دهر هیواد بلکې کله خودیوه ولایت او ښار او ان کلیو او کورنیو بدعتونه اونوي دیني ایجادات په هغوی پورې مخصوص وي، اودا ډول د ښار ښار او کور کور دین سره مختلف وي.

ددې تلپاته او نړیوالو گټو په اساس رسول الله ﷺ خپل امت ته تاکید کړې چې دستتو ساتنه وکړي اوله بدعتو ځان وژغوري او په ډیرو بلیغو الفاظو سره وایي: "من أحدث فی امرنا هذا مالس منه فیهود"، څوک چې زموږ په دین کې داسې

خبره پيدا کړي چې هغه په ده کې نه وي نو هغه خبره رد او د منلونه ده، بل ځای وايي: "إياكم والبدعة فإن كل بدعة ضلالة وكل ضلالة في النار"، له بدعت نه هروخت خان وژغورئ ځکه هر بدعت گمراهي ده او هره گمراهي به په دوزخ کې وي او دا له حکمته ډکه وړاندوينه يې هم کړې چې: "ما أحدث قوم بدعة إلا رفع بها مظلهم السنة ... " کله چې کوم خلک په دين کې کومه نوې خبر پيدا کوي نو دهغه په اندازه سنت له منځه ځي، صحابه کرامو ﷺ له دوی وروسته د اسلام فقهاو او امامانو او دخپلې زمانې مجددينو او مصلحينو اورباني علماو هروخت دخپلو زمانو د بدعاتو په سختی سره تردید کړی دی او په مسلمانانې ټولنه او دينی حلقو کې يې ددې بدعاتو درواج کيدلو د مختیوي خپلې هڅې نه دي سپمولي.

په بدعاتو کې دعوامو او خوش عقیده خلکو لپاره په هره زمانه کې يو مقناطيسي کشش پروت دی او په دې پورې د پېشه لرونکې مذهبي پانگه والو ډلو او افرادو ذاتي گټې پرته دي په قران کريم کې ددې تصوير خدای داسې کښلی دی: ﴿يسايها الذين امنوا ان كثيرا من الاحبار والرهبان لياكلون اموال الناس بالباطل ويصدون عن سبيل الله﴾ [سورة توبه ايه ۳۴] ای ايمان والوزيات احبار اورهبان دخلکومالونه په ناروا نوگه خوري اودالله له لارې يې گرځوي، په دې اساس دامصلحين له سختو ستونزو او کړاوونو سره مخامخ شوي دي خودوی يې څه پروا نه ده کړې، اودايې دخپل وخت جهادله تحريف او کړوالي نه ددين دساتنې مقدس کاربللی، دغو دبدعت مخالفينو اودسنت دبیرغ پورته کوونکو ته دعوامو اودعواموپه خيرخوا صوله خوا د"جامد"، روايت پال "مذهب دښمن" لقبونه ورکړل شوي دي خودوی يې هيڅ پروانه نه کړي، په دې ژبنی او قلمي جهاد سره حق ثابتولو او باطل محوه کولو سره ډير بدعتونه داسې له منځه تللي دي چې د تمدن په ځينې تاريخونو کې يې يادونه شوې ده او کوم چې پاتې دي د هغو په خلاف اوس هم حقاني علما ولاړ دي،

«من المؤمنين رجال صدقوا ما عاهدوا الله عليه فمنهم من قضى نحبه ومنهم من ينتظر وما بدلوا
تبدیلا» [سورت احزاب ايت ۲۳ | ژباړه: په دې مومنانو کې ځينې خلک داسې هم دي
چې د کومې خبرې يې له خدای سره وعده کړې وه په هغه کې ريښتوني وختل بيا
ځينې په هغو کې هغه دي چې خپل نذريي پوره کړی دی او ځينې يې په انتظار کې
دي او دوی هېڅ زړه تبديل او تغير هم نه دی کړی، په دې لړ کې تر ټولو لويه مغالطه
او تيروتنه د حسنه بدعت مغالطه ده، خلکو بدعت په دوه ډوله کړی دی بدعت
سيئه، بدعت حسنه يعنې ښه او بد بدعت دوی وايي چې هر بدعت بد نه دی ډير
بدعتونه ښه هم دي چې د حديث شريف له (کل بدعة ضلالة) نه مستثنی دی.^(۱)
حضرت مجدد صاحب چې د دې تقسيم او حسنه بدعت په خلاف په څومره زور سره
د جهاد بيرغ پورته کړاوپه څومره اعتماد او قوت او علمي استدلال سره يې دهغه
ترديد وکړ دهغه ساری مخکې او وروسته نه پيدا کيږي. په دې لړ کې دمکتوبات څو
اقتباسات راواخلو:

دنبوي سنتو په خپرولو او د بدعاتو دمخنيوي کې خپل مخدوم زاده خواجه
محمد عبدالله هڅوې اوپه يوه مکتوب کې ورته ليکي: دا هغه وخت دی چې د
حضرت خير البشر ﷺ په بعثت باندې زرکاله تير شوي دي، او د قيامت دنبوي
څرگنديدل پيل شوي دي، دنبوت د زمانې دلرې والي له کبله سنت پټ کړل شوي
او څرنگه چې زمانه له دروغو ډکه ده بدعت رواج او منل شوی دی، يوه شاهين ته

^(۱) د دې خلکو تر ټولو لوی دليل د حضرت عمر د اقول دی چې په جمعه تراويح کوونکې يې وليدل اوويې
ويل: نعمة البدعة هذه! دا ډير ښه بدعت دی. خودلته د علماو اتفاق ده چې په لغوي توگه يې هغه ته بدعت
ويلی دی او که نه تراويح کول په صحي حديثو سره ثابتې دي اوپه تواتر سره. د بدعت د تعريف لپاره د
امام شاطبي کتاب (الاعصام بالنسبة) او د مولانا اسماعيل شهيد کتاب (ايضاح الحق الصريح في احکام الميث
والصريح) وگورئ چې په دې موضوع بهترين کتابونه دي.

ارتیاده چې د سنت حمایت او مرسته وکړي اود دعت په شا او مغلوب کړي د بدعت رواج کول د دین د تخریب په معنی ده اود بدعتي تعظیم کول د اسلام د مانۍ دنړولو په معنی ده. په حدیث شریف کې راځي: من وقر صاحب بدعة فقد اغان علی هدم الاسلام. چا چې بدعتي عزت وکړ ده د اسلام دنړولو په کار کې برخه واخیسته. په پوره عزم او همت سره دې لوري ته د توجه کولو اړتیا ده چې هر ډول سنت باید بیا ژوندي کړای شي او هر ډول بدعت باید له منځه یووړل شي. دا کار هروخت ضروري و، خو د اسلام د کمزوري په دې زمانه کې چې د اسلام د مراسمو پلي کول د سنتو په خپرولو او د بدعت په له منځه وړلو پورې تړلي دي؛ نور هم ضروري دي. له دې وروسته په دې مکتوب کې د بدعت هر ډول بڼه والی ردوي اود بدعت حسنه د اصطلاح په خلاف داسې لیکي: په مخکې خلکو کې ځینو یې په بدعت کې یوڅه بڼه والی او حسن لیدلی اود بدعت ځینې ډولونه یې بڼه بللي دي، خو په دې مسئله کې د افقیر له دوی سره اتفاق نه لري او یو ډول بدعت هم بڼه او حسن نه بولي او په دې کې پرته له تیار او اکدورتونو بل هیڅ شی نه محسوس کیږي، رسول الله ﷺ فرمایي: کل بدعة ضلالة. هر بدعت گمراهي ده. ^(۱)

په یوه بل کې چې په عربي یې د میرمحب الله په نامه لیکلی کاري: نه پوهیږم چې خلکوڅه ډول په یوه داسې کار کې حسن پیدا کړی چې د اسلام په کامل دین او الله ته منل شوي مذهب کې د نعمت له پوره کیدو وروسته راپیدا شوی دی، ایا هغوی ته دا غټه خبره هم لاته ده معلومه چې له کمال، اتمام او پوره والي وروسته په کوم دین کې نوې خبر پیدا کړل شي نو په هغه کې حسن نه وي. فاما بعد الحق إلا الضلال، له جقه وروسته د گمراهي درجه پاتې کیږي. که دوی ته معلومه وای چې په کامل

^۱ مکتوب ۲۳ ج ۲ مخ د مخدوم زاده خواجه عبداللہ په نامه

دين کي نوي پيدا شوی شی ښه بلل دهغه نه کمال اونقصان لا زموي اوددي اعلان دی چې دا دين لاپوره شوی نه دی نو ددي جرات به يې نه و کړی. ^(۱) په يوه بل مکتوب کي په دې استثنا باندې خبرې کوي اوليکي: کله چې هر نوي شی بدعت شو او هر بدعت گمراهي شوه نو په يوه بدعت کي دحسن پيدا کيدل څه معنی لري؟ کله چې له حديثو نه په ښکاره توگه دامفهوم څرگنديږي چې هر بدعت سنت له منځه وړي او په دې کي کوم تخصيص نشته نو دامعني ورکوي چې هر بدعت سبه اوبد دی. په حديث کي راغلي دي: ما أحدث قوم بدعة إلا رفع مثلها من السنة فالتمسك بالسنة حرم من إحداث بدعة کله چې يوقوم بدعت پيدا کوي نو دهغه په اندازه سنت له منځه ځي نوله سنت سره تړاو دبدعت له پيدا کولو نه غوره دي.

له حضرت حسان نه روايت دی چې رسول الله فرمايلي: ما ابتدع قوم بدعة في دينهم إلا نزع الله من سنتهم مثلها ثم لا يعيدها إليهم إلى يوم القيامة، کله چې کوم قوم په خپل دين کي يو بدعت پيدا کړي نو خامخا ددوی له سنتونه سره يې له منځه کاږي بيا تر قيامته پورې هغه نه ورته راگرځي، بايد پوه سو چې ځيني بدعتونه چې علماو او مشايخو حسنه بللي دي چې کله په هغو باندې ښه غور وکړل شي نومعلومه به شي چې هغه هم سنت له منځه وړي. ^(۲) په دې مکتوب کي دبدعت حسنه له وجودنه بيخي انکار کوي اوليکي: خلک وايي چې بدعت به دوه قسمه دی: بدعت حسنه او بدعت سيئه، هغه نيک عمل ته بدعت حسنه و چې در رسول الله اوراشدينو خلفاوله زمانې وروسته پيدا شوی وي او په هغه سر د کوم سنت له منځه نه ځي او بدعت سيئه هغه دی چې سنت له منځه وړي. دافقيريه دې بدعتونوکي په يوه بدعت کي هم حسن او نورانيت نه ويښي پرته له تيارې او ظلمته

(۱) مکتوب نمبر ۱۹/ لومړی ټوک. دمير محب الله په نامه.

(۲) مکتوب نمبر ۱۸۶/ لومړی ټوک. دخواجه مفتي عبدالرحمن کابلي په نامه.

هيڅ هم نه پکې ليدل کيږي فرض به کړو چې نن په کوم بدعت عمل کې دنظر د کمزوري له کبله تازگی اوصفايې ليدل کيږي خوسا چې کله نظرتيز اولرليدي شي نوله تاوان اوپنيماني پرته بله هيڅ نتيجه نه لري.

بوقت صبح شوه هم چو روز معلومت

کله با که با خته عشق د رشب ديجور


سيدالبشر ﷺ وايي: من أحدث في أمرنا هذا ما ليس منه فهو رد. ^(۱) څوک چې زموږ په دغه دين کې داسې شي پيدا کړي چې اصلا په ده کې نه وي نو هغه رد اود منلو وړ نه دی، کوم حسنه بدعتونه چې په هغه زمانه کې رواج شوي وي يې دمولود شريف غونډه او جلسه هم وه ددې دموخي اولورانتساب له کبله هغه ته بدعت ويل اود هغه مخالفت کول نازک او گران کار و او په دې سره په عوامو کې بدگوماني پيدا کيده اودبي ادبي اوميني دکموالي خطر په يې وه خومجدد صاحب په دې ښه پوهيده چې کوم شي په خير القرون کې نه وي ثابت شوي په هغه کې ددين ترقي اود امت گټه نشته او په هغه کې دوخت په تيريدلو سره گڼ شمير بيلاري او مفاسد پيدا کيږي، له ده نه پوښتنه وشوه چې که دمولود شريف په غونډه کې کوم دگناه کار نه وي نوڅه بدي پکې شته؟ ده په خواب کې ورته وليکل: محترمه د فقير په ذهن کې خو دا راځي چې ترڅوپورې ددې دروازه بيخي ونه تړل شي دهوا او هوس خاوندان له دې نه نه منع کيږي که يوه زړه هم دهغه دجواز فتوى ورکړل شي نو ورو ورو به خبرکوم ځای ته ورسيږي فليله يفضي الی کثيره. ^(۲)

^(۱) همدا مکتوب.

^(۲) مکتوب ۲۷ ج ۳ مخ دخواجہ حسام الدين په نامه.

داراز دمجدد صاحب په دې مبصرانه او جراتمندانه اقدار دبدعتونو ټوليز مخالفت او دبدعت حسنه له وجودنه انکار سره ديوه لوی خطر مخنيوی وشو. او ديوه ستر ديني انتشار دروازه وتړل شوه چې دسطحي علماو په تائيد، دخانقاو په سرپرستي، داميرانو او رئيسانو ددلچسپي او مرستې له کبله په اسلامي ټولنه کې په خپريدو و.

فجزاه الله عن الإسلام والمسلمين خير الجزاء.



شپږ مه برخه

وحدة الوجود که وحدة الشهود ؟

شيخ اکبر محي الدين ابن عربي اود
وحدة الوجود دمستلي تفصيل او تدوين:

مخکيني صوفيان به چې کله مغلوب الاحوال شول نو داسې " اتحادنما " خبرې به يې له خولې وتلې چې هغه په وحدة الوجود دلالت کوي لکه دستر اونوميالي شيخ او عارف حضرت بايزيد بسطامي دا خبرې چې ويل به يې " سحائي ما اعظم شائي " او " ليس لي حقي الا الله " او د حسين بن منصور د " انسا الحق " چيغه زياتي مشهورې دي. خو شيخ محي الدين ابن عربي مړ ۶۳۸ هـ چې د شيخ اکبر په نامه سره شهرت لري ددې مسلک مجدد او په علمي توگه باني اوموسس دی او له هغې زمانې نه دده شهرت او مقبوليت دې درجې ته ورسیده چې په اهل تصوف کې يې د موسمي اغيزه ډول نفوذ کاوه داسې چې ډير خواکمن خلک هم ځنې خوندي نه شول. تردې پورې چې دی د ذوق او تحقيق د خاوندانو شعار وگرځیده او په گډه يې هرڅه په ده پورې تړل اوله ده نه انکار کول يې د خپل جهالت د ثبوت او له تصوف نه د ناخبرتيا

په معنی و لکه مجدد صاحب چې وايي: دوی دتصوف داسې بابونه اوفصلونه وټاکل لکه په علم نحو اوصرف کې چې ټاکل شوي دي^(۱) د شیخ اکبر په نزد د وحدة الوجود حقیقت څه دی، دی هغه څه ډول وړاندې کوي، دهغه لپاره کوم دلایل وړاندې کوي اوداپه څه ډول یو روښانه حقیقت، یوه عملي تجربه اودکشف مشاهدې اومعامله گرځوي، اوبیادۍ څه ډول دیوې ځانگړې فلسفې اومکتب حیثیت اختیارکړ اوپه دې باندې یوه دومره ستره کتابخونه تیاره شوه چې دهغې دلنډې جایزې اجستلولپاره هم یوه ستردفترته اړتیا ده په دې کتاب کې یې ضمني او اجمالي یادونه هم گرانه ده.

څرنگه چې دا دتصوف او فلسفې ژوره اودقیقه مسئله ده چې دهغې لپاره دتصوف فلسفې ژوراصطلاحات پیژندل ضروري دي اوله باطني تجربواوعلمي سیراوسلوک سره هم تړاو لري نوځکه ددې کتاب په دې کوچنۍ برخه (شپږمه برخه) کې دهغې ځایول گران دي. کوم لوستونکې چې په دې مسئله باندې په عملي توگه د پوهیدنې مینه لري هغه دې دشیخ اکبرمشهورکتابونه "فتوحات مکيه" او "فصوص الحکم" وگوري^(۲)، حضرت مجددصاحب دوحدة الشهود داثبات په اړه اوږده مکتوبات لیکلي دي په هغو کې چې دشیخ اکبرمسلک په څه ډول وړاندې شوی اودهغه لنډیز اوترجماني یې کړېده له هغونه هم دده مسلک اومرادیپیژندل اسانه دي اودهغو ضروري اقتباسات به په دې لیکنه کې په خپل ځای کې راوړل شي مونږدلته دعلامه عبدالعلي بحرالعلوم لکهنوي م۱۲۲۵هـ دکتاب "وحدة الوجود" څو اقتباسات وړاندې کوو، نوموړی د اصولو اوحکمت دفن ناپایه

(۱) مکتوب ۸۹ دریم ټوک دفاضي اسماعیل فریدابادي په نامه

(۲) په دې لړکې دسیدشاه عبدالقادر مهربان فخری میلاپوري م۱۲۰۴هـ کتاب اصل الاصول فی بیان مطابقة الکشف با لسمقول و السمعول - (دمدراس پوهنتون دکال ۱۹۵۹م چاپ) مطالعه هم گتوره ده

سمندر دی او د شیخ اکبر دوحده الوجود دنظریې ترجمان دی اودهغه له کتابونو په ځانگړې توگه "فتوحات مکيه" او "فصوص الحکم" سره ښه اشنا او ماهري دي، دده په اقتباساتو سره به د شیخ اکبر دموخې او مراد په پیژندلو کې څه مرسته ترلاسه کړای شي که څه هم په دې کې داسې گڼ شمیر اصطلاحات او تعبیرات راغلي دي چې په هغو باندې د فن ماهرين او هغه څوک پوهیږي چې ددې فن دپوهانو په ژبه اودبیان په اسلوب پوهیږي خومونږ له دې نه روښانه او واضح بل څه پیدا نکړل ځکه یې دلته رااخلو^(۱) دی لیکي: له خدای نه پرته چې څه دي هغه عالم شیونات او تعینات دي ټول شیونات او تعینات دهغه مظاهردی اودی په هغو کې ساري او څرگند دي.

داسرايت د حلول دوالو سرايت نه دی اونه هغه چې د اتحادواله یې بیانوي بلکې دا سریان دهغه سریان په خیردی چې دشمیرې په عددونو کې د "یوه" دی. د شمار ټول اعداد له واحدونو پرته نور هیڅ نه دي په نړۍ کې دیوه ذات ظهور شته. په کثرت کې دی ښکاره دی په خپله کثرت وجود نه لري دالله پاک د ذات له وجود سره هغه ښکاره شوی دی اودالله پاک ذات په هغه کثرت کې ښکاره شوی، الله اول دی، الله اخر دی، الله ظاهر دی، الله باطن دی، الله له شریک نه پاک دی، دالله پاک نوم له کوم مظهر پرته نه ښکاره کېږي، هغه مبارک نوم که تنزیهي وي یا تشبیهي اوس چې څرنگه اسماء په مظاهرو پورې وتړل شول او له مظاهرو پرته دهغو دکمال تصویر نه شي کیدای نو الله پاک دنړۍ اعیان او ذاتونه موجود کړل څو هغه دده مظاهرشې اودهغه داسماو او نومونوکمال په پوره توگه څرگند شي، الله پاک په

(۱) په دې لیکنه کې ډیر داسې اصطلاحات شته چې دهغو پښتو کول دگټې په ځای تاوان کوي دهر علم د فن خپل ځانگړي اصطلاحات او تعبیرات وي چې دخپل فن خلک یې کاروي نودهغو تر شا پراخي معنایې پرته وي د پښتو په یوڅو تورو کې هغه نه شي خایول کیدای ځکه موږ په خپل ځای پرېښودل.

خپل ذاتي کمال کې په يقيني توگه غني اوڅه شي ته اړنه دی (خود نومونو دکمال په مرتبه کې دعالم له خارجي وجود نه غني نه دی) ^(۱) حافظ شیرازي وايي:

پرتو معشوق گر فتاد برعاشق چي شد
مابدو محتاج بوديم او به مشتاق بود

يعني که دمعشوق سيوری په عاشق ولوېږي نوڅه خبره ده؟ مونږهغه ته اړ وو او دی مونږ ته ليواله، دابيان له دې قدسي حديث څخه ثابت دی: کنت کزاً محفياً فاحببت ان اعرف فخلقت الخلق زه يوه پټه خزانه وم ماوغوښتل چې وپيژندل شم له دې امله مې مخلوق پيدا کړڅو زما اوزما دنومونو مظهر شي، څوک چې د دوو وجودونو قایل وي يود الله وجود بل دممکن وجود نو هغه شرک کوي او داشرک خفي اوپټ دی او څوک چې يواځې يو وجود مني اووايي چې وجود يواځې دالله دی له ده پرته چې څه دي هغه دده مظاهراو ښکاريدو ځايونه دي اودمظاهرو ډيرښت دهغه له يووالي او وحدت سره منافي نه دی نو داکس "موحد" دی، ته له حق سره يوشی او عين حق نه يې ځکه حق تعالی وجود مطلق حقيقت دی اوته مقيد او متعين يې او متعين په هېڅ ډول عين مطلق نه شي کيدای هوکې ته په خپل حقيقت کې عين حق يې حق تعالی په تاکې متعين دی الله پاک دموجوداتو په ذات کې دتعين له قيدنه ازاد اودتعين په قيد سره مقيد بيا مومي يعني الله پاک په متعين کې څرگنديږي لاموجود ولا اله الا الله. له الله پرته نه موجود شته اونه معبود ^(۲) ددې مسئلې اغيز دشيخ اکبر له زمانې وروسته دومره هر اړخيز بلکې نړيوال شوی و چې ويل کيږي په صوفيانو، فلاسفه و اوشاعرانو کې نوي په سلوکې ددې مسئلې قائل

^(۱) دقوسينو په منځ کې عبارتونه که داسې ليکل شوي وای نو احتياطي به و چې دالله تعالی دنومونو دکمال څرگنديدل دعالم خارجي وجود غوښت (کتونکي).

^(۲) دبحرالعلوم علامه عبدالعلي انصاري لکهنوي له کتاب (وحدة الوجود) څخه چې مولانا شاه زيداو الحسن فاروقي مجددي ژباړلی او نندره المصنفين دهلي خپورکړی دی مخونه ۲۹-۵۶.

اومنونکې و اويايې له رعب لاندې راغلي اوهمغري شوي يې وو، د شيخ مخالفت کوونکې زيات د حدیثو علماء فقهاء اوهغه علماووچې علماء ظاهر بلل کيدل په دوی کې دا لاندې نوميالي علماء اودفن ماهرین هم ولکه: حافظ ابن حجر عسقلاني، علامه سخاوي، ابوحیان مفسر، شيخ الاسلام عزالدین ابن عبدالسلام، حافظ ابوزرعه، شيخ الاسلام سراج الدین البلقيني، ملاعلي القاری اوعلامه سعدالدین التفتازاني، دانوموري علماء که څه هم د کتاب اوسنت ښه عالمان اود ديني علومو ماهرین وو خوله يو دوو پرته دانور په باطني علومو کې د اهل تصوف په نزد منل شوي نه وو نو ځکه ددوی مخالفت په دې مقوله او اصل باندې حمل کيده چې: الناس اعداء ما جهلوا. خلک چې په کوم شی پوهیږي نه دهغه دښمنان دي.

شيخ الاسلام ابن تیمیه اودوحدة الوجود دنظريې مخالفت

ابن تیمیه دوحدة الوجود مسئلې دمخالفينوعلمبردار وى، ده په دې مسئله باندې د کتاب اوسنت اود تصوف د وروستيو پايلو او اغيزو په رڼا کې تنقيدونه اوتبصرې کړي دي په دې لړ کې دشيخ الاسلام تقي الدين حافظ ابن تیمیه ۶۶۱ هـ - ۷۲۸ هـ نوم تر هر چاروښانه دی، دی دشيخ اکبر له وفات ۶۳۸ هـ نه درويشت کاله وروسته پيداشوی دی، شيخ اکبر چې په کوم ښار "دمشق" کې وفات شوی دی اوپه کوم ځای کې دفن شوی دی په همغه ځای کې ابن تیمیه په ښه اوښد پوهه شوی او ښوونه او روزنه يې هم هورې شوې ده او سترو علمي اودهنی کمالاتوته رسيدلی دی، کله چې دده شعوربالغ شو او چاپيريال ته يې په تنقيدی نظر وکتل نوهمغه مهال دشيخ اکبر دمړينې ايله څلويښت، پينځه څلويښت کاله وتلي وو په مصر اوشام کې دده علمي تحقيقاتو شورماشور جوړ کړی وو اودعلم اومعرفت څمونه دده دتوحيد له ذوق نه ډک وو په مصر کې شيخ ابو الفتح نصر المنجبي دشيخ اکبر په سرسخته عقيدتمنو کې و اودسلطنت تېلواک اود تور او سپين خاوند رکن الدين

بيرس الجاشنگير دشيخ نصرالمنجبي مريد و، په شام اوډيرو عربي هيوادو کې دشيخ کتابونه په ځانگړې توگه "فتوحات مکيه" او "فصوص الحکم" په توليزه توگه رواج وو او خلکوپه خوندخوند ويل، په خپله ابن تيميه په دې اعتراف کړي چې په فتوحات مکيه، کله المحکم المربوط، الدرۃ الفاخرة، مطالع النجوم او نوروکې ډيري زياتې علمي گټې او غوره نکات پراته دي.

دشيخ اکبر دمسلك په پرمخ وړونکو کې چې ډير شهرت ته رسيدلي وو هغه لکه: ابن سبعين، صدرالدين قونوي (چې دشيخ اکبرشاگردو) بلياني او تلمساني وو، امام ابن تيميه په دوی ټولوباندې شيخ اکبرغوره بولي اوله دې نه جوتيرې چې ابن تيميه دانصاف اوتحقيق لمنه نه ده پريښې اوپه "اذا حکمت بين الناس ان تحکمو بالعدل" باندې يې عمل کړی دی، دی ليکي: ابن عربي له دې خلکونه اسلام ته ډيرنږدې دی اودده خبرې په ډيروځايونو کې نسبتانې دي ځکه دی دمظاهر اوظاهرپه منځکې توپيرکوي امر، نهی اوشرعي احکام په خپل ځای ږدي مشائخوچې دکومو اخلاقو او عباداتو تاکيد کړی دی هم دهغود اختيارکولو مشوره ورکوي له دې کبله ډيرصوفيان دده له خبرونه سلوک ترلاسه کولای شي که څه هم هغوی دده حقائق په سمه توگه نه شي پيژندلای اوڅوک چې دده حقائق پيژني اوله هغو سره موافقت کوي بيادده دخبرو حقيقت ورته څرگنديږي،^(۱) بل ځای په يوه لوررتبه مسلمان باندې دښه گومان اود خپل حکم لگولو باريک مسئوليت احساس کوي اوليکي: خدای پوهيږي چې دده خاتمه به په څه ډول شوي وي خدای دې نرو او ښځو، مړو او ژونديوته ښښه وکړي ﴿ربنا اغفر لنا ولاخواننا الذين سبقونا بالايمان ولا تجعل في قلوبنا غلا للذين امنوا ربنا انك رؤف رحيم﴾ خدايه مونږ اوزمونږ هغو وروڼو ته ښښه وکړي چې له مونږنه مخکې له ايمان سره تيرشوي دي اوزمونږ

^(۱) دشيخ الاسلام مکتوب دشيخ نصرالمنجبي په نامه چي په "جلاء العينين" کي راغلی دی ۵۷

په زړونوکې دایمان دځاوندانولپاره کړوالی مه اچوه! زما ربه ته د ډیر شفقت والا او مهربانه یې.^(۱)

دوحدة الوجود د عقیدې سرسخته داعي او دهغه اغیزې

خوداسې معلومیږي چې ددې تحقیق خاص مزاج دده ټولیزه خپراوي او تبلیغ اویو زده کړه او تلقین کې له جوش نه کار اخیستل کیده اوداحتیاط نه کولوله امله په خپله په شام کې چې ددیني علومو لوی مرکز و او دمصر دترکې توکمه حکومت یو ولایت و؛ یو ډول ذهني اواخلاقي انتشارییداشوی و خلک دشریعت، عقل او اخلاقو له پولواو بنسټي وواو په اسلامي ټولنه کې یو بحراني کیفیت په رانښکاره کیدو و، دیوه حکیم له وینا سره سم: ونه په جرړو نه په میوه پیژندل کیږي د"وحدة الوجود" د عقیدې ونه چې په څه ډول پانې او میوې ته رسیدلې وه هغه دشریعت دساتونکې او غیرتي عالم او داعي لپاره دتشویش وړ وه اوحق یې درلود چې نیوکې پرې وکړي ابن تیمیه په نقل کولوکې په ټولیزه توګه احتیاطي دی، دی نقل کوي چې تلمساني د وحدة الوجودپه علم کې ترټولو مخکې دی، دی نه یواځې دوحدة الوجودقائل و بلکې عمل یې هم پرې کاوه ده به شراب څښل اودمحرमतو ارتکاب یې کاوه (چې موجود یوشي نودحلالو او حرامو توپیر له کومه شو؟)

امام ابن تیمیه لیکي: ماته یوه باوري سړي بیان کاوه چې ده له تلمساني نه فصوص الحکم وایه اودایې داولیاءالله اوصوفیانو خبرې بللې کله چې ده فصوص ووايه اوورته معلومه شوه چې دده مضامین له قرانکریم سره څرګند مخالفت لري

^(۱) دشیخ الاسلام مکتوب دشیخ نصر المنجني په نامه چې په "جلاء العینین" کې راغلي دي ۵۷

نوده تلمساني ته وويل چې داخوله قران نه مخالف دی تلمساني خواب ورکړ چې قران خو ټول له شرک نه ډک دی ځکه هغه دخدای اوبنده په منځ کې توپیرکوي توحیدخو زمونږ په خبرو کې دی دده دامقوله چې دکشف په ذریعه هغه ثابت شوې چې هغه ټول د عقل په خلاف دي، ^(۱) دی زیاتوي: یوسړی چې له تلمساني اودهغه له همفکره څخه و ماته یې ویلي چې مونږ په یوه مړه پمن سپي باندې تیریدو دتلمساني ملګري وپوښتل چې دا هم دخدای ذات دی؟ هغه خواب ورکړ ایاکوم شی هم دده له ذات نه وتلی دی هوکې هر څه دده په ذات کې دننه دي. ^(۲)

دی په خپل کتاب (الرد الاقوم علی فصوص الحکم) کې لیکي: ځینې خلکو وویل چې کله وجود یودی نو ولې خپله بنسټه حلاله ده اومورحرامه ده؟ دې محقق خواب ورکړ چې زمونږ په نزدټول یوهول اوبرابردی خودې محجوبینو (هغه چې له ریښتونی توحید سره نااشنا دی) وویل چې مور حرامه ده نومونږ ورته وویل چې هوکې په تاسو باندې حرامه ده. ^(۳) دانه شی ویل کیدای چې ددې بیباکه خبرو او اخلاقی انارشۍ مسئولیت دشیخ اکبر په څیرمحقق او عارف په غاړه دی یا د هغه له کتابونو نه راپیدا شوی دی؟ دی په اخیری درجه دستتو تابع و. ^(۴) خورانیکی او زاهد انسان و، ریاضت کوونکې، مجاهد اوله خپل ځان سره یې محاسبه کوله، دشیطان له فریبو اود نفس له مکاری نه پوره خبر و. ^(۵)

^(۱) الفرقان بین الحق والباطل ۱۴۵

^(۲) همدا اثر.

^(۳) الرد المحکم علی فصوص الحکم ۴۲

^(۴) شیخ اکبر دامام داود ظاهري دظاهري مذهب پیرو و چې هغوی قیاس نه مني او دحدیثو اوقران په ظاهر باندې عمل کوي.

^(۵) دیبلګې په توګه دده کتاب (روح القدس) وګورئ.

خو له ده نه ځينې داسې ويناوې رانقل شوي چې څوك له وړې خبرې نه غرونه جوړوي دهغو لاس ته يې ډير څه وروستې دي. لكه داچې دموسى عليه السلام په زمانه كې دخوسي عبادت كونكو په حقيقت كې دخدای عبادت كاوه موسى عليه السلام هارون عليه السلام ځكه وواهه چې ده دخوسي دعبادت مخالفت ولي كاوه؟ (دخوسي عبادت عين د خدای عبادت دي ځكه موجود يو دی)، ددوى په نزد موسى عليه السلام له هغو عارفينو څخه نه وو چې په هر شى كې يې دحق مشاهده كوله اودا يې له هر شى سره عين باله. دده په زعفرعون په خپله دى دعوى كې په حقه و چې ويل يې: «انارېكم الاعلى» بلكې هغه عين و څرنگه چې په تكويني توگه فرعون حكومت ترلاسه كړى و اود حق څښتن و نودده دا خبره په ځاى ده چې: «انارېكم الاعلى» ځكه چې كله ټول په يو نسبت رب كيږي نوزه په هغو ټولو باندې لوړ يمه ځكه ماته په ظاهره په تاسو باندې د حكومت كولو اوفيصلى كولو اختيار راكړى شوى دى وايې چې كله جادوگر دفرعون په صداقت وپوهيدل نودوى دهغه مخالفت نه دى كړى بلكې دده اعتراف يې وكړ او ويې ويل: «اقض مانت قاض اما تقضى هذه الحياة الدنيا» ته چې كومه پريكړه كوي هغه وكړه! ته ددې دنيا په ژوند كې حكم چلولای شى. له دى كبله دفرعون دا خبره بيخي په ځاى وه چې ويل يې «انارېكم الاعلى» دى په نوح عليه السلام باندې تنقيد كوي اود هغه كافرقوم چې د كاڼو عبادت اوتعظيم يې كاوه ښه بولي دى وايې چې هغو بت پالويه حقيقت كې دخدای عبادت كاوه. اودنوح عليه السلام طوفان په حقيقت كې دالله د معرفت دطغيانې سمندر جوش و چې هغوى پكې غرق شول ^(۱). په دې اساس ډير مشايخ اوعارفين چې د شيخ اكبر دلوړې مرتبې قائل هم وو

^(۱) دشيخ اكبر داتولي ويناوې له "الرد الاقوم علي ما في كتاب فصوص الحكم" او "الفرقان بين الحق والباطل" نه اخيستل شوي دي اوابن تيميه دا له فصوص الحكم نه راخيستي دي دا خبر ښكاره كول ضروري دي چې دشيخ اكبر له علوموسره تړاولرونكې يوه ډله داهم وايي چې دشيخ په كتابونو په ځانگړې توگه "فصوص الحكم" كې زينت زيات الحاقات اوزياتونې شوي دي.

اودی یې په مقبولینوکې باله دوی خپل اړوند خلک دده د کتابونو له مطالعې نه په سختی سره منعه کول د (النور السافر) مصنف شیخ محی الدین عبدالقادر عیدروسی له خپل شیخ علامه بحر ق نه روایت کوي چې دهغه مرشد اودخپل وخت نومیالی شیخ ابوبکر عیدروسی بیان کاوه چې زما نه په یاد کېږي چې زه دې خپل پلار (شیخ عبدالله ابن ابی بکر حضرمی) کله وهلی یا سپک کړی یم یواځی یوځل هغه ماته ډیر په غصه شو او هغه ځکه چې ده زما په لاس کې د شیخ اکبر د کتاب (فتوحات مکيه) یو ټوک ولید. اوماله هغې ورځې راپه دیخوا بیا دهغه کتابونو ته لاس هم ور نه وړ. دی وایې چې زما پلار به خلک د شیخ له دواړو کتابونو فتوحات او فصوص له مطالعې نه په ډیره سختی سره منعه کول خوله دې سره به یې دا ټینګار هم کاوه چې په شیخ اکبر باندې بڼه ګومان کوی او ویل به یې چې دهغه په اړه په دې عقیده اوسی چې دی له اولیاء الله او عارفینو نه وو.^(۱)

په هندوستان کې دوحدةالوجود عقیده

په اتمه پېړۍ کې چې کله داعقیده هندوستان ته راغله نوله دی کبله چې هندوستان په خپله ددې عقیدې اومسلک ډیر پخوانی اوسر سختی منونکی اوداعی پاتې شوی اودتصوف دځینې مورخینوله وینا سره سم دایران، عراق اومغرب متصوفینو د وجودي توحید سبق له هندوستان څخه وړی دی. د اسلام له راتګه وروسته هم پرته له څه پریکون نه داهيواد ددې مسلک او عقیدې علمبردار اود (همه اوست) قائل و. اود اریایې نسلونو دمزاج اوددې ځای دمذهبو او فلسفو (چې د سامی قومونو او دانیایو په سیمه کې د پیداشویو مذاهبو په خلاف له قیودونه ازاد اوله زرهاوکلونو راهیسی دوحدت وجود او وحدت ادیان قائل وو) د ازادی له کبله دی

(۱) النور السافر مخ ۳۴۶

مسلك او مشرب نورهم ژور او شوخ رنگ غوره كړې. اودلته په راتگ سره ددې فلسفې مزاج له ځايې مزاج سره همغږي شو او يو نوى جوش او نوى فكري مكتب يې پيدا كړ، ددې ځاى په مشابڅوكې گڼ شمير يې ددې عقيدې مبلغين او داعيان ليدل كيږي. په دوى كې په ځانگړي توگه دچشتيه صابريه طريقې نوميالى شيخ شاه عبد القدوس گنگوهى مړ ۹۴۴ هـ شيخ محمد بن فضل الله جهنجهانوى مړ ۱۰۲۹ هـ اوشيخ محب الله اله ابادى مړ ۱۰۵۸ هـ دوى هر يو په خپل وخت كې ابن عربي اوپه خپلو سيمو كېابن فارض وو. په دوى كې زيات يې د مجدد صاحب نه څه مخكې يادده له زمانې سره نږدې يادده په زمانه كې په ارشاد او تحقيق باندې بوخت وو.

شيخ علاء الدوله سمناني او دوحدة الوجود مخالفت

لكه مخكې چې وويل شودوحدة الوجودپه مسلك او شيخ اكبرباندې تنقيد كړونكې زيات هغه خلك دى چې دظاهري علومو ماهرين دى اود معرفت او حقيقت له كوڅې، درياضت اومجاهدى له نړۍ او معارفواود حقائقو او علمي تجربو سره نا اشنا دى. ځكه خو له دى مسلك سره اشنا خلك ددوى په تنقيد سره دا وايي اوپروايي نه كوي:

لذت مى شناسى بخدا تاپخشى او - چون نه دیدند حقيقت ره افسانه زدند

لومړى مسلمان او محقق صوفي اوعارف چې په ځانگړتيا اواهميت سره يې په دې مسلك باندې تنقيدكړى دى هغه شيخ ركن الدين ابوالمكارم علاء الدوله سمناني دى، ^(۱) علاء الدوله السمناني ۶۵۹ - ۷۳۶ هـ د خراسان په سمنان كې په يوه

(۱) مكتوبات امام رباني ۸۹ دريم دفتر.

شتمنه او مشهوره کورنۍ کې زېږېدلې دي، دده دکورنۍ ډیر غړي د حکومت په لوړو عهدو او منصبونو کې مقرر وو ده له شیخ نورالدین عبدالرحمن الکسري الاسفرائني څخه په کبروي طریقه کې باطني استفاده وکړه او اجازت یې ځنې ترلاسه کړ. د شیخ اکبر د وحدۃ الوجود د نظریې په خلاف هغه پر لېسې مناظرې جاري وساتلې او په خپلو لیکنو کې یې هم ځای په ځای دهغې یادونه کړې ده، دده په نزد د طریقت دلاروي وروستی هدف (توحید) نه دی بلکې (عبودیت) دی، دده خبرې دده مرید اقبال بن سابق سیستانی ترتیب کړي دي چې د هغه ځونسخې (د جهل مجلس) یا ملفوظات شیخ علاء الدوله السمناني په نومونوسره په کتابخانوکې خوندي دي د جامي (د نفحات الانس) مخونه ۵۰۴ - ۵۱۵ زیاته برخه دده له ملفوظاتو اخیستل شوي دي.^(۱)

وحدة الشهود

زماله پوهې او مطالعې سره سم دوه نوميالي شخصیتونه داسې تیر شوي دي چې له هغوسره د وحدۃ الوجود متوازي د وحدۃ الشهود یادونه او دهغې لوري ته نغوټې شته دي، دا دواړه سره له دې چې دیبلولارو لارویان دي خو په ښه نیت، د ذوق سلامتیا او اخلاص کې سره شریک دي چې په دې سره د هدایت د دروازو د پرانستلو قراني وعده موجوده ده: «والذین جاهدوا فینا لنهبد بنهم سیلنا» یو شیخ الاسلام حافظ ابن تیمیه دی چې اصلاً محدث، متکلم او فقیه و، دویم مخدوم الملک شیخ شرف الدین یحیی منیري دی چې اصلاً عارف محقق او د تصوف امام و، د لومړي له کتاب (العبودية) نه په صفا توګه څرګندېږي چې هغه د وحدۃ الشهود له کوڅې سره اشناو اوله دې حقیقت نه خبر و چې د سلوک لارویان ددې

(۱) مقاله - F. Meier له اردو دائرة المعارف اسلامیه نه.

لارې په منځ کې له دې مقام سره مخ کېږي او هغه مقام د انبیاو علیهم السلام، دهغو د پیروانو، صحابه کرامو او نورولو معرفت نه ټیټه درجه لرې خودوحدۍ الوجود له مقام نه لوړ او بهتر دی،^(۱) خو څرنگه چې دا دده اصلي میدان نه دی نوڅکه یواځې په اشاراتو او نغوتو اکتفا اوبسنه کوي خومخدوم بهاري مړ ۷۸۲ هـ په خپل مکتوبات کې دامسئله په ډیره بڼه توگه وړاندې کړې ده دی دخپلې ذاتي تجربې اوددې مقام دتحقیق په رڼاکې چې ده ترلاسه کړی و وایې چې: په عامه توگه چې څوک د وحدۍ الوجود اوله حقه پرته عدم محض او کامله فناء بولي په اصل کې ددوی په انددحقیقي وجودپه مخکې نورموجودات داسې مغلوب شوي دي لکه دلمردرڼاپه وړاندې دستورو درڼا مغلوبیدل اودزراتو وجودې حقیقته کیدل، دی په دوو توروکې داحقیقت په دې ډول بیانوی: نابودن دیگر و نا د بدن دیگر. دیو شې نشته والی یوشی دی اونه لیدل یې بل شی دی اووایې چې دایوداسې باریکه ځای دی چې دډیرو ښواوتکره خلکولینکي پکې گړیدلي دي اودخدای ﷻ له توفیق او کامل فضل نه پرته دحقیقت په لاره دریدل ډیرگران او له ستونزو ډک دي.^(۲)

یوه نوي تجدیدي شخصیت ته اړتیا

خوددې مسئلې دسپینولو اود اتمام حجت لپاره یوه داسې شخصیت ته اړتیاوه چې هغه دسلوک له دې ازغولارو تیرشوی وي دهغه سترمنازل یې طی کړي وي اودحقیقت دسیندلامبوزن وي خود عملي تجربوله څپې لرونکې اوتوپاني سیندنه تیر شي اود حقیقت ساحل ته ځان ورسوي، هغه نه علم دیوشي دنشتوالي دلیل ونه

(۱) رسالة العبودية مخونه ۸۵-۸۸ واما النوع الثاني فهو الفناء عن شهود السوى الخ وگورئى "المکب الإسلامی دمشق".

(۲) مکتوبات اول دري سوز مکتوبات اودهغه اقتباس دتاریخ دعوت و عزیمت په دریمه برخه مخونه ۲۸۴-۲۸۶ وگورئى.



بولې بلکې د يوه عيني شاهد اولور همتي مساپر په خير په پوره باور خير کتيا سره
دا ووايي چې تر کومه ځايه د وجودي توحيد تر اودې :

هون اس کوچه کې هر زړه سې اگاه . ادره سې مدتون ايا هون

ژباړه: ددې کوڅې له هرې زړې نه خبريم - دلته مې ډيره موده تگ راتگ شوی دی
اوله دې سره داهم ووايي چې :

ستارون سې اگې اور بهی هين

له ستوروها خوا بله نړۍ هم شته

دوحدة الوجود په لړکې تردې وخته پورې دمنونکې اونه منونکي درۍ مسلکه وو:

(۱) دوحدة الوجود پوره منونکي اوداچې هغه يو څرگند حقيقت دی اود تحقيق او

معرفت وروستی منزل دی .

(۲) دوحده الوجود مکمل انکار اوداچې هغه وهم او خيال دی دمتخيله قوت

کار اوله باطني مشاهدې پرته هيڅ نه دي

(۳) دوحدة الوجود متوازي نظريه وحده الشهود منل، اوداچې په حقيقت کې

دسلوک لاروي ته څه په سترگو ورځي اوکوم حقيقت اونفس الامر دی هغه داسې

نه ده چې وجود يو دی اوله واجب الوجود خداى پرته د هر شى وجود په حقيقي

توگه نشته اومعدوم دی بلکې حقيقت دادى چې ټول موجودات په خپل ځای

موجود اوشته دي خو د واجب الوجود د حقيقي وجود نور او رنپه هغوى باندې

داسې پرده غوړولې ده چې هغه معدوم او نشته ترسترگو کيږي. لکه څرنگه چې

دلمرله ختلو وروسته ستورې ورک شي اوڅوک ووايي چې ستورې نشته نو هغه

دروغزن نه دی داراز موجودات دهغه دحقيقي او کامل وجودپه وړاندې داسې بې

حقيقت ته ترسترگو کيږي چې گواکې له سره وجود نه لري .

د مجدد صاحب زیاتونه او تجدیدی کارنامه

مجدد صاحب ددې دریو مسلکونو په مقابل کې یو څلورم مسلک غوره کړ هغه دا چې وحدة الوجود دسلوک دلاروي یو منزل دی هغه ته په مشاهده اوسترگو داسې لیدل کیږي چې له حقیقي اوکامل وجود پرته یوشی هم وجود نه لري هر څه چې دي دا ټول یو وجود دی. پاتې نور ټول دده رنگونه او ډولونه دي یادشېخ اکبر اود هغه د پیروانو په وینا (تنزلات) دي خوکه چیرته دخدای مرسته وي اود شریعت د مشال لارښوونه وي اود سلوک د لاروی همت لوړوی نو بل منزل هم مخته راځي او هغه د وحدة الشهود منزل دی. دا راز حضرت مجددصاحب وحدة الوجود هم نفې نه کړ هغه چې له پیړیو راهیسې دلوړ استعداده سالکینو، عارفانو اوخیرکوحکماو مسلک پاتې شوی و. اود هغه له ستر علمبردار شېخ اکبر محي الدین عربي نه یې هم انکار ونه کړ دهغه په سترمقام، مقبولیت او اخلاص باندې یې جرحه ونه کړه ځکه دهغه له علومو، معارفو، اسرارو اوکمالاتو نه انکار مکابره ده. بلکې په ډیرو بنو الفاظو یې دهغه یادونه کړې او دازیاتونه یې هم وکړه هغه یوه نوې موندنه (دریافت) اعلان کړه چې یوخوا د جمهورو مسلمانو له عقیدې اوکتاب اوسنت سره برابرده بل لورته دپه شاتګ اودیوې سترې ډلې په علومو اوتحقیقاتو باندې دنسخې کرښې کشلو په ځای یوداسې شی زیاتوي چې له شرعي دلائلو، قطعي اصولو، اخيري کشفیاتو او تحقیقاتو سره مطابقت لري.

ذاتي تجربه او مشاهده

له دې تمهیدنه وروسته دمجدد صاحب له څو اسانه او واضح خو بلندپایه مکتوباتو نه یوڅه را اخلو او سره لولو یې ! دخپلې روحاني لوړتیا اوله وحدة

الوجود نه د وحدة الشهود مقام ته درسیدلو کیسه یوه مرید شیخ صوفي ته په یوه لیک کې کارې اولیکي : محترمه ! له وړوکوالي نه ددې فقیر عقیده د اهل توحید عقیده وه د فقیر پلار (قدس سره) په ښکاره په دې عقیده و او په ځانگړې توگه یې له دې لارې سره تړاو درلود ... لکه چې وايي : (ابن السفیه نصف السفیه) د فقهې زوی نیم فقهې وي . فقیر هم په دې نسبت سره په علمي توگه پوره برخه لرله او په دې کې مې د ډیر خوند احساس کاوه . تردې پورې چې لوی څښتن له حقانو او معارفو خبردار ، مویدالدین ، د خدای لارې ته بلونکی شیخ محمدالباقی (قدس سره) خدمت ته ورسولم . هغه محترم دې فقیر ته دنقشبندیه طریقه ورزده کړه اوده په حال یې پوره توجه وکړه . په دې ستره طریقه کې له بوختیا وروسته په کمه موده کې دتوحیدوجودي انکشاف راته وشو او په دې انکشاف کې یوډول افراط پیدا شو . دهغه مقام دعلومو او معارفو زیات فیضان وشو او ددې مرتبې په دقائوکې داسې هېڅ نه و چې انکشاف دې نه وې شوی .

دشیخ محی الدین ابن عربی نازک اودقیق علوم چې په څه ډول وایي مخته راغلل او په هغه ذاتي تجلی هم مشرف شوم چې شیخ اکبر بیان کړې ده او هغه اخري اوج یې ترلاسه کړی وه چې په اړه یې دی وايي : مابعد هذا العدم المحض . (له دې وروسته مطلق نشتوالی دی) ددې تجلی علوم او معارف شیخ په هغه چاپورې خاص کوي چې د ولایت اخيري پورته رسیدلی وي . خوماته هغه په تفصیل سره حاصل شول . په دې توحیدکې سکر اود حال غلبه دې حد ته ورسیده چې ځینې عرائض مې چې حضرت خواجه ته لیکلي و ، په هغه کې د سکر شعرونه لیکل شوي دي دا حالت تر اوږدې مودې پورې وغځیده اوله میاشتوڅخه کلونوته خبر واوښته . چې ناڅاپه د لوی څښتن زیاته مهرباني د غیب له درڅې نه رانښکاره شوه هغه څرگنده شوه اود (لیس کمپله شی) په څیر چې کومه پرده غوړیدلې وه هغه

يې لري كړه او هغه پخواني علوم چې د اتحاد او وحدۍ الوجود خبرې راوړي وو مخ په زوال شول او احاطه، سريان، ذاتي قرب او معيت چې په هغه مقام كې يې انكشاف شوی و مخ پټي شول او په پوره يقين سره معلومه شوه چې خدای تعالی له دې عالم سره په هغو نسبتونو كې يو نسبت هم نه لري دهغه احاطه او قرب علمي دی لكه څرنكه چې دا د اهل حق عقیده ده (شكر الله عليهم) هغه پاك ذات له يوه شي سره هم متحد نه دی. هغه بې چون او بې چگون دی هغه د څرنګه او څه ډول په خواب كې نه راځي او عالم ټول په دې داغ داغل شوی دی.

څوك چې بې كيفه دی هغه د كيف واله عين او په څيرڅنګه كيدای شي واجب ته عين ممكن ولې ويل كيږي؟ قديم عين حادث هيڅكله نه شي كيدای. دچا چې نشت والی ممنوع وي هغه له داسې چا سره نه شي يو كيدای چې د هغه نشتوالی روا دی. د حقائقو انقلاب (عقلا او شرعا) ناشونی كاردی. ديوه په بل باندې حمل كول هم سم نه دي. خورا د حيرانتيا او تعجب خبره ده چې شيخ محي الدين اود هغه پيروان د واجب الوجود ذات مجهول مطلق بولي او په هغه باندې هر ډول حكم كول سهې نه بولي بيا له دې سره سره ذاتي احاطه اود معيت ذاتي قرب ثابتوی. په دې باره كې سهې خبره هغه ده چې د اهل سنت علماو كړی ده هغه دا چې ټوله معامله د قرب علمي او احاطه علمي ده.

دوجودي توحيد سره منافی علومو او معارفو د حصول دا زمانه په فقير باندې ډيره په سخته تيره شوه ځكه چې ده له دې توحيد نه پورته بل شی نه پيژندل او په ډيره عاجزی اوزاريو سره به يې دعاكوله چې دامعرفت له منځه ولاړنه شی تردې پورې چې ټولی هغه پردی چې په دې حقيقت باندې پرتی وی پورته شوی اودنفس الامری حقيقت انكشاف وشو. او معلومه شوه چې عالم كه څه هم دالله پاك دصفتی كمالاتو لپاره دهنداری حيثيت لري خو مظهر هغه عين ظاهره نه دی. اود

هنداري عكس په ځان د عكس څښتن نه دی . اوسپوری دهغه شی عین نه دی چې دی یې سیوری دی . لکه څرنګه چې د وجودي توحید د منونکو مسلک دی دا مسئله په یوه مثال سره روښانه کیدای شی . دبیلګې په توګه دیوه داسې عالم او پوه چې په ټولو علومو او فنونو کې ماهر دی په زړه کې داغونښتنه پیدا شوه چې دی خپل ډول ډول کمالات څرګند کړي او خپلې پټې ښیګڼې او کمالات ډاګیزه کړي نو توری (حروف) او غږونه (اصوات) یې ایجاد کړل څو دهغو په ذریعه خپل پټ کمالات ښکاره کړي په دې صورت کې دانه شی ویل کیدای چې داتوری او غږونه چې دهغو پټو کمالاتو هنداره دی له هغو کمالاتو سره عین او بیا په ځان هغه کمالات هم داتوری او غږونه دی او بیا هغوته نږدې او ذاتي معیت ورسره لري بلکې ددوی په منځ کې هغه نسبت دی چې د دال او مدلول په منځ کې دی . توري او غږونه ددې کمالاتو لپاره له دلیل کیدو پرته نور هیڅ نه دي . او کوم نسبت چې پیدا شوی هغه وهمي او خیالي دی . په حقیقت کې د (عینیت ، اتحاد ، احاطه ، قرب ، معیت ذاتي) له نسبتونو څخه یو نسبت هم نه دی ثابت خو څرنګه چې ددې کمالاتو او تورو او غږونو په منځ کې د ظاهر او مظهر ، او مدلول او دال کیدلو نسبت ثابت دی له دې کبله ځینې خلکو ته د ځینې عوارضو په اساس دا وهمي نسبتونه حاصلیږي خو په نفس الامر او حقیقت کې دا کمالات له دې ټولونو نسبتونو څخه پاک او خالي دی د حق تعالی او مخلوق په منځ کې هم له دې دالیت او مدلولیت ، ظاهريت او مظهریت نه پرته بله علاقه نشته .

ځیني خلک د توحید مراقبه زیاته کوي چې بیا هغه ددې وهمي احکامو لامل شي ددې مراقبو صورت په خیالي قوت کې نقش شي نورو خلکو ته د توحید د علم اود هغه د اړولو او تکرار له امله ددې احکامو یو ډول ذوق حاصل شي اود ځیني خلکو دې لوري ته د میلان اود وحدة الوجود د قائل کیدلو لامل د مینې او محبت

غلبه وي. ځكه دمحبوب دمحببت دغلبې په مهال دمحببت كوونكي په سترگو كې
يواخې محبوب وي اونور هرڅه وتل و. خو په واقع كې بيا داسې نه وي چې گواكې
له محبوب پرته نور هيڅ نشته ځكه دا دحسن، عقل اوشريعت مخالف ده او كله
همدا محبت سړي د احاطې اوقرب ذاتي حكم لگولوته تيار اود توحيددا ډول له
مخكينيو دوو ډولو څخه لوړ اوعالي دی. اود احوالو په دائره كې داخل دی. كه څه
هم له نفس الامر اوعقل سره موافق نه دی له شريعت اونفس الامر سره ددې
د تطبيق هڅه بيخايه تكليف دی. لنډه دا چې دا كشي خطايې ده اوداجتهادي
خطايې حكم لري اوملامتيا ورباندې نشته بلكې په يوه حيثت خود حال
اومغلوبيت له كبله هغه سم اوحق ته رسيدلی هم كيداى شى^(۱).

شهودي توحيد

په يوه بل مکتوب كې چې شيخ فريد بخاري ته يې ليكي كاري: هغه توحيد چې
د سلوك په دوران كې صوفيانو ته حاصلېږي په دوه ډوله دی: شهودي توحيد او
وجودي توحيد. شهودي توحيد د يوه ليدلوته وايي يعني دسالک مشهود پرته له
يوه نه وي او وجودي توحيد يوموجود بلل اوغير له هغه نشت اومعدوم بللوته وايي.
وراندې ليكي او وايي: دييلگې په توگه يوه سړي ته دلمر د وجود او شته والی
يقين پيدا شو ددې يقين له غلبې سره دا خبره لازمه نه ده چې په دې مهال كې
ستوري منتفي او نشت وبولي خو په كوم مهال چې دی لمر ته گوري ستوري نه
ويني نو دده مشهود له لمره پرته بل شى نشته خو په كوم وخت كې چې دی ستوري
نه ويني په هغه وخت كې هم دی پوهيږي چې ستوري نشت نه دي بلكې دی

(۱) مکتوب ۳۱ لومړی ټوک دشيخ صوفي په نامه.

پوهیږی چې هغه شته خو پټ دي او د لمر رڼاکې مغلوب شوي دي. ^(۱) جناب حضرت خواجه باقی بالله څه موده د وجودي توحید عقیده لرله اوپه خپلو رسالو اولیکونوکې یې ددې څرگندونه هم کړې ده خو په اخرکې یې د خدای تعالی په زیاته مرسته سره له دې مقام نه ترقي وکړه اوداسې لارې ته یې برابرکړی چې ددې معرفت له تنگي نه یې خلاصی په برخه شوه. ^(۲)

په یوه مکتوب کې دشیخ اکبر اود هغه دپیروانومسلک بیانوي اولیکې: هغه د وحدة الوجود قائل دی دی په دې انددې چې په خارج کې یوموجود دی اوبس. اوهغه دخدای تعالی ذات دی نورعالم په خارج کې هیڅ وجودنه لري خودی دهغه دعلمي ثبوت قائل دی او وایې «الاعیان ماثت راثعة الوجود». یعنی خارجي موجوداتو د وجود او، شتون بوی هم نه دی بوی کړی. دی وایې چې عالم د حق تعالی سیوری دی خو دده په اند داظلي وجودیواخی دحسن په مرتبه کې دی اوپه خارج او نفس الامرکې مطلق نشت دی. ^(۳) په دې مکتوب کې دخپلی ترقي کیسه کوي اولیکې: مامخکې دوجودي توحیدعقیده لرله دوړوکوالي په زمانه کې ددې توحیدعلم راسره و اوپه زړه کې مې دا یقین پوخ و.

که څه هم په دې معامله کې په هغه وخت کې دحال څښتن نه وم چې کله مې د سلوک په لاره پل کښنود نو اول دوجودي توحیدانکشاف راته وشو اوڅه موده ددې مقام په منازلوکې وگرځیدم اوله دې مقام سره وړ ډیرعلوم راته حاصل شول اوهغه مشکلات اوستونزې چې دتوحیدڅښتنان ورسره مخ کیږي هغه په دې کشفیاتو او

^(۱) مکتوب ۴۳ لومړی ټوک د شیخ فرید بخاري په نامه.

^(۲) مکتوب ۴۳ لومړی ټوک د شیخ فرید بخاري په نامه.

^(۳) مکتوب ۱۶۰ لومړی ټوک دیارمحمدالجدیدالبدخشي الطالقاني په نامه.

فيضانې علوموسره حل شول څه موده وروسته په دې فقير باندې بل نسبت غلبه وکړه اوددې غلبې په مهال د وجودي توحيد په اړه له توقف سره مخ شوم خوله دې توقف سره سره ښه گومان و او انکار نه و څه موده په دې توقف کې تيره شوه په اخرکې خبره انکار ته ورسیده اوراته ښکاره شوه چې داد وجودمرتبې ډيره ټيټه ده او هغه دظليت مقام ته ورسيدم چې له دې نه لوړدی. ددې انکار په معامله کې زه بې اختياره وم او نه مې غوښتل چې له دې مقام نه ووزم ځکه چې لوی لوی مشايخ په دې مقام کې اوسيدل. خوچې کله د ظليت مقام ته ورسيدم اوخپل ځان او عالم مې سيوری وموندل نودا ارزو راته پيدا شوه چې له دې مقام نه بيل نه شم ځکه چې ماهغه پوره وحده الوجود باله اودی مقام له هغه سره څه ناڅه نسبت درلود، خوتقديري خبره وه چې د خدای تعالی په زیاته مرسته سره له دې مقام نه مخکي ولاړم اود(عبدیت) مقام ته یې ورسولم هغه مهال مې ددې مقام کمال ترسترگو شو اوددې مقام لوړتیا راته ښکاره شوه اوله تیرو مقاماتو مې توبه وکړه او ښښه مې وغوښتله که چیرته داعاجز دې لاری ته نه وای رسیدلی اوبه یوه مقام باندې دبل لوړوالی نه وای راته څرگندشوی نومابه دامقام خپل ټيټ والی باله ځکه زما په اند له وجودي توحيد نه لوړ بل مقام نه و. والله يقول الحق وهو يهدي السبيل^(۱)

دشيخ اکبر په اړه منصفانه اومعتدل مسلک

ددې اختلاف سره سره دشيخ اکبر په اړه خپل مسلک بيانوي اولیکې: دافقير شيخ محی الدين په مقبوليت کې بولي خو دده هغه علوم چې دجمهورو له عقائدو، کتاب اوسنت دظاهر په خلاف دي هغه خطا اوتاواني بولي، خلکو دده په اړه د افراط او تفريط لاره غوره کړې ده اوله منځلاری نه لري تللی دی یوه ډله

(۱) مکتوب ۱۶۰ لومړی ټوک دشيخ يارمحمد الجديد البدخشي الطالقاني په نامه.

خلک شیخ ته بد رد وایې اودده معارف اوحقائق هم غلط بولي، بلې ډلې د شیخ مکمل تقلید غوره کړی دی اودده ټول معارف اوحقائق سم اوپه حقه بولي اوپه دلائلو او شواهدو سره دهغو حقیقت ثابتوي په دې کې شک نشته چې دواړه ډلو د افراط او تفريط لاره نیولې ده اوله منځلاری نه لري تللي دي. عجیبه خبره ده چې شیخ محی الدین په مقبولیت کې ترسترگو کیږي اود هغه زیات معارف اوتحقیقات چې د اهل حق په خلاف دي خطا او ناسم ترسترگو کیږي.^(۱)

یوځای د ځان او د وجودي توحید دمخالفینو توپیر بیانوي او لیکي: دا فقیر د وجودي توحید له منونکو سره دکشف اوشهود له لاری اختلاف لري علماء وحده الوجود اودغیرالله د وجودمطلق نشتوالی بد بولي دا فقیر د وجودي توحید ددې اقوالو اواحوالو په ښه والي کې څه مشکل نه ویني خو په دې شرط چې له هغو نه عبور او تیریدل رامنځته شي.^(۲)

دوجودي توحید دمخالفت اړتیا

دلته داپوښتنه پیداکېږي چې کله وجودي توحید دسلوک یومنزل اودسلوک دلاروي لپاره یوه عبوري مرحله ده چې هغه ته په هره زمانه کې دسلوک دلارویانو یوه ډله ور رسیدلې په دوی کې یوه لویه ډله دی مرحلې ته په رسیدو سره په دې ځای دریدلی ده او ځینې یې بیادخدای تعالیٰ په مرسته له دې نه واړندې دشهودي توحیدمقام ته رسیدلي دي نوپه دې کې څه بدې ده اومجددصاحب یې په دومره شد ومد سره مخالفت ولي کوي اوددې په مقابله کې په دومره زور اوشور سره

(۱) مکتوب ۲۶۶ لومړۍ ټوک دخواجه عبدالله اوخواجه عبید الله په نومونو.

(۲) مکتوب دخواجه جمال الدین حسین په نامه.

دشهودي توحيد په اثبات اودهغه ترجيح باندې ولې خبرې کوي؟ ددې ځواب دادی چې دحضرت مجدد صاحب په زمانه کې د وجودي توحيدپه منونکو، مبلغينو اوداعيينوکې يوگني شمير داسې يې هم پيداشول چېخپل ځانونه يې له شرعي قيودواواسلامي فرائضواو واجباتو نه ازاد بلل اودايې ويل چې کله ټول دحق له لوري دی بلکې ټول حق دی نو بيا دحق اوباطل تفريق اودکفر او ايمان توپير څه معنی لري؟ ^(۱) دوی شريعت او په هغه عمل دعواموکار وباله ددوی په اند ارموځه (اصلي مقصود) له وجودي توحيدنه هاخوا له هغه بل لورمقام و چې کاملينو سالکينوته حاصلیده.

لسمه هجري پيړۍ د حضرت مجدد صاحب د ذهني اوروحياني ارتقااولورتيا زمانه وه په دې زمانه کې ددې وجودي توحيدرنګ په ټول هندوستان کې داسې خپورشوی و چې عارفانه ذوق لرونکو شاعرانو ټولوددې سندری ويلی اوکفراو ايمان يې برابر بلل. بلکې کله خوبه يې کفرته په ايمان باندې ترجيح ورکوله په هغه زمانه کې د خلکو په خولوکې داسې ډيرشعرونه ووچې داپورتنی مضمون يې افاده کاوه لکه:

کفر وايمان قرين یک ديگړند - هرکه راکفر نيست ايمان نيست

اوپه يوه کتاب کې ددې تشریح شوی ده: له دی معنی وروسته اسلام په کفرکې دی اوکفر په اسلام کېدی «تولج الليل فی النهار وتولج النهار فی الليل» له لیل نه مراد کفر اوله نهارنه اسلام دی. (۲) بل ځای داشعر رانقل کوي:

^(۱) دديارلسمې هجري پيړۍ د اردو مشهور شاعرمرزاغالب ددې خلکو ترجماني په خپل شعريکې داسې کړې ده: هم موحد هين همارا کيش هي ترک رسوم - ملتين جب ميت گيئن اجزاي ايمان هوگيئن مونږموحدين يو زمونږ عقیده درسمونو پرينودل دي ملتونه چي کله ختم شي نو دايمان اجزاء وگرځي.
^(۲) رساله عشقيه مخ ۱۷.

عشق رابا کافرۍ خویشۍ بود — کافرۍ درعین د رویشۍ بود .
 وړاندې لیکې: (العلم حجاب اکبرست، مراد ازیڼ علم عبودیت که حجاب اکبر
 است، این حجاب اکبر اگر ازمیان مرتفع شود کفریه اسلام و اسلام به کفر امیزد و
 عبادت خدای و بند گي برخیزد. ^(۱)

مجدد صاحب ته خدای تعالی د دیني حمیت او فاروقي غیرت پوره برخه ورکړې
 وه او دده په ذات سره ددې مشهور حدیث وړاندوینه مقدر شوې وه چې وايي: يحمل
 هذا العلم من كل خلف عدوله ينفون عنه تحريف الغالين وانتحال المبطلين وتاويل الجاهلين ^(۲)
 ددې علم به په هر نسل کې داسې عادل او متقي وارثان وي چې دادین به د افراطي
 خلکو له تحریف، د اهل باطل له غلطو دعواو او د جاهلانو له بیکاره تاویلاتونه لرې
 ساتي د مجدد صاحب لپاره داسې ددې عقیدې او دعوت علمي او دیني احتساب
 باعث شو چې د هغه په تبلیغ او خپرولو کې په هغه زمانه کې له ډیر جوش او زور نه
 کار اخیستل کیده، مجدد صاحب لیدل چې ددې په اغیز سره د شریعت زور کمیږي
 او د هغه سپیل څلتیا او احترام دخلکوپه نظر کې مخ په کمښت روان دی.

مجدد صاحب په خپله په یوه مکتوب کې لیکي: " اکثر ابناء وقت بعض به تقلید
 وبعض مجرد علم و بعض دیگر به علم متمزج بذوق و لوفی الجملة و بعض بالحاد
 و زنده دست بدامن این توحید وجودي زده اند و همه را از حق میدانند بلکه حق
 میدانند و گرد نهائی خود را از ربقه تکلیف شرعی بالحبیله میکشانید و مدائنه
 در احکام شرعیه مینمایند و باین معامله خوشوقت و خور سندانند و ایشان او
 امرا شرعیه را اگر اعتراف دارند طفیلی میدانید مقصود اصلی وراء شریعت

^(۱) رساله عشقیه مخ ۷۳

^(۲) مشکوة دویم فصل (کتاب العلم).

خیال می کنند حاشا وکلا ثم حاشا وکلا ، نعوذ بالله سبحانه من هذا الباعث السوء^(۱)

په دې مکتوب کې یوبل ځای لیکي: «درین زمان بسیاری ازین طائفه که بزي صوفیان خود را وای می نمایند توحید و وجودی رامشایع ساخته اند و کمال راجز ان نمی دانند و بعلم از عین بازمانده اند و ان اقوال مشایخ را بمعانی متخیله خود فرو دمقتداء روزگار خود ساخته اند و بازار کاسد خود را با ین تخیلات رائج داشته اند»^(۲)

دمجدد صاحب خانگرتیا

دمجدد صاحب تجدیدی کارنامه یواځی داڼه وه چې هغه د وحدة الوجود عامه منل شوی نظریې او رائج الوقت سکې په اړه د اثابته کړه چې هغه د سلوک او معرفت اخری منزل نه ده بلکې په دې لړکې دهغه د انفرادیت او خانگرتیاراز دادی چې هغه په دې باندې دخپلی ذاتي تجربی او مشاهدی په رڼاکې تنقید وکړ او دایې ثابته کړه چې ده په دې دریاب کې غوټه وهلی ده او دهغه تل ته رسیدلی او بیرته راستون شوی دی او د خدای تعالی په مرسته سره یې دخپل معرفت او تحقیق بیړۍ د مراد ساحل ته رسولی ده. او په دې اړه به په مشکل سره څوک، دده څیر پیدا شی.

غربی لیکوال پیتر هارډی Peter Harday که څه هم په دې مسائلو کې دسند درجه نه لري خو بیا هم لیکي: د شیخ احمد سرهندي ستر برياليتوب دادی چې ده هندي اسلام ته له افراطي تصوف نه په خپله د تصوف په ذریعه نجات ورکړ

(۱) مکتوبات لومړي دفتر مکتوب ۴۳ د شیخ فرید بخاري په نامه.

(۲) د شیخ فرید بخاري په نامه.

ممکن ددې لامل داو چېکومه نظریه هغه ردکړه دهغه دمطلب، مفهوم اوارزښت له ده سره په خپله په ذاتي توګه ژورادراک و^(۱)

له مجدد صاحب نه وروسته دتوحید وجودي په اړه دمشائخو او علماو سولنیزه رویه

مخکې له دې چې دابرخه پای ته ورسوو دیوه بې طرفه مورخ په حیث ددې حقیقت څرګندول ضروری بریښي چې له حضرت مجددصاحب نه وروسته (دده له هغې ځانګړې طریقې پرته چې دحضرت خواجه محمدمعصوم په ذریعه په هند اوله هندنه د باندې خپره شوی وه) دوحدة الوجود په اړه هغه قطعی اوفیصله کوونکې رجحان او په وحدة الشهود باندې یقین باقی پاتې نه شو دکوم بیرغ چې مجدد صاحب پورته کړی و او دی په پوهه اوخیرکتیا سره په هغه ولاړ اوداعی یې و دده له وفات نه سمدستی وروسته د تصوف او معرفت په کړیو کې او ځینې هغو حلقو کې هم چې ده ته یې نسبت کیده، دوحدة الوجود او وحدة الشهود په منځ کې دمفاهمت او مطابقت تمایل ښکاره شو. ځینې لوړ پوړیو علماو او محققینو داهم ولیکل چې: دا اختلاف یواځې لفظی شخړه ده.

او ځینو خولاداهم ولیکل چې له مجدد صاحب نه په دې اړه تسامح او تیروتنه شوی ده او دشیخ اکبر ټول کتابونه دده له نظره نه دی تیزشوی له دې امله دمجددیه طریقې دنومیالی شیخ حضرت مرزا مظهر جان جانان رحمه الله په اشاره سره دهغه مرید مولانا غلام یحی بهاری مې ۱۱۸۰ هـ د "کلمة الحق" په نامه کتاب

ولیکه چې په هغه کې یې د مجدد صاحب تحقیق او مسلک په ښکاره ټکو کې بیان کې او دهغه تطبیقي میلان تردیدي وکړ چې په خپله دمجددیه طریقي په ځینې کړيو کې لیدل کیده.

حضرت سید احمد شهید دمجدد صاحب په پله

په دې عاليه طریقه کې له مجددصاحب نه وروسته که له کوم دطریقه شیخ، عارف او محقق سره دوحدة الشهود صفا او څرگنده نظریه پیدا کېږي او هغه په دې اړه دحضرت مجددصاحب په پله باندې روان ښکاریږي نو هغه دمجددیه احسنیه^(۱) طریقي مشهور شیخ، داعي الی الله او مجاهد فی سبیل الله حضرت سیداحمد شهید رائي بریلوی شهید — ۱۲۴۶ هـ دی^(۲) چې له هغه سره دوحدة الوجود دهیڅ تاویل او اعتذار نه لیدل کېږي^(۳)

(۱) دحضرت مجددصاحب دخلیفه سید ادم بنوري خانگړي طریقي ته ادمیه او احسنیه ویل کېږي.

(۲) داد هغه دکورني ذوق نتیجه هم کیدای شي چې دده څلم نیکه حضرت شاه سیدعلم الله دحضرت سیدادم بنوري معتبر خلیفه و او په خپله دهغه دتحقيقي مقام اواجتهادنتیجه هم کیدای شي کوم ته چې دی رسیدلی و.

(۳) "صراط مستقیم" څلم هدایت دثمرات حب عشقي په بیان کې افاده ۱ مخا "دلاهور د سلفیه مکتبي چاپ" وگورئ.

اوومه برخه

له اکبر نه ترجمه انگيره پورې دسلطنت سمې لارې
ته په راوستو کې دده پټې هڅې

د اکبر او جهانگیر د زمانې مېړنی او حقیال علماء او مشائخ

مخکې له دې چې مونږ دمجدد صاحب دهغو هڅو یادونه وکړو چې په هغو سره
يې دسلطنت مسیر سمې لارې ته برابر کړې ددې حقیقت څرگندول ضروري دی چې
د اکبر د زمانې په اړه دا گومان سم نه دی چې په هندوستان کې له یوه سر نه تر بله
پورې چوپټیا او خاموشي وه او د اکبر کړو وړو ته دانتقاد گوته نیوونکې نه و او ددې
حدیث په دویمه او دریمه درجه عمل کوونکي هم نه وو چې وایي: من رأی منکم
منکراً فلیغیره بیده فان لم یستطع فیلسانه فان لم یستطع فیلقبه وذاک أضعف إلا یمان^(۱)
ژباړه: په تاسو کې چې څوک د شریعت خلاف او منکر کار وویښی نو هغه په خپل

^(۱) صحیحین

لاس سره برابر کړي اوکه داسې نه شي کولای نوپه ژبه سره (دهغه انکار اوترديدوکړي) اوکه داسې هم نه شي کيداى نوپه زړه کې هغه بد وایسوي اودا دایمان ترټولو کمزوري درجه ده.

د اکبر د زمانې ددې لاندې علماو په اړه په تاریخ کې داشهادت ترلاسه کيږي چې هغوی هریوه په خپل ځای اوله خپل وس سره سم خپل خپګان، ناراضایت او اسلامي جذبه څرګنده کړې ده شیخ ابراهیم محدث اکبر ابادي مړ ۱۰۰۱ هـ یوځل د اکبر په بلنه دهغه عبادت ځای ته ورغی اود باچا لپاره غیر شرعي ادا ب او احترامات یې ونه کړل په خپله ویناکې یې له ترغیب اوترهیب نه کار واخیست اود باچا درعب او جلال یې څه پروا ونه کړه.

شیخ حسین اجمیری چې له کال ۱۰۰۹ هـ نه وروسته وفات شوی چې کله اکبر اجمیر ته ورغی نو دی یې په ورتګ خپه شو اوله هغه ځایه ولاړ اکبر هغه دخانقاه اودرګاله تولیت نه معزول کړ اوحجاز ته دتګ امر یې ورته وکړ اوتبعید یې کړ چې کله بیرته هندوستان ته راغی بیایې هم تعظیمي سجده ونه کړه په دې سره باچا ورته په غصه شو اود بکهر کلا کې یې بند کړ چې هورې بیا څو کاله و چې کله خلاص شو بیا یې هم شاهي ادا ب نه ترسره کول اود باچا تحفې یې نه منلې. شیخ سلطان تھانیسري چې له نږدې درباریانو څخه و اود باچا په امر سره یې (مهابهارت) په فارسي ژباړلی و. دغوايې دحلالولو په تور باچا ورته په غصه شو اوبکهر ته یې جلا وطنه کړ بیا د عبدالرحیم خان خانان په سپارښتنه سره په تھانیسر کې داوسیدو اجازه ورکړل شوه او د مالیې ټولولو په دنده یې وټاکه څه موده وروسته بیا باچا ته دهغه شکایتونه ورسیدل چې دده په اسلامي کړنو باندې ولاړ و. چې بیایې په مرګ

محکوم کې. داپېښنه په کال ۱۰۰۷ هـ کې رامنځته شوې ده.^(۱) په دې لړ کې ترټولو جرء تمندانه اقدام دشهبازخان کنبوه مړ ۱۰۰۸ هـ دی چې داکبر په سترو اميرانو کې و او په اخر کې يې د "مير بخشي" منصب ترلاسه کړ ده به هر وخت دباچاپه وړاندې حقه وينا کوله، ده بیره هم ونه رخييله، شراب يې هم نه څښل اونه يې داکبر الهي دين ته څه ميلان ښکاره کړی دی. (د ماثرالامراء) مصنف شاهنوازخان روايت کوي چې يوه ورځ په فتح پور سکيري کې دمازديگر او مابنام په منځ کې باچاديوه ډنډ په غاړه چکر واهه اوشهباز خان هم حاضرو باچادده لاس په لاس کې نيولی و ورو ورو روان و اوله ده سره يې خبرې کولې خلک په دې فکر و چې شهبازخان له باچانه خپل لاس نه شي خلاصولی اونه به دماينام لمونځ خامخا ورنه قضا کيږي دده داهم عادت و چې له مازديگره وروسته له مابنامه پورې به يې له چاسره خبرې نه کولې شهبازخان چې وليد چې لمر په لويډو دی نوله باچانه يې دلمانځه اجازه وغوښتله باچاپه بهي تکلفی سره ورته وويل: يواځې مه پرېږده لمونځ دې قضا شي. شهبازخان خپل لاس ځنې ځنډ واهه خپل ځادر يې په ځمکه وپر کړ اودلمانځه نيت يې وتاړه. له لمانځه نه چې خلاص شو په خپلو ورځنيو اورادو بوخت شو باچادده مخته ولاړ و اوسخت الفاظ يې ورته ويل امير ابو الفتح او حکيم علي گيلاني هم په دې وخت کې موجود وو دوی د موکې نزاکت محسوس کړ رامخته شول اودباچا دمتوجه کولو په خاطر يې وويل: اخر مونږ هم د شاهي توجه وړيو؟ دباچاغصه يوڅه سره شوه شهبازخان يې پريښود اوله هغوی سره روان شو.

شيخ عبدالقادر چې هم له هغو زړورو خلکونه و چې دشريعت په خلاف کارونو کې يې دباچاملگرتيانه کوله يوه ورځ باچاهغه ته افیون وړاندې کړل خو ده يې له خوړلونه انکار وکړ په دې سره باچاځپه شويوه ورځ په عبادت ځای کې له فرضو

(۱) منتخب التواريخ. دی دحضرت مجددصاحب خسرو.

وروسته په نفلوبوخت شو باچاله خپلې ماڼۍ نه راووت او ورته ويې ويل چې نفلونه بايد په خپل کور کې وکړې مولا ناعبدالقادر خواب ورکړ چې جنابه ! دلته په عبادت ځای کې ستا سلطنت نشته باچاډير په غصه شو او ورته ويې ويل که زما سلطنت دې خوښ نه وي نوله دې ځايه ولاړشه دې هغه وخت د "اچ" په لوري روان شو او په عبادت او خلکوته په گټه رسولو باندې بوخت شو دده همنامی شیخ عبدالقادر لاهوري مې ۱۰۲۲ هـ نه هم دهغه د دينداري له کبله باچاڅپه شو او حکم يې ورته وکړ چې حجاز ته ولاړ شه ! . مرزاعزيزالدين دهلوي کوکه مې ۱۰۳۳ هـ داکبر همزولی اودشیدو ورور و او په اکبر باندې ډير گران و په شريعت اوديني مسائلو کې يې داکبر هيڅ لحاظ نه کاوه. او هغه ته به يې سپينې خبرې کولې له دې کبله دې اکبر د هجرات له صوبيداري نه معزول کړ بيا يې د بنگاله اوبهار صوبيداري ورکړه اود "خان اعظم" لقب يې ورکړ خوله دې نړديوالي سره سره هغه تعظيمي سجده نه کوله ډيره يې هم ونه رځييله او په نورو کارونو کې يې له باچاسره موافقت نه کاوه. شيخ منور عبدالحميد لاهوري مې ۱۰۱۵ هـ هم په دې خلکو کې و. چې په کال ۹۸۵ هـ کې اکبر د صدارت منصب ورکړ خودی هم دخپل ديني استقامت له امله د باچاله غصې سره مخ شو او په سخت قيد کې يې واچاوه او همالته وفات شو^(۱)

کله چې جهانگير په تخت کيناست نو ترڅه مودې پورې داکبر د زمانې رسوم او ائين جاري و داسلام څرگند مخالفت يې پرېښود نورې هماغسې طريقې په سلطنت کې رواج وې. اوترهغه وخته پورې پاتې وې خوچې په خپله په جهانگير باندې د محمدي شريعت د تعظيم اوداسلام دشعائرو احترام نه و پيدا شوی. په دې وخت کې هم گڼ شمير علماو اومشائخو خطري ته غاړه کيښوده د شريعت خلاف اوله دې سره منافي اداوو اورسمونو اداکولو نه يې انکار وکړ. د شريعت له حدودو نه

(۱) د اټول نومونه اوداکبر دمخالفت پيښی د "نزهة الخواطر له پنځم ټوک نه اخیستل شوی دی.

وتلو ته تيار نه وو اوله حقې وينانه يې دريغ ونه کړ په دوی کې دهندوستان دشمال لويديځوحدودويودطريقت خاوند بزرگ احمدبن محمدبن الياس حسيني غرغشتي و. دی جهانگير دربارته وروغوښت ده د دربار له ادايو اورسمونوسره سم سلام او اداونه انکار وکړ جهانگير دی دگواليار په کلاکې بندي کړ چې تر دريوکلونو پورې هوري وبياپه کال ۱۰۲۰هـ کې ازاد کړل شو. او جهانگير له خپله ځانه سره اگري ته راوست.^(۱)

خو حقيقت دادی چې دسلطنت دييلارې منظم مخالفت اوسمې لارې ته په راوستلو کې مکملې اوله حکمته ډکې هڅې حضرت مجددصاحب ترسره کړې دي. او ددين د ساتنې او داسلام اومسلمانانودمرستې کارنامه دهمده په نصيب کې ليکلې وه. اوده داهڅې د تکميل پړاو ته ورسولې اوپه هندکې يې داسې خاموش انقلاب رامنځته کړ چې داسلامي هيوادونو اونورو سلطنتونو په تاريخ کې ساری نه ليدل کيږي. ددې انقلاب په نتيجه کې چې له اکبر نه وروسته دمغلي سلطنت په تخت باندې کوم سلاطين راغلل هغوی له خپلو مخکينيو نه بهتر، داسلام دمخالفت له جراثيمو نه پاک اوددين په احترام اوداسلام په حميت کې وتلی و تردې پورې چې ددې زرين ځنځير وروستی کړی دمحي الدين اورنگزيب عالمگير په خير انسان و.

دجهانگير په تخت کيناستل اودمجددصاحب دسلطنت داصلاح دکارپيل

جلال الدين اکبر په کال ۱۰۱۴هـ کې ومړ په دې مهال دحضرت مجدد صاحب عمر دره څلوېښت کاله و داکبر دسلطنت اخري پېر چې په هغه کې په هندکې د

(۱) نزهةالخواطر پنځم ټوک.

اسلام عزتمن ژوند اوپه دې هیواد کې داسلام غلبه واوځتدار له ښکاره خطري سره مخ و: د مجدد صاحب د روحاني تکميل او لوړتيا زمانه وه. دسلطنت له غړيو سره هيڅ تعلقات اوراشه درشه نه وه اونه تراوسه پورې هغه وخت راغلی وچې هغوی دده له لورې مرتبې، اخلاص، للهيت اوباطني کمالاتو نه خبر شي له دې امله هغه مزي دده لاس ته نه و ورغلي چې دهغه په ذريعه شاهي دربار ته خپل احساسات او تاثرات ورسوي ياد دين او ائين په اړه دحکومت په تگلاره اغيز وکړای شي.

په دې وخت کې دسلطنت دمشر په مزاج اودربار باندې هغه خلک مسلط و و چې نه يې غوښتل څوک مخلص او دينداره انسان باچاته نږدې شي. اودوی له باچا شاو خوايوه داسې اوسپنيزه کلا راتاو کړې وه چې هغې ته له بهر نه تازه اوياکه هوا نشوای راتلای، په دې ازاد اوپراخه هیواد کې په پرله پسې توگه د مسلمانانو ازاد سلطنتونه تيرشوی وو خوداسلام او مسلمانانوحال په همدې هیوادکې هغه حالت ته ورته وچې قرانکريم يې په دې ټکو کې نقشه کښلې ده: ﴿ضاق عليهم الارض بما رحبت وضاقت عليهم انفسهم وظنوا ان لا ملجأ من الله الا اليه﴾ [سورة التوبة ۱۱۸] ځمکه سره خپلې پراخي دوی ته تنگه شوه اوله خپلو ځانونه تنگ شول اودوی پوهه شول چې دخدای ﷻ له نيونې (نه يوځای هم پناه نشي پيدا کولای له دې پرته چې همغه ته رجوع وکړي.

خود جهانگیر په تخت کي ناستلو ۱۰۱۴ هـ سره داحالت پاتې نه شو. که په کې دخپل پلار دځانگړې ښوونې او روزنې له کبله څه ښکاره ديني سموالی، له شريعت سره تړاو، داسلام دفرانضو پابندي اوڅرگند ديني رجحان نه و نوپه ده کې له اسلام نه لريوالی او وحشت، له بلې مذهبي فلسفي يا قومي تهذيب نه مرعوبيت اوله هغه سره مينه، اودکوم نوي دين او ائين داچرا کولوشوق: هم نه و ورسره په

لنډوتکو کې که داسلام حامی نه و نوماحی (محوه کوونکې) یې هم نه و.

په ټولیزه توګه دتخت اوتاج څښتن واکمن چې په عیش او خوندونو یې زړه بایللی وي دیوه داسې نظام له منځه وړل چې ټولوته دمنلو وړ وي اودیوه بل نظام د پلي کولو سرخوږی یې زړه نه غواړي، دهغه یواځې له خوندونو اوداقتدار له عزت سره سر اوکار وي، په عامه توګه لیدل شوي دي چې په داسې خلکو کې له هغو هستیو سره پټ عقیدت اواحترام وي چې هغه له مادي سطحې نه لوړ وي او له دنیوي منصبونو نه بې پروا وي، اودهغو خلکو په پرتله چې دیوه منصب مدعي یا دنوي تحریک اوفلسفې داعي وي په دوی کې دحق دمنلو زیات استعداد او وړتیاوې جهانگیر دسلطنت د مشرانو له دې قسم نه و، اوکله چې دی دسلطنت په تخت باندې کښیناست نو دنظر خاوندان پوهه شول چې اوس دسلطنت مسیر بدلیدای شي اوپه تدریجی توګه یې سمې لارې ته دراوستلو وخت راغلی دی.

دکار سمه طریقه

په دې وخت کې دحضرت مجددصاحب اوهغوټولو حضراتو لپاره چې په دیني علم اوباطني کمالاتو سمبال وو دخپلې بوختیا اوسیرفي الله له نعمت نه برخمن وو له دیني حمیت اوغیرت نه ډک و ددې حالت په وړاندې چې په هغه وخت کې یې د سلطنت په قلمرو باندې سیوری کړی و؛ درې لارې وې.

۱ — هیواد اوسلطنټ په خپل حال پریښودل دخپل خان لپاره، داسې ګوښی ځای غوره کول چې په ډاډه زړه دپاک خدای تعالی په ذکر بوخت شي دمړیدانو روزنه وکړي او په یواځیتوب کې په ذکر اوعبادت باندې لګياوي. داډول عمل اوکړنه دحضرت مجدد صاحب په زمانه کې په لسهاو بلکې په سلهاو علماو او مشائخوغوره کړې وه، دهیوادپه ګوټ ګوټ کې یې خانقاوې وې اوپه پوره

یواځیتوب اوپټه خوله یې کار کاوه. اودخدای ﷻ مخلوق ته یې زیاتې روحاني او ایماني گټې رسولې.

۲— د هندوستان تش په نامه مسلمان سلطنت اودهغه خپل سري مشر) چې یواځې په مسلماننه کورنۍ کې پیدا شوی و) د اسلام مخالف او د بنمن بلل چې ددې د ثبوت لپاره دده ذاتي عمال او اخلاق کافي وو دده له اصلاح نه یو مخ ناامیده کیدل اوپه خلاف یې دیني محاذ پرانستل اود اسلام سیال اومقابل بلل اوپه خلاف یې صفونه منظم کول. اوکه په دې سره هم کار نه وای شوی نو د جهاد لپاره هغه خلک یوځای کول چې دیني غیرت او حمیت لري وله موجوده حالا تونه خوښ نه ویدا راز خپل عقیدتمندان اومریدان یوځای کول، اوپه سلطنت کې نظامی اوسیاسی انقلاب راوستل اود سلطنت په تخت باندې دیوه نیک اودینداره شخص کینول که هغه دمغلو له کورنۍ نه و هم اوپه دې سره د سلطنت تگلاره اومکمل حالات بدلول.

۳— د سلطنت له غړیو اود دربار له امیرانو سره اړیکې پیدا کول اوله چاسره یې چې مخکې اړیکې وې اوله ده سره عقیدت درلود اودده په خلوص یې باور و په هغو کې دیني حمیت اوجذبه پیدا کول اودهغو په زړونو کې دایمان پټې سپرغۍ تازه کول. باچا ته په ښه مشوره ورکولو امداده کول دهغه داسلامیت رڼا چې له ایمانداره نیکونو او پلرونو څخه په میراث ورته پاتې و؛ په خوځښت راوستل، هغه داسلام حمایت اود مسلمانانو د پټې زړونو د مرهم پټۍ لپاره تیارول اود تیروخت د تلافي لپاره امداده کول په خپله له هر ډول قدرت اومنصب غوښتنې بلکې له سیوري یې هم لري اوسیدل، دمکمل زهد اواستغنا ثبوت ورکول، سلطنت د سلطنت والوته اومنصبونه د منصب والو ته سپارل، د داسې لوړ نظري او پاکي څرگندول چې ډیر سخت مخالف اود بنمن یې هم د قدرت غوښتنې تور پرې ونه لگولای شي اوڅه مخالف سازش هم په دې لړ کې کامیاب نشي.

ترکومه ځايه چې دلومړي طرز العمل تعلق دی نو هغه دمجدد صاحب له وینې طبیعت، عزیمت اولور منصب سره چې خدای ﷻ ورکړی و هیڅ مناسبت نه لري حضرت مجدد صاحب ته له خپل باطني تکمیل اوتربیت نه وروسته ددې خبرې یقین پیدا شوی و چې خدای ﷻ غواړي له ده نه یو بل لوی کار واخلي او هغه یواځې دلازمي او انفرادي عباداتو او پیرۍ مړیدۍ لپاره نه دی پیدا شوی اوده ته دخپلې طریقې دیوه لوی شیخ حضرت خواجه عبید الله احرار مړ ۸۹۵ هـ دا خبره په یاد وه چې وایې: "اگر من شیخی کنم هیچ پیر در عالم مرید نیابد اما مر کار دیگر فرموده اند وان ترویج شریعت و تأیید ملت است" که زه یواځې پیري اومړیدي غوره کړم نو په دنیا کې به یوه پیرته هم مرید پیدانشي خو پاک خدای ماته نور کارونه راسپارلي دي چې هغه د شریعت رواج کول اود ملت مرسته کول دي. بیادپورتني جملې په شرحه کې وایې: دی به د باچاهانو مجلسونو ته ورته او په خپل باطني ځواک اوروحاني اغیز سره به یې هغوی تابع کول بیابانه یې دهغویو ذریعه شریعت پلی کاوه.

اوترکومه ځايه چې د دویم نمبر طرز العمل تعلق دی دادیوه سیاسي ذهنیت لرونکې لنډفکره داعي یا مشر طرز العمل کیدای شي چې خپل کار په شک او بد گومانې سره پیل کوي او په خپله عجلت خوښونه، حکمت، دعوت، د خیرخواهي جذبې اونصیحت باندې جگړې ته ترجیح ورکوي او په دې نتیجه کې حکومت اواقتمار دځان لپاره سیال اومقابل گرځوي. او د دین دغلبې امکانات نور هم دځان لپاره تنگوي. د دین د داعي کارځان غوښتنه نه وي هغه یواځې د دین غلبه او دشرعي احکامو پلي کول خپله موخه بولي هغه چې دچاپه لاس وي پړوایې نه کوي. ترکومه ځايه چې د عملي اقدام خبره ده هغه له ډیرو خطرونه ډکه وه اود هندوستان دهغه وخت د سیاسي نقشې په چاپیریال کې د اسلام په باره کې یو ډول دځان وژنې اقدام و په مغلي سلطنت کې د هیڅ ډول کمزوري او ضعف اثار نه لیدل کیدل ځکه هغه د بابریه ملزمو تولا سوجور شوی، همایون دهغه لپاره ډیر سخت کارونه ترسره

کړي اواکبر په خپلو پرلپسې فتوحاتو اود هیوادونو په ایل کولوسره هغه زیات مستحکم کړی و. د شیر شاه سوري په خیردسترعزم خاوند باچاځای ناستی سلیم شاه دهغه په ختمولوکې بریالی نه شو په مختلفو وختونوکې په هیوادکې راپورته شوي بغاوتونه ټول ناکام شوي وو. بیا که چیرته له سلطنت نه دمغل واکمن دلرې کولو هڅې بریالی شوی هم وای نوداقوي خطر موجود و چې حکومت د راجپوتولاس ته ورته شي ځکه دوی داکبر په زمانه کې لوړ منصبونه ترلاسه کړي وو او ددوی نظامي ځواک دسلطنت لپاره ترټولوزیات دباور وړ و چې بیابه په دې هیوادکې د مسلمانانواقتدار همیشه لپاره پای ته رسیدلی و. او بیاد تجربه یوځل مخکې له ناکامۍ سره مخ شوی وه. داکبر په زمانه کې دشیخ بایزید (چې دپیر روښان اوبیر تاریک په متضادو نومونوسره مشهور و) په قیادت کې یوستردیني تحریک د روښانیه ډلې په نامه سره راپورته شوی و دوی په کلونوکلونو دمغلي سلطنت د پیاوړو ځواکونو په میرانه سره مقابله وکړه د سلیمان په غره کې یې خپل ځای جوړ کړی و، او دخیبر په دره یې هم قبضه کړې وه اوپه شاوخوا سیمو یې هم حملې وکړې اکبر ددوی د مقابلې لپاره راجه مان سنگه، راجه بیربل او زین خان ورولېږل.

خو هغوی ټول ناکام شول اوبیربل په یوه جگړه کې مړ شو روښانیانوله یوه ستر لښکر سره په غزني حمله وکړه او وې نیو دافتنه دجهانگیرپه زمانه کې یوڅه سره شوه اودشاهجهان په زمانه په پوره توګه له منځه ولاړه. خوله دې هرڅه سره دې بغاوت له ګډوډۍ پرته بله نتیجه نه لرله او اخر یې ددې منظم اومحکم مغلي سلطنت په وړاندې توره اوډال وغورځول اوپه تاریخ کې یې یواځې نوم پاتې شو. دا ډول فوځي اقدامات چې داصلاح په نامه ترسره کېږي دسلطنتونواود اقتدارد خاوندانو دمختلفو بدګومانو نښانه ګرځي. دوی دین خپل سیال اوحریف وبولي اوله منځه یې وړي اود هغو دیروانو اوهم خیالوپه لټه کې بوخت شي اوله منځه یې وړي. غالباً له دې کبله دګوالیار له بندنه دخلاصیدلو او دلښکر له ملتیانه څلور

پنځه کاله وروسته په کال ۱۰۳۵ هـ کې چې کله دجهانگیر د زمانې مشهور امیر او وزیر مهابت خان بغاوت وکړ نوڅیرکو اوپوهه خلکو هڅې وکړې خو هغه له دې اقدام څخه منعه کړې د مجددصاحب دایمانې فراست خورا لوی دلیل اود الهی مرستې څرگندثبوت و چې هغه دانقلاب راوستلوله خطر ه ډکه لاره غوره نه کړه اود تخریب په ځای یې تعمیر، د نفیې په ځای یې اثبات او ایجاب اود ازالي په ځای یې دامالي لاره غوره کړه چې له هر ډول خطر نه خوندي او بې ضرره لار وه.

اوس د مجددصاحب په مخکې یوه لاره پاتې وه او هغه دا چې دسلطنت له غړیو سره اړیکې ټنګې کړې چې په هرصورت مسلمانان وو. حضرت مجددصاحب ژوره پوهه لرله اوزیات ذهین و هغه ته معلومه وه چې دوی داکبر په اسلام مخالفو پروسو کې شریک نه دی هغوی د اکبر زیات کارونه نه خوښول خومجبور وو په دوی کې یې ډیر داسې هم و چې له اسلام سره یې مینه وه اودیني غیرت پکې و په دوی کې یې څو تنه داسې هم وو چې که دده اودده دمرشد حضرت خواجه باقی بالله مريدان نه وو خومینه اومحبت یې ورسره کاوه اواړیکې یې ورسره لرلې. هغوی دمجدد صاحب له اخلاص، بې غرضي اواسلامي درد نه خبر وو. په دوی کې دا لاندې کسان وتلی و: نواب سیدمرتضی مشهور په شیخ فریدمې ۱۰۲۵ هـ، خان اعظم مرزا کوکه مې ۱۰۳۳ هـ خان جهان لودهې مې ۱۰۴۰ هـ، صدرجهان پهانوی مې ۱۰۲۷ هـ او لاله بیګ جهانگیری.

چې له زړه ځيږي په زړه لويږي

مجدد صاحب دا ستر امیران اود سلطنت غړي مخاطب کړل، هغو ته یې د لیکونو لړۍ پیل کړه: اود کاغذپرمخ یې دخپل زړه ټکړې ورته کښودلې. دا لیکونه له خورا درد او اخلاص نه ډک وو جوش اوتاثیر، د قلم زور اود انشاء ځواک پکې وو د دنیاپه هره ژبه کې چې ددیني تحریک په تاریخ کې څومره لیکونه لیکل شوي دي په هغو کې

يې وتلی مقام درلود. اوله سلهاوو کلوتيريدلو وروسته اوس هم په هغوی کې ژور اثر او اغيزلا پروت دی.^(۱) له هغونه دا اندازه لگول کيدای شي چې چاته يې ليکونه ورليږلي دي دهغو په زړونويه يې خامخا اغيز کړی وي. په حقيقت کې داليکونه د مجدد صاحب د دعوت اوتبليغ څری وو د هغه د ټپي زړه سهي ترجمان ، داوښکې څاڅکې اود زړه توتې وې. اوپه لسمه پيړۍ کې چې دهندوستان په ستر مغلي سلطنت کې کوم لوی انقلاب رانېکاره شو په هغه کې ددې ليکونو اساسي برخه اوتر ټولو زيات دخل وو.

دسلطنت داميرانوپه نومونو دعوتي ليکونه

ددې دعوتي ليکونوگڼ شمير دنواب سيدفريدپه نامه دی.^(۲) چې دسلطنت په غړيو اود هيوادپه واليانوکې يې لوړ مقام درلود اوداکبرله زمانې دسلطنت په نږدې اوباورې کسانوکې و له حضرت خواجه باقي بالله سره يې هم تعلق اوعقيدت درلود

(۱) دمکتوباتو د ادبي حيثيت په اړه دليکوال هغه تبصره د دويم ځل لپاره وگورۍ چې ده د " تاريخ دعوت وعزيمت " په دريمه برخه کې دحضرت مخدوم شيخ شرف الدين يحيى منيري د درې سونيزو مکتوباتو په اړه اودمکتوبات امام رباني په ذيل کې ليکلی ده. وگورۍ " تاريخ دعوت وعزيمت " دريمه برخه مخونه ۲۴۰ - ۲۴۵.

(۲) اميرکبير نواب مرتضی بن احمد بخاری چې په سيدفريد سره يې شهرت درلود يوعجيب دکمالاتو جامع اوخواړخيزه شخصيت و. د سخاوت اوميراني، سياست او نظم، عاجزی او اخلاقو، دين اوله اهل دين سره مينی، لوړه متی اولور نظری؛ يوه عجيبه نمونه وه داکبر په زمانه کې دميربخشي منصب ته رسيدلی و کله چې جهانگير په تخت کيناست نوده ته يې منصب ورلوړکړ اودصاحب سيف وقلم او مرتضی خان لقبونه يې ورکړل. لومړی دگجرات بيایي دينجاب والی مقررکړ چې بيا دژوند تر پايه په دې منصب باندې پاتی شو. په سخاوت اوخلاص لاسی کې يې ساری نه درلود کله به يې خپلی جامی هم سوالگروته ورکړی کونډو، بی وزلو او اړو خلکوته به يې ورڅڼي اوکلنی رویی ورکولی له يتيمانو سره به يې دخپل پلارپه څيرمينه کوله دبی وزله نجونو ودول د هغو لپاره جهيز اود واده سامان برابرولوسره يې زينه زياته مينه وه اودايې محبوب ترينه بوختياوه. هره ورځ به دده په دسترخوان باندې

دده له مشرتوب او ديني حميت نه مجدد صاحب گټه پورته کړه دی يې واسطه کړ او دخپلو ديني او کورنيو وجيبو ترسره کولو ته يې تيار کړ. اودا چې جهانگير ته نيکې مشورې ورکړ خود سلطنت له هغولارو نه راوگرځوي چې اکبر پرې روان کړي و اوسلطن د اسلام حمايت اود مسلمانانو بې کسي ورځې ته متوجه کړي. له بده مرغه چې په دې ليکونو باندې د ليکلو مهال نيټې نه دي ليکل شوې او که دانيتې پرې ليکلې وای نود حکمت اود دعوت اود تدريجي ارتقام همې برخې به ښکاره شوې وې او معلومه شوې به وه چې دده د ليکونو په ذريعه باچاپه سلطنت کې د اسلام د حمايت کوم کوم کارونه کړي و. اود تير حکومت کوم د شريعت خلاف کارونه يې له منځه وړي و اود هغه په ځای يې د اسلام د حمايت او اسلام پيژندنې څه ډول کارونه ترسره کړي و مونږ له خپلې اندازې سره سم ددې ليکونو اقتباسات په يوڅه ترتيب سره وړاندې کوو.

دنواب سيد فريد په يوه ليک کې چې غالباً د جهانگير له تخت ناستي وروسته ليکل شوی ده ته دخپلو پلرونو او په ځانگړي توگه در رسول الله ﷺ په سمه لاره د ثابت اوسيدلوله دعا وروسته ليکي: باچاله ولس سره داسې تړاو لري لکه زړه چې له بدن سره که زړه سهې اوصالح وي نو بدن به همغسې وي او که هغه فاسد وي نو بدن به هم فاسد وي. د باچا صلاح اوسموالی دنړۍ صلاح ده، اودده فساد نړۍ فاسدوي. تاته ښه معلومه ده چې په تير وخت کې (د اکبر زمانه) په مسلمانانو باندې څومره مصيبتونه تير شول، له هغه نه په مخکې پير يو کپکه څه هم د اسلام د غربت زمانه وه خو بيا هم د مسلمانانو ذلت او خواري له دې نه زياته نه وه، په هغه زمانه کې خوداسې و چې مسلمانان دې په خپل دين اوسي او کفاردې په خپل دين عمل کوي

نکم دینکم ولسی دین . خو په دې تیره زمانه کې اهل کفر غالب شول او په څرگنده یې په دارالاسلام کې د کفر احکام جاري کول او مسلمانانو خپل شرعي احکام په څرگنده توګه نه شواى ترسره کولای . که به چا همت وکړ نو د مرګ له سزا سره به مخ کیدل ، وایلا ، و مصیته ، و احسرت ، د محمد رسول الله صلى الله عليه وسلم (چې د رب العلمین محبوب دی) منونکي خوار او ذلیل وو او دده نبوت نه منونکي عزتمن او با اعتباره وو . مسلمانانو له خپلو ټیټې زړونو سره په اسلام باندې اوښکې تویولې ، او د بنسټونو یې په استهزاء او ملنډو سره په ټپونو باندې مالګې شیندلې . د هدایت لمر د ګمراهي په پردو کې پټ و او د حق رڼا د باطل په پردو کې نغښتې اومخ پټې وه ، نن چې د اسلام د غلبې او اقبال په مخکې کوم خنډونه وو د هغو د لر یکیدلو او په تخت باندې د اسلام د پاچا د کیناستلو زیری دخلکو غوړو ته رسیدلې دی ، مسلمانان دا د ځان مسئولیت بولي چې له باچاسره مرسته وکړي او د شریعت درواج کولو اود ملت د ځواکمن کولو لاره ورته وښيي دامرسته که په ژبه او پایه لاس سره سره وي .

بیا څو کرښې وروسته د تیرې زمانې د رنځ سهې تشخیص کوي اولیکي : په تیره زمانه کې چې کوم مصیبت زمونږ په سر راغلي و هغه د علماء سوء یا بدوملایانو د نحوست او بدمرغۍ له لاسه و باچایان هم داخلک له سمې لارې نه کېږي په ملت کې چې دوه اویاډلې جوړوي او هغوی کومه د ګمراهي لاره اختیار کړې وه د هغو سرلاري هم د علماء سوء وو په علماو کې کم کسان داسې ګمراه کيږي چې د هغوی ګمراهي په نورو باندې اغیز وکړي ددې زمانې زیات صوفي ډوله جاهلان هم د علماء سوء په څیر اغیز کولای شي ، د هغوی فساد اوبیلاړې هم متعدي اوساري ده که څوک ددې خیر په کار کې (د دین مرسته) د دین د مرستې وس اوتوان لري او په هغه کې کوتاهي وکړي او د اسلام په کار کې سستی راشي نو هغه کوتاهي کوونکې هم د شکایت وړ دی . په دې اساس هم دا فقیراوبې وسه هم غواړي چې د اسلام

سلطنت دمرسته کوونکو په ډله کې برخه واخلي اوله خپل وس سره سم دلاس پښو په وهلو سره په (من کرسواد قوم فهومهم) کې راشي. خومره خوندبه وکړي چې داناتوانه هم په دې ستره ډله کې شامل کړي، دی خپل ځان دهغې بودی ښځې په څیر بوټي چې هغې څه پرې تیار کړل او غوښتل یې چې ځان دیوسف په پیرونکو کې شمار کړي امید کوم چې ژربه دا فقیر ستا په خدمت کې حاضر شي تاته توقع او امید کیدای شي ځکه ته د باچا په خاصو نږدې کسانو کې یې اوددې خبرو در سولوموکه په لاس درځي په خلوت او جلوت کې دمحمدي شریعت د پلي کولو هڅې کوه اومسلمانان له دې غربت اوبې کسی نه وکارې.^(۱)

دسید فرید په نامه په یوه بل لیک کې کارې: په دې وخت کې دغریبو مسلمانانو چې په دې گرداب کې راگیر دي د خلاصون او نجات امید یواځې د اهل بیت کشتی ته لري. رسول الله ﷺ فرمایي: (مثل اهل بیتی کمثل سفینه نوح من رکبها نجا ومن تخلف عنها هلك.)^(۲) زما د اهل بیت مثال داسې دی لکه دنوح علیه السلام کشتی. څوک چې هغې ته ورسپاره شول نجات یې وموند او څوک چې څنې پاتې شول هلاکت یې په برخه شو، خپل لوړ همت دې ستر هدف ته متوجه کړه خوداستره نیکمرغي په لاس در شي. دخدای تعالی په مرسته هر ډول جاه او جلال او شوکت او عظمت دې په برخه ده، له دې ذاتي شرف او کورني سیادت سره که دانیکیمرغي هم ملگري شي نوله ټولونیکیمرغواوسعادتمندو نه به میدان وگټي دافقی ددا ډول خبرو عرض کولولپاره چې موخه یې دشریعت مرسته ده؛ ستا خدمت ته د حاضریدلو اراده لري.^(۳)

(۱) مکتوب ۴۷ لومړی دفتر.

(۲) مشکوة عن ابی ذر "رض" له سند احمدنه.

(۳) مکتوب ۵۱ لومړی دفتر.

په درنم ليک کې وايي: محترم سيدصاحب! نن ورځ اسلام بيکسه اوغريب دی که په دې وخت کې يوه روپۍ د اسلام په ځواکمنولو باندې ولگول شي په کروړونو به شماروي کتل کيږي به چې کوم شهباز له دې ستر نعمت نه برخمن کيږي، د دين درواچ کولو او ملت د ځواکمنولو کار چې په کومه زمانه کې دچاله خواترسره شي ښه او نيکمرغه کار دی، په دې وخت کې اسلام غريب او بې وطنه دی ستاسو ساداتو سره ډيره ښه ښايي چې دانعمت ستاسوپه کورنۍ کې زېږېدلی دی ستاسو لپاره بالذات دی اود نورولپاره بالواسطه. ددې نيکمرغۍ په ترلاسه کولو کې دخپل نيکمرغه نيکه وارث کيدل ډير ارزښت لري. رسول الله ﷺ يو وخت صحابه کراموته وويل: تاسوپه داسې زمانه کې اوسئ چې که د اوامرو او نواهيو لسمه برخه پريږدي نو هلاک به شئ له تاسو وروسته به داسې يوه ډله راشي چې که د اوامرو او نواهيوپه لسمه برخه عمل وکړي نونجات به بيا مومي، دا هماغه وخت دی اودا ډله هماغه ډله ده.

گوئی توفيق و سعادت درميان افکنده اند

کس به ميدان درنمی ايد سواران راجه شد.

له سيدفريدنه وروسته مجددصاحب دمغلي سلطنت سترغړی خان اعظم^(۱) دغه

(۱) نوم يې مرزاعزيزالدين دی دی داکبر رضاعي ورور و نو ځکه دکوکه خطاب ورکړل شوی و اول غزنی بياپه دهلي کې اوسيده په کال ۹۸۰ ه کې دگجرات والی و دمحمدحسين مرزا د محاصري له خلاصولو نه اکبر له اکره نه تر احمدآباد پورې څوارلس سوه ميله په نه (۹) ورځو کې ووهله له گجرات نه وروسته دبنگال اوبهار والی شو اود (خان اعظم) خطاب ورکړل شو. دويم ځل بياپه کال ۹۹۷ ه کې دگجرات والی وټاکل شو له دې نږدېوالی سره سره يې داکبر دغيرشرعي کارونومخالفت کاوه اوله دې سره شاهي مهر " مهر اوزک " ورته سپارل شوی و. اودمطلق وکيل منصب يې ورکړ. جهانگيرهم د حکومت مهم منصوبونه ورته وسپارل. اودگجرات ولايت يې ورکړ اوپه کال ۱۰۳۳ ه کې وفات شو. دنزه الخواطر لنډيز.

خدمت ته غوره اومنتخب کړ چې له شاهي کورنۍ سره یې نږدې اړیکې لرلې. له جهانگیر سره هم دهغه داهمیت اوارزښت احساس و، د نقشبنديه طريقې له مشائخو سره یې هم عقیدت او محبت درلود. غالباً د جهانگیر له تخت ناستي نه وروسته مجدّد صاحب دالاندې لیک هغه ته لیکلی دی: ایدکم الله سبحانه وتعالى ونصرکم علی اعداء الاسلام فی اعلاء الاسلام. در رسول الله ﷺ له دې حدیث سره سم: الاسلام بدأ غریبا وسعودکما بدأ فطوي للغریاء. د اسلام پیل په غربت اوبې کسې کې شوی دی اویا به دې غربت اوبیکسې ته ورسیږي، نو هغه خلک مبارک دي چې له اسلام سره په هر حال کې مله وي، د اسلام بیکسې او غربت دې حدته رسیدلی ده چې کفاریه څرگنده توګه اسلام ته بد وایي او د مسلمانانو د بیا نوي او په بیا کې سره د کفر احکام جاري کوي او په بې شرمي سره په بازارونو او کوڅو کې دهغه ستاینه کوي. ددې په مقابل کې مسلمانان د اسلام احکام نه شي پلي کولی او که عملي یې کړي نو بد رد ورته ویل کیږي:

پری نهفته رخ و دیو در کرشمه ناز
بسوخت عقل ز حیرت که این چه بوالعجبی است.

وړاندې لیکې: نن ورځ ستاسو جناب وجود مونږ غنیمت بولو او په بایللي لوبه کې له تا پرته بل دمیدان مېرني نه لرو، خدای ﷻ دې مرستندوی اوسه. بحرمۃ النبی واله الامجاد علیه وعليهم الصلوات والتحيات والتسليمات والبرکات. په حدیث کې راغلي دي: لن یؤمن احدکم حتی یقال انه مجنون. ستاسو یو به هم تر هغو پورې مکمل مومن نه شي څو دهغه په اړه دا ونه ویل شي چې دی لیونی دی، په دې وخت کې هغه لیونتبوب چې اساس یې اسلامي غیرت دی ستا په طبیعت کې احساس کیږي. الحمد لله سبحانه علی ذلك نن هغه ورځ راغلي ده چې دلې عمل په بدل کې زیات اجر ورکول کیږي، اصحاب کھف یواځې عملي هجرت کړی و له دې پرته یې بل داسې څرګند عمل نه لیدل کیږي چې هغه اهمیت ولري د دښمن د غلبې په مهال کې که

وفادار سپایې له مستعد اوتیارولیدل شي نوډیر عزت یې کیږي په خلاف دهغه وخت چې دشمن په خپل ځای کې وي او امنیت ټینګ وي، دقولي جهاد داموکه چې نن تاته په لاس درغلي ده داجهاد اکبر دی او غنیمت یې وپوله او هل من مزید ووايه دا دژبې جهاد. توري اونيزي له جهاد نه په دې وخت کې غوره وپوله مونږ غریب خلک یې لاسه اوبې پټږ یو اوله دې نعمت نه محروم یو.

هني — لا باب النعم نعيمها — وللعاشق المسكين مايجرعه

دادیم ترا از دنج مقصود نشان — گرما نرسیدیم توشايند سی

ماله څو کړښو وروسته لیکي: په تیر سلطنت کې چې له محمدي دین سره کوم عناد اودښمني لیدل کیده په ښکاره په دې سلطنت کې هغه عناد نشته اوکه وي هم دناپوهي له وجی ده، داویره شته چې دلته به هم معامله هغه عناد ته ورسېږي اود مسلمانانوژوند به په تنګ کړل شي. چو بید بر سر ایمان خویش می لرزم. ^(۱) د جهانگیر ددربار دیوه بل مشرچارواکې خان جهان ^(۲) په نامه دالنه مضمون لیکي: ته چې په کوم خدمت بوخت یې که په محمدي شریعت باندي له عمل کولو سره دا خدمت یوځای کړی نودانبياءوعلیهم السلام کاریه وکړای شي علیهماالصلوات والتسلیمات اوسپيڅلی دین به منوراوروښانه کړ، زه فقیرکه په کلونوکلونوهڅي وکړم نو ستاسو په خیرځوانانو گرده ته هم نه شم رسیدلای.

گوئی توفیق و سعادت درمیان افکنده اند

کس به میدان درنمی آید سواران راچه شد

(۱) مکتوب ۶۵ لومړی دفتر.

(۲) امیرکبير خان جهان ددولت خان لودهی زوی و جهانگیر په ده باندي ډیراعتماد کاوه اوله ده سره یې ډیره مینه کوله. په علم مین اوعلماء به یې ډیرنازول. له عاموخلکوسره یې هم ښه چلن کاوه. دشاهجهان په وخت کې یې بغاوت وکړاوپه کال ۱۰۴۰هـ کې ووژل شو. نزهة الخواطر پنځم ټوک.

په یوه بل سپرلي لیک کې کاري: هغه نعمت چې لوی څښتن تاته درېه برخه کړې دی او خلک دهغه ارزښت نه بې خبره دي (ویره ده چې ته به هم له هغې نه پوره خبره یې) داچې باچا له اوو پښتونو نه مسلمان دی اوله اهل سنت سره تړاوري او حنفي مذهبه دی که څه هم له څوکلونو راهیسې په دې قیامت ته نږدې زمانه کې اود نبوت له زمانې نه لرې والي کې ځینې پوهه خلکو دباطن دککرتیا اوتمې له کبله باچا ته نږدېوالی ترلاسه کړی اودهغه په چاپلوسي کې یې په دین کې شکوک اوشبهات پیدا کړي دي اوساده خلک یې بیلارې کړي دي دجهانگیر په څیرستر باچاچې ستاخبره په غور سره اوري اوباور ورباندې کوي نوڅومره عجیبه موکه ده چې ته حقه وینا(داسلام خبره) چې داهل سنت والجماعت له عقیدې سره سمه وي (شکر الله سعيهم) صراحة یا اشاره دهغه غوږ ته ورسوي، اوکه کیدای شي داهل حق خبرې ورته وړاندې کړي بلکې ددې خبرې هڅه وکړه چې داسې یواځیتوب ورسره پیداکړي چې په هغه کې د مذهب او ملت خبره رامنځته شي خو د اسلام د حقانیت اودکفردبطلان اوبدي موکه په لاس درشي.^(۱)

دسلطنت له دې غړیوپرته دیوه بل دسلطنت مسئول لاله بیګ ته هم په دې مضمون لیک ولیکه چې داکبرباچادزوی سلطان مراد دفوځ معتمدو اودبهار والي هم پاتې شوی و دی لیکې: زادنا الله سبحانه وایاکم حمیه الاسلام. سل کاله کیږي چې داسلام غربت اوییکسي دې حدته رسیدلې ده چې په اسلامي هیوادکې کفاري یواځې په دې نه دي قانع چې کفري احکام پلي کړي بلکې غواړي چې اسلامي احکام بالکل له منځه یوسي اودمسلمانانو اومسلماني هیڅ اغیزپاتې نه شي، خبره یې دې حدته رسولې ده که چیرته مسلمان دیوه اسلامي حکم(مثلا دغوا حلالول) څرګندول وغواړي نودمرګ له سزاسره مخ کیږي. وړاندې لیکې: دباچاهی

(۱) مکتوب / ۶۷ دویم دفتر.

په پیل کې که مسلماني رواج شي اومسلمانان څه عزت پیدا کړي نوډیره ښه اوکه عیاذا بالله سبحانه خبره په تپه ودریږي نومعامله به دمسلمانانولپاره ډیره سخته شي الغیث الغیث غم الغیث، گوروبه چې کوم داقبال خاوند به داسعادت اونیکمرغي ترلاسه کوي اوکوم ځوان به دانعمت لاس ته راوړي. ذلك فضل الله يؤتيه من يشاء والله ذو الفضل العظيم. ^(۱) دجهانگیردسلطنت یوبل امیر صدرجهان و^(۲) هغه ته په یوه لیک کې لیکې: یقین دی چې داسلام مخکښان، محترم سادات، علماء کرام به په پټه اوښکاره توگه ددین په ترقی او تقویت او د صراط مستقیم په تکمیل باندې بوخت وي. دا عاجزه او ناتوانه به په دې اړه څه وکړای شي. ^(۳)

تیرې شوې خطاوې باید تکرار نه شي

آخر هغه مبارک وخت راغی چې جهانگیر ته دخپلې غلطې احساس وشو، او ده د خپل حکومت له اصولوسره سم داوغوښتل چې دعلمایوه ډله دې په دیني چارو کې دمشورې ورکولولپاره اوله خطاونه دژغورلوپه خاطر په دربارکې موجوده وي. ده له خپلو دینداره سلطنتي غړیونه وغوښتل چې څلورتنه دین دوسته علماء پیدا کړي اوپه دربارکې دهر وخت حاضریدلولپاره دي تیارکړي خوشرعي مسائل روښانه کړي اودلاریتوونې کارترسره کړي. مجددصاحب ته لوی څښتن ریښتونی

^(۱) مکتوب ۸۱ لومړی دفتر.

^(۲) مفتی صدرجهان دپېهانی (اوسنی د هردوئی ولسوالی) اوسیدونکې و دعریت په علوموکې یې خاص مهارت درلوداول په شاهي لښکر کې مفتی وټاکل شو بیادصدرات په منصب مقررشو جهانگیر دده شاگرد و اوڅلویښت حدیث یې له ده نه یادکړی و جهانگیر دخپل زریزو منصب ورکړ اوزیاتی ځمکې یې هم ورکړې یوسل اوشل کاله یې ژوندکړی دی خوله دې سره یې دماغ اوحواس روغ او سلامت وپه کال ۱۰۲۷ هکې وفات شوی دی. (نزهة الخواطر پنځم ټوک)

^(۳) مکتوب ۱۹۴ لومړی دفتر.

فراست اولوړ ديني بصيرت وركړی و د تير سلطنت د انحراف او كېوالې تاريخ اودهغه اسباب ښه ورته معلوم وكله چې په دې خبره باندې خبرشو په ځای ددې چې خوشاله شي خپه او اندېښمن شو يوليک يې شيخ فريداو يو نواب صدر جهان ته وليکه: دخداى لپاره! داسې غلطې مه کوی دگنې شمير علماوپه ځای يومخلص، پاک اورباني عالم وټاکي. دشيخ فريديپه نامه ليک کې يې هغه ته داسې وليکل: **بِسْمِ اللَّهِ سُبْحَانَهُ عَلَى جَادَةِ ابَائِكُمُ الْكَرَامِ**. وامي وريندل چې داسلام باچادخپل ښه فطرت او اسلاميت په اساس (چې دايې په طبيعت کې شته دی) تاته ويلي دي چې د څلورو دينداره علماو خدمتونه ترلاسه کړي چې په دربار کې اوسي اوشرعي مسائل بيانوي خودباچا کوم حکم او عمل د شريعت په خلاف صادر نه شي **الْحَمْدُ لِلَّهِ سُبْحَانَهُ عَلَى ذَلِكَ**. دمسلمانانولپاره به له دې ښه خوشخبرې اودغم خپلولپاره به له دې ښه دخوښۍ زيرۍ نورڅه وي. خودافقيرخامخاوله مجبوري په دې لړکې څه عرض کول غواړي هيله من يم چې معذور مې وبولي دغرض خاوند ليونی وي.

عرض داده چې داسې دينداره علماء لومړی په خپله بيخي کم دي چې دقدرت او چوکې مينه نه لري اودشريعت له پلي کولو اودملت له ځواکمنولو پرته بله هيڅ موخه اوغرض يې نه وي، که داقتدار دميني له امله په دې علماوکې کوم يولوري غوره کوي اوخپله برتري اوفضيلت څرگندول غواړي، اختلافي مسائل رامنځته کوي اوپه دې لاره باچاته نړديوالی او عزت ترلاسه کول غواړي خامخابه ددين کار خراب شي، په تيروخت کې خودعلماو اختلافاتو خلک په مصيبت کې اچولي و او اوس بيا هغه ويره رامنځته نه شي، ددين پلي کول خوڅه کوي چې ددين دتخريب لامل به شي. **الْعِياذُ بِاللّهِ سُبْحَانَهُ مِنْ ذَلِكَ وَمِنْ فِتْنَةِ الْعُلَمَاءِ السُّوءِ**. که دڅلورو په ځای ددې هدف لپاره يوعالم وټاکي نوښه به وي که چيرته هغه داخرت له علماو نه وي نو داخوبه ډيره ښه وي اودهغه وجودخو سورکبريت دی (يعنی لکه چې سره گوگرد کم يابه وي داسې يو عالم هم کميابه وي) اوکه داخرت په علماو کې څوک

نه شي پيدا نوپه نورو علماو کې له ټولونه ښه عالم وټاکې ما لايدرك کله لايدرك کله له دې نه وروسته ليکې: نه پوهيږم چې څه وليکم څرنگه چې دمخلوق خلاصون په علماو پورې تړلی دی داراز دعالم نقصان هم له دوی سره تړاولري، په علماوکې چې څوک ښه وي هغه په گردمخلوق کې ترهرچا ښه دی اوکوم يويې چې بد وي هغه له ټولو مخلوقاتو بد دی، هدايت اوگمراه کول په دې ډله پورې تړل شوي دي. يوه بزرگ شيطان وليد چې خوشي اوبيکاره ناست و هغه يې د لامل پوښتنه وکړه چې ولې بيکاره ناست يې؟ ده ورته وويل چې دامهال علماء زمونږ کارکوي. اود اغوا اوگمراهي کار دوی ترسره کوي.

عالم که کامرانی و تن پروری کند
او خوښتن گم است کرا رهبری کند

لنډه داچې په دې اړه له پوره غور، تامل اوسم فکر نه کارواخلي اوپه احتياط سره گام پورته کوی کله چې معامله له لاسه ووتله نوبيايې هيڅ ډول علاج کارنه شی کولای زه شرميږم چې داسې خبرې (ستاسو په څير) ځيرک اوهوښيار سړي ته کوږم خودځان لپاره می دنيکمرغي باعث بللي اماد سر دردوگرځيدلي.^(۱)

عقيدتمنو سلطنتی غړيو ته ليکونه

له هغوتيرو کسانوپرته چې مجددصاحب هغوی ته ليکونه ليرلي وو اوداسلام په غربت اوبيکسي، داسلام داحکامو اوشعائرو بې حرمتي اودمسلمانانو په بې وزلي يې دوينو اوبنکې ورته بهولې وې اوهغوی يې هڅولي و چې له خپل نږديوالي او

(۱) مکتوب / ۵۳ لومړی دفتر. دصدر جهان په نامه.

اعتماد، سترو منصبونو اود لوړو عهدو له اغيزنه کارواخلي باچا حالاتو ته متوجه کړي اودهغه داسلاميت ميراثي رگ په خوځښت کې دراوستلو هڅي وکړي ديوڅه سترو اميرانو اوسلطنتي غړيو په نومونو دده ډير ليکونه شته چې هغه اصلاحي اوتريپتي دي. په هغو کې يې دسلوک اوتصوف ځيني دقيق مسائل حل کړي دي له دنيانه بې رغبتې او داخروي نعمتونو اوباطني ترقيو دترلاسه کولولوري ته يې توجه غوښتل شوي.

داليکونه ددې لاندې کسانو په نومونو ليکل شوي دي: امير الامراء عبدالرحيم خان خانان مړ ۱۰۳۶هـ، قليچ خان اندجاني اکبري مړ ۱۰۲۳هـ، خواجه جهان مړ ۱۰۲۹هـ، مرزا داراب بن خان خانان جهانگيري مړ ۱۰۳۴هـ اوشرف الدين حسين له دې ليکونو څخه دااندازه لگيږي چې ددې سترو اميرانو له حضرت مجددصاحب سره ژور عقيدت اومحبت و، داليکونه داسې دي لکه يو شيخ يې چې خپلو مريدانو ته ليري دهغو بنويديني ورته په گوته کوي، هغوی ته وعظ او نصيحت هم کوي اودهغوپه ديني ترقي اوروحاني استعداد باندې خوښي هم ښکاره کوي. له دې نه دااندازه لگول کيدای شي چې له دې ځواکمن تړاو او ژورعقيدت وروسته دې سترو اميرانو دمجددصاحب دسلطنت داصلاح ارمان ترسره کولو په خاطر باچاته په حقه وينا کولو، داسلام خيرخواهي همدردي کې هيڅ کوتاهي نه ده کړي، دوی به مجددصاحب دارمان ترسره کيدو لپاره زياتې هڅې کړې وي اوله هغو نورو اميرانو سره چې (ده ليکونه ور ليرلي وو) به يې هم مرسته کړې وي.

د حالت په اصلاح کې دمجدد صاحب ذاتي اغيز

تراوسه پورې چې کوم تفصيل بيان شو دهغې تراو دمجدد صاحب له بالواسطه هڅوسره و يعنې هغه سترو اميرانو اوسلطنتي غړيو ته د دين د مرستې اونصرت اود باچاداسلام د احترام اود حالاتو د بدلون لوري ته متوجه کولولپاره هغوی ته پرلپسې ليکونه وليږل چې داسلام د حمايت رنډپکې ځليږي يقيناچې دده هغه هڅې به خوشې نه يې تللي، ده چې چاته ليکونه ليږلي په ځانگړې توگه نواب سيد فريد د حکومت په تگلاره بدلولو کې مهم اومرکزي رول لوبولی دی. خوتراوسه پورې د سلطنت د ټولو اک جهانگير په مزاج او طبيعت کې هغه بدلون نه و راغلی کوم ته چې ددې ستر اوگران کار اړتيا وه، په شخصي اوموروثي سلطنتونو کې د باچا ذات هغه مرکزي محور وي چې د حکومت ټول نظام پرې څرخي. بنسکاره ناشوني شي نه يواځې شوني بلکې حقيقت گرځوي. تراوسه پورې جهانگير د حضرت مجدد صاحب له علمي او روحاني مقام سره نا اشنا و. دی له هغو علماو او مشائخونه نه و چې دربار ته به ورتلو، اوس به ددې څه صورت و چې د جهانگير له ده سره مخامخ تر او پيدا شي هغه دده له ستر مقام څخه له خپلې وړتيا او استعداد سره دده يوې خبرې ته اراده کول، يوه خبره دده ذهن منل، د خدای ﷻ له يوه مخلص اوسپيڅلي بنده سره دهغه مينه اوعقيدت پيدا کيدل، اودهغه په اخلاص باندې باور کول د زرهاوو ميلو فاصله په ساعتونو او گڼو کې وهل کيږي، اوکله خوپه سم خبر شي الهي حکمت ددې هم په عجيبه ډول کار برابرکي چې د ﴿عسی ان تکرهوا شيئا وهو خير لکم﴾ ممکنه ده يو شي به تاسو نه خوښوی خو هغه به ستاسولپاره غوره وي. تفسير و.

په جهانگیرباندې اغیز

په دریمه برخه کې لوستونکو دگوالیارکلادبندی کیدلو اوله شاهي لښکر سره د نظر بندې داستان لوستلی حضرت مجددصاحب درې نیم کاله له شاهي لښکر سره و،^(۱) له باچاسره یې مجلسونه وشول په دیني مسائلو یې خبرې ورسره ترسره شوي باچا د مجددصاحب دیني ټینگوالی او استقامت ولید هغه یې ولید چې له تعظیمي سجدې اوشاهي ادبو نه انکار کوي اوپوهه شو چې دگوالیار بندیکخانه یې په پوره خود داري اوله عزت نفس سره وزغمله امامعافي اویښته یې ونه غوښتله دمجددصاحب روحاني فیوضات اوبرکات اودهغه دملگرتیااغیز یې دسلگونو نامسلمانونداسلام منلوپه شکل کې ولید، بیایې دشاهي لښکر په اوږده ملگرتیاکې دهغه زهد اواستغناء اود عباداتو اونورو معمولاتو پابندی ولیدله، په مجلس اوخبرو کې یې دهغه علم رسوخ او زیات والی هم درک کړ اویقیناچې هغه یوسلیم الطبع، ذهین اوهوښیار واکمن و؛ د خپل پلار اکبرله وخته رانیولې ترهغه مهاله یې دگن شمیرامیرانو، علماو، مشائخو، دیندارو اودنیوالو خلکوحوالات لیدلي اومطالعه کړي و اوپه دې اوږده موده کې یې د مردم شناسي هغه وړتیا ترلاسه کړې وه چې بل چاته دکوته اوکره د تللو دومره اوږده موده په لاس نه وي ورغلی نوبناء دمجدد صاحب په اړه به ورته معلومه شوې وي چې دی دهغوخلکوپه خیرنه دی چې په دریار کې اوسي اویادفقر په دښتو کې شپي تیروي له دې لاندې پیښې نه چې جهانگیر په خپله په تفصیل اویوه اندازه دشکر اوفخرله څرگندونې سره یې لیکلې ده؛ دحضرت مجددصاحب دصحبث اوجذباتواغیزپه څرگنده ښکارېږي، دجهانگیرددې اقدام اهمیت نورهم زیاتېږي که چیرته داپښنه مخته کیږدو چې داکلا دتکره مسلمانوسالارانو په ځای دراجه بکرماجیت په لاس فتحه شوې وه.

^(۱) دگوالیار له کلا نه خلاصون په جمادی الثانی کال / ۱۰۲۹ هـ کې رامنځته شوې و اوله شاهي لښکر

نه په دی الحجه کې رخصت شوې و په دی توگه دری نیم کاله جوړېږي.

جهانگیر ليکي: دهمدې مياشتې " دی " په څلورويشتمه نيټه ^(۱) دکانگرې کلا دسپل په نيت ووتلم ما امر وکړ چې قاضي، ميرعدل اونور غلماء دې هم راسره ملگري شي اسلامي شعائر اود محمدي دين شرائط دې په دې کلا کې عملي شي لنډه داچې له يو کوس مسافت وهلو وروسته دکلالپورته ورسيدو دخداي ﷺ په توفيق سره زماپه موجودگي اذان وشو، خطبه ولوستل شوه، غويين مال حلال شو چې ددې کلاله جوړيدورا په دې خوا دا عمل دلته نه و شوی داهرڅه زماپه مخکې وشول، په دې عمل باندې مودشکرسجدې وکړې ځکه يوه باچاته هم ددې توفيق نه و ورپه برخه شوی، ما امر وکړ چې په دې کلاکې دننه يوستر جومات جوړکړي ، ^(۲) په دې بالواسطه او بلاواسطه هڅوسره لومړی دسلطنت مخ له اسلام سره دتغافل بلکې دتجاهل او ان مخالفت په ځای د اسلام داحترام لوري ته راواړول شو داسلامي شعائرو له لوړوالي اوله اسلام سر دباچادلچسپي پيدا شوه داسلسله دجهانگیر له اخري دور نه پيل ددويم باچا شاه جهان دسلطنت زمانې ته ورسیده.

د شاهجهان دور

دشاهجهان باچا ۱۰۰۰هـ = ۱۰۷۵زېږ چې دسلطنت پيل يې په ۱۰۳۶هـ کې شوی و له ديرشان اوشوکت سره يې يوديرش کاله دوام وکړ اودمجددصاحب له وفات نه دوه کاله وروسته په تخت باندې کيناست، دادتدريجي اصلاح اوښه والي دور و، د شاه جهان په اړه ددې خبرې هيڅ باوري ثبوت نشته چې ده له حضرت مجددصاحب اويا دده له زوی خواجه محمدمعصوم صاحب سره دبيعت اوعقيدت تړاو درلود خو په دې

(۱) دربيع الاول له لومړۍ نيټې ۱۰۳۱هـ سره سمون خوری.

(۲) توژک جهانگیری دنوروز شپاړسم جشن مخ / ۳۴۰.

کې شک نشته چې په زړه کې یې له مجدد صاحب سره مینه، اخلاص و احترام و ځکه کله چې مجدد صاحب د باچاپه غوښتنه سره دربار ته د حاضریدلو نیت وکړ اودا معلومه وه چې مجدد صاحب تعظیمي سجده اود دربار ادا ب نه مني نو شاه جهان افضل خان اومفتي عبدالرحمن (چې د شهزاده ملگري و) له خوفه ې کتابونو سره مجدد صاحب ته ورولیږل او ورته یې ویل چې تعظیمي سجده د سلاطینو لپاره رواده او په ځانگړو حالاتو کې فقهاو ددې اجازه ورکړې ده، که ته د ملاقات په مهال د باچا لپاره دا ادا ب په ځای کړې نوزه ددې خبرې ذمه واري وهم چې تاته به هیڅ ډول تاوان ونه رسیږي. حضرت مجدد صاحب دده دا خبره ونه منله او ویې ویل چې دارخصت ده او عزیمت دادی چې له خدایه پرته بل چاته په هیڅ حالت کې هم سجده ونه شي، ^(۱) د شاه جهان په اړه د مورخینو اتفاق دی چې هغه یونیک زړی باچا و، د شریعت احترام یې کاوه، د سترو جوماتونو له جوړولو سره یې زیاته مینه لرله او په خپله د شرعي فرائضو پابند و، علماء اونیک خلک یې له ځانه سره ساتل، او په هغو یې باور کاوه، دده هوښیار وزیر جملة الملک سعد الله خان علامی مړ ۱۰۶۶ هـ دخپل وخت نومیالی عالم اومدرس و. ^(۲)

له دې دینداري او خدای ترسي سره سره چې دیوه ستر سلطنت د ټولواک په ژوند کې وي غنیمت بلل کیږي. شاه جهان د تیروخت ځینې د شریعت خلاف رسومات اودادب بند کړل، شمس العلماء مولوی ذکاء الله صاحب د فارسي د معاصرو تاریخونو، بادشاه نامې اونورو دخبرو په اساس لیکې: کله چې شاه جهان په تخت کیناست نو په محمدي شریعت اودهغه په ادابو کې چې کوم خلل اونیمگرتیا رامنځته شوې وه هغه یې ختمه کړه په لومړي ځل یې امر وکړ چې د تعظیم د سجده وړ یواځې حقیقي معبود دی له دې وروسته به څوک د بل چا لپاره خپل تندې په خاورو باندې نه ږدي، دمهابت خان په

^(۱) د تفصیل لپاره د دې کتاب دریمه برخه وگورئ.

^(۲) تفصیلی حالات یې د نزهة الخواطر په پنځم ټوک کې وگورئ.

ویلوسره دسجده په ځای " زمین بوس " وټاکل شو خو په دې کې هم له سجدې سره مشابهت و او بنديې کې اوڅلرم تسلیم یې رواج کړ.^(۱) سر رچرډ برن sir Richard Burn لیکې چې: شاهجهان غوښتل چې په ډیره سختي سره ددویم ځل لپاره اسلامي عقائد نافذ کړي خو دنورو مذاهبو له منونکو سره یې ټکر هم نه خو ښاوه، هغه ډیر ژر د شاهي تخت ته دسجده کولو رسم له دربارنه ختم کړ، الهي سنه هم چې اکبر رواج کړې وه په دولتي کاغذاتو اوسکو کې دهغي کارول هم د شاه جهان له تخت ناستي څوکاله وروسته ختم شو، په کال ۱۶۳۴هـ کې چې په پنجاب او کشمیر کې د مسلمانانو او هندوانو په منځ کې د نکاح کولو رواج و بند کړل شو.^(۲)

مولوي ذکاء الله صاحب لیکي: د دولت له خاص مقام نه قاضي او ښوونکی وټاکل شو، خود شریعت دا حکماو اود عبادت دادا بو تعلیم وکړي شیخ محمود گجراتي یې مقرر کړ څوله تحقیق او ثبوت نه وروسته مسلمانې میرمنې دهندوانوله تصرف نه خلاصې کړي اودهغوی ودانۍ اوجوماتونه بیل کړي هغه له دې حکم سره سم عمل وکړ یوڅو جوماتونه چې دهندوانو په تصرف کې وو هغه یې له هغوی نه واخیستل هندوان یې جرمانه کړل او په هغو یې داجوماتونه ودان کړل، کومو هندوانو چې دقران مجید بې ادبي کړې وه هغوی ته یې له ثبوت نه وروسته عبرتناکې سزاوې ورکړي، بیاباچا حکم وکړ چې دپنجاب په ټول ولایت کې چې کوم ځای داسې څه شوي وي دهغه دې له شریعت سره سم تحقیق وکړل شي.^(۳) خود شریعت له دې احترام او یوڅه دیني حمیت سره سره په دې کې هیڅ شک نشته چې شاهجهان دخپل دینداره، عالم، او یا صلاحیته زوی اورنگزیب په پرتله خپل مشرزی داراشکوه خوښاوه سره له دې چې هغه دټولنیزې سولې پلوي او ازاد خیاله و او هغه یې دتخت اوتاج وارث او خپل ځان

(۱) تاریخ هندوستان اووم ټوک مخونه / ۵۵ = ۵۶ لاندیز یې

(۲) Cambridge History of India . vol . ۶ . P . ۲۱۷ .

(۳) تاریخ هندوستان اووم ټوک مخونه / ۱۷۵ = ۱۷۶ لاندیز یې

ناستی ټاکلی و اودادشخصي اوميراثي سلطنتونو اوددين اوسياست دييلولو د اصولو پابندو، واکمنو هغه خصوصيت اوځانگړتياوه چې هلته دده ذاتي دينداري نه دسلطنت په چارو اغيز وکړای شي اونه دکوم غلط يامضر ځای ناستي په ټاکنه مانع گرځيدلی شي.

شهزاده داراشکوه

دعالمگير په زمانه کې چې کوم تاريخونه ليکل شوي دي يواځې په هغوی باندې په باورکولوسره مونږ د داراشکوه په اړه څه پريکړه نه شوکولای، اونه په قطعي توگه په هغه باندې دبی دينی اوخوابې عقيدې حکم گولای شي، اونه داويلای شو چې د تخت او تاج لپاره دورونو داجگړه يواځې ددووفلسفو، ددوومفکورو اوددين اوبې ديني جگړه وه، خودنامسلمانو اوبي طرفه مورخينو له خبرو نه هم دومره معلومولای شو چې دی غور نيکه اکبرته نږدې و، داديانو ديوالي له نظريې نه اغيزمن و، او هڅه يې کوله چې د شريعت او ويدانت (دهندو انودفلسفې اودينيياتو نظام) په منځ کې مطابقت ثابت کړي.

فرانسوي ډاکټر برنير ليکې چې: ديوزی صاحب فليمش عيسايي ملادينې مواعظ به يې ډيرپه مينه سره اوريدل، دهندوانو اومسلمانانودمذهبونو يوکول يې غوښتل د اسلامي دائره المعارف دليکوال په وينا: ده له تصوف سره زياته دلچسپي لرله اوله هندوفلسفې نه اغيزمن و دمشهورازادخياله وجودي سرمد او بابالال داس بيراکي کبير پيرو هم و، د دارا له وروستيوتحقيقاتوڅخه داسې برينې چې دی ذوحدة الوجود دنظريې منونکې و، دی دهندوفلسفې اوبتانو تراغيزې لاندې و چې له دې کبله هغه داسې دگڼو ملحدانه خيالاتو لوري ته مائل وچې هغه په هندوفلسفه کې پيداکیږي او په اسلام کې هيڅ ځای نه لري، دارا دې نتيجه رسيدلی و چې "ويدانت" او تصوف چې په هغو سره حق پيدا کول کيږي په خپلوکې سره مخالف نه دي، يواځې لفظي توپير لري د" اوپنښدو" په ژباړه کې چې دی يې دوحدت سرچينه بولي دارا ددو لويو مذاهبو اسلام

اوهندو مذهب د پيروانو د مشترکونظرياتو په يورنگ کولو کې ډيرې هڅې کړې دي، دا راز ده غوښتل چې د هندوانو له اعتقاداتو سره مسلمانان اشنا کړي.^(۱)

د دارا خيالات، افکار، جذبات او تمناات د هند له مسلمانې ټولنې نه پټ نشوای پاتې کيدلای اوله دې نه هونښيار شهزاده اورنگزيب پوره گټه پورته کړه په دې کې د تعجب ځای نشته چې د هندوستان دينداره خلکو، علماو، د شريعت پيروانو د طريقې مشانځو او دهغو پيروانو چې د اکبر په زمانه کې يې د اسلام بې وسي او بيکسي ليدلی اويا يې له مشرانو نه اوريدلې وه؛ ددې وروڼو په جگړه کې د دارا شکوه په ځای د اسلام د ساتونکې، د شريعت پيرو شهزاده اورنگزيب مرسته کوله هغه ته يې دعاگانې کولې او خلک يې دهغه مرستې ته هڅول،^(۲) ددې کشمکش نتيجه ټولو ته معلومه ده چې اورنگزيب په داراشکوه باندې برلاسی شو او په کال ۱۰۶۸ هـ کې يې د سلطنت واگي په لاس کې واخيستل او پوره پيړۍ يې په ښه شان او شوکت سره حکومت وکړ.

محی الدين اورنگزيب عالمگير او دهغه ديني حميت

اورنگزيب عالمگير د مجدد صاحب له کورنۍ سره عقيدت او دده مسلک سره يې له پيل نه تړاو درلود ده له حضرت خواجه محمد معصوم سره د بيعت او ارادت تړاو درلود،^(۳) ددې خبرې گڼ شمير شواهد او نښې شته چې د باچا تړاو او عقيدت له حضرت خواجه صاحب سره معمولي اوسرسري نه و بلکې له هغه سره يې د اصلاح او تربيت

(۱) اسلامي اردو دا نړۍ معارف د داراشکوه مقاله ټوک مقاله ليکونکې شيش چندر (واداره) داراز--

Aurangzib - د ظهير الدين فاروقی مخونه ۳۸-۴۷- هم وگورئ.

(۲) د تفصيل له پاره د پروفيسر محمد اسلم دامقاله وگورئ (د اورنگزيب په تخت ناستې کې د علماو او مشانځو کردار) چې د پروفيسر محمد اسلم په تاريخي مقالاتو کې را غلی ده مخونه ۲۲۶- ۲۴۳.

(۳) مکتوبات سيفيه مکتوب نمبر ۸۳ د صوفي سعد الله افغاني په نامه.

تعلق و کله چې اورنگزیب کشر شهزاده و په هغه وخت کې هم حضرت خواجه محمد معصوم هغه ته زیاته پاملرنه کوله اود (شهزاده دین پناه) په لقب سره به یې یاداوه چې دایوه وارندوینه اونیک فال و، حضرت خواجه سیف الدین خپل پلار حضرت خواجه محمد معصوم ته په یوه لیک کې کاري: دجلالتماب باچاله حضرت صاحب سره څه بل ډول اخلاص دی له شپږو لطافتواو دسلطان الاذکار له ذکر نه تیرشوی دی په دې وخت کې دنفی اثبات د ذکر په مقام کې دی، دی وایې چې کله کله مطلق وسوسه نه راځي اوکله چې راشي هغه استقرارنه لري، دی له دې شي نه خوندي اوساتلی دی، وایې چې له دې نه وړاندې به د وسوسو اوخاطراتو هجوم پریشانه کولم اودی ددې نعمت شکر اداکوي.^(۱)

دخواجه سیف الدین ددې لیک په خواب کې چې خواجه محمد معصوم کوم لیک نیکی دی په هغه کې ده دخدای شکر اداکړی دی چې هغه باچاته روحاني مرتبې ور بښلي دي له دې لیک نه داهم معلومیږي چې باچاد (فناء قلبي) مقام ترلاسه کړی دی چې داپه سلوک کې یولوړ مقام دی،^(۲) ابوالفتح په اداب عالمگیری^(۳) کې لیکي: د اورنگزیب له تخت ناستي سمدستي وروسته خواجه محمد معصوم اودهغه مشر ورور خواجه محمد سعید شاهي دربارته راغلل اورنگزیب په دې موکه درې سوه طلايې اشرفی نذرکړي دي. پروفیسر محمد اسلم صاحب په خپل مضمون (داورنگزیب په تخت ناستي کې دعلماو اومشائخوکردار) کې د(مرات العالم) او(فتوحات عالمگیری)^(۴) په

(۱) مکتوبات سیفیه مکتوب / ۲.

(۲) مکتوبات خواجه محمد معصوم مکتوب ۲۲۰.

(۳) دابوالفتح "اداب عالمگیری" قلمي نسخه انډیافس لائبرری لندن ایتهی ۳۱۷ پاڼه / ب / ۴۳۱، محمد کاظم "عالمگیر نامه" چاپ کلکته ۱۸۶۸ء مخ ۲۹۳. (دپروفیسر محمد اسلم له تاریخي مقالات نه نقل شوی دی)

(۴) دادواړه کتابونه داندیافس لائبرری اوپرته میوزیم په کتابخونه کې دی.

حواله گڼ شمیر رانقل کړي دي له هغه څخه معلومېږي چې باچاله دې کورنۍ اود مجدد صاحب له زامنوسره ژورې اړیکې لرلې،^(۱) دوی به له باچاسره ملاقات کاوه او باچابه دوی ته گران بیه تحفې ورکولې له دهلي نه چې به لاهور ته تلو او بیرته به راتلو نوڅوځله سرهندته وگرځیدلی له حضرت خواجه معصوم اود مجددی کورنۍ له نورو غړیسره یې لیدلي دي، دمفتي غلام سرور د (خزینةالاصفياء) له روایت سره سم باچاله حضرت خواجه محمدمعصوم نه څوځله غوښتنه وکړه چې که دی په سفر او حضر کې له باچاسره اوسي خوه دخپل پلار له وصیت سره سم له باچا سره اوسیدل خوښ نه کړل او

(۱) دخواجه سيف الدين مکتوبات دباچاعالمگیر په نامه دی اود " مکتوبات سيفيه " په نامه سره خپاره شوی دی که چیرته دامکتوبات په غورسره مطالعه شي نو دا اندازه کیدای شي چې له مجددې کورنۍ او په ځانگړې توگه له خواجه سيف الدين سره دباچاتړ او یواځې داحترام او عقیدت تړاو نه و لکه څرنګه چې د دینداره اودیني عقیدي خاوندو باچاهانودخپل هیواد له علماو اومشائخوسره وی بلکې دا تړاو له ضابطې نه زیات درابطی، له عقیدت نه زیات دتربیت اواستفادی و حضرت خواجه سيف الدين دخپل نوميالی پلار په نامه په یوه بل مکتوب کې لیکي: (چې په ترتیب کې دریم مکتوب دی) : جناب حضرت ! په دی ورځو کې اوږده اوږده مجلسونه کیږي او په ځینی دقیقو مکاتیبو باندې خبرې هم سره کوو اوباجای په ډیر اخلاص سره اوری په مکتوب ۱۴۲ کې چې دشیخ محمدباقر لاهوری په نامه ده لیکي: جلالتماب باچا دشنبی په شپه چې ددې میاشتی دریمه شپه وه زماغریب ځای ته تشریف راوړکومه بی تکلیفه ډوډی چې حاضر وه هغه یې وخوړله مجلس اوږدشو په منځ کې چوپتیا مجلس هم راغی لنډه داچې امیدکیږي چې د مخلصینو له غوښتنی سره یې به دعاليه طریقې رواج هم ښکاره شي. داریکو اواغیزو دالهی دعالمگیر له وفات نه وروسته هم جاری وه دنظامی چشتی طریقې مشهور شیخ چې داطریقه یې بیا نوی کړه شاه کلیم الله جهان ابادی مړ ۱۱۴۳ هـ چې خپل ځانگړی خلیفه شیخ نظام الدین اورنگ ابادی ته کوم لیکونه لیکلی دی په هغو کې په ځینو لیکونو کې هدایت شوی دی چې څرنګه چې دامهال له باچاسره په اورنگ اباد کې دمجددې کورنۍ صاحبزاده گان هم دی له دی کبله دسماع اوقوالی مجلسونوپه انعقاد کې احتیاط کوی هسی نه چې دا حضرات خپه شي (تاریخ مشائخ چشت پروفیسر خلیق احمدنظامی مخونه ۴۱۸ = ۴۱۹ له دی څخه په ښکاره توگه څرگندیږي چې د دکن په مهم اودهغه ځای په اوږده قیام کې ددې کورنۍ مشران کسان وخت په وخت له باچاسره یوځای وو. او په دعاگانو اوتوجهاتو کې له هغه سره گډ اوشریک وو.

په خپل ځای يې خپل زوی خواجه سيف الدين دهلي ته وليږه په (مکتوبات معصوميه) کې دوه مکتوبه يو / ۲۲۱ / دويم / ۲۴۷ / دباچاپه نامه دي اوله هغونه په څرگنده ښکاري چې دباچاله ده سره د عقيدت او تربيت تړاو و، دده اوباجاداريکو اوله ده نه د باچا اغيزمن کيدل اودده په هداياتوباندې د عمل کولو يادونه به په اتمه برخه کې د خواجه سيف الدين په يادونه کې راشي، خواجه سيف الدين له باچاسره اوسيده اود شريعت په پلي کولو اود سنت په ژوند کولو کې يې هڅې کولې دده دليکونوتولگه د (مکتوبات سيفيه) په نامه ده اودادباچاپه نامه اتلس ليکونه دي ^(۱) چې په دې کې يې دباچادبدعاتوختمولو، د سنت احياء اود کلمه الله اعلاء ته متوجه کړی دی.

دسلطنت دواکمن او يوه ټولواک باچا دټولواعمالو او اخلاقو د هغه د پريکړو او اقداماتو ذمه اخيستل يوڅه گران دی اوداټول له اسلامي تعليماتواو شرعي احکامو سره سم ثابتول ناشوني دي داخبره يواځې دخلفاء راشدينو او هغوڅو واکمنوپه اړه کيدای شي چې د اموي خليفه حضرت عمر بن عبدالعزيز رضي الله عنه په څير يې خلافت د نبوت په لاره سم کړی و، بيا داشخړنيز اقدامات اوسياسي او امنيتي کړنې دکومو مجبوريو اومصلحتونو په نظر کې نيولوسره عملي شوي دي اومورخينو چې کوم تصوير وړاندې کړی هغه ترکومه حده په خبرتيا باندې ولاړ دي له اوږدې زمانې تيريدلو وروسته اودسهي شهادتونو د نشتوالي له کبله دهغه په اړه پريکړه کول اسانه کار نه دی بيا هم د عالمگير په اړه چې کوم باوري تاريخي موادشته دي دهغوپه اساس په باور سره ويل کيدای شي چې باچاد حضرت مجدد صاحب له تجديدي او اصلاحي تحريک نه، دسلطنت داسلام نړوونکې جوړولو په ځای داسلام دخادم گرځولوله انقلاب پاروونکو خو پټو هڅو اودهغه له زامنو اودکورنۍ له برجسته غړيو نه په پوره توگه اغيزمن و او دحضرت مجددصاحب له دعوت اواهدافوسره هم غړی شوی و هغه د سلطنت په نظام

(۱) مکتوب: ۱۶۵/۱۶۴/۱۶۱/۸۰/۷۶/۷۴/۷۲/۶۷/۶۰/۵۹/۷۵/۵۶/۳۹/۳۵/۲۶/۲۳/۲۲/۲۰

اوتولنه کې په زړه پورې زيات بدلونونه راوستل غوښتل او هغه په لومړي ځل کې ځينې داسې اصلاحات نافذ کړي و چې که څه يې هم د حکومت ماليه اغيزمنه کړې وه خو د شريعت د څرگندو احکامو نفاذو، دده د ذاتي ژوند په اړه د ټولو مورخينو اتفاق دی چې دی متشرع د شريعت پابند او متقي انسان و، مونږ دلته دده د ژوند په يو څو بيلگيو راوړلوسره نور له هغه نه تيريږو:

د روژې مياشت وه گرمې هواوې چلیدې، ورځې لويې وې باچابه دورځې روژه نيوله وظائف به يې لوستل، تلاوت اوليکنه به يې کوله، قرآن کریم به يې ياداوه او د عدالت او سلطنت کارونه به يې سرته رسول ماښام به يې روژه ماته کړه د غسل خانې په جومات (موتی مسجد) کې به يې لمونځ، تراويح او نفلونه کول په نيمه شپه کې به يې يوڅه کم خوراک وکړ د شپې به ډير کم ویده کيده زيات وخت به يې عبادت کاوه ځينې متبرکې شپې به يې ټولې په عبادت سره وښې تيرولې دا ډول ټوله مياشت تيره شوه،^(۱) مورخ دده د وفات حال بيانوي اوليکې: (د جلوس) يوپنځوسم کال ۱۱۱۸ هـ تبه يې بيبځې زياته شوه دومره تقوی پکې وه چې له سختې ناروغۍ سره يې څلور ورځې لمونځ په جمعه سره وکړ ده دخپل تجهيز او تکفين په اړه يوه وصيت پاڼه ليکلې وه: ما په خپل لاس خولۍ جوړې کړې وې دهغوله روپيو نه څلور روپۍ پاتې دي په هغوسره زما تجهيز او تکفين وکړي او اته سوه پنځه روپۍ مې د قران ليکنې په اجرت ترلاسه کړې وې هغه دې په غريبانو ووېشل شي د جمعي ورځ اته ويشتم د ذی القعدې ۵۱ جلوس چې له ۱۱۱۷ هـ سره سمون خوري باچادسهار لمونځ وکړ او د توحيد د کلمي ذکر يې پيل کړ د غرمې مهال و چې له دې فاني نړۍ يې سترگې پټې کړې او دخپل محبوب په لوري ولاړ.^(۲)

(۱) تاريخ هندوستان اتم ټوک دشمس العلماء مولوی محمد ذکاء الله دهلوی تصنيف مخ ۲۱۴. له ماثر عالمگیری او نورو نه اخيستل شوی دی.
(۲) تاريخ هندوستان مخ / ۴۶۵.

مونږ دلته يواځې د عالمگير دهغو احكامواو فرامينو يادونه كوو چې هغه د اسلام د شعائرو له احترام او د شرعي احكاموله نفاذ او اجراء سره تړاو لري، د كال ۱۰۶۹ هـ او د جلوس د دويم كال د پيښو په ترڅ كې مورخ ليكي: د جلال الدين محمد اكبر شاه له زمانې نه د دفتر او جلوس كال او مياشت د فروردي له مياشتې نه كيدې په دې تاريخ لمر د حمل په برج كې داخلېږي د پسرلي موسم وي ددې باچا د جلوس تاريخ هم دې نيتې ته نږدې ونوده ټول حساب له فروردي نه د اسفندار^(۱) له مياشتو پورې مقرر كړ او دې مياشتې ته يې د الهي مياشتې نوم كيښود، څرنگه چې د طريقه د اورپالو باچاهانو او مجوسيانو سره مشابه وه له دې كبله باچا د شريعت لحاظ وکړ د جشن، جلوس او دفتر د حسابونو لپاره يې د عربي قمري كال او مياشتې وټاكلې او امر يې وکړ چې په لمريز كال به عربي كال او مياشت مخکې وي او د نورو جشن به بالکل بندوي، ټول پوهيږي چې په موسمونو كې هروخت قمري مياشتې بدلېږي رابديږي د قمري مياشتې او كال د حساب په ټاكلوسره ډير مشكلات رامنځته كيږي خودې دينداره باچا د حساب اسانتيا ته هيڅ توجه ونه كړه يواځې د اورپالو او مجوسيانو د مشابهت له كبله يې د نورو جشن بندكړ، د دويم جلوس تاريخ يې د روژې مياشت وټاكله او دا يې د جلوس لپاره نوى كال وټاكه او د نورو جشن په ځاى يې د كوچنې اختر جشن مقرر كړ^(۲)

د يوه ستر دولتي عائد (چې په ناروا توگه دولت تر لاسه كاوه) د بنديز په يادونه كې مورخ ليكي: باچا امروكو چې په لار كې اخيستونكې ماليې به معاف وي داماليې به په هر سر او هر معتبر سرحد باندې اخيستل كيدې او ددې عايدات به ټول د دولت په خزانه كې لويدل، پاندرې او هغه ماليه چې له دكانو پرته په بل شي لگيدلې وې اوله دې لارې له سلهاو زره روپۍ شاهي خزانه ته راتلې داراز له روا او ناروا لارو، مسكراتو،

(۱) فروردي، اسفندار د ايران د لرغونې كليزې مياشتې دى.

(۲) تاريخ هندوستان اتم ټوك مخونه ۸۳ = ۸۴.

جرمانواوشکرانو اونوروډیرومالیوچې بې حسابه رویی به له دې لارې خزاني ته راتلې داتولې یې په هندکې بندې کړي،^(۱) دمحتسب منصب دشرعي حکومتونو یومهم منصب اوداسلامي خلافت شعارو ډیرو علماو ددې منصب په نوعیت اودهغه په دندو باندې د (الحسیة فی الاسلام) په نامه کتابونه لیکلي دي، د هندوستان په مسلمانو سلطنتونوکې له ډیرې مودې راهیسي دامنصب تړل شوی اوله کاره لویدلی و باچاداستت هم ژوندی کړ مورخ لیکې: باچایو عالم عوض وجیه محتسب مقررکې هغه ته امرشوی وچې خلک له منهیاتواو محرماتو نه په ځانگړې توگه شرابو، بنگو او ټولونشېي توکو له کارولو نه منع کړي اوله وسته دې هڅه کوي چې خلک له بدوکارونوڅخه منع کړي،^(۲) له یولسم کال نه تریوولسم پورې ۱۰۷۸ هـ پېښي لیکلو په ترڅ کې مو رخ لیکې: ورځ په ورځ دشریعت په پلي کولو اوداوامرو او نواهیو دلحاظ کولوکې دباچامینه زیاتیده، په تفصیل سره احکام جاري شوي و چې د لارو مالیې اونور ډول ډول مالیې به بندې وي چې له هغونه دولتي خزاني ته هرکال بې شمیره رویی راتلی،^(۳) دمسکراتوکارول اوشراب خانې یې بندې کړي، وړاندې لیکې: باچامرو وکړ چې ساز اونڅاوې به بندې وې جهروکه درشن^(۴) ددهلي د لال کلا د سیل کړکې یې ناروا کار وباله په هغوکړکیوکې په خپله هم نه کیناسته اوله هغه لاندې یې دخلکو جمعه کیدل هم منع کړل.^(۵)

دلرغوني دخلکوله دستور اواعتمادسره سم مسلمان باچابه هم په علم نجوم او نجومیانویاندې ډیر باورکاوه اودهغوله حسابونواوبریکړوسره سم به یې دکارونو لپاره

(۱) تاریخ هندوستان مخ ۹۰. (۲) تاریخ هندوستان اتم ټوک مخ ۹۲.

(۳) دترمه الخواطر مصنف دفارسی تاریخونوپه حواله لیکلی دی چې عالمگیر په کال ۱۰۶۹ هـ کې شپږ اټیادوله ناروامالیې بندې کړي چې دهغو کلنی عائدات دیرش لکه رویی وی.

(۴) جهروکه له کړکې نه بهر یوه وړوکې برنډه وه چې باچاهان به پکې کیناستل اوحکونه به یې جاری کول خلک به لاندې ورته ولاړ وو. دغه دلا هور په شاهي قلعه کې هم شته.

(۵) ترمة الخواطر مخونه ۲۷۵ = ۲۷۶ لنډیز یې.

ورځې ټاکلې عالمگیر داهم بند کړو او تر ټولوزیات داچې د عدالتې پر یېکړو ټول تړاو د امیرانو والیانو په پر یېکړو پورې و خو عالمگیر شرعي قاضي مقرر کړ او هغه ته یې زیات اختیارات ورکړل په شاعرانو نجومی باندې زیات باور کیده په ځانگړې توگه د شاهجهان په زمانه کې؛ ده هغه هم ختم کړ دملکي چارو او جزئي مقدماتو لپاره یې قاضیان مقرر کړل هغوی دومره اختیارات ترلاسه کړل او دومره مستقل شول چې د سلطنت غړیو به څه ورسره کوله.^(۱)

په ټول سلطنت کې دیوه شرعي قانون او ائین دجاري کولو لپاره اود قاضیانو د اسانتیا لپاره یې د فقهې مسائلو د تدوین او ترتیب نوی کار پیل کړ د مستندو علماو یوه ډله یې ددې لپاره وټاکله څو هغوی په اسانه عبارت جزئي مسائل رابوځای کړي او په ظاهر الروایت باندې اکتفاء وکړي اوله خاصو حالاتو پرته د (نوادرو) خواته توجه ونه کړي اوله کوم ځای نه چې عبارت را اخلی په هغه دې حواله هم ورکوي ددې لپاره یې د سلطنت په لومړیو کسانو کې مولانا نظام الدین برهانپوري مقرر کړ ده له هغو سترو علماو نه مرسته وغوښته چې په حنفی فقه کې یې امتیاز درلود،^(۲) دا کار په شپږو ټوکونو کې مکمل شو او په دې باندې د شاهي خزاني دوه لکه روپۍ ولگیدې چې ددې وخت خورازياتي روپۍ ځنې جوړېږي، داپه هندوستان کې د (فتاوی عالمگیریه) په نامه اوپه مصر، شام، ترکیه کې د (فتاوی الهنديه) په نامه سره شهرت لري، اود ادځینې ځانگړتیاو په اساس خورازيات اهمیت لري، له دې نه زیات جرئتمندانه اقدام داو

(۱) نزهة الخواطر مخ ۲۷۷ داراز دظهيرالدين فاروقی کتاب (اورنگزیب) باب Areformer.

مخونه / ۵۵۹ = ۵۶۲ هم وگورۍ.

(۲) مولانا حکیم سید عبدالحی د " نزهة الخواطر " مصنف په خپل غوره کتاب (الثقافة الاسلاميه فی الهند) کې په ډیر تحقیق او پلټنه سره دهغو خلکو نومونه راجمع کړي دی چې د علماو په دی ډله کې شامل وو ده شل داسې نومونه لیکلي دی چې د ټول هندوستان د علمي کړیو نمایندگي کوی . وگورۍ " الثقافة الاسلاميه فی الهند د دمشق اکیدمی چاپ مخونه ۱۱۰ = ۱۱۱ .

چې باچادخپل ځان په خلاف هم ولس ته داستغاثې کولو اوله شريعت سره سمې پريکړې کولو اجازه ورکړه اوددې کارلپاره يې شرعي وکيل مقررکړ، د هندوستان مورخ ليکي: په کال / ۱۰۸۲ هـ کې باچا امر وکړ چې زما په وړاندې اوپه ښارونوکې دې اعلان وکړل شي چې که څوک په باچاباندې شرعي دعوی لري هغه دې راشي اودباچا وکيل ته دې مراجعه وکړي اوله اثبات نه وروسته دې خپل حق واخلي اوامر يې وکړ چې دباچاله لوري دې دده په حضورکې اوپه لرې اونږدې ښارونوکې شرعي وکيل مقرر شي خو هغه څوک چې باچاته نه شي رسيدلای هغه دده په ذريعه دخپل حق ترلاسه کولو دعوی وکړي.^(۱)

دمغلوپه دربار اود مغلي شاهانولپاره په عامه توگه په سرتيتولو سره سلام کول او ځانگړي ادا ب او رواج و چې په هغوکې له مبالغې ډک تعظيم اود شريعت خلاف اعمال شامل و د سنت طريقې سلام کولو خودربارڅه کوې داميرانو اورئيسانو بلکې علماو او مشائخو په مجلسونوکې هم رواج نه و باچاداکار هم اصلاح کړ او پکښت طريقه سلام کولو باندې يې تاکيد وکړ. مورخ ليکي: په دې ورځوکې حکم وشو چې کله کوم مسلمان له باچاسره ملاقات کوي نوپه شرعي سلام (السلام عليك) باندې دې اکتفاء کوي دکفاروپه څيردې په سرباندې لاس نه ږدي واليان دې هم له عامو او خاصو سره داډول چلن کوي،^(۲) ددې اقداماتوله کبله د هندوستان ديني کړيو عالمگير باچاته د (محي الدين) لقب ورکړ. علامه اقبال له هغوکسانو څخه دی چې د هندوستان په رجحاناتو اوفلسفو، د ويدانت اوشريعت مقابلو، اود هندوستان په ائنده يې ژور نظر و دده په اند هم عالمگير له هغو څو تنو څخه شمار دی چې د اسلام ساتنه يې په دې

(۱) نزهة الخواطر مخ / ۳۰۰.

(۲) د عالمگير د څرگند ديني تمايل اوپه هيوادکي داډدو بدلونونو د تفصيل لپاره د جادوناته سرکار کتاب: ۹۰ = ۸۱ P. ۳. History of Aurang zib - vol ۳. داراز د استينلی لين پول کتاب:

کې په لوړه کچه سره کړې ده، مایه لاهور کې دده په ځای کې په ۲۲ نومبر کال ۱۹۳۷ء کې له ده سره یواوړېدملقات درلود دهغه مجلس کیسې مې ټولې په یوه مضمون کې لیکلې دي چې عنوان یې دی (دهندي عارف په خدمت کې څوگړي) په دې مضمون کې دي : په هندوستان کې داسلام دتجدیداوپیازوندي کولو خبره رامنځ ته شوه، نوعلامه دمجددالف ثانی حضرت شیخ احمدسرهندي، حضرت شاه ولی الله دهلوي اوسلطان محی الدین عالمگیرهیره ستاینه وکړه اوویې ویل چې زه هروخت وایم چې که ددوی وجود او هڅې نه وای نواسلام به په هندو تهذیب اوفلسفه کې تحلیل شوی و، ده دهمدې یقین او تحقیق په اساس د عالمگیر په شان کې دالاندې له جوشه ډک او فکر پاروونکې شعر ویلی دی

اعتبار دو د مان گورگان
احترام شرع پیغمبر ازو
ترکش مارا خدنگ اخرین
باز اندر فطرت دارا دمید
ملت مااز فساد ایمن نبود
ان فقیر صاحب شمشیر را
بهرتجدید یقین مامور کرد
شمع دین در محفل مابرفروخت
وسعت ادراک ادراک اونشناختند
چون براهیم اندرین بتخانه بود
فقر او از تربتش پیداستی^(۱)

شاه عالمگیردون استان
پایه اسلامیان بر تر ازو
درمیان کارزار کفر و دین
تخم الحاد که اکبر پرورید
شمع دل درسینه هاروشن نبود
حق گزیدازهند عالمگیر را
از پی احیاء دین مامور کرد
برق تیفش خرمن الحاد سوخت
کور ذوقان داستانها ساختند
شعله توحید را پروانه بود
درصف شاهنشاهان یکتاستی

بالاخر دحضرت مجدد صاحب د ددو سترو خليفه گانو او ريښتونو ځای ناستو: حضرت خواجه محمد معصوم او حضرت سيد ادم بنوري اوددوی مخلصو خليفه گانو او ځای ناستو کونښنونو او هڅوپه دې هيواد کې نتيجه ورکړه او ورو ورو په دولسمه هجري پيړۍ کې داهيواد دتولې اسلامي نړۍ (چې دفکري او علمي اضمحلال وريڅې پرې خپرې وې) روحاني او علمي مرکز وگرزیده ، اوداسلامي نړۍ له لری پرتو گوټو څخه خلک دلته دروحاني او علمي تندې اوبلوللپاره، دترکيې او احسان د منزلونو طي کولو لپاره اودحديثو دزده کړې لپاره، راتلل دلته ځای په ځای مجددي خاتقاوې اود کتاب او سنت اوحديثو دزده کړو مرکزونه جوړشوي و او نړۍ والو فيض ځنې ترلاسه کاوه .

دحضرت مجدد دمخالفت او تضليل پاڅون اودهغه وتلې څيرې

داخبره به ناپوره اونيمگرې پاتې شي اودلوستونکو په مخکې به يواځې يو اړخ کيښودل شي هغه چې ډير غوره او روښانه ده اودمجدد صاحب په سيرت او تاريخ کې دغه اړخ غالب اوڅرگنددی، که چيرته مونږ دده دمخالفت دپاڅون او هغه مهم يادونه ونه کړو چې دمجددصاحب دژوندپه اخري دورکې پيل شوی و اود هندوستان له پولوتيرشو حرمينو ته ورسیده اوددې مخالفت اساس دمجدد صاحب په ځيني ليکنواودليکنوپه عباراتواومضامينوباندې ولاړو، مجددصاحب ته خدای پاک د هغه په ژوندکې زيات مقبوليت ورپه برخه کړله اهل ذکر او علم نه نيولې تر حکومتي کړيو پورې په ټولوباندې دده اغيز پروت و، په کمه موده کې په هند او له هنده دباندې د مجدديه نقشبنديه طريقه مشهوره شوه، دا راز ده چې کوم علوم او تحقيقات په خپلو ليکونو اومجلسونوکې ښکاره کړل چې له هغو سره خو عوام څه کوې چې خواص هم نامانوسه و او يوه اندازه که د وحشت لامل نه و نودحيرانتيا لامل خومخا و .

اوپه دې علوموکې يې ځينې داسې وو چې دهغونه حلقاتو دمسلمو حقايقو په خلاف و چې له يوه نسل نه بل نسل ته انتقال شوي وو اوله داډول معاملې سره هغه وتلي او نوميالي خلک زيات مخ کيږي چې ديوه علم او فن مجتهد، دکومې طريقې موسس اودخپلې زمانې له عامې ذهني اوباطني سطحې نه لوړوي، هغوی ته الله پاک وهيي علوم او کمالات ورپه برخه کړي وي اودعامواصطلاحاتو او زړوتعبيراتوله دائرې نه دباندې وزي، بياچې ده دحسنة بدعت په خلاف کوم قلمي جهادپيل کړ، دمشائخو لپاره دتعظيمي سجدي مخالفت يې وکړ، وجداوسماع، دلمانځه لپاره لفظي نيت تړل، دتهجدلمونځ په جماعت سره کول، اودمولود دمجلسونو اوغونډومخالفت يې وکړ اودا هرڅه يې کړل يدمکاشفاتوحجت نه کيدل. دطريقودمشائخو اوسترو اولياو په ځای يې دمجتهدينوامامانو قول حجت کيدل ثابت کړل اودکشف په صحت اوقطعيت کې يې خبرې وکړې اودخپلې زمانې اودسيمودپرو طريقو اوخانقاو مروج اومتعارف معمولات يې دسنت خلاف وبلل، اوبياترتولوزيات دوحدةالوجودله نظريې نه (چې يو بديهي حقيقت اودمحققينو صوفيانواجماعي مسئله وه) اودشيخ اکبرله علومواو تحقيقاتونه (چې دعلم اومعرفت سدرۃالمنتهى او اخري اوج بلل کيده) يې گام هاخوا واپراوه اوله هغه سره متوازي دوحدةالشهود نظريه يې وړاندېکړه، له دې ټولونه وروسته دده په اړه دژبو او قلمونو يو مخ چوپ کيدل، اودکوم مخالف يا ردکونکې بلکې تضليلي او گمراه بللو پاڅون دده دژوند په اخر يا له وفاته سمدستي وروسته نه پيدا کيدل به يواځې داصلاح اوتجديد دتاريخ بلکې دعلم اوتدوين دتاريخ هم يوه نادره پيښه وه، دااختلافات يامخالفتونه مونږ په دوه ډوله ويشلاى شو يوه هغه مخالفت چې دمخالفينو دکوم غلط بيان په اساس ياکومې غلط فهمي په نتيجه کې پيداشوي وي او ددې غلط بياني اوسازش دروښانه کيدلو ياغلط فهمي په

لري کيدلوسره هغه مخالفت له منځه تللی وي، دويم هغه مخالفت چې د عقيدې او مسلک په اختلاف يا عصبیت او ذاتي دښمنۍ باندې ولاړوي.

په لومړۍ ډول کې مونږ د حضرت شيخ عبدالحق محدث دهلوي مړ ۱۰۵۲ هـ اختلاف رااخلي چې دهغه علمي او ديني درجه، خلوص اوللهيت او ديني حميت منل شوی دی، اود حضرت مجددصاحب دپيری دور هم و، اود خپل پيرخليفه اومجاز هم و ده له حضرت مجدد صاحب سره اختلاف وکړ د هغه په ځينې ويناو اوتحقيقاتو يې ډيره حيرانتيا او خپگان ښکاره کړ او په ليک کې يې چې دمجدد صاحب په نامه دی ددې څرگنده ونه هم وکړه،^(۱) د حضرت شيخ عبدالحق په دې اوږده ليک کې چې د مجددصاحب کومې خبرې رانقل شوي دي دهغو په اړه دمجددي طريقې زيات علماء اودنظرخواندان په دې چې هغه تحريف شوي او غلطې دي دا يوشخص ليک و حضرت شيخ په خپل کتاب (المکاتيب والرسائل) کې نه دی راوړی، د حضرت مرزماظهر جان جانان له وينا سره سم شيخ وصيت کړی و چې دامکتوب بايد ضائع شي ددې مکتوب په ليکلو کې چې اصلا کومه ولوله کارکوي (او هغه په خپله ښه هم ده) هغه دشيخ دا فکر دی چې دمجددصاحب له ځينې ويناو اوتحقيقاتو څخه دځينې داسې لويانو او بزرگانو تنقيص اونيمگرپيا بيانول څرگند يې چې دهغه په لوړشان باندې دامت اتفاق دی، خودده دمکتوباتو ماهر اوشارح اودمجددصاحب داهدافو اوموخو رمز اشنا څو ځله ځواب ورکړی دی

(۱) دامکتوب دپروفيسر خلیق احمد نظامي د کتاب (حيات شيخ عبدالحق) په اخر کې په مکمله کوڅه راغلي دي وگورئ مخونه ۳۱۲ - ۳۴۴ ددې مکتوب په ځواب کې زياتې رسالې ليکل شوي دي چې په هغو کې دشيخ بدرالدين سرهندي، شيخ محمدی (دمجددصاحب کشر زوی)، شيخ فرخ، شاه عبدالعزيز محمدشاه دهلوي، قاضي ثناء الله پاني پتي اوحضرت شاه غلام علي دهلوي، نومونه اخيستلای شو. مولا ناوکيل احمد سکندريوړې ددې په رد کې د "هدیه مجدديه" په نامه ځانگړی کتاب ليکلی دی چې ۳۳۶ مخونه لري.

اوپه خپله مکتوبات مطالعه اودمجددصاحب ژوند ددې تردید کوی، ددې مکتوب یو ستر محرک دحضرت شیخ له سیدنا عبدالقادر جیلانی قدس سره هغه یواځې عقیده اومینه ده چې دعشق او فنائیت درجې ته رسیدلی و هغه په هر ډول نه یواځې دستاینې وربلکې درشک اورځي وړدی .

اوپه دې کې امت زیاته برخه په هروخت اوهر هیواد کې له ده سره شریکه ده . حضرت شیخ فکرکوی چې دمجددصاحب له خبرونه داسې څرگندېږي چې دی په هغه باندې ځان ته ترجیح ورکوی ددې له پاره هم په هغورسائلو کې ځواب شته چې دشیخ دمکتوب په ردکې لیکل شوي دي ، دلته دهغه مکتوب دمختلفو برخو تفصیلي څېړنه موخه نه ده ددې له پاره باید هماغه رسائل وکتل شي چې مونږ یې یادونه وکړه په دې مکتوب کې حضرت مجدّدصاحب ته ځینې داسې ویناوې منسوبې شوي چې مونږ یادونه وکړه په دې مکتوب کې حضرت مجدّدصاحب ته ځینې داسې ویناوې منسوبې شوي دي چې په ښکاره توګه بی اساسه دي . اوددښمنانو تورونه دي ، سړی حیران شي چې حضرت شیخ په هغوڅنګه باورکاوه اوپه خپل مکتوب کې یې لیکلی، حضرت شاه غلام علي دهلوي د درنښت او وقارمجسمه دی ده چې داډول عبارتونه لیدلي دي نوې اختیاره یې له قلم نه دالفاظ وتلي دي: العیاذبالله این چه خلا ف نویسی است، واین چه بی تحقیق گونی است، درهیچ مکتوب ایشان این چنین عبارت نیست، یا شیخ عفاالله عنک !

خوڅرنګه چې حضرت شیخ مخلص وکله چې ورته معلومه شوه چې کومې خبرې حضرت مجدّدصاحب ته منسوبې شوې وې هغه بی حقیقته او بی اساسه دي نوډېرې حیرانتیا اوخپګان څرګندونه یې وکړه او دده موخه یواځې اویواځې دیني او علمي وه. نودمجدّدصاحب په اړه یې غلط فهمي لرې شوه اودهغه لوړمقام ورته روښانه شو نو دهغه په جبران اوتلافي کې یې هېڅ کوتاهي اوناوختي ونه کړه اوپه

ډیرو لوړو الفاظو یې له مجدد صاحب سره داخل او مینې څرگندوه وکړه چې دده په خیر رباني عالم له مقام سره ښایې همداسې، ده حضرت خواجه حسام الدین احمد دهلوی ته دا لاندې مکتوب ولیکه:

سلمکم الله وابقاکم علی روس المحبین و الطالبین المخلصین د رین د و سه روز که از احوال شریف خبر نه گرفت یابه جهت تقصیری که در جبلت بشر است یابه قصد ان که مطلقاً از الاث و فترت پاک شده باشند یابه خبر مسرت اثر صحت کلي و عافیت تام مشرف و مسرور گردد و امید که به اعلام ان مشرف گردانند دیده محبت در راه انتظار وصول اخبار مسرت اثار بندگی حضرت میاشیخ احمد دوچار است امیدوار هست که دعاء محبان به اجابت رسیده اثر عظیم ارد نسبت این فقیر در این ایام وصفائی باطن به خدمت ایشان از حد متجاوز است و اصلاً پرده بشریت و غشاوه جبلت در میان نه مانده نه می داند که از کجا است باقطع نظر از رعایت طریقه انصاف و حکم عقل که به این چنین عزیزان و بزرگان بدنه باید بود و در باطن به طریق ذوق و وجدان و غلبه چیزی افتاده است که زبان از تقدیر ان لال است سبحان الله مقلب القلوب و مبدل الاحوال شاید که ظاهربینان درین جا استبعاد کنند من نمی دانم که حال چیست و به چه منوال است زیاده چی گوید و چه نویسد "والله اعلم بحقیقة الحال (۱)"

په دویم ډول مخالفت کې مونږ تر ټولو مخکې د دولسمې پېړۍ یوه حجازي عالم شیخ حسن عجمي ثم المکي (چې په مدینه منوره کې یې د حدیثو درس ورکاوه او

(۱) اشارات مظهریه د شاه نعیم الله بهراني چې دنده العلماء د کتابخونې مخطوطه / ۱۲۸۱ هـ

د هغه وخت مشهور حنفي عالم و اودحضرت شاه ولي الله صاحب دحديثو داستاد ابوطاهر کردي استاد^(۱) کتاب (الصارم الهندی فی جواب سوال عن کلمات السرهندی^(۲)) ته کتنه کوو ددې کتاب په سریزه کې لیکل شويدي چې له هندوستان نه حرمینو شریفینوته په کال ۱۰۹۳ هـ کې دشیخ احمد سرهندي اودده دخینې نامناسبو کلماتوپه اړه چې دده له مکتوبات نه نقل شويدي یوه پوښتنه راغله اودحرمینو شریفینوله علماو نه استفتاشوې وه چې څوک داډول خبرې په ژبه سره اداکړي یا یې

(۱) حضرت شاه ولي الله صاحب په (انفاس العارفين) کې دده یادونه کړې ده دی لیکي چې ده په حدیثوکې دشیخ درجه لرله په مختلفو علوموکې مهارت درلود فصیح ژبه اوقوي محافظه یې وه ډیره استفاده یې له شیخ عیسی مغربي نه کړې وه له شیخ احمد قشاشي، شیخ محمد بن العلاء بابلي، او شافعي مفتي شیخ زین العابدین بن عبدالقادر طبري سره یې هم صحبت کړی و دنعمت الله قادري په څیر اهل طریقت سره یې هم ملاقات شوي و اوداسماء ددعوت بوختیا یې هم لرله دده دحدیثو په درس کې به دشاه ولي الله استاد شیخ ابوطاهر کردي مدني په عامه توگه قاري و دژوندپه اخري شپوکې یې په مکه کې اوسیدل پریښودل اوپه طائف کې یې یواځیتوب اختیار کړ اوهورې په کال ۱۱۱۳ هـ کې وفات شو اودحضرت عبدالله ابن عباس رضی الله عنه خواته دفن شو. انفاس العارفين مخونه ۱۸۶- ۱۸۷. خیرالدین زرکلي په "الأعلام" کې العجيمي لیکلي دي دپلارنوم یې علي بن یحی او ابوالبقاء یې کنیت و اویمانی الاصل و. اوپه ۱۰۴۹ هـ کې زیږیدلی و. دویم ټوک مخ ۲۲۳.

(۲) عربي مخطوطه خدابخش خان لا نبرري بانکې پور پتنه ۲۷۵۳. داکتاب په کال ۱۰۹۴ هـ کې مکمل شوي دی دخدابخش خان لا نبرري مخطوطه نسخه دمصنف له نسخې نه شیخ سلیمان جیتوا نقل کړې ده له دی امله هغه خامخاداعتبار وړده. داکتاب داصفيه دکتباخونې په مخطوطاتوکې هم شته (شامل کتاب قدح الزند نمبر ۲۲۴. فن کلام پاڼه ۸) خو په سرپاڼه یې یواځې "العصب الهندی" نوم لیکلی دی دمصنف په قلم باندې دکتاب دنامه یوځای هم یادونه نه ده شوي. داصفيه دکتباخونې په مخطوطاتو کې په دی موضوع باندې (دحضرت مجدد صاحب دویناو او تحقیقاتو پردید) دوه نور کتابونه هم شته. ۱- قدح الزند وفدح الزند فی رد ضلالات اهل سر هند للسید محمد البرزنجی کتاب نمبر ۲۲۴. فن کلام پاڼه ۲۳۴. الناشرة الفاجرة للفرقة الناصرة للکلمات الفاجرة للسید محمد البرزنجی نمبر ۲۲۳ فن کلام پاڼه ۲۶. لیکل ۱۰۹۵ هـ.)

په هغوباندې عقیده وي یاد هغویه پلي کولو او خپرولو کې برخه ولري دهغه شرعي حکم څه دی؟ له دې وروسته د کتاب لیکوال لیکلي دي چې ماته خپل محترم استاد مولانا الشیخ ملا ابراهیم بن حسن کوراني هدایت وکړ چې ددې ځواب ورکړم او د حرمینو له علماونه په دې اړه دهغوی نظریات او فتواوې رانقل کړم، د کتاب لیکوال په خپل کتاب کې د دوو عالمانو فتواوې رانقل کړې دي یوه مدام نوموړی ملا ابراهیم کوراني مدني دی او بل علامه جمال الدین محمد بن عبدالرسول البرزنجي دی، له ټولومخکې ددې استفتاء د دوو ځواب ورکوونکو: ملا ابراهیم کوراني مدني او جمال الدین محمد بن عبدالرسول برزنجي: شخصیتونه پیژندل ضروري دی.

د لومړني یادونه حضرت شاه ولي الله صاحب په انفاس العارفين مخونه ۱۸۴ - ۱۸۶ کې کړې ده، دی د شاه ولي الله صاحب د حدیث استاد شیخ ابوطاهر کړدي پلار او شیخ دی شاولي الله صاحب لیکلي دي چې ده دهغه وخت په یوه لوی شیخ او بزرگ شیخ یحی شاولي باندې د تجسیم فتوی ولگوله له همدې امله د ترکیي د سلطنت وزیر چې د هغه معتقد هم و هغه په سپکاوي سره له مجلسه وایست نود نوموړی شیخ له دې رایې او فتوی څخه داسې معلومېږي چې دده په مزاج کې یوڅه خشکې اوسختي وه او درایې په قائلولو کې یې بیرته کوله، د سید محمد برزنجي (۱) چې ددې کتاب دویم مفتي دی په اړه شاولي الله صاحب لیکي: فی الجملة بیس مزاج داشت. مخ ۱۸۴ له دې وړاندې وروسته د فتوی، د علماو د نظریاتو او د شرعي حکم دییان او اعلانولوپه تاریخ کې باید د تاریخ حقیقت

(۱) د سید محمد برزنجی پوره نوم محمد بن عبدالرسول بن عبدالسید الحسنی البرزنجی دی په ۱۰۴۰ هـ کې زیږیدلی او په ۱۱۰۳ هـ کې وفات شوی دی. دی په شهرزکې پیداشوي او په اخرکې یې په مدینه طیبه کې هستوگنه غوره کړه دده یو کتاب د (حل مشکلات ابن العربي) په نامه هم دی دا هغه برزنجی نه دی چې په عربو کې زیږیدلی دی الاعلام للزکلی اووم ټوک مخ ۷۵.

هیرنه کړای شي چې د علماو مفتیانو په مخکې چې په څه ډول پېښه بیانېږي اوڅه ډول منقولات او اقتباسات وړاندې کول کېږي دوی هماغه مخته ږدي او له هغوسره سم فتوی ورکوي او شرعي حکم بیانوي مشهور مثل دی [تنهائیش قاضي روی راضی بیاني] یواځې قاضي ته ورشه : اوله خپلې خوښې سره سمه فتوی ځنې راوړه، دا علماو مفتیان نه په دې خبره مکلف دي اونه دومره وخت لري چې ددې اقوالو شاوخمته، سیاق اوسباق وگوري اوددې پختن وکړي چې دانقل شوې خبرې سهې اوربښتیادي ، اوداسې خونه ده چې له سیاق اوسباق پرته یواځې دانقول له عوامې توکې سره سم د ﴿لاتقربوا الصلوة﴾ په څیر دخپل تائیدلپاره راوړل شوي دي ، ددې خبرې پوره نښې شته چې ځواب ورکونکو علماو مستقیما مکتوبات نه وه مطالعه کړي اونه هغوی له درس اوافشاء نه دومره خلاص و چې زیات تحقیق وکړي ، دارازیه دې وخت کې په حرمینو شریفیو کې ددې سلسلې داسې علماء هم نه وو چې له حقیقت نه یې خبرکړي وای .

ترکومه ځایه چې دفتوی غوښتونکي دپوهې، امانتداري اومسئولیت داحساس خبره ده دهغه له پاره یواځې یومثال کافي دی هغه داچې حضرت مجددصاحب د کعبې الله شریفې دحقیقت په اړه کومه ژوره عا رفانه وینا کړې ده دایې په دې محمول کړې ده چې دی وایې چې دکعبې (ان الکعبة هی البیة المعروفة وذلك کفر) او په دې کفریاتو کې دده له دې خبرې نه انکار هم راځي چې دا موجوده معروفه وداني کعبه ده، اوس ددې په مقابل کې هغه مکتوب ولولولئ چې دشیخ تاج الدین سنبهلي په نامه دی چې تازه دبیت الله له صبح نه راستون شوي و مجدد صاحب دبیت الله شریفې دحالاتو داوړیدلو مینه او نا رامې څرگندوي او لیکي چې : دفقیر په نزد چې څرنگه درباني کعبې صورت دمخلوقاتو دصورتو او اجساموله پاره (که انسان وي او که ملائکې وي) مسجود الیهاده ددې حقیقت په

ټولو حقائقو له پاره مسجودالیه (سجده ورته کونکې ده) ده داراز دا حقیقت په ټولو حقائقو باندې پورته دی او کوم کمالات چې په دې پورې تړاو لري له هغو ټولو کمالاتو نه چې په نورو حقائقو پورې تړلي دي فوقیت اولوروالی لري ګواکې دا حقیقت دکوني او الهي حقائقو تر منځ برزخ دی ، ^(۱) له دې یوه مثال نه په شعوري یا غیر شعوري توګه د تکفیر دفتوی حقیقت او ماهیت اندازه لګیدلای شي چې په هغو تقلونو او اقتبسا توپا ندې جاري شوی وه ، له دې سره مصنف په اخر کې دا احتیاط کړی دی اولیکي: داهم لرې نه ده چې خدای پاک دد خبروپه کوونکو اودی لیکونوپه لیکونکي باندې فضل کړی وي اوپای او خاتمه یې په خیر تما مه شوې وي لکه څرنگه چې دخدای جل جلاله معامله له خپلو بندګانوسره ده اودده له کریمي ذات نه څوڅوڅله داسې شوي دي اوددې یوه نښه دا هم ده چې کله دده له صلبی اولادنه څیني یې حرمینوته راغلل نود حدیثود سند اخیستولولویتایې څرګنده کړه او هغه وویل چې ددوی دطریقې اساس دمحمدي سنت پیروي اودنبوت په پله تګ کول دي هغه دحدیثوله استادانولکه زین العابدین طبري نه دحدیثو سند تر لاسه کړ اوزمونږ شیخ عیسی محمدبن المعربي جعفري یې زیات ډاډه کړ اودهغه دومره مینه ورسره پیدا شوه چې له شیخ محمد معصوم نه یې د نقشبنديه طریقې زده کړه وکړه څوهغه ددې عالي رتبه مشانڅوبرکت تر لاسه کړي ^(۲).

دمصنف له دې وروستیو خبروچې دیانه یې راوړی دی په څرګنده توګه داسې ښکاري چې دافتوی یواځې دهغونقلوپه اعتبار دلیکل شوې ده چې دې مفتیانو ته دپوښتونکي له خوا وړاندې شوی و اوپه خپله مفتیان په دې اړه دوه زړي وو ، دمجددي کورنۍ دلوررتبه افرادو حرمینوته حاضریدل اوپه ځانګړې توګه دحضرت خواجه محمد معصوم دسیرت، اخلاقو اولورو احوالوله لیدلو وروسته نه یواځې

(۱) مکتوب نمبر ۲۶۳ لومړی دفتر .

(۲) الصارم انهندي (مخطوط) مخ / ۲ .

داچې غلط فهمي له منځه لرې شوه بلکې په خپله دمصنف يوه لوی استاد شيخ عيسی مغربي له حضرت خواجه محمد معصوم نه بيعت وکړ او له نقشبنديه مجدديه طريقې سره يې نسبت پيدا کړه شاه ولي الله صاحب په (انفس العارفين) کې دده ستاينه کړيده او ليکلي يې دي: (بالجمله يکي از علماء متقين بود ووی استاد جمهور اهل حرمين است ویکي از اوعيه حديث وقرئت ، سيد عمر باحسن به حق وی گفتي: من اراد أن ينظر إلى شخص لايشك في ولايته فلينظر إلى هذا.)^(۱) څوک چې غواړي داسې شخص وويني چې دهغه په ولايت کې شک نه وي نو ده (حسن) ته دې وگوري.

له دې فتواو نه وروسته له ترکستان نه يو مجددي عالم محمد بيگ الازبکي حجاز ته راغی ، ده دخپل کتاب (عطية الوهاب الفاصلة بين الحق و الصواب) په ليکلو سره دا ثابته کړه چې دا فتواوې د مکتوبات د عباراتو په غلطه ژباړه باندې بنا شوی دی او داتحريف په شعوري توگه شوی دی ، ده دغلطو ژباړوگنې بيلگې وړاندې کړي دده په دې څرگندونو سره ډير علماء له خپلو را يو واوښتل او ځينو يې دامام رباني په تائيد او دفاع کې کتابونه هم وليکل ، په دوی کې يو هم حسن بن محمد مراد الله التونسوي المکي دی چې د (العرف الندي في نصره شيخ احمد السرهندي) په نامه کتاب يې وليکه ده په خپل کتاب کې په ډاگه کړه چې دحضرت مجدد صاحب په خلاف کوم مهم پيل شوی و دهغه اساس غلط او تحريف شوي ژباړې وې ، بل عالم احمد الشيشي المصري الشافعي الأزهري دی ده داخبره په صفا ټکوکې کړې ده چې دحضرت مجدد صاحب تکفير يواځې دتصوف په اصطلاحاتو اونظرياتو باندې په سمه توگه دنه پوهيدلو يا غلط پوهيدلوله کبله شوی دی کوم اصطلاحات چې ده کارولي دي ، محمدييک دحجاز له علماو سره په دې موضوع باندې مباحثې هم کړې دي او مخامخ خبرې يې هم ورسره کړې دي چې له دې کبله

البرزنجي د (الناشرة الفاجرة) په نامه کتاب وليکه په دی کتاب کې هغه محمدبيگ ډيريه سپکه خوله يادکړی دی اوناپوهه يې بللی دی، په هندوستان کې دحضرت مجددصاحب دمخالفت اوپه هغه باندې دنيوکو يودتوجه وړ سند چې دمخالفينو اوعتراض کوونکو دذهنيت اواند دود څرگنده ترجماني کوي او ددې ډلې استازيتوب کوي؛ هغه دشيخ عبدالله خويشگي قصوري (۱۰۴۳ هـ - ۱۱۰۶ هـ) کتاب (معارج السلاية) دی چې خورالوی کتاب دی، ^(۱) عبدالله خويشگي په لنډه توگه په عبدي سره هم يادیده، دده له حالا تو نه معلومېږي ^(۲) چې زيات کتابونه يې ليکلي دي د خپلې زمانې په مروجه علوموکې يې پوره لاس لاره په تصوف کې له چشتيه طريقې سره تړاولري اوذوقا اومشرېا وجودي دی بلکې داسې بريښي چې په وحده الوجود کې په افراطي توگه مخکي و.

دده استادان اوعقيدتمندان هم زيات دحضرت مجدد صاحب مخالفين دي اووحده الوجودپلوه صوفيان دياوپه دوی کې يې ځينو لکه شيخ نعمت لاهوري دقصور قاضي نورالدين دمجددصاحب دتکفيرپه فتوی باندې لاسليکونه هم کړيدي، اندازه داسې ده چې هغه دسيدمحمدبرزنجي د(قدح الزند) ليکوال له متعلقينو نه هم اغيزمن شوي و، چې په اورنگ اباد کې اوسيدل، ^(۳) په کال ۱۰۹۶ هـ کې چې خويشگي خپل کتاب پوره کاوه نودهغه وخت يوکتاب (کاسر المخالفين) يې هم يوماخذو چې د حضرت مجددصاحب اودده ډيرانو په رد کې ليکل شوي و،

^(۱) ددې کتاب قلمي نسخه مادپروفيسر خلیق احمد نظامی صاحب په ذاتی کتابخونه کې مطالعه کړی ده داسې معلومه شوه چې يوه نسخه يې په لاهور کې هم شته.

^(۲) دتفصيل له پاره دمحمداقبال مجددي کتاب (احوال واثار عبدالله خويشگی قصوری) وگورئ؛ چې دلاهور دارالمورخين خپورکړی دی.

^(۳) اندازه داسې ده چې اورنگ اباد ديولسمې پيړۍ په اخرکې ددې مخالفت دپاخون لوی مرکز و اوله همدی ځايه دامستله حجازته ورسیده.

د قصوري د اندود او د علم د پايې اندازه له دې نه كيداى شي چې هغه په مجدد صاحب باندې كومې نيوكې كړيدي په هغو كې يوه داهم ده چې ده دلمانځه لپاره په ژبه نيت نه تاپه؛ دى ليكي:

چون براى تحريره نماز برخاستى اغلب اوقات نيت را به دل كړدى و زبان را ساكت گردانيدى و گفتى كه رسول الله ﷺ نيت به دل كرده نه بزبان زيرا كه نيت فعل قلب است نه فعل لسان خويشگى .

مكتوبات څه ډول مطالعه كړي و، په ده كې د مسئوليت احساس څومره و، اود چاوديناو او خيالاتوپه منسوب كولو كې يې څومره احتياط كاوه ددې ټولو اندازه دده له دې لاندې عبارت نه كيداى شي :

بعض مشايخ متقدمين هر كه قائل به وحدة وجود شده چنانچه حسين منصور و شيخ محى الدين عربى و امثال ان اورا ملحد زنديق گفتى، در مكتوبات خود كه مجلد بسه مجلد است در اكثر مواضع شيخ محى الدين عربى را تكفير نموده و در بعضى محال نسبت مذاهب اعتزال به وى ثابت نموده و باين همه اورا از جمله مقبولين شمرده.

له دې نيوكوسره دمجدد صاحب ستاينه هم كوي اوليكي:

به دعوت طالبان حق ارشاد كړده پس وى اكثر طالبان را هدايت نمودى و به جانب حق دلالت فرمودى و به اجراء شرائع تقيد فرمودى و تارك شرائع را تبويخ و زجر كړدى و مرتكب شرائع را دوست داشت. دمجدد صاحب له ځوانه تا وبل هم كوي اوښه گومان هم ښكاره كوي مخالفينو چې په كومو الفاظو او عبارتو نيوكې كړيدي دهغوله نتل كولو وروسته ليكي:

وقتی لازم اید که مراد ازین الفاظ معنی ظاهري بود فاما اگر مراد ازو معنی باطني بود چنان که گذشت هیچ تکفیر وی وتشنیع لازم نیاید.

خوبیاهغه خیال چې دمجلس اوچاپیریال اودافواهو دکثرت له امله دده په ذهن کې ځای شوي غالبه کیږي اولیکي:

ولیکن حق انست که ایراد کلا می که موهم به نقص بود بجناب نبوی خالی از نقص وقصور نیست کمالایحفی.

ددې کتاب زیات اهمیت اوشهرت له دې کبله پیداشو چې په دې کې دقاضي شیخ الاسلام لیک راغلی دی،^(۱) هغه چې ده داورنگ ابادقاضي، قاضي هدایت الله ته لیږلی و، اودهغه په اړه لیکوال وایي چې داداسلام دباچا(اورنگ زیب عالمگیر) په امرسره جاري شوی دی اوپه هغه باندې دقاضي شیخ الاسلام ټاپه وه دلیکوال له وینا سره سم په هغه باندې دشوال ۲۷ کال ۱۰۹۰هـ نیټه لیکل شویده دالیک یافرمان لیکوال له (کاسرالمخالفین^(۲)) کتاب نه رانقل کړیدی اودلته یې کټ مټ رااخلو:

ازقرار بتاریخ بیست وهفتم شهر شوال سنه یک هزار ونود هجري انکه شریعت پنا فضائل وکمالات دستگاه فقاقت انتباه قاضي هدایت الله بعافیت باشند، درین ولا بعرض مقدس معلی رسید که بعض مواضع

(۱) قاضي شیخ الاسلام دقاضي القضاة عبدالوهاب گجراتی زوی اودعالمگیر دزمانې په نومیالیو قاضیانوکې وپه کال / ۱۰۸۶ هـ کې عالمگیر ده ته دقاضي القضاة منصب ورکړ. په کال ۱۰۹۴ هـ کې یې له دی منصب نه استعفاء ورکړه اوحج ته ولاړ دعالمگیر له ټینګار سره ددویم ځل لپاره ده دا منصب ونه مایه دحکیم سیدعبدالحی صاحب له یادایام (تاریخ گجرات) مخونه ۷۸ = ۷۹ څخه (له ماثر الامراء اونورو نه نقل شوي)

(۲) متأسفانه چې دکتاب دلیکوال حالات معلوم نه شول.

مکتوبات شیخ احمد سرهندی ظاهر در مخالفت عقائد اهل سنت و جماعت است و معتقدان شیخ مذکور که در بلاد اورنگ آباد خجسته بنیاد سکونت دارند و ترویج ان بیشتر دهند و تدریس می نمایند اعتقاد حقیقت عقائد باطله مذکوره دارند، حکم والا شرف صدور یافت که این خادم شریعت با شریعت پنا بنویسد که انها را از رشد و درس ان منع بکند کسی که معلوم شود که معتقد عقائد باطله مذکور است او را به سزا شرعی رسانند لهذا نگارش شد باید که بر طبق حکم واجب الاتباع بعمل آرند و حقیقت برنگارند. (۱)

دې شاهي فرمان ته په اوس وخت کې په ډير کتابونو کې زيات اهميت ورکړل شوي او گواکې دايوستر تاريخي انکشاف دی چې له مجدي تحريک نه د عالمگير داغيز من کيدلو اوله حضرت مجدد صاحب اودهغه له کورنۍ سره دده د عقيدتمندانه تړاو او اړيکو ټوله ودانۍ نړوي،^(۲) خوکه په دقت سره ورته څير شو نو لکه فکر چې کيږي دومره د تعجب او حيرانتيا خبره نه ده لومړۍ خبره داده چې په دې فرمان کې چې د مکتوبات يادونه شوې ده هلته ويل شوي: ظاهر در مخالفت عقائد اهل سنت و الجماعت،، دويمه خبره داچې دکومۍ خبرې تشويش ښکاره شوي هغه ددې مضامينو تدریس او ترویج دی او کوم شي چې منعه شوي دي هغه همدا ټوليز خپرول او درس او تدریس دی، ښکاره خبره چې په دې دقيقواو ژورو مضامينو پوهيدل دمحققينو د اصطلاحاتو په خبرتيا او د سلوک او تصوف په عملي

(۱) معارج الولاية مخ / ۷۰۸.

(۲) ديپلکې په توگه د يهودی ليکوال Yohanan Friedmann کتاب:

Shaykh Ahmad sirhundi an out Line his Thought and a study of hid image in The Eyes of posterity- چاپ

Mcgill university Monreal and London . ۱۹۷۱-

تجربو پورې ترلې دي نوددې مضامينو په عمومي توگه خپرول او کشرانو او مشرانوته يې تدريس کول د فکر دگډوډۍ او اختلاف لامل کيږي، او يوه داسې پاچا ته مصلحتاً د پابندي لگولو او احتياط کولو حق شته چې هغه د شريعت حامي وي، دى غواړي چې خپل هيواد او ټولنه له هر ډول انتشارنه وژغوري، اودلويانو په اړه له بدويني خلک وساتل شي او داسې پاچا چې له دې کورنۍ اودهغې له دعوت سره د زړه له کومې اخلاص لري او په خپل اقتدار سره دهغود برياليتوب هڅې کوي. که د عالمگير ذاتي ژوند، دهغه حقيقي تمايلات او جذبات اوله دې کورنۍ سره دده اړيکې (چې مخکې يې يادونه وشوه) ددې مکتوب يافرمان له څو جملو سره؛ وکتل شي نو دهغه ټول تاريخ دله منځه تللو اود عالمگير د کړو وړو د ترديد دومره دا اعتبار وړ شي نشته پکې.

عالمگير چې مغلي سلطنت سمې لارې ته برابر کړ او اسلامي شريعت يې پلې کړه دې کې پرته له څه شکه د حضرت مجدد صاحب، د هغه دکورنۍ، خليفه گانو او پيروانو؛ اساسي برخه وه په هر صورت چې هر څه و په هند کې اوله هندنه دباندې د مجدد صاحب له وفا ته وروسته دده په مکتوبات او ځينې تحقيقاتو باندې چې د مخالفت او تضليل کوم تحريک پيل شوى و اود علماوو اومفتيانو هم يوشمير پکې برخه وال و و هغه د دولسمې پېړۍ په لومړۍ څلرمه کې له منځه ولاړ او اوس هغه يواځې د تاريخ په پاڼو کې نغښتي و هغه هم په څو قلمي کتابونو کې د دولسمې پېړۍ په لومړۍ نيمايي کې له هندوستان نه تر ترکستان پورې مجددي خانقاهي او د دعوت اوارشاد مرکزونه قائم وو، د مجدديه طريقي مشائخواو علماوو دمکتوبات مستندي او باوري ژباړې په زياتو اسلامي هيوادونو کې خپرې کړې وې. محمد مراد مکې قراني حضرت مجدد صاحب، دده داوولاد، دده دطريقي دعربو او ترکو مشائخويه عربي کې تعارف وکړ چې د (ذيل الرشحات) په نامه خپور شو، دار ازيې مکتوبات هم وژباړه اود (المکنونات النفیسة) په نامه سره خپور شو، دا د از

دشيخ محمدنورالدين بيگ الاوزبكي عربي كتاب (عطية الوهاب الفاصلة بين الخطأ والصواب) هم خپور شو په عربي او تركي هيوادو نوکې دمکتوبات داسې خپراوی وشو چې ټولې بدگومانۍ او غلط فهمۍ لرې شوې.^(۱)

دعلماوو سرخیل علامه شهاب الدين محمودالوسي بغدادی مړ ۱۲۷۰هـ په خپل وتلی تفسیر (روح المعانی) کې دمجدد صاحب نوم ډیر په احترام سره یادوي اود مکتوبات زیات اقتباسات وړاندېکوي او اوس یوځای هم دعلماو له کړيو نه دمخالفت او تضلیل کوم تحریک نه لیدل کیږي ﴿فاما الزید فیدهب جفاء واما ما ینفع الناس فیمکت فی الارض كذلك یضرب الله الامثال﴾ هغه څک به خوشې ولاړشي او کوم شی چې خلکو ته گټه رسوي هغه به په ځمکه پاتې شي،

دا راز خدای ﷻ (د خلکو د پوهې لپاره) بیلگې بیناوي، دادالهي حکمت عجیبه کارو چې دمخالفت او تضلیل په دې تحریک دحجاز علماو زیاته برخه واخیسته چې کردي الاصل وو، شیخ ابراهیم الکورانې کردی اوسید محمد برزنجي هم په شهر زور کې پیدا شوی و، خدای ﷻ دمجددیه نقشبنديه طریقې دتبلیغ او خپرولو لپاره یوکردي عالم مولانا خالد شهرزوري وټاکه چې دده په نیکو هڅو اودنسبت په ځواک سره داطریقه په عراق، شام، کردستان او ترکیه کې داسې خپره شوه چې دهغه ساری موندل گران دی،^(۲) ﴿والله جود السموات و الارض﴾.

(۱) کوموشاغلېو چې رجوع کړیده اویایې دحضرت مجدّد صاحب اودده دطریقې ددفاع وجیبه سرته ورسوله دهغو نومونه دنزّمة الخواطر په پنځم ټوک مخ / ۴۸ کې وگوري!
(۲) تفصیل به په اتمه برخه کې راشي.

اتمہ برخہ

د حضرت مجدد صاحب دوه سترخليفه گان اود هغو د
پيروانو په ذريعه دده د تجديدې كار پراخوالی او
تكميل

د مجدد صاحب مشهور خليفه گان :

د حضرت مجدد دسترو خلفاو نومونه او كارنامې ليكل گران كار نه بلكې
تقريباً ناشونی كاردی ځكه دهغو شميرڅو زره ښوول شوی او هغوی په ټوله نړۍ
كې خپاره او په كاربوخت دي دگن شمير هغو خليفه گانو نومونه مخكې تير شوي
دي چې ده ځينې باندنيو هيوادونو ته د اصلاح او تربيت لپاره ليرلي وو يا يې په
هندوستان كې په دې كار باندې گومارلي وو، دلته دالفبا په ترتيب سره د دوی
دڅو نومياليو لړليک را اخلو بيا به ددوومهمو خليفه گانو (حضرت خواجه محمد
معصوم او حضرت سيد ادم بنوري) په ژوند يوڅه په تفصيل سره وگړېږو، بيا به
ددوی دسترو خلفاو، دهغو د طريقو دخپرولو اوددوی په ذريعه كوم كارونه ترسره
شوي، مهم تربيتي او روحاني مراکز جوړ شوي دي، اوله دې نه عوامو او خواصو
كومې گټې ترلاسه كړي دي ددې به اجمالي يادونه راشي. له هغې نه به معلومه

شې چې خدای ﷻ د حضرت مجدد صاحب طریقي ته څومره مقبولیت ورپه برخه کړی و او دده اصلاحي او تجدیدي هڅې څومره گټورې وې اودا هرڅه د خدای ﷻ له خوښې او ارادې، غیبی مرستې، قبولیت عندالله، زیات اخلاص اود سنت له اتباع؛ پرته نه شوای کیدای.

این سعادت بزور بازو نیست - تانه بخشد خدای بخشنده.

- ۱- حضرت سید ادم بنوري. ۲- مولانا احمد برکي. ۳- مولانا احمد دیني. ۴- مولانا امان الله لاهوري. ۵- مولانا بدرالدین سرهندي. ۶- شیخ بدیع الدین سهارنپوري. ۷- شیخ حسن برکي. ۸- شیخ حمید بنگالي. ۹- حاجي خضرخان افغاني. ۱۰- میر صغیر احمد رومي. ۱۱- شیخ طاهر بدخشي. ۱۲- شیخ طاهر لاهوري. ۱۳- خواجه عبیدالله مشهورپه خواجه کلان. ۱۴- خواجه عبدالله مشهورپه خواجه خورد. ۱۵- شیخ عبدالحی حصاري. ۱۶- مولانا عبدالواحد لاهوري. ۱۷- شیخ عبدالهادي فاروقي بدایوني. ۱۸- مولانا فرخ حسین هروي. ۱۹- مولانا قاسم علي. ۲۰- شیخ کریم الدین بابا حسن ابدالي. ۲۱- سید محب الله مانکپوري. ۲۲- شیخ محمد صادق کابلي. ۲۳- مولانا محمد صالح کولابي. ۲۴- مولانا محمد صدیق کشمي، ۲۵- شیخ مزمل. ۲۶- حافظ محمود لاهوري. ۲۷- شیخ نور محمد پټني. ۲۸- مولانا یار محمد جدید بدخشي طالقاني. ۲۹- مولانا یار محمد قدیم. ۳۰- شیخ یوسف برکي. ۳۱- مولانا یوسف سمرقندي^(۱)

۱۱ دالفبا په ترتیب سره دافهرست د مولانا سید زوار حسین له کتاب (حضرت مجدد الف ثاني) چې د کراچی مجددیه ادارې چاپ کړی نه اخیستل شوی. ددوي د حالاتو لپاره پورتني کتاب مخونه ۷۲۴-۸۰۰ اود مولانا محمد منظور نعماني په کتاب (تذکره امام رباني مجدد الف ثاني) کي د مولانا نسیم احمد فریدي مقاله (تذکره خلفاء مجدد الف ثاني) مخونه ۳۵۱، ۳۱۰ وگورئ.

حضرت خواجه محمد معصوم (۱)

دطريقت شيخ، دوخت امام، نوميالی عالم حضرت معصوم بن احمد بن عبدالاحد العدوي العمري يعني خواجه محمد معصوم نقشبندي سرهندي دخپل پلار گران اوخوږ زوی و، په شکل اوصورت کې هم ده ته ورته و، په اتباع اوپيروې کې وتلی، دده دعلوموخصوصي حامل اوپه زامنوکې يې ترټولو مشهور او د ډير برکت وال و.

په يولسم دشوال کال نه يا اوه باندې زر هجري ۹-۱۰۰۷هـ کې پيدا شوی دی، ځينې درسي کتابونه يې له خپل مشرورورخواجه محمدصادق نه وويل اوزيات يې له خپل محترم پلار او شيخ محمد طاهر لاهوري نه وويل اودطريقت زده کړه يې هم له خپل پلار نه وکړه. په دريو مياشتو کې يې قرانکریم ياد کړ، دپلار دعلومو اونسبت په زده کړه کې دی هم دشرح وقايه مصنف صدرالشريعه ته ورته و دهغه نيکه به چې څه ليکل ده به سمدستي له ليکلو وروسته يادول څکه خودی هغې مرتبې ته ورسيد چې دپلارپه شا گردانو کې يې يوهم نه و ورته رسيدلی او پلار يې د "قيوميت" او نورو مقاماتو زيری ورکړ، دپلار له وفات نه وروسته دهغه دارشادپه ځای دی کيناست حرمينوشريفينو ته دحج لپاره ولاړ، يوڅه موده په مدينه منوره کې له اوسيدو وروسته بيرته هندوستان ته راستون شو اوپه درس اوافاده کې يې عمرتيرکړ، تفسير بيضاوي، مشکوٰه، هدايه، عضدي او تلويح به يې زيات تدريس کول، شيخ مراد بن عبدالله قراني په "ذيل رشحات" کې ليکي: دی دخپل پلار په خير دخداي ﷺ په نښانو کې يوه نښه وه، ده نړۍ روښانه کړه، اودخپلو توجهاتواولورو حالاتوپه برکت يې دجهالت او بدعت تيارې لرې کړي

(۱) دخواجه محمد معصوم دالنهي يادونه چې ضروري خبرې پکې راغلي دي دنزه الخواطر له

پہ زرهاو انسانان چي له الهي اسرارو يې برخې و دده دصحبت په برکت لوړو حالاتوته ورسيدل، ويل کيږي چې نه سوه ۹۰۰ زره انسانانو له ده نه بيعت اخيستی وو چې په دې کې يې دخليفه گانو شمير اووه زره ۷۰۰۰ ته رسيږي او په دې کې شيخ حبيب الله بخاري هم دی چې په خپله زمانه کې د خراسان او ماوراء النهر تر ټولو لوی شيخ و، دده په وجه دبخاري فضاوي دبدعت له تيارو پاکې اودسنت په رناروښانه شوې، ده څلور زره کسانو ته دخلافت اجازه ورکړې وه اوهغوی يې د کمال پولو ته رسولي وو، دشيخ محمدمعصوم مکتوبات په درې ټوکه کې دي اود پلار (حضرت مجدد الف ثاني) دمکتوبات په څيرله اسرارو اولطائفو ډک دي او زيات يې دمجددصاحب ددقيقوعلومو اومعارفو دتفسير او تشریح خيښت لري، په نهم د ربيع الاول کال ۱۰۷۹ هـ دسرهنديه ښار کې وفات شو او هلته دفن شوی قبر يې مشهور دی او خلک يې زيارت ته ورځي.

حضرت سیدا دم بنوري (۱)

عارف شيخ، لوی ولي، حضرت ادم بن اسماعيل بن بهوه بن يوسف بن يعقوب بن حسين حسيني کاظمي بنوري دنقشبنديه طريقي له لويو مشائخو نه و، دده پلارته په خوب کې دده دپيدا کيدلو زيری رسول الله ﷺ په خپله مبارکه ژبه ورکړی وو دسرهند په بنور (د بآء زور دنون په شد سره) نومي کلي کې پيدا شوی او هلته لوی شوی دی، ده په ملتان کې دمجددصاحب له يوه مريد حاجی خضر روغاني نه روحاني استفاده وکړه دوه مياشتې يې له هغه سره تيرې کړې بيا دهغه په امر سره دمجددصاحب په خدمت کې حاضر شو او دده په خدمت کې څه موده پاتې شو اودطريقت زده کړه يې ترلاسه کړه، په "خلاصة المعارف" کې راغلي دي چې ده دشيخ

(۱) دحضرت شيخ ادم بنوري تذکره هم دنزهة الخواطر له پنځم ټوک نه اخيستل شوې ده چي په دې لړکي د "ماقل ودل" ښه مصداق دی.

محمد طاهر لاهوري په خدمت کې رښاني کښش تر لاسه کړ، چې هغه له خپل شيخ اسکندر نه او هغه له خپل نيکه شيخ کمال الدين کتيهلي نه تر لاسه کړی و؛ لنډه دا چې هغې مرتبې ته ورسیده چې دده ډير همعصره مشائخ نه وو ورته رسيدلي.

دده طريقه دمحمدي شريعت او نبوي سنت پيروي وه چې له هغه نه د سر د وېښته په اندازه هم نه کړېده، له ده نه زياتو خلکو استفاده کړې ده ويل کيږي چې له ده نه څلور سوه زره (۴۰۰۰۰۰) انسانانوبيعت کړي وو په دې کې زروکسانو د علم او معرفت زياته برخه تر لاسه کړې وه ويل کيږي چې هروخت به دده په خانقاکې له زرو تنو کم کسان نه و، دا ټول به دده ميلمانه و اوله ده نه به يې استفاده کوله په " تذکره آدميه " کې راغلي دي چې په ۱۰۵۲ هـ کې چې حضرت سيد ادم لاهور ته ولاړ نوله ده سره لس زره مشائخ اودهرې طبقې خلک وو په دې وخت کې شاهجهان باچاهم په لاهور کې و چې دده له داډول مقبوليت نه په تشوېش کې شو او خپل وزير سعدالله خان يې شيخ ته وروليږه خودې ملاقات ښه نتيجه ورنکړه نوموړي وزير باچاته دشيخ شکايت وکړ بڼاء باچاشيخ ته امر وکړ چې حرمينو شريفينو ته ولاړشه هغه و چې ده له خپلو خپلوانو اودوستانوسره يوځای حجاز ته دتگ نيت وکړ له حج نه وروسته په مدينه منوره کې هستوگن شو او همالته وفات شو.

په حقائقو او معارفو کې شيخ ادم بنوري گڼ شمير کتابونه او رسائل ليکلي دي چې په دې کې په فارسي کې په دوه ټوکه کې د " خلاصة المعارف " په نامه کتاب هم دی چې پيل يې داسې شوي دی. " الحمد لله رب العلمين حمدا كثيرا بقدر کمالات اسمائه والاته. الخ ^(۱) په دې کتابونو کې " نکات الاسرار " هم دی، شيخ ادم بنوري امي و

^(۱) مصنف دتحدیث بالنعمة په توگه ليکلي دي چې دا کتاب دده په ذاتي کتابخونه کې شته دی.

ده څه علمي زده کړه نه وه کړې، دی په دروېشتم دشوال کال ۱۰۵۳ هـ کې په مدینه منوره کې وفات شو او په جنت البقیع کې دحضرت عثمان ؓ د زیارت خواته دفن شو.

مجددیه معصومیه طریقه او دهغې لوی مشایخ

مونږمخکې دحضرت خواجه محمد معصوم دطریقي دلویو مشائخوپه لنډه توګه یادونه کوو څومعلومه شې چې دهغه طریقي څومره مقبولیت درلود، دهغې دافادې او فیض دائره څومره پراخه وه، په هغو باندې به دخدای ﷻ دمخلوق هجویم او ازدحام څومره زیات و او په اسلامي ټولنه اودمسلمانانوپه ژوندیې څومره ژورې اغیزې شندلې وي؛ دهغه دمفصلو حالاتو او ژوندلیکونولپاره باید دهغه کتابونه وکتل شې چې یواځې ددوی په حالاتو باندې لیکل شوي دي، یا هغه کتابونه چې ددوی اجمالي یادونه پکې شوې ده، ترکومه ځایه چې دهندوستان خبره ده نودهغوی لپاره دمولانا حکیم سید عبدالحی دنامتو کتاب "نزهة الخواطر" پنځم، شپږم او اووم ټوکونو کتل کافي دي.

حضرت خواجه سیف الدین سرهندي

دحضرت خواجه محمد معصوم دطریقي خپرول اودطریقي د موسس حضرت مجدد الف ثاني دمقاصدو تکمیل (چې له خدای ﷻ سره دتعلق تجدید، دسنت پیروي رواج کول او دبدعتونوله منځه وړل پکې و) دحضرت خواجه محمد معصوم دنیکی خلف او نیکی خلیفه حضرت خواجه سیف الدین سرهندي (۱۰۴۹ هـ - ۱۰۹۴ هـ)؛ په ذریعه ترسره شو، ده دخپل پلارپه امر په پلازمینه دهلي کې اوسیدل غوره کړل دده په لاسونوسره هغه خانقاجوړه شوه چې وروسته حضرت مرزا

مظهرجان جانان او حضرت شاه غلام علي دهلوي دروچاني تربيت په نړيوال مرکز بدله کړه اودهغې په انوارو باندې يوه لور ته افغانستان اوترکستان رويانه شول او بل خواته عراق، شام اوترکيه اود شاعر دا وينا ټکې په ټکې ريښتونې وختله چې وايي :

چراغ هفت کشور خواجه معصوم — منور از فروغش هند تا روم

سلطان اورنگزيب عالمگير لکه مخکې چې تير شو له خواجه محمد معصوم نه بيعت کړې و اوله حضرت خواجه سيف الدين نه يې روحاني تربيت ترلاسه کړ په تاريخ کې راغلي^(۱) چې حضرت خواجه به شاهي محل ته ورتلو او په ديوالو باندې په انځور شويو تصويرونو به يې اعتراض وکړ باچا امر وکړ چې داتصويرونه ړنگ کړې او بيا هغه له منځه يووړل شو، حضرت خواجه سيف الدين خپل پلار په دې خبره باندې خبر کړ او خواجه دباچاپه نامه په يوه ليک کې دخپلې خوښۍ څرگندونه داسې وکړه : چه نعمتی است که باين همه طمطراق بادشاهي ودبدبه سلطاني کلمه حق به سمع قبول افتد وگفته نامرادی موثر شود^(۲) "خواجه سيف الدين په باچا کې د ذکر اثار وليدل او دباچاپه ځينې دسلوک منازل لوی کولو باندې هم پوه شو او ددې خبرې هم پلار ته ورکړ او خواجه محمد معصوم په دې باندې هم خپله خوښي او ډاډه څرگند کړ او په يوه مکتوب کې يې وليکل : ددين پناه باچا د کومواحوالو يادونه چې تا کړې لکه په لطائفو کې د ذکر سرايت، ذکر سلطان او رابطه ترلاسه کول، د خطراتو کموالي، حقه وينا منل، دخداي ﷻ شکر بايد ادا کړای شي دباچاهانو په طبقه کې دا خبرې دعنقا په څير نايابې دي^(۳) باچادا روحاني اړيکه جاري وساتله د "

(۱) دشيخ محمد مراد القزاني کتاب ذيل رشحات مخ ۴۸ المطبعة العميرية بمكة المحمية سنة ۱۳۰۰ هـ

(۲) مکاتيب حضرت خواجه محمد معصوم دريم ټوک مکتوب ۲۲۷.

(۳) همدا کتاب دريم ټوک مکتوب ۲۲۰.

ماثر عالمگیري "مصنف محمد ساقی مستعد خان ددولسم کال ۱۰۸۰ هـ (دیارلسم د محرم) په پیښو کې لیکلي دي: باچا د شپې په لومړۍ برخه کې له خپل بڼې نه د حضرت خواجه خای ته تشریف یوړیوه گړۍ هورې کیناست او دهغه له برکتې مجلس اویاکو خبرونه مستفید شو او دهغه له عزت او احترام کولو نه وروسته بیرته شاهي محل ته راستون شو.^(۱)

د حضرت خواجه له امر بالمعروف او نهی عن المنکر سره خاصه مینه وه او په دې کې به یې ډیرې هڅې کولې د "ذیل رشحات" د مصنف شیخ مراد بن عبدالله القراني له وینا سره سم دده ددې هڅو اغیز دومره و چې نږدې وه دهندله هیوادنه بدعات ټول ختم شې له دې کبله یې پلار ده ته د "محتسب الامه" لقب ورکړی و، دی د څورا ځواکمن اغیز، جذب او تصرف خاوند و خلک به دې خودۍ او استغراق په حالت کې دده په خانقاه کې پراته وو، اوله دې سره یې زیاته دبدبه او عظمت هم لاره، سلاطین او امیران به دده په مجلس کې ډیر په ادب سره ولاړ و او دده په مخکې یې د کیناستلو جرات نه شو کولای، دخلکو دعامې رجوع دا حال و چې هره ورځ به څوارلس سوه کسانو ددواړو وختو دودۍ له خپل ذوق او خوښې سره سمه دده له لنگر نه خوړه^(۲) له خواجه سیف الدین نه وروسته دده خلیفه سید نور محمد بدایوني مړ ۱۱۳۵ هـ دده خای اباد کې او دده خانقا یې په نور محمدی سره روښانه کړه له ده نه وروسته دده په خای مرزا مظهر جان جانان کیناست چې دده تذکره به وروسته راشي.^(۳)

(۱) ماثر عالمگیري مخ ۸۴ چې دبنګال ایشیا ټک سوسایټي په کال ۱۸۷۱ م کې خپور کړی.

(۲) ذیل الرشحات مخونه ۴۸-۴۹.

(۳) د برگ قبر موجوده خانقاه اصلاً د حضرت شاه غلام علي په زمانه کې جوړه شوې ده هغه داځای چې حضرت مرزا په کې دفن دی واخیست او خانقاه یې پکې جوړ کړل.

له خواجه محمد زبیر نه تر مولانا فضل الرحمن کنج مراد ابادي پورې

حضرت خواجه محمد معصوم دویم زوی خواجه محمد نقشبند و (۱۱۱۴/۵۱۰۳۴) هـ چې د حجت الله نقشبندی په نامه سره مشهور و حضرت خواجه محمد معصوم دی خپل ځای ناستی او خلیفه ټاکلی و او دهغه له وفات نه وروسته دی په ارشاد او تلقین باندې بوخت شو، دده په خلیفه گانو کې خواجه محمد زبیر (ابن ابی العلا بن خواجه محمد معصوم مړ ۱۱۵۱ هـ و، ده ته مريدان اود حق غوښتونکي داسې رامت شول چې دده په زمانه کې يې ساری نه تر سترگو کېږي کله به چې دی له خپله ځایه جومات ته راتلو نو امیرانو به خپل څادرونه او پگړۍ تر جوماته پورې دده په لار کې وپرکړي وو څو دده پښه مبارکه په ځمکه ونه لگيږي او کله به چې دناروغ پوښتنې یاد میل مستیا لپاره چیرته تلو نو دده سواری به د باچا هانو په څیر وه.^(۱)

له حضرت خواجه محمد زبیر نه لوی لوی خلیفه گان پاتې شوي دي چې په دوی کې يې درې ډیر مشهور دي حضرت شاه ضیاء الله چې شاه محمد افاق يې له خلیفه گانو نه یو وتلی خلیفه و، دویم حضرت خواجه محمد ناصر عندلیب چې خواجه میر درد دهلوي يې زوی او خلیفه و، دریم حضرت خواجه عبدالعدل چې د قران کریم ژباړن اود حضرت شاه ولی الله دهلوی زوی؛ شاه عبدالقادر دهلوی يې خلیفه و حضرت خواجه ضیاء الله خورا لوی شیخ اود طریقت خاوند و، حضرت شاه غلام علي به ویل: چا چې مجددي نسبت مجسم نه وي لیدلی نو هغه دې حضرت خواجه ضیاء الله ته وگوري.^(۲)

(۱) "در المعارف" حضرت شاه غلام علي ملفوظات. (۲) همدا اثر مخ: ۱۶.

دده خلیفہ حضرت شاہ محمدافاق ۱۱۶۰ھ - ۱۲۵۱ھ ته خدای عز و جل زیات مقبولیت ورکړی و اوډیر زیات شهرت یې په برخه شوی و له دهلي نه ترکابلہ پورې خلکو فیض ځنې حاصل کړ، کابل ته چې ولاړنو دافغانستان باچا زمان شاه بیعت ځنې وکړ، د حضرت شاه محمدافاق خلیفہ دخپل وخت اویس قرني حضرت مولانافضل الرحمن گنج مراد ابادي (۱۲۰۸ھ - ۱۳۱۳ھ) و چې دده په قوي جذب، گرم نفس، زهداویواخیتوب، د شریعت پیروي، دحدیثاوسنت علم، الهی عشق او نبوي مینې سره له نیمي پیړۍ نه زیات دهندوستان (په ځانگړې توگه شمالي هند) فضا گرمه اوروښانه وه اوپه خپله دده په وینا: دعشق ددکان بازار گرم و^(۱) دهندوستان دپراخ نظره اومحتاط مورخ مولانا حکیم سیدعبدالحي(نزهةالخواطر) مصنف په وینا: عقیدتمندانويې دپتنگانو په څیر هجوم پرې راوړ، اودتحفو باران پرې اوریده، لوی لوی امیران او رئیسان له لرې پرتو سیمونه په ډیره مینه ورته حاضریدل او دده ذات دمخلوقاتو مرجع وه اودومره مقبولیت اومحبوبیت یې پیداکړ چې دده په زمانه کې به یوه دطریقت شیخ هم نه وي پیداکړی، ترکومه ځایه چې دده دکشف اوکراماتوخبیره ده نوهغه دتواتر حد ته رسیدلي دي اوپه دې اړه په مخکینیو اولیاو کې له شیخ عبدالقادر جیلاني پرته بل څوک دده ځای ته نه شي رسیدلای^(۲) دده دتفصیلي ژوندلیک لپاره دلیکوال کتاب (تذکره حضرت مولانا فضل الرحمن گنج مراد ابادي) وگورئ.

^(۱) دندوة العلماء زیات بانیان اوناظمان دحضرت مولانامریدان و لکه: مولاناسیدمحمدعلي مونگیری دندوی العلماءموسس اولومړی ناظم، مولانا مسیح الزمان خان شاه جهانپوري دحضرت محبوب علي خان نظام دکن لوی استاد، مولاناسیدظهورالاسلام فتحپوري، مولاناسیدتجمل حسین بهاري، مولاناحکیم سیدعبدالحي دندویالعلماء ناظم، نواب صدريارجنگ مولاناحبيب الرحمن خان شرواني د حیدرآباد دکن دمذهبي چارو صدراالصدورحسام الملک صفی الدوله نواب سیدعلي حسن خان دندوی العلماءناظم. دمولاناسیدمحمدعلي مونگیری په ذریعه دحضرت مولانا دسلسلې خپراوي په ډیره پراخه پیمانه سره شوی دی.

^(۲) نزهة الخواطر اتم ټوک.

مرزا مظهر جان جانان او حضرت شاه غلام علي

د حضرت سيد نور محمد پدياوني خليفه حضرت مرزا مظهر جان جانان شهيد^(۱) (۱۱۱۱/۱۱۱۳ - ۱۱۹۵ هـ) و چې پنځه ديرش کاله يې دخلکو زړونه په خپلو قدسي انفاسو منور او روښانه وساتل او په پلازمينه دهلي کې د عشق د بازار تودوخه اوج ته رسيدلې وه. دده معاصر حکيم الاسلام حضرت شاه ولي الله دهلوي دده په اړه وايي: دهندوستان دخلکو حالات له مونږ نه پټ نه دي، ځکه مونږ دلته پيدا شوي يو او همدلته لوی شوي يو، عربي هيوادونه مې په خپله ليدلي دي او دهغو دوره مې کړې ده، دافغانستان او ايران دخلکو حالات مې دهغو ځايو له باوري خلکو اوريدلي دي، له دې ټولو وروسته دې نتيجې ته رسيدلی يم چې داسې بزرگ چې د شريعت په لار او طريقت باندې سم روان وي او د کتاب اوسنت پيرو وي دهغه په خير سم او مستقيم وي او دمريدانو په لارښوونه کې دهغه درجه دومره لوړه وي او توجه يې دومره قوي وي؛ زمونږ په دور کې په دې ملکونو کې چې مونږ يې مخکې يادونه وکړه دده په خير بل بزرگ نه دی تير شوی په تيره زمانه او سلفو کې خامخاداسې بزرگان تير شوي دي او که رښتيا ووايو په هره زمانه کې دده په خير زيات شمير بزرگان نه دي تير شوي اودا دفساد او فتنو زمانه خوځه کوي^(۲) دمولانا نعيم الله بهرائجي ۱۱۵۲ هـ ۱۲۱۸ هـ د"معمولات مظهرية" مصنف، اودوخت بيهقي حضرت قاضي ثناء الله پاني پتي مړ ۱۲۲۵ هـ) د"تفسير مظهري" او "ملا بد منه" مصنف، اومولانا غلام يحيى بهاري مړ ۱۱۸۰ هـ): په خير نوموالي علماء او مشائخ

(۱) اصلي نوم يې شمس الدين حبيب الله و، مظهر يې تخلص دپلار نوم يې مرزا جان و په دې نسبت باندې عالمگير دجان جانان "نوم پرې کيښود چې دجان پلار زوی دی اودخلکو په خولو باندې

"جانجانان" جاري او مشهور شو.

(۲) کلمات طبيبات مخونه ۱۶۴-۱۶۵

دحضرت مرزا مظهرجان جانان په خليفه گانو کې وو ^(۱)

خودمرزا صاحب دطريقې بلکې دمجدديه طريقې نړيوال خپراوي خدای دده د وتلي خليفه حضرت شاه غلام علي بتالوي ^(۲) (۱۱۵۶هـ - ۱۲۴۰هـ) په برخه کې ليکلی و، دی بايد دمجدديه طريقې مجددوبلل شي بلکې دديارلسمې پيړۍ دسلوک، تزکيه او احسان مجدد بايدوبلل شي په ده باندې دعربو اوعجمومريدان دپتنگانوپه خيررامات شول په هندستان کې به داسې ښارنه وي چې هلته دې دده خليفه نه وي يواځې د انباله په ښار کې دده پنځوس خليفه گان وو، سرسيد احمد خان مرحوم په "اثارالضاديد" کې ليکي! مادحضرت په خانقا کې په خپلو سترگو د روم، شام، مصر، چين اوحېشو خلک ليدلي دي چې بيعت به يې اخيست او دخانقا چوپړپه يې تلپاتې نيکمرغي بلله اودنږدې ښارونو لکه هندوستان، پنجاب او افغانستان دخلکو گڼه گوڼه خو له شماره وتلې وه، دحضرت په خانقا کې به له پنځه سوه کم فقيران نه اوسيدل اودتولو ډوډۍ او جامې به ده ورکولې ^(۳)

شاه روف احمد مجددي په "درالمعارف" کې يواځې ديوې ورځې دمريدانو د ځايونو د نومونو فهرست ليکي چې دجمادى الاول په اته ويشتم کال ۱۲۳۱هـ کې د دهلي په دې خانقا کې داستفادې لپاره حاضرو: سمرقند، بخارا، غزني، تاشقند، حصار، قندهار، کابل، پېښور، کشمير، ملتان، لاهور، سرهند، امروهه، سنبهل، رامپور، بريلي، لکهنو، جاتس، بهرائج، گورکھپور، عظيم اباد، ډاکه، حيدرآباد، پونا اونور ... ^(۴) دده دې عام فيض ته په کتلوسره دهغه مريدمولاناخالدرومي دافارسي شعر بالکل دپيښې سهې انځور گري کوي:

^(۱) دخلقاو اومشرانومريدانو دجالو لپاره "مقامات مظهري" له ۶۴ مخ نه وگورئ په دې کتاب کې

يې د۴۳ خليفه گانو نومونه راخيستي دي.

^(۲) اصلي نوم يې عبدالله و او د شاه غلام علي په نامه سره مشهور و. ^(۳) اثارالصناديد خلم باب.

^(۴) درالمعارف مخ ۱۰۶ مطبع نامي.

خبرازمن دهيدان شاه خوبان رابه پنهانی
که عالم زنده شد با راز ابر نیسانی^(۱)

دحضرت شاه غلام علي خورا لوی لوی خلیفه گان وو په دوی کې حضرت شاه سعد الله هم دده خلیفه و اودشاه سعدالله خلیفه شاه محمدنعیم چې په مسکین شاه مې ۱۲۶۴هـ سره مشهور و ددریالسمې پېړۍ په نیمايي کې حیدر ابادته راغی اوهر وخت دلته پاتې شو اصف جاه شپږم اعلی حضرت میرمحبوب علی خان له ده سره عقیدت درلود.^(۲) دشاه سعدالله دویم خلفه سیدمحمدپادشاه بخاري مې ۱۳۲۸هـ و^(۳) دحضرت شاه غلام علي صاحب یو خلیفه حضرت شاه روف احمد صاحب مجددي (۱۲۰۱ هـ - ۱۲۶۶ هـ) په بهوپال کې دمجدديه خانقا تاداو کيښود،^(۴) په بهرانچ کې مولانا شاه بشارت الله بهراتچېمې ۱۲۵۴هـ دنقشبندیه مجدديه طریقې اشاعت کاوه په بخاری کې شیخ گل محمدشیخ الکمل جوړشو اودمجدديه طریقې فیض یې عام کړی و^(۵) شیخ احمد بغدادي قادري له بغداد نه راغی اویبعت اواجازت یې ترلاسه کړ.^(۶)

مولانا خالد رومي

په عراق، شام اوترکیه کې خدای دحضرت شاه غلام علي صاحب دطریقې د

(۱) دادپنځوسو شعرونو قصیده ده، شاه عبدالغني محدث دهلوي ټوله را نقل کړې ده.

(۲) مخبردکن مدراس دویم دجنوري کال ۱۸۹۶م.

(۳) چې دده خلیفه مولاناسیدعبدالله شاه صاحب (مې ۱۳۸۴هـ) د" زجاجة المصایيح " مصنف ډیره موده په حیدر اباد کې په تربیت اوارشادباندې بوخت و.

(۴) چې پیر ابواحمدصاحب اودده زوی مولاناشاه محمدیعقوب صاحب په خپل خپل وخت کې اباده کړې وه.

(۵) درالمعارف مخ ۱۲۵.

(۶) همدا اثر مخ ۱۴۴.

خپراوي کارله یوه کردي وتلي عالم مولانا خالدرومي نه واخيست، ده چې په خپل هیواد کې دحضرت دفیض او ارشاد اواز ه واوریده نو مینه یې زیاته شوه او ناارامه شو له ډیرو مزلو وروسته په یوه کال کې دهلي ته راوړسیده او په خانقا کې داسې بوخت شو چې په لنډوخت کې یې د تکمیل او سلوک منازل ووهل او په اجازت او خلافت خاصه باندې مشرف شو، په دې موده کې دده د یکسویې او یواځیتوب حالت داسې و چې د دهلي علماء (چې له کلونو راهیسې یې دده دعلم اوکمال شهرت اوریدلی وو) به دده دلیدلو لپاره راغلل نو ده به ورته ویل: فقیر چې دکومې موخې لپاره راغلی څوېې هغه ترلاسه کړي نه وي هیچاته نه شي متوجه کیدلای، دوخت نامتو عالم، سراج الهند حضرت شاه عبدالعزیز صاحب راغی اووېې ویل: القادام یزار" (له د باندې راغلی کس سره ونیم) دده شاگرد حضرت شاه ابو سعید صاحب ورغی او عرض یې وکړ چې د هنداستاد له تاسره دلیدلو لپاره راغلی دی ده ورته وویل چې زما سلام ورته وایه او ورته ووايه چې کله مې موخه ترلاسه کړه زه به په خپله درشم، چې وطن ته راستون شو نودحق غوښتونکې دپتنگانو په څیر پرې راټول شول اود عامو خلکو مرجع وگرځیده ، مولانا شاه روف احمد مجددی صاحب په خپل کتاب المعارف کې دجمعې دورځې څلورویستم درجب ۱۲۳۱ هـ حال لیکي چې : یوه مغربی بزرگ دده نوم و اوریده له ډیر مزلو وروسته بغداد ته دمولانا خالدرومي په خدمت کې حاضر شو ده دمولانا دمقبولیت حال بیان واه چې تقریبا یوسل زرو خلکو بیعت ځنې اخیستی وو او زرتنه متبحر علماء دده په طریقه کې داخل شوي وو اودده په خدمت بوخت وو. (۱)

په خپله مولانا خالددچې دشاه ابوسعید په نامه کوم لیک لیکلی په هغه کې دتحدیث بالنعمه په توگه لیکي: ټول هیواد، روم او عرب اوحجاز او عراق او ځینې

دعجمو هیوادونه اوتول کردستان د نقشبنیدیہ طریقی له اغیزو اوجذباتو نه برخمن شوی دی شپه ورځ په ټولو مجلسو، جوماتو او مدرسو کې د حضرت امام رباني مجدد و منور الف ثاني د محاسنواو نبیګنویادونه داسې د وړو او زړو په خوله جاری شوې ده چې گومان نه کیږي کله دې هم په کوم هیواد یا کوم وخت کې د زمانې غوږونو داسې زمزمه اوریدلې وي اونه دخلکو سترگو داسې ولولې اومینې چیرته لیدلې دي. د دواړو خبرو یادونه که څه هم سپین سترګي او خودبیني ده دافقیر پرې شرمنده کیږي خدا بې ادبي مې د دوستانو لپاره وکړه ^(۱) علامه ابن عابدین چې په علامه شامي سره شهرت لري د "ردالمحتار شرح ردالمختار" مصنف د علامه خالد رومي شاگرد او نږدې دوست دی ده د مولانا رومي په مناقبو کې یوه رساله لیکلې ده چې (سل الحسام الهندی لنصرة مولانا خالد النقشبندی) نومېږي ^(۲).

ځینې حاسدینو او کینه گرو د مولانا رومي په مخالفت او تضلیل کې یوه رساله لیکلې وه چې علامه شامي یې په دې رساله سره ځواب ورکړ، د رسالې په پای کې یې د مولانا رومي لنډ حالات لیکلي دي له هغه معلومیږي چې دی سلمانیه ته نږدې د قره داغ نومي کلي اوسیدونکی و. په کال ۱۱۹۰هـ کې زیږیدلی دی دوخت له استادانو یې مروجه علوم حاصل کړل، په معقولاتو، ریاضیاتو، هیئت او نورو کې یې مهارت پیدا کړ بیا سلیمانیه ته راستون شو د حکمت، علم کلام او بلاغت اخري کتابونه یې تدریس کړل په کال ۱۲۲۰هـ کې دبیت الله شریفې حج ته ولاړ په مکه معظمه کې دهلی ته د تګ غیبی اشاره ورته وشوه لومړی شام ته راستون شو هورې یې له یوه هندستاني نه د حضرت شاه غلام علي صاحب خبرې واوریدې

(۱) ژباړه یې د مولانا عبدالشکور له هغې مقالې نه راخیستل شوې چې په تذکره "امام رباني مجدد الف ثاني" کې راغلې دي.

(۲) د رساله په مجموعه رسائل ابن عابدین کې راغلې ده چاپ سهیل اکیدمي لاهور پاکستان.

نوپہ ۱۲۲۴ھ کی پہ ایران او افغانستان باندې ورغی هرځای یې دخپل علم سکه په خلکو ومنله او دلاهورله لارې دیوه کال په موده کې دهلي ته ورسیده هلته یې په عربي کې شوقیه قصیده وویلہ چې پیل یې په دې شعر سره کیږي:

کملت مسافة کعبة الامال - حمد المن قدمن بالاکمال .

یو کال لاته وپوره شوی چې په پنځو طریقو کې یې اجازت او خلافت ترلاسه کړ، بیا د خپل مرشد په ټینگ امر سره خپل وطن ته ستون شو بغداد ته چې ورسیده د تربیت او ارشاد سلسله یې پیل کړه پنځه میاشتې یې هورې تیرې کړې بیا خپل وطن ته واپس شو په کال ۱۲۲۸ھ کې بیا بغداد ته ولاړ هلته چې خلکو دده مقبولیت او عامه رجوع ولیده نو کینه یې ورسره پیدا شوه او دده په خلاف یې یوه فتنه پورته کړه د بغداد والي سعید پاشا ځینې علماو دهغی د رد کولو اشاره وکړه، د بغداد علماو په خپلو مهرانو سره یوه فتوی صادره کړه چې دده براءت او پاکې پکې ثابته شوې وه او دده لوړه مرتبه یې تسلیم کړې وه.

کردیانو، د کرکوک خلکو، د موصل، اربل، عمادیه، عیتاب، حلب، شام، مدینه منوره، مکه مکرمه او بغداد؛ په زرهاو خلکو له ده نه گټه واخیستله، مصنف له دې وروسته دده د غوره اخلاقو یادونه کړې ده او دده د تصنیفاتو فهرست یې راخیستی دی ده د خپلې زمانې د مشهور ادیب او شاعر شیخ عثمان سند دیوه کتاب یادونه هم کړې ده چې د مولانا خالد په ژوند یې لیکلی دی چې "اصفی السواردق ترجمه حضرت سید ناخالد" نومېږي، اخر مولانا خالد په شام کې هستوگنه غوره کړه ده په کال ۱۲۳۸ھ دخپلو خلیفه گانو او مریدانو له یوې ډلې سره شام ته سفر وکړ او د شام خلک هم پرې راتوی شول، له سلوک او ارشاد سره د شرعي علومو خپرولو او د جوماتونو بیا ودانولو ته هم متوجه و، اخر په کال ۱۲۴۲ھ کې د ذي القعدی په څوارلسم دطاعون په ناروغی شهید شو او د قاسیون په لمن کې دفن شوی دی، مولانا په نسب عثمانی و. د کتاب لیکوال وایي چې ماده ته خوب بیان کړ چې

ماولیدل حضرت عثمان بن عفان وفات شوی وی اوزه یی دجنازی لمونخ کوم ده وویل چی دازمامرینې ته نغوته ده زه دهغه اولادیم، دا خوب هغه په ماښام کې ورته ویلی و مولاناخالد چی دماخستن لمونخ وکړ وصیت یې وکړ اوځای ناستی یې وټاکه کورته ولاړ په دې شپه کې طاعون حمله پرې وکړه او وفات شو.^(۱)

حضرت شاه احمد سعید او دده خلفاء

دحضرت شاه علي صاحب اصلي ځای ناستی، اودده دطریقې په ټوله نړۍ کې خپروونکی، دده خاص روزل شوې او دمجددي کورنۍ دسترگو تور؛ شاه احمد سعید بن شاه ابو سعید ۱۲۱۷هـ _ ۱۲۷۷هـ) و. ^(۲) دی دخپل پلار له وفات نه وروسته په کال ۱۲۵۰هـ کې دحضرت شاه غلام علي او مرزماظهرجان جانان په ځای کیناست اوپوره درویش کاله ۱۲۵۰هـ _ ۱۲۷۳هـ دمجددیه طریقې په خپرولو بوخت و اوپه همدې کال ۱۸۵۷هـ کې په هندوستان کې دخپلو پلرونو او نیکونو خانقاه په پرېښودلو مجبور شو اوپه محرم ۷۴هـ کې له دهلي نه روان شو په شوال ۷۴هـ کې مکې مکرمې ته ورسیده، بیایې په مدینه منوره کې هستوگنه غوره کړه دوه کاله ژوندی و او بیا وفات شو په دې دوه کلنه موده کې په سلهاو ترکو او عربو بیعت څنې واخیست دیوه عیني شاهدیه وینا: که له ده سره ژوند وفا کړې وای اودالړۍ جاري وای نودمیردانوشمیریه یې سلهاوزروته رسیدلې وو. ^(۳) د حضرت شاه احمد سعیدخلفاء له شماره وتلي دي په "مناقب احمدیه" ^(۴) کې یې د ایتلا

(۱) په "سل الحسام الهندي" مخونه ۳۱۸، ۳۲۵ په شام اوترکیه کې دمولانا طریقه اوس هم موجوده ده مابه دمشق، حلب اوترکیه کې ددې طریقې گڼ شمیر مشائخ لیدلي دي.

(۲) دتفصیلي حالاتو لپاره دنزه الخواطر اوم توک اودمولانا شاه ابو الحسن زید فاروقی مقامات خیر وگورئ.

(۳) دشاه محمد عمر بن شاه احمد سعید لیک د مولانا سید عبدالسلام هسوي په نامه.

(۴) دشاه محمد مظهر تالیف (۳) په مغربي پنجاب دمیانونالې په ولسوالۍ کې یوښارگوټی دی.

خلیفه گانونومونه راغلي دي، په هندوستان کې دده دطريقې دخپرولوکار يوخوا د شيخ دوست محمد قندهاري په ذريعه وشو.

بيادده لوی خلیفه خواجه عثمان داماني مې ۱۳۱۴ هـ د ډیره اسماعیل خان په موسی زي نومي کلي کې اوسیده دعشق فضايي توده ساتله اود نقشبنديه طريقې په خپرولو بوخت و او دده لوی خلیفه خواجه سراج الدین مې ۱۳۳۲ هـ داطريقه لرې لرې خايوته ورسوله، خدای پاک ده ته لویه دبدبه ورکړې وه ده دارشاد اوتربيت کار په ټينګ عزم سره دعلم الحديث له بوختياسره په مخ بيو اودخپلوپلرونوکارته يې ملاتړلې وه له خواجه سراج الدین وروسته دده کار دده خلیفه دتوحيدداعي اودقران مفسر مولانا حسين علي شاه صاحب ۱۳۶۳ هـ - ۱۳۸۳ هـ په اوږدواخيست چې د وابعهر^(۱) اوسيدونکی و، ده دعقائدو داصلاح اودخالص توحيد کار دومره په مخ بوتلو چی په هغه زمانه کې يې ساری نه لیدل کيږي، په دې زمانه کې دمجدديه طريقې يو بل لوی شيخ شاه امام علي ۱۲۱۲ هـ - ۱۲۸۲ هـ مکانوي و^(۲) په ده باندې دخلکو دراټولیدو او مقبوليت حالت داسې و چی دده په پختن خای کې به هره ورځ دمیلمنو لپاره درې سوه وزی حلالیدلې^(۳) دده سلسله دحضرت عبدالاحد وحدت چی مشهور په شاه گل و په ذريعه حضرت مجدد صاحب ته رسيږي. مولاناشاه سيدعبدالسلام صاحب واسطي هسوي ۱۲۳۴ هـ - ۱۲۹۹ هـ هم د حضرت شاه احمدسعیدصاحب لوی خلیفه و چې خورا ستر اوداستقامت خاوند شيخ و اوپه متحده صوبو کې يې دطريقې دخپرولوکارپه مخ بيو^(۴).

(۱) مکان شريف په گرداسپور ولسوالی کې يوکلی دی چې زوړنوم يې رترچتري.

(۲) دتفصيل لپاره وگورئ تذکره بې مثل راجگان راجوراز مرزا ظفرالله خان مخونه ۵۰۸-۵۲۱.

(۳) دتفصيل لپاره دزومه الخواطر اووم ټوک وگورئ.

د حضرت شاه احمد سعيد صاحب يو زوی شاه عبدالرشيد و ۱۲۳۷هـ - ۱۲۸۷هـ چي د رامپور والي نواب کلب علي خان هم تربيت ځني ترلاسه کړی و په مدينه منوره کې دخپل پلار له وفات وروسته دهغه په ځای کيناست، په اخر کې مکې مکرمې ته راغی او هلته دمريدانو په روزنه بوخت و چي بيا هورې وفات شو او جنت المعلاة کې دفن شو، دده زوی شاه محمد معصوم (۱۲۶۳هـ - ۱۳۴۱هـ) په رامپور کې دمعصومي خانقاه تاداو کينسود دووه دیرش کاله په رامپور کې اوسیده او په ۱۳۴۱هـ کې په مکه مکرمه کې وفات شوی^(۱) د حضرت شاه احمد سعيد دويم زوی شاه محمد مظهر (۱۲۴۸هـ - ۱۳۰۱هـ) هم خورالوی شيخ اودارشاد خاوند و د سمرقند، بخارا، قزان، روم، افغانستان، ايران، جزيره العرب او شام په سلهاو مريدانو فيض ځني اخيستی و په کال ۱۲۹۰هـ کې يې په مدينه منوره کې ښکلي درې پوريزه خانقاه جوړه کړه چي د " رباط مظهري " په نامه مشهوره وه. او د باب النساء او جنت البقيع په منځ کې واقع وه دريم زوی يې شاه محمد عمر و (۱۲۴۴هـ - ۱۲۹۸هـ) او دده زوی حضرت شاه ابوالخير مجددې و.

حضرت شاه عبدالغني

لوی شيخ او ستر محدث حضرت شاه عبدالغني (۱۲۳۵هـ - ۱۲۹۶هـ) د حضرت شاه احمد سعيد کشر ورور و ده د حديثو درس له سلوک او تصوف سره داسي يوځای کړ چي له حضرت شاه عبدالعزيز دهلوي پرته يې ساری موندل گران دي، له باطني شتمني، مجدي نسبت او کامل شيخ کيدلو سره په حديثو کې دوخت شيخ اودهند استاد و، دده د تدريس په حلقه کې د مولانا محمد قاسم نانوتوي

(۱) دده زوي مولانا ابو سعيد اوس هم ژوندی دی.

اومولانا رشید احمد گنگوہی پہ خیر علماء تیار شوی وو اوپہ هندوستان کپی دحدیثو سلسلہ پیل شوه اودحدیثو د تدریس لپاره دیوبند او مظاہر العلوم پہ خیر ستری مدرسې جوړې شوې.

د کال ۱۸۵۷ع په بورنونکې پېښه کې ده هم له خپل ورور سره یوځای له هندوستان څخه هجرت وکړ اوپه مدینه طیبه کې یې هستوگنه غوره کړه اود "کنز العمال" دمصنف علامه شیخ علي متقي سنت یې ژوندی کړ په حرمینو کې ټول عمر په حدیثو بوخت و او عربو او عجمو استفاده ځنې کوله او همالته وفات شو^(۱) د حضرت شاه عبدالغنی صاحب درې خلفاء ډیر مشهورو چی هغه لومړی مولانا عبدالحق اله ابادي مهاجرمکي چی دصاحب الدلائل په نامه مشهور و اوپه کال ۱۳۳۳هـ کې وفات شوی دی. دویم شاه ابواحمد مجددي بهوپالي مړ ۱۳۴۲هـ و اودریم شاه رفیع الدین دیوبندي "ددرالعلوم دیوبند لومړی مهتمم و" حضرت مفتي عزيز الرحمن دیوبندي مړ ۱۳۴۷هـ دده خلیفه و اودی په ۱۳۰۸هـ کې وفات شوی دی، حضرت شاه احمد سعید او حضرت شاه عبدالغنی چی له هندوستان نه هجرت وکړ له هغه وروسته ددوی خانقاه چی نیمه پیرۍ اباده وه تشه او خالي پاتې شوه.^(۲) بالاخر ددې ستری کورنۍ یوه بل نومینالي غړي اوددې طریقې لوی شیخ

(۱) دده شاگرد شیخ محمدیحی ترهتي دده اوډده دمشائخو په حالاتو کې په عربي کي مستقل کتاب لیکلی دی چې "البانع الجنی فی اسانیدالشیخ عبد الغنی" نومېږي اودا دیوه هندوستانی قلموال د عربیت اوانشاء بهترینه نمونه ده.

(۲) مصنف دمولانا سید عبدالسلام هسوي یولیک لیدلی دی چې نوموړي دیوه داسې سړي په خواب کي لیکلی و چې له هندنه ددې خطر اتوله تگه وروسته د خانقاه دخالي پاته کیدلو شکایت یې کړی و حضرت شاه عبدالغنی صاحب له مدینې طیبې نه خواب ورته راولېږه چې ملا عبدالسلام صاحب هسوي بوزي اوزمونږ په ځای یې کښینوي په دې وخت کي هغه ددې ځای لپاره ترټولو ښه او مناسب دی.

حضرت شاه ابوالخير مجددي ۱۲۷۲ھ ۱۲۴۱ھ چي د شاه احمد سعيد صاحب باکماله لمسی و دا خانقا يي ابادہ کره اوبياد مخلوقاتو مرجع و گرځيده ^(۱)

د حضرت مجدد صاحب کورنۍ له څلورم ياننځم پشت وروسته له سرهند نه ووتله او دنړۍ په مختلفو سيمو کې خپاره شول د مجددي کورنۍ له سرهندنه په وتلو کې ډير حکمتونه او گټې دي يوخودا چې دوی خدای دخپلو مشرانو د قبرونو له مينجورتوب نه وژغورل چې په دې کې ډير مفاسد اوبيلارې رامنځته کيږي او دا مشاهده شوې ده، او بل دا چې ددوی په خپرولو سره مجددي طريقه هم په نړۍ کې خپره شوه، د مجدد کورنۍ يوه پښه په کابل کې (چي اخري مرکز يې قلعه جواد ^(۲) دی) ميشته شوه هلته په عزت او وقار سره ژوند کوي او په ارشاد او تربيت باندې بوخت دي. حضرت نور المشايخ فضل عمر مجددي چې په شيرازا سره مشهور دی له دې پښۍ سره تړاو لري چې د مريدانو شمير يې له سلهاو او بنتی دی او په هند او پاکستان کې خپاره دي ^(۳) دده کشر ورور شيخ محمد صادق مجددي په منځنۍ ختيځ کې د افغانستان سفير او درابطه عالم اسلام دمجلس تاسيس غړی دی د خپل علم، صلاح تقوی او اسلامي مسائلو سره د دلچسپۍ له کبله په عربي هيوادونو کې دعزت په سترگه ورته کتل کيږي په هغه عوامي پاڅون کې دواړو وروڼو مرکزي اوقائدانه رول درلود چې په نتيجه کې يې امان الله خان له تخت او

^(۱) د تفصيل لپاره د شاه ابو الخير د خای ناستي شاه ابو الحسن زيد فاروقي کتاب "مقامات خير"

وگورئ.

^(۲) له بده مرغه چي روسي يرغلگرو قواو او د افغانستان کمونست حکومت له لاسه دامرکز له خاورو سره خاورې شو، علماء يي څوک بنديان اوځيني جلاوطنه شول ما په ۱۹۷۳ع کي د افغانستان او ايران د دورې په مهال دامرکز ودان او ښکلی ليدلی و او د مولانا محمد ابراهيم په بزرگانه شفقتونو باندې مشرف شوم.

^(۳) د محرم په ۲۵ کال ۱۳۷۶ه کي هغه وفات شو په مکه معظمه اولاهور کې می دده زیارت کړی دی

تاج نه لاس په سر شو او نادر شاه په تخت کښيناست.^(۱) په سند کې هم ددې کورنۍ يو معتبر شاخ د ټنډه سائيې داد په کلی حيدرآباد کې هم ميشته دي چې خواجه محمد حسن مجددي اودده زوی حافظ محمد هاشم جان مجددي يې وتلي غړي دي.^(۲) په مدينه طيبه اومکه مکرمه کې هم دمجددي کورنۍ پښې شتون لري هغوی هم له خپلو کورنيو عنعناتو او کړو وپوسره دمعاش او معاد په شريفانه بوختياو کې لگيا دي او د ښه نام څښتان دي.

احسانيه طريقه او دهغي مشران شيوخ

حضرت سيد ادم بنوري که څه هم د حضرت مجدد صاحب دعالي طريقې په لمن کې لوی شوی او روزل شوی دی خو دخپل لوړ استعداد اوښه فطرت په اساس په مجدديه نقشبنديه طريقه کې ديوه ځانگړې رنگ لرونکی اوديوې ذيلي طريقې باني دی چې طريقه يې د ديرو اجتهادي ځانگړتياوله کبله په ځانگړې توگه په " احسنيه طريقه " سره نومول شوې ده . دادالهي حکمت جلوه گرې وه چې دکومې عالي کورنۍ تاداو ديوه امي په لاس کيښودل شوی ودهغه په برخه کې د هندوستان نوميالي علماء ، محدثين ، دوخت استادان ، د کتاب او سنت خپروونکي ، داعيان اومصلحين ، د ديني مدارسو بانيان ، مصنفين او محقيقين ؛ راغلل ، اوهغه په دې اړه هم دخپل نيکه دست پيرو اودهغه دميراث وارث دی ، حکيم

(۱) دليکوال کتاب " دريای کابل سره دريای یرموک تک " مخونه ۴۲-۴۳ .

(۲) مایه کال ۱۹۴۴ع کې حضرت شاه محمد حسن مجددي دهغه دکلي په خانقاه کې لیدلی دی دي دښه علم خاوندو او تصنیفات هم لري مولانا حافظ هاشم جان به ددهلي نظام الدین ته راتلو او دلیکوال وطن دائره شاه علم الله راڼی بريلي ته هم یوځل راغلی و رحمه الله دکابل اوټنډه ساتي داد دواړه مجددي کورنۍ په حضرت شیخ غلام محمد معصوم چي په مشهور په معصوم ثاني سره و ، باندې سره گلپري اوداشیخ دخواجه دمحمد معصوم لمسی و .

الاسلام حضرت شاه ولي الله دهلوي ، سراج الهند حضرت شاه عبدالعزيز، داعي الى الله او مجاهد في سبيل الله حضرت سيد احمد شهيد او مولانا محمد اسماعيل شهيد، سندالهند حضرت شاه اسحاق دهلوي، د دارالعلوم ديوبند باني حضرت مولانا محمد قاسم نانوتوي او عالم رباني مولانا رشيد احمد گنگوہي ؛ ددې احسنه طريقي د مشرانو شيوخو په ذريعه په مجديده نقشبنديه طريقه کې داخل شوي او په دې طريقه کې يې خلافت ترلاسه کړی. حضرت شاه ولي الله دهلوي د تصوف د طريقو مبصر او د نسبتونو رزم پيژندونکې د حضرت سيد ادم بنوري په اړه ډيرې اوچتې خبرې کړي دي او دى د سلوک او احسان دفن په مجتهدينو او خانگړو طريقو په بانيانو کې شماري.

د حضرت سيد ادم بنوري د خلفاو شمير خورا زيات وو او د هغو ټولو په دې لنډه برخه کې ځايول گران دي په "نزّه الخواطر" کې د لاندې څونومونه راغلي دي چې له حضرت سيد ادم بنوري سره يې نسبت او عقيدت و او ځينو يې خلافت او اجازت ترلاسه کړی وو لکه : ديوان خواجه احمد نصير ابادي م ۱۰۸۸هـ، شيخ بايزيد قصوري م ۱۰۹۰هـ شاه فتح الله سهارنپوري م ۱۱۰۰هـ، شيخ سعد الله بخاري (لاهوري م ۱۱۰۸هـ) خودده د طريقې دخپرو لوکاردي لاندې څلورو خلفاو ترسره کړی دی چې دده دروزنې او تعليم نمونې او دده يادگار وو: حضرت سيد شاه علم الله حسني م ۱۰۳۳هـ ۱۰۹۴هـ) حضرت شيخ سلطان بليايوي، حضرت حافظ سيد عبد الله اکبر ابادي او شيخ محمد شريف شاه ابادي (۱).

(۱) دده يوم مشر خليفه خليفه عبد النبي و "شام جوراسي د جاننده ولسوالي" چې دخپلي زمانې لوی عارف او شيخ و، دده په ولايت اولويوالي باندې دده وخت خلک يوه خوله دي شاولي الله صاحب په "انتباه في سلاسل اولياء الله" کې دده يوياړيکه ليک نقل کړی دی د تفصيل لپاره د "نزّه الخواطر" شپږم ټوک وگورئ.

حضرت سید شاہ علم اللہ او دھنہ کورنی

دحضرت سید شاہ علم اللہ^(۱) پہ ارہ حضرت سیددھجرت پہ مهال ويلي و چي: سیدہ
۱ پہ ډاډه ژړه څه ۱ او په خپل ځای کښینه! اودده په مشائخوکې به ستانست
داسې وي لکه په ستوریوکې دلمر"دحضرت سیددام بنوري مجاز اونږدې بزرگ
خواجه محمد امین بدخشي دده په اره وايي: ددنیا بودې يې ځان ته نه پریښودله په
هندوستان او عربو کې هم دده دتقوی او استقامت په اره خبرې کيږي، ډیرو خلکو
به چې ده ته کتل ویل به یې شاید صحابه کرام به همداسې وو^(۲).

د"بحر نر خان" مصنف دده په ژوند لیک کې کاري: مجاهداتيکه ازان بیگانه
زمانه درباب نفرت دنیا باتباع طریقه نبویه بظهورآمده بعد از صحابه کرام در دیگر
اولیاء امت متاخرین کمتر یافته می شود. دی وايي: (کله چی حج ته لاړ) دمکې
معظمی اومدینې منورې خلکو چی دده قوي عمل، پوره اتباع، اوعزیمت ولید
نوویل به یې چې: هذا کاي ذر "یعنی شاه علم اللہ صاحب په دې زمانه کې د ابو
ذرغفاري نمونه دی او داجمله په حرمینو کې دهر چاپه خوله وه. ددې مکملې اتباع
نتیجه وه چی دده دوفات په شپه عالمگیرخوب ولیدچې نن شپه رسول اللہ ﷺ
وفات شوی وي باچا په دې خوب سره ډیراندینمن شو له علماءو نه یې
دتعبیرپوښتنه وکړه هغوورته وویل چې: په دې شپه کې به سید شاه علم اللہ وفات
شي ځکه هغه گام په گام درسول اللہ پیروي کوي ددولتي خبرلوڅ له اطلاع نه

(۱) دده مفصل حالات په دې لاندې کتابونو کي وگورئ: دمولاناغلام رسول مهرکتاب
"سیداحمدشہید" لومړۍ برخه، دلیکوال کتاب "سیرت سیداحمدشہید" لومړۍ برخه، دمولوي محمد
الحسني مرحوم کتاب "تذکره شاه علم اللہ حضرت شاه ولي الله په" انفاص العارفين" کي هم دده
یادونه کړې ده.

(۲) نتائج الحرمین دشیخ عبدالحکیم په حواله.

معلومه شوه چی په همدې شپه هغه جناب وفات شوی و (۱)

دده په کورنۍ کې احسنیه طریقه په پرلپسې توګه جاري وه چی په دوی کې دده څلورم زوی حضرت سید محمد مې ۱۱۵۶ هـ دغه زوی حضرت سید محمد عدل مشهور په شاه لعل صاحب مې ۱۱۹۲ هـ، حضرت سید محمد صابرين سعید ایت الله ابن شاه علم الله مې ۱۱۶۳ هـ، حضرت شاه ابوسعید ابن سید محمد ضیاء بن سعید ایت الله بن علم الله مې ۱۱۹۳ هـ حضرت سید محمد واضح بن سید محمد صابر (۲) مولانا سید محمد ظاهر حسني مې ۱۲۷۸ هـ؛ مولانا سید خواجه احمد ابن یسین نصیر آبادي مې ۱۲۸۹ هـ او حضرت شاه ضیاء النبي مې ۱۳۲۶ هـ؛ خورا لوی لوی بزرګان اولوې رتبه مشائخ تیر شوي دي چی له دوی نه په زرهاو انسانانو دایمان او احسان نعمت، عمل په شریعت اود سنت د پیروي توفیق ترلاسه کړی دی (۳)

(۱) د شیخ وجیه الدین اشرف په کتاب "بحر زخار" کې په مفصله توګه اود حضرت شاه غلام علي د ملفوظاتو په مجموعه "در المعارف" ترتیب کونکي شاه روف احمد مجددي مخ ۴۶ کې په لنډه توګه دا ریښتونی خوب راغلی دی

(۲) دی د دیار لسمې پېړۍ په پیل کې وفات شوی دی

(۳) د حالاتو لپاره یې د نزّه الخواطر شپږم او اووم ټوکونه وګورئ

شیخ سلطان بلیاوی

د حضرت سعید ادم بنوری دویم لوی خلیفہ شیخ سلطان بلیاوی^(۱) له "تتائج الحرمين" نه د اسی معلومیږي چي د حضرت سید ادم بنوری په مشرانو خلفاو کي اکثره دده نوم له شاه علم الله صاحب سره یو ځای راځي^(۲)

حافظ سید عبد الله اکبر ابادي او ولي الالهيه طريقه

د حضرت سید ادم بنوری دریم ستر خلیفہ چي دده په ذریعہ دده د طریقې خپراوي تر هر چازیات وشو هغه حافظ سید عبد الله اکبر ابادي و د حکیم الاسلام حضرت شاه ولي الله دهلوي پلار عبد الرحیم فاروقي مړ ۱۱۳۱ هـ دده خلیفہ او تربیت یافته و^(۳) د حضرت شاه ولي الله اوشاه عبد العزيز په سلسله کي حضرت سید احمد شهید راځي.

(۱) بلیا د بهار په ولایت کي د گنگا په غاړه اباد ده اوس داځای د (بیگوسرای ولسوالۍ) لکهمنیه په نامه

سره شهرت لري مونږ ته مخامخ د دریاب په بله غاړه ده

(۲) متا سفانه چي دده حالات او ملحوظات نشته اوس په دې کلي کي دده کورنۍ اباد ده.

(۳) د حافظ سید عبد الله اکبر ابادي د فضائلو او مناقبو له پاره د "انفاس العارفين" مخونه ۶-۱۵ وگوري د حضرت شاه عبد الرحیم د حالاتو او کمالاتو لپاره شاه ولي الله صاحب "انفاس العارفين" لیکلي دي او په تفصیل سره یې دده ژوند لیک او د کورني حالات راخیستي دي د کتاب په کال ۱۳۳۵ هـ کي په مطبع مجتبابي کي چاپ شوي وگوري مخونه ۱۵-۸۷.

بیاد هغه په واسطه حضرت حاجي عبدالرحيم شهيد ولايتي، ميانجي نور محمد جهنجهانوي اودده په واسطه شيخ العرب والعجم حضرت حاجي امداد الله مهاجر مكي اودده خليفه گان: مولانا محمد قاسم نانوتوي، حضرت مولانا رشيد احمد گنگوهي، حکيم الامت مولانا اشرف علي تهانوي، بياد مولانا رشيد احمد گنگوهي په واسطه حضرت شيخ الهند مولانا محمود حسن ديوبندي، حضرت شاه عبدالرحيم رائيپوري، حضرت مولانا خليل احمد سهارنپوري او مولانا حسين احمد مدني د حضرت شاه عبدالرحيم په خلفاوکې: حضرت مولانا عبدالقادر رائيپوري اود مولانا خليل احمد صاحب په خلفاوکې: حضرت مولانا محمد الياس کاندهلوي (د نظام الدين د تبليغي جماعت باني) او حضرت شيخ الحديث له احسنه مجدديه طريقي سره تړاو درلود او ددې طريقي مجاز و او دارشاد خاوندان دي. د حضرت شاه ولي الله اوشاه عبدالعزيز صاحب په اړه په دي برخه کې څه ليکل ناشوني دي:

سفینه چاهے اس بحر ے کران کېلئے

دده ژوند ليک د " تاريخ دعوت وعزيمت " يو ځانگړی ټوک غواړي چې شايد ددې لړۍ پنځم ټوک شي د حضرت مرزا مظهر جان جانان په اړه د شاه ولي الله صاحب خبرې تيرې شوې. د حضرت شاه ولي الله په اړه حضرت شاه غلام علي صاحب په " مقامات مظهري " کې د مرزا صاحب د اقول رانقل کړی دی: شاه ولي الله صاحب د يوې طريقي وضاحت وکړ، د حقائقو او معارفو د اسرارو او دقيقو علومو په بيانولو کې هغه يو ځانگړی اسلوب لري په علماو کې هغه درياني لقب وړ دی او په هغو صوفيانو او محققينو کې هم چې د ظاهري او باطني علم جامع و داسې خلک دگوتو په شميرلو وړ دي؛ چاچې دده په څير په علومو او مضامينو خوله خلاصه کړې^(۱).

(۱) مقامات مظهري مخونه ۶۰-۶۱ جاب مطبع احمدي.

دمعقولاتوامام علامہ فضل حق خیرابادی چي کله دشاہ صاحب کتاب "إزالة الخفاء" ولید نود خپلو شاگردانوپه مخ کې يې په ډاگه وویل: ددې کتاب مصنف یوژور او پلن دریاب دی چې ساحل يې نه ترسترگوکېږي. سترعالم علامه مفتي محمود عنایت احمد کاکوروي وايي: شاه ولي الله صاحب د طوبی د ونې په څیردی چې بیخ يې دده په کورکې دی ښاخونه اوڅانگې يې دهرمسلمان کورته رسیدلي دي^(۱) تر کومه ځایه چې دشاہ عبدالعزیز صاحب خبره ده: په جامعیت، په معقولاتو، منقولاتو اوادبي فنونوکې یوډول مهارت، دتدریس قوت، باطني فیض، ښه تربیت اود تصنیف ځواک، دخبر خوږوالی، داخلاقیوړاخي، دهنددمسلمان ملت لپاره زړه سوی اودزدمندي او زیات فیضان کې به په لرې لرې ځایونو کې دده ساری پیداکول ډیر گران کار وي.^(۲)

حضرت سید احمد شهید او دده ډله

دسیداحمدشهید له احسنیه مجددیه طریقي سره خصوصي تړاو و اودده په حالاتو اوژوند لیک باندي لوی لوی کتابونه لیکل شوي دي مولانا غلام رسول مهر دده په ژوند باندي یو کتاب لیکلی چې (سید احمد شهید) نومېږي اوپه څلور ټوکه کې دی اودلیکوال کتاب د(سیرت سیداحمد شهید) په دوه ټوکه کې دی اودده د ژوندلپاره ددې کتابونو مطالعه کافي ده^(۳)، ده چې په خپله زمانه اودهندوستان په تاریخ کوم اغیزشیندلی دی اوخدای جل جلاله دده اوداسلام دخپرولو اوساتنې

^(۱) دتفصیل لپاره د نزهة الخواطر شېرم ټوک وگورئ.

^(۲) دتفصیلي حالاتو اوکمالاتو لپاره د نزهة الخواطر اووم ټوک وگورئ.

^(۳) په دې لړ کې دلیکوال دکوچني کتاب (تحقیق وانصاف کې عدالت مین ایک مظلوم مصلح کامقدمه) مطالعه هم گټوره ده.

کوم کارځينې اخيستی دهغويه اړه په يوخوشهادتونو بسنه کړو، دهغه وخت يود نظر خاوندعالم مولوي عبدالاحدصاحب ليکې: دحضرت سيدصاحب په لاس له څلويښت زره زيات هندوان اونورکفارمسلمان شول، او درې سوه زره مسلمانان دده په لاس بيعت کړی دی اوکومه طريقه چې دده خلفاو اودخلفاو خلفاو په ذريعه دځمکې په مخ جاري شوې ده په دې طريقه کې په کروړونو مسلمانان دده په بيعت کې داخل شوي دي^(۱)، نوميالی رباني عالم اومجاهدمولاناوليت علي عظيم ابادي مړۍ ۱۲۹۹هـ ليکې: په زرهاوو انسانانوخيپل دين پريښود اوپه اسلام مشرف شول اوپه زرهاوو انسانانو له باطلومذاهبنه توبه وکړه، دپنځو شپږوکلونو په موده کې په هندوستان کې ديرش لکه کسانو له سيدصاحب نه بيعت وکړ اودحج په سفرکې تقريبا يولک خلکو بيعت ځينې وکړ^(۲).

دهندوستان مشهوراو نوميالي مصنف نواب سيدصديق حسن خان دبهوپال والي مړۍ ۱۳۰۷هـ دسيدصاحب دښونې اوروزنې اغيزې په خپله ليدلې دي ديېې چې ليدلی و دهغوخلکو زمانه يې ليدلې ده اوهغه خلک يې په خپله ليدلي دي په "تقصارجيود الاحرار" کې ليکې: دخدای دمخلوق په لارښونه اودخدای لورته په بللوکې هغه دخدای يوه نښاني وه زيات مخلوق اويوه نړۍ په قلبي توجه اوبدني تربيه سره دوليت درجې ته ورسيدل دده دخلفاوو وعظونو دهندځمکه دشرک اوبدعت له خړلو پاکه کړه اودکتاب اوسنت په لاره يې برابر کړل تراوسه پورې دده دوعظ اوپندبرکتونه جاري دي. وړاندې ليکې: لنډه داچې په دې زمانه کې ددنياپه يوه هيوادکې هم دده په څيردکمالاتوخاوند څوک نشته اوکوم فيوض چې دحق له دې ډلې مخلوقاتوته

(۱) سوانح احمدي

(۲) د مولانا ولايت علي عظيم ابادي رساله "دعوت" چې دده د نهو رسالو په مجموعه کې راغلي ده مخ ۶۵

رسیدلي دي دهغولسمه برخه هم ددې زمانې علماء او مشائخو نه دي رسولي، لکه چې مخکې تیر شول دسید صاحب په واسطه ددیوبند مشران اودصادقپور^(۱) مشران په مجددیه نقشبنديه طریقه کې داخل اواجازت او خلافت یې ترلاسه کړی دی له دې حضراتو نه چې په دې وچه کې ددیني علومو دخپرولو، دمدارسوجورولو اوداصلاح اودعوت کوم ستر کارونه عملي شوي دي اویوډ انصاف خاوند هم انکارنه شي ځني کولای؛ هغه ټول دحضرت مجدد الف ثاني دتجدد او اصلاح نتائج او دده دثمراتو اوبرکاتو په فهرست کې شامل دي.

همده دیولسمې پیړۍ دله ستونزو ډک دورپه پیل کې ددې کارونو لپاره لاره هواره کړه ددې لپاره یې حالات برابر اوفضاسمه کړه په زړونوکې یې دهغه جذبه او ولوله راویښه کړه اویوه داسې ډله یې یادگار پریښوده چې دزړه په سوز اوباطني نورسره یې ددین شمه روښانه اوخلانده وساتله اوییه یوې شمې نه بله پسې لگیده اویه دې هیواد کې یې دکفر او جهالت، شرک اوبدعت تیاري داسې خپرې نه پریښودې لکه د لسمې پیړۍ په اخرکې چې :

اغوشته ایم هرسرخاري بخون دل = قانون باغباني صحرا نویشته ایم.

(۱) صادقپور دپټني مشهوره محله ده چې د سید صاحب دجهاد اوصلاح دتحریک تر ټولو لوی مرکز و اوهورې ډاکار ترپایه پورې جاري و اویه دې لړ کې یې زیاتې قربانۍ ورکړي چې وتلې او بارزغري یې دالاندي کسان و: حضرت مولانا ولایت علي عظیم ابادي، مولانا یحیٰ علي، مولانا احمدالله، مولانا عنایت علي غازي، مولانا عبداللہ (امیر مجاهدین چمرقند) اومولانا عبد الرحیم صادقپوري «من المؤمنین رجال صدقوا ما عاهدوا الله علیه فمنهم من قضی نحبه ومنهم من ينظر وما بدلوا تبديلا»

د حضرت مجدد صاحب کتابونه اور سائل

په پای کې د مجدد صاحب د کتابونو په فهرست وړاندې کولوباندي اکتفا کوو دهغو تفصیلي پیژندنې لپاره لوستونکو ته مشوره ورکوو چې د مولانا سید زوار حسین شاه د غوره کتاب "حضرت مجدد الف ثاني" ^(۱) مضمون: د حضرت مجدد الف ثاني قدس سره عالي تصنیفات وگورئ چې په هغه کې لیکوال د هریوه کتاب تفصیلي تعارف کړی دی او د هغوی په اړه یې ارزښتناک مواد یوځای کړي دي ^(۲).

۱- إثبات النبوة :

"عربي" قلمي نسخه یې د مجدي کورنۍ په کتابخونو او خانقاو کې خوندي وه د اداره مجدديه کتابخونو ناظم اباد کراچي له خوا په کال ۱۳۸۳ هـ کې اصل عربي متن له اردو ژباړې سره چاپ کړ بیا اداره سعديه مجدديه لاهور په کال ۱۳۸۵ هـ له نورور سائلو سره یواځې عربي متن پرته له اردو ژباړې چاپ کړ.

۲- رد روا فض : دارساله دخيې ايراني شيعه علماو درسالي په ځواب کې ليکل شوې ده او غالبا د کال ۱۰۰۱ هـ په شاوخوا کې ليکل شوې ده ددې رسالې ځينې مضامين په لومړي دفتر مکتوب ع ۸۰ - او ۲۰۲ کې هم راغلې دي. ددې رسالې فارسي متن د فارسي مکتوبات شريف په اخر کې ډيرو چاپ ځايونو خپور کړی دی، حشمت علي خان صاحب په کال ۱۳۸۴ هـ کې له رامپور نه ددې فارسي متن د ډاکتر

(۱) خپرونکې اداره مجدديه ۲/۵ ايچ ناظم اباد ع ۳-

(۲) مخونه ۶۷۶-۶۸۷.

پروفیسر غلام مصطفی خان له اردو ژباړې سره یوځای خپورکړي، بیا اداره سعديه مجدديه لاهور فارسي متن بیل او اردو ژباړه بیله چاپ کړه حضرت شاه ولي الله محدث دهلوي ددې رسالې شرح لیکلې ده چې چاپ شوې نه ده.

۳- رساله قلیلیه: "عربي" دارسالة په کال ۱۰۱۰هـ کې ترتیب شوې ده ددې یواځې قلمي نسخې وې اداره مجدديه ناظم ابادکراچي په کال ۱۳۸۴هـ کې عربي متن له اردو ژباړې سره خپورکړ او اداره سعديه مجدديه لاهور په کال ۱۳۸۵هـ کې یواځې عربي متن له نورو رسالو سره چاپ کړ.

۴- شرح رباعیات: دا دخواجه باقي بالله دوه څلوريځې دي چې ده په خپله تشریح کړي دي او حضرت مجدّدصاحب دهغې شرح شرحه لیکلې ده اداره سعديه مجدديه لاهور او اداره مجدديه ناظم ابادکراچي په ترتیب سره په کال ۱۳۸۵هـ او کال ۱۳۸۶هـ کې چاپ کړې ده شاه ولي الله صاحب هم ددې څلوريځو دشرح شرحه لیکلې ده چې "کشف الفین فی شرح رباعیتین" نومېږي او مطبع مجتبائي دهلې په کال ۱۳۱۰هـ کې چاپ کړې ده.

۵- معارف لد نیه: "فارسي" په دې کې دمجدّدصاحب خاص معارف او دسلوک او طریقت مهم مباحث پکې راغلي دي چې په خپله مجدّدصاحب په کال ۱۰۱۵هـ یا د ۱۰۱۶هـ کې ترتیب کړې ده هرمضمون ته یې د"معرفت" عنوان ورکړی دی دټولو معارفو شمیر ۴۱ یوڅلویښت دی ددې رسالې فارسي متن تر ټولو حافظ محمدعلي خان شوق درامپورله احمدي چاپ ځای نه په دسمبر ۱۸۹۸ع کې چاپ کړی دی بیا دحکیم عبدالمجید سیفي مجلس علمي دابهیل، اداره سعديه مجدديه، او اداره مجدديه په مختلفو کلونو کې خپورکړی دی.

۶- مبد اومعاد: "فارسي" په دې رساله کې دحضرت مجددصاحب علوم او معارف راغلي دي ددې مضامين دمختلفومسودو په شکل کې و چې دحضرت مجدد صاحب خليفه محمدصديق کشمي په کال ۱۰۱۹هـ کې مدون اوترتيب کړل اومضامين يې د"منها" په عنوان سره بيل کړل ټول مضامين يې يوشپيته دي په چاپ شوي نسخوکې يې ترټولوزره فارسي نسخه دمطبع انصاري دهلي کال ۱۳۰۷هـ ده، بياخوځله په مختلفوکلونوکې چاپ شوې ده، په اخرکې په کال ۱۳۸۸هـ کې اداره مجدديه ناظم ابادکراچې فارسي متن دمولاناسيد زوارحسين شاه له اردوژباړې سره خپورکړ ددې کتاب "مبد اومعاد" عربي ژباړه دشيخ مراد مکې په قلم شوې ده اودعربي مکتوبات په حاشيه کې راغلي.

۷- مکاشفات عينيه: دامجموعه دحضرت مجددصاحب په داسې مسودوباندي مشتمله ده چې ځينې خلفاويې خوندي کړي و، دحضرت مجدد صاحب له وفات نه وروسته مولانامحمدهاشم کشمي په کال ۱۰۵۱هـ کې ترتيب کړ دارساله دلومړي ځل لپاره اداره مجدديه ناظم ابادکراچې فارسي متن له اردو ژباړې سره په کال ۱۳۸۴هـ کې چاپ کړ.

۸- مکتوبات امام رباني: دادمجددصاحب ترټولولوی علمي، اصلاحي او تجديدي يادگاردی اودهغو وهي کمالاتو، اجتهادي اوتحقيقي مقام، دتحقيق اومعرفت اودده دزړه جذباتو اواحاسساتوهنداره ده چې دده له امله ده "مجددالف ثاني" لقب ورکړل شوی دی. دده علمي مقام څرگندول اودهندوستان په فارسي ادب کې(چې دده اهميت) د"هندي سبک" په طنزیه نوم سره نه کميږي، دهغه مقام تعينول اودده دعلومو اومعارفودراڅرگندولولپاره يوځانگړی کتاب په کار دی. دا کتاب دهندوستان په

هغه خانگړو کتابونو کې شمار دی چې له هندنه دباندې سترو پوهانو او علماوو توجه ورته کړې ده په عربي او ترکي ژبو کې يې ژباړي شوي دي

د علمي او روحاني مرکزونو په درسي نصاب کې داخل شوی اهل علم او اهل سلوک هروخت دده په مطالعه بوخت پاتې شوي دي او دده په تازه والي کې تراوسه پوري کوم توپیر نه دی راغلی دمکتوباتو مجموعي شمیر پنځه سوه شپږ دیرش ۵۳۶ دی او په دریو دفترونو کې دی، په لومړي دفتر دري سوه دیارلس ۳۱۲ لیکونه یا مکتوبات دي دا دفتر د حضرت مجدد الف ثاني په نفوټه دده خلیفه یار محمد جدید بدخشي طالقاني په کال ۱۰۲۵ هـ کې ترتیب کړی دی. په دویم دفتر کې نه نوي ۹۹ لیکونه راغلي دي او دا د خواجه محمد معصوم په اشاره په کال ۱۰۲۸ هـ کې مولانا عبدالحی حصاري شادمانی ترتیب کړي دي. په دریم دفتر کې یوسل او خوارلس ۱۱۴ لیکونه دي دا دده مشهور خلیفه مولانا محمد هاشم کشمې په کال ۱۰۳۱ هـ کې ترتیب کړی دی. وروسته لس نور لیکونه چې په اخر وخت کې لیکل شوي و په دي کې شامل کړل شو او د دي دفتر د ټولو مکتوباتو شمیر یوسل او څلور ویشته ۱۲۴ شو، دمکتوبات شریف گڼ شمیر چاپونه په مختلفو وختو کې خپاره شوي دي لومړی چاپ غالباً د لکهنود نولکشور چاپخۍ دی له دې نه وروسته څو ځله هم دې چاپ ځای چاپ کړی دی له دې وروسته له مطبع احمدي دهلي، مطبع مرتضوي دهلي نه څو څو ځله چاپ شوی دی. په کال ۱۳۲۹ هـ کې مولانا نور احمد امرتسري په دیراهتمام سره او په ډیره ښکلي بڼه چاپ کړ چې ډیري خانگړتیاوې لري^(۱)

(۱) د مولانا سید زوار حسین شاه له کتاب "حضرت مجدد الف ثاني" نه يې غورچني اخیستل شوی دی د ژباړې د ختم ورځ ۱۳ مارچ ۲۰۰۲ د چهارشنبې ورځ د ورځې یوه نیمه بجه سرای نورنگ ضلع لکي مروت محمد وزیر حامد.

مل

په افغانستان کې

د حضرت مجدد صاحب کورنۍ

لیکنه : د ښاغلي مولوي صاحب رحيم الله زرمېتي

بِسْمِ اللَّهِ الرَّحْمَنِ الرَّحِيمِ

ښايې د کتاب په اوږدو کې مولوستي وي چې سولف په افغانستان کې د جناب مجدد صاحب د کورنۍ په اړه ډېوره معلومات له ښودلوڅخه خپله ناوسي څرگنده کړې اودا چې دهندد وچې تاريخ پوهان اوسوانح ليکونکې تل دادرينه اوافسوس کوي چې دافغانستان سرشاره خاوره ډيرې علمي تاريخي او سترې ملي څيرې لري خو هويت او پېژندوينه يې نه ده ساتل شوې . دپورته دوو ارمانونو له مخې اودې کبله چې دجناب مجددصاحب هغه پور او حق مو څه ناڅه ادا کړی وي چې پرموړ يې لري دخپلو نيمگړو هڅو اودهغو ځاني ليکلويا دابستونو په پايله کې مې لاندې ضميمه تياره کړه، خداى دې وکړي زما دغه هڅه په خپل دربار کې قبوله کړي.

که څه هم مجددصاحب په هند کې زيږيدلى اوهلته لوى شوى خو کورنۍ يې له افغانستان نه سرچينه اخلي ځکه چې ددوى نيکه جناب فرخ شاه صاحب دافغانستان اوسيدونکى و اوقبريې اوس هم دکابل شمال دنجراب په ولسوالۍ " دره فرخ شاه " کې دى، د کتاب ليکوال د نوموړي د ژوندليک د کتاب په دريمه برخه کې راوړى . مولف رحمه الله تعالى ليکلي دي چې دامام مجددقدس سره بزرگان اولادونه په څلورم پنځم بشت له سرهندڅخه ووتل اودتبليغ او طريقې مبارکې د خورولو لپاره په نوروسيموکې ميشته شول په دې کې يوه ځانگه (شاخ) په کابل کې و چې(قلعه جواد) يې وروستى مرکز اوخانقاه وه په پوره عزت او وقار په افاده او ارشاد بوخت وو، په دې ترڅ کې يې دحضرت مولاناومرشدنا نورالمشاخ اودده فرزند اوجانشين حضرت

حضرت مولانا و مرشدنا ضياء المشائخ قدس سرهما يادونه کړې ده مگر له هغه نه پورته بزرگواران يې نه دي ياد کړي. کېدای شي چې کره معلومات په لاس نه وي ورغلي؛ څرنگه چې ددغې څانگې (شاخ) يوه ځانگړتيا داده چې ټول مشايخ کرام يې قدس سرهم د حضرت امام مجدد قدس سره له اولاد نه اباعن جد علماء او کامل مکمل شيوخ دي قدس سرهم نومناسبه ده چې دغه بزرگواران قدس سرهم له سره تر پايه ددوی مبارکانود رواج شوې شجرې په ترتيب سره ياد کړل شي:

د کابل د حضرت صاحبانو د کورنۍ شجره

دامام مجدد قدس د دريم فرزند حضرت خواجه محمد معصوم (قدس سره) مشر فرزند او خليفه قيوم زمان حضرت خواجه محمد صيغة الله (قدس سره) دی چې د کابل حضرات کرام قدس سرهم دده اولاده ده ، نوموړی د حضرت امام مجدد قدس سره د پختور ژوند په وخت په سرهند شريف کې په ۱۰۳۳ هـ کې کې پيدا شوی دی او دغه نوم هم هغه جناب ورته غوره کړی دی په عمده المقامات^(۱) کې يې حالات په تفصيل سره راغلي دي. او وفات يې په ۱۱۲۱ هـ ليکلی دی .

دده دوم فرزند او خليفه حضرت امام العارفين لدرة العالمين صاحب کمال و تکميل شيخ محمد اسماعيل (قدس سره) دی. دده د پرهيزگاري واقعه اونور کمالات په عمده المقامات کې راغلي دي^(۲) کال ۱۱۳۶ د جمادى الاول په ۲۶ مه کې وفات شوی . دده فرزند او خليفه حضرت (قطب الأقطاب عوث الأغوث سرمست ياده، قيوم زمان) حضرت شيخ حاجي غلام محمد معصوم قدس الله تعالى سره دی. باطني کسب يې له خپل نيکه حضرت قيوم زمان قدس سره څخه کړی او د خلافت درجه يې هم له هغه جناب څخه تر لاسه کړې ده دده په هکله

حضرت خواجه عروة الوثقی قدس سره دده غورنیکه، دده نیکه حضرت قیوم زمان ته وړاندوینه (پیش گوښي) کړې وه چې :

"از نسل تو فرزند عزیز الوجود تولد خواهد شد خواه از تویی واسطه و

خواه از فرزندان تو بواسطه چون ان عزیز رادریابی ان راقیم مقام من دانسته اسم مرابوی داری که وارث نسبت مجددی و معصومی وی خواهد بود و فیوض و برکات اوالی یوم القیامت در اولاد و منتسبان او خواهد ماند و طریقه علیه اکابر را رواج دیگر خواهد افزود " [عمدة المقامات ۳۹۶ مخ]^(۱)

هماغسې جامع الکملات شیخ وگرځیده او هماغسې برکات یې په اولاده کې تر پایه پورې وو. دده زیات مناقب په عمدة المقامات^(۲) کې راغلي دي. وفات یې په ۱۱۶۱ هـ دڅه کم سلوکالو په عمرواقع شوی قدس سره دحضرت قطب الاقطاب امام الاولیاء حضرت شاه غلام محمد معصوم قدس سره ډیر زمان وو چې ډیرو مسلمانانو ته یې ګټه

(۲) عمدة المقامات ۳۸۱ — ۳۸۶ .

(۱) عمدة المقامات د عمدة العرفاء الکاملین " زبدة العلماء الراغبین قدوة اولیاء الله حضرت خواجه محمد فضل الله قدس الله تعالی سره تالیف دی چې د ۱۲۳۳ هـ کال دروژې مبارکې په ۲۹ مه یې دسند په ټنډو محمدخان کې پای ته رسولی دی د عمدة المقامات وروستی چاپ د جناب مرشدنا ووسیلنا إلى الله تعالی حضرت خواجه ضیاء المشائخ صاحب قدس سره په لارښوونه دکابل د نعماني کتابخاني مالک جناب حاجي بهادرخان رحمه الله په زیارمیزان ۱۳۵۵ هـ کې چاپ شوی دی چې جناب ضیاء المشائخ صاحب په خپله یوه سریزه هم پرې لیکلې ده .

دیادووړ ده چې جناب حضرت خواجه محمد فضل الله اوجناب حضرت خواجه ضیاء الحق شهید دافغانستان دکوهستان دحضراتو کرامو نیکه (قدس سرهما) نیکه دی، دواړه دجناب حضرت یې یې صاحب کلان (قدس سرها) زامن و، نوموړې د جناب قیوم جهان دخور لور او دنوموړي خلیفه هم وه ډیر زیات کرامات کمالات الله تعالی ورکړی و، زیارت یې دمزار شریف په روضه مبارکه کې دی، ددې پلار حضرت امیر شریعت سید عطاء الله شاه بخاري دی، اوموړي دقطب الاولیاء حضرت خواجه غلام محمد معصوم لوروه قدس الله تعالی اسرارهم .

(۱) عمدة المقامات (۴۲۳-۴۳۴ مخ)

رسیدلې ده په دوی کې جناب قدوة الأرباء حضرت شاه غلام محمد (قدس سره) چې په حضرت جی صاحب مشهور و او زیارت یې د پېښور د شعبه بازار په ختیز پلو کې ښي لاس ته د یو لوی جومات په څنګ کې دی، د والد صاحب په ژوند کې کمال او تکمیل ته رسیدلې دی او عالمونه عالمونه یې مریدان او مخلصین وو. دی مبارک به د کابل شپږ میاشتې په لاهور کې له ټولې کورنۍ او مخلصینو سره اوسیده او شپږ میاشتې په پېښور کې په عمدة المقامات (۳۹۶-۴۲۳ مخ) کې یې ډیر مناقب راغلي دي په ۱۱۷۷ هـ کال کې د وړوګي اختړه شپه په پېښور کې وفات شوی دی.

یوبل فرزند یې حضرت خواجه عزت الله قدس سره د مسلمانانو په عرفاني خدمت بوخت په کابل کې وفات شوی دی چې زیارت یې د کابل د مرجان غونډۍ په جنوب شرقي څنډه باندې واقع دی قدس سره. د حضرت قطب الاقطاب وروستنی فرزند حضرت مجدد (مائة ثالث العشر غوث الجن والبرق قطب زمان قیوم جهان زنده اهل الله) حضرت حاجی محمد صفی الله قدس سره، ډیر جامع بزرګوار اود زیاتو مناقبو خاوند دی او عمدة المقامات هم دده په حالا توپای ته رسیدلې دی. دی مبارک د کابل، کوهستان، چارباغ د حضراتو کرامو غورځيکه دی قدس الله تعالی باسراهم العالیه.

نوموړي په کابل کې سکونت او اوسیدل غوره کړ، د ولادت کال یې ۱۱۵۶ هـ یاد کړی دی، اود دوم حج په سفر د ۱۲۱۲ هـ ق د ذي القعدة په ۶ مه (د جدیدې) په بندرګاه کې وفات شوی دی او هماغه یې زیارت هم دی قدس الله سره العالی. له ده مبارک څخه ډیر زمان پاتې شول چې د کمالاتو خاوندان وو قدس سره هم. ددوی ډیرې عرفاني ګټې مسلمانانو ته رسیدلې جرهم الله خیرا عن الإسلام والمسلمین^(۱).

(۱) د حضرت قیوم جهان (قدس سره) په اتو زامنو کې شپږم زوی حضرت خواجه میا ظهور الله قدس سره دی چې له ورکښو څخه په خپل والد صاحب (قدس سره) ډیر ګران و د ننگرهار د چارباغ صفاد حضراتو کرامو قدس الله تعالی اسراهم نیکه دی او هلته یې مبارک زیارت دی. نوموړی د زیات علم او عرفان خاوندو، دریم زوی یې حضرت خواجه عطای معصوم (قدس سره) دی چې ډیر بزرګوار، ستر عالم، عارف، متقي او ډیر پرهېزګار و، دخپلو پلرونو او نیکونو قدس سره هم د علمي او روحاني امانتونو پوره ساتندوی او وارث و رحمهم الله تعالی. دده مبارک په څلورو بزرګانو او علماوو

زامنو کې مشر زوی جناب حضرت خواجه شاه ضیای معصوم قدس الله سره دی. دی دمجددیت دباغ هغه بنایسته اوزړه وړونکې گل و چې دده بنایست او خوشبویی ددغه باغ بنایست دوه برابره پسي زیات کړ. دی هغه بې تاجه بادشاه و چې د فقیرۍ په بڼه کې یې باچایې کول خلکوته ورزده کړل، دامیر عبدالرحمان غوندي مستبد اوتریخ طبیعته باچابه رسي په غاړه ده جناب ته ولاړو، او امیر حبیب الله خان خویی له باچا کیدو دمخه مړیدو، دده مبارک صفات، مناقب او کمالات له دې نه ډیر زیات دي چې په دغه پای لیک کې خای شي خوجناب ډاکتر صاحب ابوالخیر محمد زبیر ته دې الله تعالی ډیر خیر او اجر و نه ورکړي چې ددوی په هکله یې خانګړی کتاب (تجلیات ضیای معصوم) په اردو ژبه په پوره تفصیل لیکلی.

په دغه کتاب کې یې دده جناب احوال، فضائل، کمالات او خوارق یاد کړي دي جزاء الله تعالی خیرا. دده جناب دوه بزرګواران زامن و چې په علمي او روحاني کمالاتو کې هو به هو دخپل بزرګوار والد صاحب په څېرو، مشرۍ حضرت شاه عبدالقادر صاحب چې په شهزاده جان اغامشهورو، دی به خپل وخت کې دعلم، کمال او معرفت یوه مجموعه وه اود جناب والد صاحب د ټولو کارونو مټ او وزر و، ډیر ورباندې ګران و، دالله تعالی تقدیر و په خوانۍ کې وفات شو رحمه الله تعالی. اود جناب والد صاحب اوبختورې کورنۍ او مخلصینو زړونه ورباندې داغ داغ شول رحمهم الله تعالی. تفصیل یې د ډاکتر صاحب ابوالخیر په کتاب کې وګورئ. او دوم زوی یې حضرت شاه غلام محمد صاحب قدس الله تعالی سره چې په حضرت میاجي جان اغا یا حضرت میانجیو اغا مشهورو، نوموړی تکره حافظ، عالم اود ښکاره ګراماتو خاوند او مرشد و رحمه الله تعالی. د ډاکتر صاحب ابو الخیر په کتاب کې یې تفصیلات دي قدسنا الله تعالی باسراهم العالیه.

دغه جناب دخپل والد صاحب (قدس سره) یوازينی جانشین و دچارباغ صفا اود افغانستان ډیرې سیمې یې دعلم او طریقت په رڼا خلاصه کړې بیایې دافغانستان دېې خونده حالا ټوله امله دحرمینو شریفینو په لورمخه وکړه اوله څو کلونو وروسته یې هند ته تشریف یووړ او هلته یې ډیرې سیمې دعلم او طریقت په رڼا وځلولې، بیاد پاکستان له جوړیدلو سره سم دپاکستان دولت مشرانو دی جناب پاکستان ته دعوت کړ اود کراچۍ دمليز کالوني په سیمه کې میشته شو او هماغلته یې زیارت مبارک دی قدس سره دی جناب د اوس وخت دچارباغ صفا اود کراچۍ دحضراتو ګرامو والد او مرشد و رحمه الله تعالی. په چارباغ صفا کې دده مبارک جانشین او خلیفه دده مشرفرزند جناب حضرت صاحب غلام احمد اغا و چې په شاه اغاجان سره مشهور دی هم په علم او روحانیت کې دخپل والد صاحب قدس سره غوره بېلګه وه، مکړد کمونستانو خونخوار او ملحدو یم دمجددي باغ ډیر ګلونه وربږول

ترتولو کشرزوی اوجانشین یی حضرت سیدنا و مرشد نا الشهير المشهر قطب رباني حضرت خواجه عبدالباقي الکابلي (قدس سره) دی، د حضرت خواجه عبدالباقي قدس سره دژوند په هکله همدومره معلومه شوېده چې یو کامل مکمل شیخ و او په خپل ژوند کې یې دارشاد لری په ډېره ښه توګه په مخ بوتله او طریقه شریفه یې ودانه او جاري وساتله، انساب الانجاب په ۱۰۲ مخ کې د مولانا محمد ابراهیم له خولي چې دده له خلفاوو څخه و لیکي: درسفر حرمین شریفین با جناب حضرت قیوم جهان قدس سره بودم ایشان فرمودند که بعد از من صاحب نسبت های خاص و جانشین بالاختصاص میا عبدالباقي است دران هنگام یک نفر بزبان الهام ارشاد فرمود:

بهار در گذر است و شتاب کن ساقی = ز گلستان صفی مانده یک گلی باقی (۱)

په دغه الهامي شعر کې هم د حضرت خواجه عبدالباقي قدس سره نیابت ثابتېږي او هم د حضرت خواجه قیوم جهان قدس سره د مبارک عمر خزان ثابتېږي ځکه چې له گلستان څخه

چې په هغو کې یو هم دی جناب او یو یې څلورم ورور جناب حضرت فضل محموداغا و چې د قلعه جواد د حضرت صاحب جناب مولانا و مرشد ناضیا المشانخ زوم و ددوی نور ورور جناب حضرت صاحب نور احمد اغا، جناب حضرت صاحب عبدالله اغا، جناب حضرت صاحب فضل ربی اغا، جناب حضرت صاحب فضل الرحمن اغا په کراچي کې دخپل والد صاحب قدس سره دخانقاه او طریقي پالنه کوي سلمهم الله تعالى وایانا، ونبتهم الله تعالى وایانا علی صراط مستقیم. آمین.

(۱) په یوه بله لیکنه کې چې محترم ډاکټر ابوالخیر په اردو ژبه په کراچي کې د چارباغ د حضراتو کرامو په هکله لیکلی دی په هغه کې هم د انساب الانجاب په حواله دغه واقع راغلې ده خو په دې تفاوت سره چې هغه لیکي: حضرت خواجه محمد صفی الله رحمه الله تعالی علیه په دغه سفر کې د خپل عمر په وروستیو شپو کې خپل خاص خلیفه مخدوم محمد ابراهیم رحمه الله تعالی علیه ته وفرمایل چې زموږ د خاصو نسبتونو امین (ساتونکي) به زما تر ټولو وړوکی فرزند میا عبدالباقي وي اود هغه په نوم یی مهر جوړ کړ اودغه شعری په مهر کې ولیکه اودغه بیت د حضرت قیوم جهان صاحب خپل شعر دی. بیایې دغه مهر جناب مخدوم محمد ابراهیم رحمه الله تعالی علیه ته ورکړ او ورته یې وفرمایل چې ته به د هغه دمهر پسری ونه لیدلی شي مګر ستازوی مخدوم محمد هاشم به دده له صحبت څخه برخمن شي اودغه امانت به بیا زما دغه جانشین میا عبدالباقي ته وسپاري.

د یوگل پاتې والی د گل او گلزار پای ښکاره کوي. دده جناب په هکله دغه کتاب (تسلسل تجدید) لیکي: دی مبارک د دیرو ظاهري اوباطني فضیلتونو خاوند او د ارشاد تخت دده دیوضاتو په ریاسره تازه و. دده مشرفرزند او خلیفه جناب مولا ناو مرشدنا حضرت شمس المشانخ قدس سره دده مبارک دوفات نیټه په یوبیت کې راوړې ده:

نہا د افسر فردوس را و رضوان گفت - مجد د ما نه رابع عشر امد

۱۳۳۰ هـ ق

د تسلسل تجدید کتاب (۱۰۲ مخ) کې دده جناب وفات د ۱۲۸۵ هـ ق په شاوخوا کې لیکلې دی، د شور بازار سویل خوا ته غر، چې کوه خواجه صفا یې بولي اوبلاکوه هم ورته ویل کیږي دلويي ادیري په منځ کې چې دحضراتو کرامو ادیره ده هلته یې زیارت مبارک دی قدس سره. دده مبارک په زامنو کې چې ټول دعلم او ارشاد خاوندان وو.

دویم فرزند او خلیفه یې (سیدناو مرشدنا و عارف راه خدا ولي الله بالتحقیق حضرت خواجه غلام صدیق (قدس سره) دی چې علم یې له حضرت والد صاحب اود وخت له علماوو کرامو رحیم الله تعالی څخه زده کړ. اود دغه کتاب له وینا سره سم دسلوک پړاوونه یې دخپل مرشداو والد قدس سره په لارښوونه پای ته رسولې و اود والد صاحب له وفات څخه وروسته د ارشاد گدی ورباندې ښایسته شوه. ډیر مسلمانان یې له ارشاد څخه برخمن شول په خپل وخت کې یې ډېره ښوونیزه او معرفت ساری نه و ټول عمر یې بدن په مجاهده او زړه یې په مشاهده کې و، په ۱۳۰۹ هـ ق کې وفات شوی اود خپل مرشد او والد تر څنګ یې زیارت دی. قدسنا الله تعالی باسراهم.

حضرت خواجه غلام قیوم صاحب

دده مبارک یوازینی فرزند او خلیفه یې (سیدنا و مرشدنا و وسیلنا عند الله مجدماً تاربع المشر حضرت خواجه غلام قیوم (قدس الله سره) دی. دده مبارک ډیر عمر په ناروغتیا کې تیریده له دې سره سره یې د شریعت او طریقت وظيفو دومره رعایت کاوه چې خلک به ورته حیران وو ده جناب یوڅه وخت د تبلیغ او تدریس لپاره د هندوستان کاتیاوار نومي ځای ته تشریف وړی و هلته یې د شریعت او طریقت په تبلیغ او تطبیق څه وختونه تیر کړل او ډیر خلغای کرام رحمهم الله یې وروزل، په خپله یې بیرته کابل ته تشریف راوړ، ددغو تورو لیکونکي له جناب مولانا و مرشدنا حضرت ضیاء المشانخ قدس الله سره المکرّم څخه دخواجه غلام قیوم قدس الله سره په هکله داسې خبره اوریدلې ده ده جناب دغزني دشلکر دجان ابادکلی دملا صاحب رحمه الله تعالی په حواله وفرمایل (یووخت جناب حضرت صاحب مجدماً ۱۴ هـ ق په مجلس کې وفرمایل چې ځینې زړونه له کاني څخه هم سخت دي کاني ته چې صاحب د معرفت په خاص نظرونو ګوري هغه ماتیري خو په ځینو زړونو اغیزنه کوي. په دې ترڅ کې یې په ناکې (طاقچه) کې یوې ایښودل شوې تیرې ته وکتل او هغه تیره ماته شوه) ددغه کرامت د ښکاره کیدو اغیزه یقیناً په ډیرو زړونو پریوتلی وي؛ ددغې خبرې دا وړیدلو ډیر کلونه وتلي دي خو په ځینو یادو کې پاتې ده. د تسلسل تجدید لیکوال لیکي: دی جناب د نقشبندی شریفې ښایسته کونکې اود مجددې لویې کورنۍ ویاړو، له ډیرو ښایسته خدمتونو وروسته چې د اسلام لپاره یې وکړل د ۱۳۳۰ هـ ق کال دشعبان په میاشت کې یې له فاني نړۍ سره خدای پاماني وکړه.^(۱)

جناب حضرت غلام صغدر مجددې رحمه الله تعالی چې په صوفی اغا مشهور و اود جناب حضرت مجدد مائة رابع العشر قدس سره زوم و دلوگر له حضراتو کرامو څخه و، دده مبارک فرزند او په ځای ناست جناب حضرت غلام داود مجددې چې بابه جان اغا ورته ویل کیده عجیبه اخلاق او تواضع یې لرل دغزني په ارزو کې دطریقې شریفې په خدمت بوخت و چې ظالمو کمونستانو له دوو زامنو حضرت رفیع الله مجددې او حضرت ضیاء الله مجددې سره بوتلل. ددغې سربزې لیکونکې د جناب حضرت بابه جان اغا قدس سره په ملاقات په وار وار مشرف شوی و عجیبه اخلاق، عجیبه شفقت

اوزره سواندي ، عجيبه تواضع اومهرباني يې لرله. عجيبه شخصيت و " رحمهم الله تعالى. " د حضرت شهيد جناب رفيع الله جان مجددي يوه لور پاتې شوه. اوجناب شهيد حضرت ضياء الله جان مجددي واده نه وكړی. جزاه الله عن الإسلام والمسلمين خير اجزاه الله تعالى عن الإسلام والمسلمين خيرا.

د حضرت خواجه غلام قيوم صاحب کورنی (د کابل حضرت صاحبان)

دده جناب (حضرت غلام قيوم صاحب) درې زامن وو:

[۱] - جناب مولانا و مرشدنا حضرت ايشان خواجهمش المشايخ (قدس سره) .

[۲] - جناب مولانا و مرشدنا حضرت خواجه نورالمشايخ (قدس سره) .

[۳] - جناب مولانا و مرشدنا حضرت ايشان خواجه اغای گل صاحب (قدس سره) .

دواړه مشران مکرمان دخپل مرشد او والد صاحب (قدس سره) په ژوند خلافت ته رسيدلي وو اومسلمانانو ته يې د طريقې مبارکې لارښوونه کوله مروج علوم يې له خپل والد صاحب (قدس سره)^(۱) اوجناب شهيد پرهيزگار عالم او قاضي سيد عبدالرحمان صاحب پغمانی قدس سره څخه لوستلي وو^(۲).

(۱) د حضرت بابۀ جان اغا نور زامن چې ژوندي دي ۱- جناب حضرت صاحب وحيدالله جان مجددي چې الحمدلله دښه شخصيت او لوړو اخلاقو خاوند دی داسلامي خدمت روحیه لري ۲- صفی الله جان مجددي ۳- ثناء الله جان مجددي . سلمهم الله تعالى ووفقهم لخدمه دينه علی نهج ابائهم الکرام

(۲) دجناب اغای گل صاحب (قدس سره) له رسالې " مختصر البيان " څخه چې د خپل استاد شهيد قاضي عبدالرحمن رحمه الله تعالى په هکله يې ليکلي ده .

حضرت شمس المشائخ فضل محمد مجددي رحمه الله

د حضرت قیوم جهان رحمه الله تعالی سجاده نشین امام رباني جناب (سلطان الأولیاء زبدة الأتقیاء خلاصة العلماء) شمس المشائخ فضل محمد رحمه الله تعالی په کال ۱۲۸۰ هـ ق کې زیږیدلي، حضرت اغای گل صاحب (قدس سره) د خپلې رسالې (رهنمای طریق) د د و م مخ په حاشیه کې په دې هکله لیکي:

"حضرت شمس المشائخ اولین فرزند حضرت والد ماجد مجدده مائه رابع العشر مولانا غلام قیوم قدس سره هستند نام شان فضل محمد ولقب شان شمس المشائخ ذات ولایت صفات شان ایتی بود از آیات خداوندی خلعت خلافت وارشاد را از وقت حضرت والد ماجد خود در بر کرده اند در وقت حیات شان به تربیت مسترشدين مشغول بوده اند..... احوالات و خوارق شان در رساله علیحده ودر ضمن سوانح عمری من نوشته شده است"^(۱)

(۲) انساب الأنحاب د عمدة المقامات دمؤلف خواجه فضل الله فرزند اوځای ناستي شمس المعرفة والیقین بدرالملة والدين حضرت خواجه حاجي حافظ محمد حسن قدس سره تالف دی چې د عمدة المقامات دپوره کولو په نیت یې لیکلی دی، اود ۱۳۴۰ هـ ق درجب په ۲۶ د صوبه سیند په ټنډو ساینډاد کې یې پوره کړی دی اوملک فضل الدین او... په خپل زیار د چاپ له نېټې پرته له لاهوره چاپ کړی دی.

(۱) له بده مرغه چې هغه رساله او عمری سوانح په لاس نه راغلل خو جناب الحاج حضرت صاحب محمد هاشم جان اغا او ورور یې جناب حضرت صاحب عبیدالله جان اغا چې پاکستان ته یې تشریف راوړی وو وعده وکړه چې په آینده کې به یې له بهرنه راوړو دوی دواړه د جناب حضرت صاحب اغای گل "رح" زامن دي سلمهم الله تعالی.

"انساب الانجاب په (۱۰۴) مخ کي ^(۱) د حضرت مولا ناو مرشدنا شمس المشايخ په هکله ليکي: " حضرت فضل محمد نخستين فرزند سجاده نشين حضرت قیوم جهان رحمه الله تعالى بوده وجود مبارک ايشان به انواع فضائل از علم وعمل اراسته و از نسبت خاص مجددی بهره کامل یافته درين وقت بمحمد الله مسندارشاد حضرات کرام بوجود مسعود شان واقع در دارالسلطنه کابل مزین است

نوموړی د ۴۳ کالو په عمر کال ۱۳۲۳ هـ کي وفات دوه زامن يې شاته د حضرت عبداللطيف او حضرت ثنای معصوم په نامه پريښودل جناب حضرت ثنای معصوم مجددی رحمه الله تعالى عليه چې حضرت مياجان اغا به ورته ويل کيده يوعجيبه متوکل شخص اود کلکي ارادی او ټينگ عزم خاوندو. وقار او شهامت يې له ورايه په مبارک مخ کي خليده. ^(۲) اودی د حضرت شمس المشايخ صاحب (قدس سره) مشر زوی و په کال ۱۳۴۹ هـ د لاهور په ښار کي وفات شو.

حضرت نور المشايخ فضل عمر مجددی رحمه الله

نوموړی د شنبې په ورځ د جمادي الاول په ۸ مه کال ۱۳۰۲ هـ د کابل د سوريار په سيمه کي زيږيدلی تذکره ليکونکی دده د شخصيت ستاينه په دې القابوکوي: "شيخ الإسلام والمسلمين قطب العارفين برهان الولاية المحمدية حجة الشريعة المصطفوية، القيوم الرباني صاحب القدر البازخ سيدنا ومرشدنا ومولانا حضرت خواجه نور المشايخ قدس الله تعالى سره العزيز".

(۱) جناب حضرت مياجان اغاقدس سره د ډيرو فاضلو او مجاهدو زامنو والد و چې مشر يې جناب حضرت صاحب صفت الله مجددی دام ظلّه دی، دی جناب د ملی نجات د جبهې مشر دی چې د شوروي خلاف په جهادي بوجهادي اومثل شوی تنظيم و او هم دی جناب د دغه جهادي وروستيو کلونو کي د افغان عبوري دولت رئيس و او بيا د جهاد د برياليتوب په وخت کي په ازاد افغانستان کي د اسلامي دولت لومړنی جمهور رئيس و سلمه الله.

ده هم له خپل والدجناب حضرت مجددمائة رابع المشرق قدس الله سره العزيز خُجه دعلم او طريقت اكتساب كړى و او دهغه مبارك په ژوند كې كمال ته رسيدلى او خپل خليفه يې ټاكلى و. جناب خادم شريعت و طريقت حضرت اغاى گل صاحب دخپلى رسالى "رهنماى طريق" د پنځم مخ په حاشيه كې د حضرت مرشدنا و مولانا نورالمشايع (قدس سره) په هكله ليكي: نورالمشايع فرزند دوم والد ماجد من و خليفه دوم اوشان هستند اسم شان فضل عمر و لقب شان نور المشايخ است مراتب سلوك را حسب تربيت والد ماجد طى كرده و از حضور اوشان به خلعت خلافت مخلص گرديده در حيات شان به تربيت طالبين مشغول بودند و وجودشان از مغنيمات وقت بود قبل از دو سال رحلت نمودند رَحْمَه الله تعالى احوالات شان را در سوانح عمرى نوشته ^(۱).

نوموړى كال ۱۳۶۱ هـ ق دغزني په ولايت كې دنورالمدارس په نامه ديوې ديني مدرسي دبنسټ ډبره كېښوده چې په سونو علماوو په كې علم حاصل كړ ^(۲). لكه چې وايي

"جناب اغاي گل صاحب قدس سره ليكي:....وعلاوه از شغل باطن هم فراغت نداشتند بلکه اولاً بحضور فيض نشور حضرت سيدنا و مولينا قدوة السالكين زبدة العارفين مجددمائة اربع العشر هادي امت خير البشر كاشف اسرار مكتوم مولينا الشيخ خواجه غلام قيوم نورالله ضريحه (اين ذات قدسي صفات والد ماجد محرر عاجز هستند و بعض احوالات شان در ضمن ترجمه احوال خودم مذکور است) شرف انايت و تلقين طريقت نقشبنديه را حائز گرديد بعضي لطايف را بحضور شان كسب نمودند و بعد از وفات حضرت معزي اليه از حضور معرفت ظهور مولينا الامجد ولي الله الاحد مرجع الشيوخ و المشايخ شمس المشايخ المجاهد في سبيل الله الصمد مولينا الحاج خواجه فضل محمد طاب الله ثراه برادر عيني محرر عاجز تجديد تلقين نموده سالك مسالك سلوك گرديد ندومورد الطاف بيكران حضرت ايشان بودند زيرا حضرت شمس المشايخ صاحب مرحوم و حضرت نورالمشايع صاحب اطفال الله بقاء هم هر دو نفر تلميذ ظاهري مولينا شهيد بودند و بنا برحق استادي انقدر عزيز و گرامي بودند كه در مسترشدن طريقه عاليه بلكي در اقوام و بني اعمام حضرات شخصر ديگري برتبه شان نيمرسيد و بدرجه حرمت استاد خودها را داشتند و دارند كه در حيز تحرير نمي گنجند . مختصر البيان

(۱) ددغي سريزي ليكونكي هم دعلم اوسړيتوب په دغه بختوره زانگو كې روزل شوى د ۱۳۲۲ لمريز كال د وري په مياشت كې له شهيد مولوى صاحب نصرالله منصور رحمه الله تعالى او نورو

اساس مدرسه علم و دين به غزنه گذاشت = کزان برآمده بسيار عالمه و فاضل^(۱)

شاه اغامجددي وفقه الله تعالى حضرت مولا ناو مرشدنا نورالماشاخ به هکله ليکي:

پيشواي راستين مقتداي راه دين قطب عالم روحاني معدن حکمت رباني عارف
يزداني جانشين امام رباني حضرت فضل عمر نورالماشاخ مجددي حضرت شان فرزند
قيوم "رح" بوده روز شنبه ۸ جمادي الاول سال ۱۳۰۲ هـ ش در شهرزيباي کابل پايه
عرصه و حود گذاشت. قسمتي از علوم را نزد حضرت والد خود و قسمتي را هم نزد علمای
مشهور کشور (۱) به پايان رسانيده بهره و کلی يافتند. ضمنا کسب سلسله و عاليه و
نقشبنديه را از حضرت والد خود و برادر بزرگ خود حضرت شمس الماشاخ (رح) نموده
صاحب شان عظيم گرديدند (۱). حضرت شان صدق و همت عالي داشته و رياضت کامل
ميکشيدند، در ورع و تقوى وزهد و عبادت قدمي راسخ و در اصول طريقت (۲) و فروع
شريعت نظري نافذ داشتند در علم تفسير و حقايق ان احاديث، دوم حضرت غلام طريقه
عاليه نقشبنديه از معارف بلند شان آب و رنگ تازه يافت بالاخره اين شخصيت ارجمند
اسلام بتاريخ ۲۴ محرم ۱۳۷۶ هـ به ع و داع گفته بر حمت حق پيوست و در جوار مسجد و
خانقاه مجدديه واقع قلعه جواد کابل بخاک سپاريده شد. (۱)

فاضلانو سره يوخای يې هلته داخله کړې اود ۱۳۴۷ لمریز کال د لړم په مياشت کې په ممتازه
اولومړۍ درجه فارغ شوی. و الله الحمد علی ذلک.

(۲) دغه بيت له هغې اوږدې مړنې قصيدې څخه يو دی چې دده د مرقد مبارک د مرمر په تخته
باندې حک شوی دی او د هيواد وټلی شاعر (محمد ابراهيم خليل مرحوم) له اشعارو څخه دی.

(۱) جناب حضرت سيدنا و مرشدنا الکامل المکمل و رسولنا عند الله مولا نا ضياء الماشاخ قدس الله تعالى سره المکرم
دخېل والد او مرشد په گدی ناست او خليفه دهغه مبارک دوفات د غمجنې پېښې په ورځ دخپلې عربي خطابې
يوه برخه کې چې دده په وړوکي رساله "اشک غم" کې چاپ شوې ده، دده جناب په هغو کړو ويناگانو کې
چې دهند داحمداباد داسلامي پوهنتون محصلينو او استادانو ته يې کړې ده او هغه چې دلاهور پوهنتون
محصلينو او استادانو ته يې کړې ده او هغه چې د فلسطين د پېښې په هکله يې کړې ده او هغه چې داسلامي
نړۍ د يووالي په هکله يې کړې ده او هغه چې دنورالمدارس ددوم درسي کال دپيل په مناسبت يې کړې

حضرت نورالماشاېخ پيشواى سالكان = زېده ءال مجدد مرشد صاحب قران
در نبرد كفر شمشيرى زتوحيدش بكف = در جهاد نفس خفتانى ز اخلاش بجان^(۱)

جناب حضرت خواجه مولانا و مرشدنا نورالماشاېخ صاحب (قدس سره) په دوو زامنوكي
مشر، جناب حضرت صدر الماشاېخ "اځاى شيرين" صاحب (قدس سره) و چې د علم او سلوك
زده كړه يې له خپل والد اومرشد (قدس سره) څخه كړې وه او دطريقې شريفې د
تلقيين او تعليم اجازه ورته شوې وه دخپل مرشد او والد صاحب له وفات نه وروسته چې
د وخت د حاكمانو له ناروا كارونو څخه يې كركه لرله هيواد يې پرېښود او د پاكستان د

ده ترټولومهمه هغه چې دهيواد د استقلال دجهادپه پيل كې يې دلويې پكتيا قامونوته يې دزرمت دحضرت
روحاني باباپه زيارت كې اورولې ده دا واړه دده جناب قدس سره داسلامي فراسټ اوسياسي تجربې
اوپوهې څرگندويې كوي اودا واړه په "اشك غم" كې چاپ شوې دى. همداخير دنوموړې هغه وينا وې چې
دافغانستان داستقلال په اړه يې دروحاني باباپه زيارت كې يې دلويې پكتياپوزيات شميرمجاهدينو ته دشعبان
په ۱۱مه نيټه كال ۱۳۲۷هـ كې كړې ده همداخير دده جناب د هغې وينا عربي متن چې د فلسطين له
مسلمانانو سره د همدردي په بنياد يې په كال ۱۳۲۷ هـ كې كړې اودده جناب دهغې وينا فارسي
متن چې د دويم نړيوال جنگ كې دافغانستان دپې طرفي په ساتنه كې په لويه جرگه كې چې دده په مشرتوب
كال ۱۳۲۰هـ كې داپره شوى، كړې په اشك غم كې راغلې ده.

باچا امان الله كله چې له اروپانه راستون شو اودپرنگيانو دود اودستورې له خانه سره راوړل او غوښتل
يې چې په مسلمانو افغانانوېې په زور وتېي نوجناب حضرت مياجان اځا دخپل كاكا جناب حضرت اځاى گل
صاحب لاس سره اود نورو مجاهدو اوشهيدو علماوو كراموتر څنگ د مبارزې ډگر ته را ووتل اوسلمان
ملت يې ددغه ارتداد او انحراف په ضد پاڅون ته وهڅاوه. هغه و چې ډيرعلمائى كرام رحمهم الله تعالى عليهم يې
شهيدان كړل اوجنابان حضرت اځاى گل صاحب اوحضرت مياجان اځا صاحب رحمهما الله تعالى يې بنديان كړل
اوداعدام حكيم يې ورباندې وكړخوچې كله باچا امان الله دپاڅون په مقابل كې ماتى و خوړه اوتېښتې ته
اړشونودوى ته الله تعالى نجات وركړ.

^(۱) دغه دواړه بيتونه هم له هغې اوږدې مړټيه قصيدې څخه دي چې دهيواد د نامتوشاعر (علامه صلاح الدين

سلجوقى رح) له اشعارو څخه دي اودده دمبارك قبر د مرمرو په نخته ليكل شوي دي

لاهور په ښار کې يې د طريقې شريفې د منسوبينو پالنه کوله او په ۱۳۹۳ ق ه کې هلته وفات شو جنازه يې کابل ته راولېږدوله شوه او د خېل مرشد اووالد صاحب په خوا کې خاورو ته وسپارل شو رحمه الله تعالى. دده زامن جناب حضرت فضل علي اغا رحمه الله او جناب حضرت فضل الرحمن " امير جان " اغا رحمه الله دواړه ډير خواخوږي اونيک بزگوران وو چې دهجرت او جهاد په وخت کې يې دمهاجرينو، په تيره بيا دخپلو مشرانو دخانقاه شريفې خدمت ته شپه او ورځ يوه کړې وه رحمت الله تعالى نور تفصيل د حضرت صاحب شاه اغا صديق په رساله "تسلسل تجديد" وگورئ.

[۲] - حضرت ضياء المشائخ محمد ابراهيم مجددي

د جناب حضرت خواجه مولانا و مرشدنا نور المشائخ صاحب (قدس سره) دوم فرزند اوپه گندی (سجاده) ناست خليفه او جانشين جناب حضرت مولانا و مرشدنا ضياء المشائخ محمد ابراهيم المجددي و چې ابن عمر يې تخلص و، کال ۱۳۲۰ ه په کابل کې زيږيدلی، ديني زده کړې يې دهيواد له نامتو عالم مولوی صاحب يار محمد څخه سرته رسولې وې په خپل وخت کې دافغانستان، پاکستان، هند او دسيمې د هيوادونو د حضراتو کرامود غونډيدلو ځای، دستونزو دهوارولو او نيکو مشورو مرجع و.

ددوی تقوی، هوشیاري، علمي او روحاني ستر مقام او معنوي هيبت په ټولنه او سيمه ستر اغيز درلود، د طريقې شريفې د لارويانو په سالمه روزنه کې يې ستر معنوي ځواک او لوی لاس لاره، دهيواد، گاونډيو اولرې پرتو هيوادونو د تصوف او طريقت ميان به د پتنگانو په څير ورباندې راتوييدل او هر مابښام به په لس گونو او شل گونو کسان د تلقين، توجه اوسبق بدلولو لپاره د حجرې مخې ته ورته پند وو، لکه څنگه چې دنارينه وو لپاره د باندې پوره بندوبست و د زنانه وو لپاره هم په کور کې دننه د پردې،

خوراک، خټاک انتظام شوی و، د خاصو میلمنولپاره یې ځانګړی میلستون درلود چې هلته به دوی پخپله د ورځې اوهم د شپې میلمنو ته تشریف وور، او عام میلمانه به د خانقاه شریفې په سراج په اوسیدل، دوی جناب به له خاصو او عامو میلمنو سره د سترې مشي اوروغ پر په وخت کې د سیمې د علماوو کرامو، مشایخو کرامو او نورو مخورو مسلمانانو د حال او احوال پوښتنه کوله، له شيعه خلکو سره به یې ښه رويه کوله او نورو ته به یې هم په دې خبره توصیه کوله.

ددوی ذاتي علمي زیرمه او تېره حافظه هرچاته د حیرانتیا وړ وه: زما په یاد دي چې یوه ورځ یې په مجلس کې د قطبي د خطبې عبارتونه چې په یادو یې یاد و ترډیره ځایه ولوستل، په تیره بیا هغه وخت چې زه (د سړیزې لیکونکی) په نور المدارس کې نوی داخل شوی وم (او له ۱۳۴۲ هـ ل نه تر ۱۳۴۷ هـ ل پورې هلته وم) اود مدرسې سرپرستي ددوی په غاړه وه د سترو علماوو او فقهاوو کرامو په غونډه کې به د علمي مسائلو په څېړنه او پرکېچنو موضوعاتو په حل کې ددوی علمي لوړ استعداد، حافظي اود فهم چټکوالي ته هرڅوک حیران او ګوته په غاښ وو.

دوی دخپل علمي اهتمام او لیوالتیا له امله دطریقې شریفې د بزرګانو تالیفات لکه عمده المقامات، اورادبھانیه، مخزن الاسرار اونورو ډیره خپل لګښت چاپ او توزیع کړل اوهم یې دخپل والد اومرشد (قدس سره) سوانح د (اشک غم) او (معارف نورالمشاخ) په نومونو پخپله تالیف کړي دي، د یادولو وړده چې د "نفس علمي ټولنه" ددغو دواړو رسالو دبیاخپرولو نیت لري.

ددوی د علمي اوله وخت سره د سمو تقریرونو کښتونه به په هیواد او سیمه کې مسلمانانو لاس په لاس ګرځول او په ډیره مینه به یې اوریدل، دوی به د مدرسې د پالنې لپاره کله ناکله له ټاکلې نیتې پرته غزني ته له خانقاه (قلعه جواد) څخه مدرسې ته تشریف راوړ، زما په یاد دي چې یوه ورځ د درسي ساعت په وخت کې زموږ صنف ته راغی اود دروازي پلو ته په زاړه ټغر یا دری یې تکلفه کیناست: هغه وخت به درس په زمکه ویل کیده، زموږ درسي مضمون "تاریخ الخلفاء" و. په نورو پوښتونو برسیره دوی جناب د خلفاو راشدینو د محبت خبره یاده کړه، دنورو ملګرو له منځه

مادخپل استاد صاحب(شهید مولوی صاحب عبدالغفار چې دخدو خپلو دملاصاحب لمسی و) په اجازه ورته عرض وکړ چې : (... ددوی ﷺ محبت دایمان ټوک دی ...) دا خواب په دوی جناب ډیر خوږ ولگیده او بې اختیاره یې په زوره الله اکبر، بارک الله کلمات وویل او خوواره یې تکرار کړل.

په هیواد اوسیمه کې د وخت حکومتونو به په چاکې چې د عقیدې او نفاق فساد نه و ؛ د زړه له کومې اطاعت او احترام یې کاوه ؛ ددوی جناب هره هڅه اواندېینه د اسلامي عقیدې او عمل شیرازی، داسلامي نړۍ یووالی، فکري ازادي او سمسورتیا، اوله الحاد او انحراف څخه د مسلمانانو ساتنې لپاره وه ؛ زه اوس له اغراق اومبالغې پرته وایم چې: ددوی جناب د جامع الجوانب شخصیت اړخونو څېړنه، نه زه اونه بل څوک "چې ددوی جناب شخصیت یې پوره پېژندلی وي" پوره کولای شي اوکه ملا ورته هم وټري بیا به هم ددوی جناب دپوره حق اداکولو په بې وسې به یې ترپایه پوخ یقین وي ، ځکه دداسې مبارک شخصیت د نیکو صفاتو پوره یادونه او وضاحت به څوک څرنگه وکړای شي چې دده والدصاحب مربی او مرشد(قدس سره) به په دې لوړه کوله چې: " ... ابراهیم جان کبیره گناه نه ده کړې ... " که څه هم زه د هغه (والدصاحب) جناب په لیدلو مشرف شوی نه یم خو داخبره ما دنورالمدارس له استادانو کرامو څخه "رحمهم الله تعالی" په وار وار اوریدلې ده، د الله تعالی ﷻ په بندګانو کې عصمت یوازې انبیاوو اوملائکو ته ثابت دی "عليهم السلام" مګر هغه جناب دغه خبره په اټکل او تخمین سره نه کوله بلکې دجناب ضیاءالمشاخ(قدس سره) ژوند له وړوکتوبه بیا ترهغه وخته پورې دده دجناب والد اومرشد (قدس سره) تر سترګو لاندې تیر شوی او لوی شوی و اوترخپل څار او کتنې لاندې یې روزلی او کمال ته رسولی و، ان تردې پورې چې جناب حضرت ضیاءالمشاخ صاحب (قدس سره) به دشیې هم دتهجد داوداسه او نورخدمت لپاره دجناب والد اومرشد صاحب په خونه کې استراحت کاوه ؛

تردې خبرې هغه کیسه هم رایاده شوه چې دحضرت ضیاءالمشاخ صاحب (قدس سره) د یومخلص اوخادم جناب خواجه محمد نعیم(صدیق)صاحب له خولې نه دنفیس ټولنې یوه غړي محمد اکرم نعماني را لیکلې وه: خواجه صاحب وایي چې: (جناب

حضرت ضياء المشائخ (قدس سره) فرمايل چې: يو وخت د افغانستان د مشهور مجذوب " جناب بابا خال محمد رحمه الله " ترڅنگ زه اوزما يو بل ملگری تيريدو، زما ملگری راته وويل چې دا کوره مشر سړی دی اولوخ گرځي او دايو غير شرعي عمل دی، ما هم دهغه خبره تاييد کړه کله چې کورته ولاړم نو د شپي مې خوب لیده چې د جناب حضرت مجدد رحمه الله تعالی زیارت ته ورغلم اوله هغه سره دهغه کين اړخ ته دده دوه زامن شاه محمد سعيد او خواجه محمد معصوم قدس سرهما ناست دي، زه ورغلم او د حضرت مجدد صاحب ښي اړخ ته کيناستم او ډیره مینه یې راسره وکړه، په همدې وخت کې مې لیدل چې یوسړی د افغانستان د جنرالانو په ډیره ښایسته دريشي کې راغی، ما چې په څیر څیر ورته کتل نو دا سړی "بابا خال محمد" و، جناب مجدد صاحب ته یې سلام و اچاوه له احوال پوښتنې څخه وروسته یې ورته وويل چې خیریت ده ولې راغلی یې ؟ نو " بابا خال محمد" ورته وويل چې خیریت ده نور هیڅ خبره نشته خو ستادغه لمسیان مایې ځایه خوروې اوزما طرف ته یې اشاره وکړه، مجدد صاحب زه په خپل غیر کې ورځم لوله اوزما غوړ یې تاو کړ، دومره یې تاو کړ چې غوړ مې درد وکړ او چې کله په همدغه وخت کې د غوړ له درده راوین شوم نو غوړ مې گرم وو او درد یې هم کاوه په همدغه وخت کې جناب والد ماجد حضرت نور المشائخ صاحب قدس سره؛ هم راباندې غږ وکړ: ابراهیم جان! ما ورته وويل: بلي! قربان نو راته یې وويل: بیا چې چاته یې ځایه تکلیف ورنکړي.

پته دې نه وي، د حضرت ضياء المشائخ صاحب (قدس سره) دا معمول و چې جناب حضرت نور المشائخ صاحب (قدس سره) ته به یې د شپې د لمانځه لپاره د اوداسه اوبه تیارولې هغه به چې غږ وکړ چې ((ابراهیم جان)) نو ده به سمدستي ورته اوبه وروړې، حضرت صاحب وايي چې ما کله دغه خوب لیده نو دا د مشر حضرت صاحب د لمانځه وخت و، د معمول له مخې مې فکر کاوه چې دی به اوبه غواړي، خو خبره نوره وه ... (فاعتبروا يا اولي الابصار) له دې خوب څخه په حضرت امام مجدد صاحب (قدس سره) د جناب ضياء المشائخ صاحب (قدس سره) د گرانيت او ولايت لوړه درجه هم څرگندېږي

نه حسش غايتي دارد نه سدي راسخن پايان

بمیرد تشنه مستسقي و دریا همچنان باقي

[۳] - حضرت اغای گل قدس سره

دحضرت مرشدنا ومولینا مجدد مائة رابع العشر قدس سره دریم فرزنداناب خادم شریعت و طریقت حضرت اغای گل صاحب قدس سره دی ، دی هغه خوک دی چې گټور علمي میراث یې راته پري ایښی دی یعنې دده مبارک دوه رسالې " رهنمای طریق " او " مختصر البیان " او نورې گټورې لیکنې په " سوانح عمري " اونورو یادښتونوکې یې هم کړې دي چې تراوسه پورې چاپ شوي نه دي " دنفیس علمي ټولنه هوډ لري چې په لاس یې راوړي اوچاپ یې کړي"

مونږمخکې ددوی د مشرانو پزیرگانو په هکله ددوی جناب له نوموړو رسالوڅخه ډیرڅه راواخیستل، دوی جناب د " رهنمای طریق " په سریزه کې دخان په هکله پوره معلومات لیکلي دي چې دلته یې بیالیکلونه اړتیا نه وینو، برسيره په دې مبارکه رساله کې دوی دتصوف او طریقت په هکله داسې چاڼ کړی اومستند معلومات راغونډ کړي دي چې داوس وخت له غوښتنو سره سم ډیر پاڅه، جامع اولنډ دي اوهیڅ یې پټ نه دي پریښي ، جزاه الله تعالی خیرا عنا وعن جمیع من کان في طلب ذکره تعالی ومعرفته بالطریق الموروث عن اولیائه سبحانه.

څه موده مخکې ددوی جناب یوه مشرفرزد جناب حضرت صاحب هاشم جان اغا او کشر ورور یې جناب حضرت صاحب ډاکتر عبیدالله جان اغا دحضرت صاحب امین جان اغا کور " اسلام اباد " ته تشریف راوړی وو اود نفیس علمي ټولنې مشر محترم مفتي حبیب الله صاحب د معلوماتو اخستلو لپاره اسلام اباد ته ورغلی و او دغه لنډ معلومات یې ورڅخه اخیستي و :

" دحضرت منة رابع العشر قدس سره په ژوندکې دجناب والدصاحب قدس سره تر روزنې لاندې و له هغه نه وروسته په ۱۵ کلنۍ کې جناب حضرت شمس المشائخ صاحب

قدس سره تر روحي روزني لاندې و ترهغوچې خلافت ته ورسیده ، ديني علوم يې له جناب شهيد قاضي عبدالرحمن صاحب خټه ولوبتل چې دتميز په محکمه کې به يې درس ورته وايه، جناب قاضي صاحب به ورته ويل چې " حضرت کيدل اسانه دي مگر ملا کيدل سخت دي " ، جناب قاضي صاحب به ورته ويل چې د درس کتابونه به پخپله راوړي نه په خادمانو او مريدانو باندې.

جناب نورالمشائخ صاحب د نادرخان په وخت کې له بهر نه راغلی و، نادرخان عدليه وزارت دوی جناب ته وسپاره، دوی جناب نه کاوه، نادرخان ورته وويل چې که تاسې مرسته اوهمکاری ونکړئ نوزه ددولت کارونه په چا وکړم؟ بياجناب حضرت صاحب يواځې د شپږو مياشتو لپاره دغه وزارت ومانه، په نادرخان يې شرط کيښود چې دغه وزارت ته به دکارلانڅه زه جوړوم او بل داچې که ستازوی محمدظاهر محکمې ته حاضرول وغواړم نوبيا به داخبره عملي کيږي، نادرخان دواړه خبرې ومنلې دوی جناب شپږ مياشتې هغه وعده پوره کړه بيايې حضرت فضل احمد صاحب ته عدليه وزارت وسپاره. په هغه وخت کې جناب والدصاحب دپرش کلن زلمی و ، نادر خان ددوی له انقلابي روحيې څخه په اندېښنه کې و ددغې اندېښنې په بنسټ يې مصر ته په ۱۳۰۸ هـ ل - کال کې د سفير په توگه واستاوه، په مصر کې دوی جناب د افغانستان لومړنی سفير و چې هلته يې پنځه کاله دغه دنده ترسره کړه، جناب والدصاحب وفرمايل چې زه په فقه او تفسير کې ښه وم اوپه علم حديث کې کمزوری وم، دالازهرله شيخ څخه مې دحديثودتکره استاذانو پوښتنه وکړه هغه راته دوه علمای کرام په گوته کړل، يوشیخ سلماوتي چې په عباسي رواق کې به يې دسحرله لمانځه نه وروسته دحديثو درس ورکاوه، دوی جناب به سهار وختي د درس اخستلو لپاره الازهر ته ورته. بياچې دوی له مصر څخه سعودي عربستان ته د سفير په توگه واستول شو څلور کاله هلته سفير و، په مدينه منوره کې يې دافريقي د موريتانيا له مشهور محدث شيخ " شقيطي " څخه چې اولاده يې اوس هم محدثين دي اوپه حرم شريف کې درس ورکوي دحديثو د درس اجازه ترلاسه کړه. بيا دوی جناب ته دمصر او سعودي د سفارت دواړه دندې په يوه وخت وسپارلې شوې چې تر لس کاله زياته موده يې دواړه دندې پرمخ بوتلې.

دوی چې کله له مصر څخه سعودي ته تشریف راوړ نو زه (محمد هاشم جان) اوزمادوه مشران وروڼه "حضرت صاحب جان اغا او" حضرت صاحب شعیب جان اغا" چې دقاهري په دارالعلوم کې موزده کړه کوله ټول یې له خان سره سعودي ته راوستلو، دوی جناب د مصر له یې کچه ازادی څخه زمونږ په هکله اندېښنه لرله او فرمایل یې چې: زه په سعودي کې دتنهایی ستونزي نه لرم خودتاسې په مصر کې یوازې پریښودل نه غواړم، هغه وخت په مصر کې عبدالهادي داوي سفیر و. په سعودي کې ددوی دسفارت په وخت کې باچا "عبدالعزيز" ژوندی و او "ملک فیصل" ولي عهد و، ملک فیصل هغه وخت دوی جناب اوددوی اولادته دتابعیت تذکري ورکړې. جناب والدصاحب د رابطهء عالم اسلامي او اسلامي کانفرنس په تاسیس کې له ملک فیصل سره مرسته کوله او مشوري یې ورکولې نوڅکه یې په موسسینو کې لوړ ځای درلود رحمه الله تعالی.

زمونږ مشر ورور محمد هارون "درد یار" رحمه الله تعالی چې په ۱۳۳۵ هـ ق - کال په کابل کې زیږیدلی و ۱۳۴۴ هـ دقاهري ته ولاړ او د هغه ځای له دارالعلوم څخه یې دعربي لغت لیسانس واخیست بیا یې د اسلامي حرکت "الاخوان المسلمون" کې داخل اوددغه غورځنګ ډیر کتابونه له عربي څخه په سني ایرانیانو باندې په فارسي وژباړل اوماته به یې کابل ته را استول هغه وخت زما دنده دتعلیم او تربیې په وزارت کې وه هلته مې بیاپه مسلمانو محصلینو ویشل. هارون جان اغا "رح" جمال ناصر په خپل وخت کې درې ځله بندې کړ په کال ۱۳۴۸ هـ له مصر څخه وایستل شو اولبنان ته ولاړ، کله چې له ناصر څخه وروسته انور السادات عمومي بیښه اعلان کړه بیرته مصر ته ولاړ او هلته یې ژوند کاوه، بالاخره په یوه ترافيکي پیښه کې دمحرم دمیاشتي د ۲۴ په شپه کال ۱۴۰۶ دیو ۷۱ کالو په عمر شهید شو له اوس نه څوارلس کاله مخکې په ترافيکي پیښه کې په ۶۹ کلنۍ کې شهید شو رحمه الله تعالی، دده مشر زوی حضرت محمد فاروق په جوانۍ کې دده په ژوند کې وفات شو اودفاروق جان دوه خورګانې په مصریانو واده شوي. نور تفصیل به له جناب حضرت شاه اغاصدیق "مجددي" د "تسلسل تجدید" له مولف صاحب څخه په دري ژبه واورو:

حضرت محمد صادق مجددي عرف اقای گل فرزند سوم حضرت غلام قیوم "رح" بوده تحصیل علوم را ازوالد بزرگوار خود وقاضي عبدالرحمن شهید پغمانی نموده وباکسب سلوک از برادر بزرگ خود حضرت فضل محمد شمس المشائخ "رح" بهره کلي یافته وصاحب کمال گردیده. حضرت شان درورع وتقوی وفتوت به نهایت رسیده بودند، درعلم تفسیر وحقائق ان ، احادیث، قرائت ومسائل ان علم بیان ولطایف ان کمال بینظیر داشتند. درفراست وسیاست یگانه عصر بودند. وبعد از وفات پیر بزرگوارش حضرت شمس المشائخ "رح" وهجرت حضرت نورالمشائخ "رح" درکابل به ارشادخلق الله موظف گردیدند وبه تربیه علماء پرداختند.....

حضرت محمدصادق اواخر عمر خودرا درجوار بیت الله وزیارت حضرت رسول اکرم ﷺ گذشتاند وتصانیف زیادی دارند که مشهورترین انها عبارت از اصول طریقه نقشبندیه ، آداب مرید ، شرح ثلاثیات بخاری ومختصرالبیان درتاریخ شهید علم وایمان میباشد.....بالاخره پس ازعالمی خدمت به جهان اسلام در سال ۱۳۵۲هگ جهان فانی را وداع گفته به لقاءالله پیوست ودر جنت البقیع مدفون گردید. هفت فرزندداشت مسمی به حضرات محمدموسی ، مجددی که در طفلی وفات نموده، محمدهارون، محمدهاشم، محمدموسی ثانی، محمدشعیب، محمد صالح، عبدالله وعبدالله.

[۲] - حضرت محمدهاشم مجددی فرزنددوم حضرت محمدصادق "رح" درسال ۱۳۰۱ هگ ش - چشم به جهان کشود وتحصیلات خودرا تادرجه تخصص درپوهنتون الا زهر مصر به پایان رسانید ودرسال ۱۳۲۴ ه - جهت خدمت به هموطنانش به کشور عودت نمود ودریستهای ذیل ایفای وظیفه نموده است: عضوریاست تعلیم وتربیه، مسئول مدارس دینی، مدیرلیسه حبیبیه ، رئیس فاکولته حقوق و رئیس پوهنتون کابل ، معاون ریاست دارالتالیف وترجمه ، معاون ریاست تدریسات مسلکی، مشاور ریاست محاکمات بامورین صدارت، عضو کمیتهء تسوید قانون اساسی ، عضولویه جرگه، عضو ورئیس انجمن قوانین مشرانو جرگه.

..... حضرت شان هجرت اختيار نموده وعازم عربستان سعودی گردیده در جامعه ملك عبدالعزيز به حيث استاد علوم اسلامى توظيف گردید و پس از كودتاى منحوس " ثور " به پاكستان تشریف آوردند وهمچو برادر بزرگ شان در راه اتحاد و انسجام مجاهدین وتنظیمهای جهادی سعی بلیغی به خرج دادند..... و فعلا به عمر ۶۶ سالگی الحمد لله حیات داشته عضویت موتمرقدس، عضویت مجلس عالی بین المللی اسلامی و عضویت هیئات اجرائیه موتمر عالم اسلام در کراچی را بدوش دارند.

حضرت شان صاحب دو فرزند هستند بنامهای محمدعاصم ومحمد قاسم . محمدعاصم مجددی شخص با فهم وفراست بوده نظربه لیاقت ودرايت شان در اوسط سلهای جهادیه صفت مسئول "رادیوی افغانستان ازاد" تعیین ودر راه انتشار حقایق جهاد رول شایسته را بازی نمودند ویک فرزند دارد بنام محمدحاتم مجددی. محمد قاسم مجددی در سال ۱۳۳۳ هـ ش - در کابل متولد گردیده تعلیمات ابتدائی وعالی را در لیسه غازی به پایان رسانیده ونظر به لیاقت شان شامل انستیتیوت ادارهء صنعت گردیده وبا رویکار آمدن حکومت کمونیستی تحصیل علم را رها وجهت شرکت در سنگرهای جهادی به پاكستان هجرت نموده وبر علاوه پیشبرد امور جهاد به تحصیل علم نیز پرداخته وشامل پوهنتون انجینیری وتکنالوجی لاهور گردیده

[۳] - حضرت محمد موسی مجددی فرزند سوم حضرت محمدصادق "رح" سه فرزند دارد بنامهای محمدخالد مجددی، محمدحسن مجددی ومحمدعلی مجددی که از جمله محمدخالد مجددی یک فرزند دارد بنام مهمند مجددی.

[۴] - حضرت محمدشعیب مجددی فرزند چهارم حضرت محمدصادق مجددی "رح" سه فرزند دارد بنامهای محمدسلیمان مجددی، محمدصادق مجددی و اسامه مجددی که از جمله محمدصادق مجددی دو فرزند دارد بنامهای محمد عمر مجددی ومحمد فیصل مجددی.

[۵] - حضرت محمد صالح مجددی فرزند پنجم حضرت محمد صادق "رح" که توسط یکعده اوياش بدسیسهء حکومت وقت بشهادت رسیده؛ دو فرزند دارد بنامهای فضل غنی مجددی و محمد طارق مجددی. فضل غنی مجددی دو فرزند دارد بنامهای محمد سلمان مجددی و محمد مروان مجددی.

[۶] - حضرت عبدالله مجددی فرزند ششم حضرت محمد صادق "رح" که در رشتهء طب در کشور المان تحصیلات خود را به پایان رسانیده و تاسیس فابریکه هوخست در کابل از خدمات برجستهء حضرت شان به کشور ماست یک فرزند دارد بنام اسامه مجددی.

[۷] - حضرت عیدالله فرزند هفتم حضرت محمد صادق "رح" نیز تحصیلات خود را در رشتهء طب در المان به پایان رسانیده در تاسیس دفتر یونین اید که یک موسسه فعال کمک رسانی به مهاجرین افغان در عصر جهاد بود فعالیت شایانی نموده. سه فرزند دارد بنامهای محمد بلال مجددی، محمد زید مجددی و محمد سالم مجددی که از جمله محمد بلال مجددی یک فرزند دارد مسمی به محمد هارون مجددی.

[۴] - حضرت محمد اسمعیل سرهندي مجددي

دجناب حضرت ضياء المشائخ صاحب مشرفرزند او بالقوه جانشين چي کټ مټ خپل والد او مرشد صاحب ته ورته و؛ جناب حضرت خواجه ابواحمد محمد اسماعيل مجددي و، نوموړی په ۱۳۲۰ هـ کي په کابل کي زيږيدلی، ديني زده کړي يې دهيواد له نامتو عالم مولوي صاحب سلطان جان اود کابل په دارالعلوم کي سرته رسولي وې. دده جسدې جوړښت اوخيره مبارکه کټ مټ لکه دخپل والد صاحب داسي وه، ددوی دواړو ظاهري ښايست، شرعي ښه او شرعي لباس بيخي خانگري مظهر او منظر و چي ليدونکي به ورته حيران وو. حاجي صاحب عبدالباري ته (چي ددوی کرامو له مخلصينو څخه

دی (دسوريي يوه عالم ويلي و چي: "ماپه نړۍ کې ډير متشرع مشايخ عظام او علمای کرام ليدلي دي خود کابل د حضراتو په بڼايسته صورت اونیک سیرت مې هېڅوک نه دي ليدلي"، رښتيا هم چاچې دوی ليدلي دي هغه ددې خبرې تاييد کوي .

ددوی کرامو حال حضرت صاحب شاه اغا (صديق) په "تسلسل تجديد" کې په دري ژبه داسې بيانوي :

حضرت محمد ابراهيم مجددي عرف شیر پادشاه ملقب به ضياء المشايخ فرزند دوم حضرت مولانا نورالمشايخ "رح" اکتساب علوم را از مولوي يارمحمد که از علمای مشهور کشور بود حاصل و طريقت را از حضرت والد خود حاصل نموده و از طرف ايشان به ارشاد خلق الله توظيف گردیدند. جناب شان سجاده نشين والد بزرگوار خود نیز بوده وبعد از وفات ايشان وظائف ومسئوليتهاي خطير شانرا بدوش گرفتند:

سرانجام وېس از تسخير کابل - بدست نا امينان شد چپاول

بزندان رفت و م سرنوشتش - شنيدم حق خواند سوی بهشتش

مرا زان مکتب اين معنی بيايد است - چراغ نقشبندان درجواد است

حضرت شان پنج فرزند داشت بنامهای: محمد طه بدون اولاد وفات نمود ، محمد اسمعيل ، محمد يعقوب ، محمد اسحق و ضياء احمد که هر چهار برادر با والد بزرگوار شان به حبس کشيده شدند. حضرت محمد اسمعيل مجددي عرف سرهندي در سال ۱۳۲۰ هـ در کابل متولد گردیده اکتساب علوم را از حضرت والد بزرگوار خود و مولوي سلطان جان که از علمای چيره دست کشور بود نموده و در اکثر علوم بهره نیک و در اصول طريقت و فروع شريعت نظري نافذ داشت ، و سه فرزند دارد بنامهای احمد امين مجددي، فضل محمود مجددي و ابوبکر مجددي .

حضرت احمد امين مجددي نیز همراه با والد و جد بزرگوارش در حالیکه ۱۱ سال از عمر شان ميگذشت به حبس کشانیده شد ولی نسبت صغر سن و مريضيه عايد حالش بود پس از هشت ماه زندان باتوکل به خدای بزرگ رهاگردید . ايشان جوان بافهم و فراست و خوش خلق بوده و سرپرستي مريدان و

اخلاصمندان پدری خود را در دیار هجرت " پاکستان " مینماید و یک فرزند دارد بنام محمد عدنان مجددي . محمد اسحق مجددي فرزند دوم حضرت ضياء المشايخ صاحب ؛ یک فرزند دارد بنام محمد شفيق مجددي . محمد يعقوب مجددي فرزند سوم حضرت ضياء المشايخ صاحب . یک فرزند دارد بنام محمد جميل مجددي . ضياء احمد مجددي فرزند چهارم حضرت ضياء المشايخ صاحب دارای احساس عالي اسلامي وجوان مبارزه ، بيدار وهوشيار بوده یک فرزند بنام سمیع الله مجددي .

دحضرت خواجه محمد اسماعيل مجددي(قدس سره) علمي اوروحاني روزنه د دغي لويې کورنۍ دعلم اومعرفت، مهرباني او عطوفت په لويه غيږه کې شوي وه ، دی مبارک د ډير اسلامي درد او ژور احساس خاوند و؛ داخبره هغه وخت پوره ډاگيزه شوه چې جناب والد او مرشد صاحب يې دی دخان په خای د نورالمدارس سرپرست "رئيس" وټاکه، داهغه وخت و چې په هيوادکې دکمونستي پليت فکر اوعقيدي نيالکي رالوی شوي وو ، دظاهرشاه د ۱۳۲۳ هـ ل — کال د ديمکراسي قانون راوتلی و، دغو خرڅ شويو خوانانو خرمستي پيل کړې وه، او الحاد ته يې برالا تبليغ اوبلنه کوله، دهغه مهال د شوروي اتحاد زور اوپيسې يې دواړه ترشا وې، داوخت دحضراتو کرامو جنابانو اود اسلام په درد نورو دردمنو ته غرونه غرونه ستونزي اومشكلات رامخې ته شول .

جناب حضرت خواجه محمد اسماعيل (قدس سره) دغه وخت د نورالمدارس په انگر کې د ۱۳۲۵ هـ ل — کال د لړم "عقرب" په پنځمه نيټه د "خدام الفرقان" دتاسيس ډبره کيښوده ،^(۱)خوددغه کارلپاره يې چې ذهينيتونه تيارول ډيرې اويشکې يې تويې کړې اوډيرې چينې يې ووهلې هم دوی جناب د اسلام لپاره ژور درد او احساس وخلیده، دکارکولو لاره په هغه وخت کې داسې وټاکله شوه چې ټول محصلين او فارغان به د

(۱) دغه نيټه په "تسلسل تجديد" کتاب کې غلطه نيولې شوې ده ، ځکه چې زه هلته د دنورو محصلينو په پرتله دوی ته تربوه څه حده نږدې او د اعتماد وړ بللم اوبه ټولو جرياناتو خبر وم .

عامې رخصتۍ په وخت کې د لړم د مياشتې له نيمايي نه دېسرلې د وري " حمل " تر مياشتې پورې د وړو گروپونو په ښه پخپله سيمه کې دهر کلې ار ښارجوماتونو ته ورځي او خلک به دکمونيزم په کفر او مرتدوالي اونورو فسادونو خبروي اوله چانه به هېڅ نغدې اومالي مرسته نه اخلي ، دغه کار له هماغې مياشتې څخه د هيواد په زياتو ولايتونوکې په ښه درز سره پيل شو، دهيوادمسلمانان دکمونستانوپه کفر اونورو قباڼو خبر شول اود کمونستانو فعاليت په هغو سيموکې له ځنډ او ځنډ سره مخ شو اوله " خدام الفرقان " سره يې د سختې دښمنۍ تکل وکړ.

په ۱۳۴۸هـ ل - کال کې زماله فراغت نه وروسته يې هم دوام درلود، ۱۳۴۸هـ ل - کال په وروستيوکې ديوه مرکزي نشراتي ارگان (ندای حق) د پيل کولو اوخپرولو پريکړه وشوه چې د امتياز خاوند يې مولويصاحب عبدالستار صديقي او مسئول چلونکي يې زه ونومول شوم، له دغه وخته ددغه کار په منډو تړو کې له تدريس او کورنۍ ژوند نه بې برخې شوم، حکومت هم دجرېدې دچلولواجازه نه راکوله، په دې ترڅ کې (۱۳۴۹ هـ ل) دپل خستي جومات پرله پسې څلوېښت ورځې دعلماوو کرامو مظاهرو شاهد و ، مظاهري لومړی د کابل په شاوخواکې دهغه کاریکاتور له امله پيل شوې چې د اصلاح په دولتي ورځپاڼه کې خپور شوی و هغلته يوسړی په عربي لباس کې رسم شوی و او نه (۹) پټ مخې ميرمنې ديو هوټل مخې ته ورپسې ولاړې وې ، دغه رسم شوی سړی ښواکې دخان او ورسره ميرمنو لپاره دښې تيرولو خونه غوښتله خود هوټل د څښتن له خولې ليکل شوې و، چې مونږ په هوټل کې داسې خونه نه لرو چې يو سړی او نه تنه ميرمنې پکې ځای شي

دا خبره مسلمانانو دشان رسالت ﷺ په هکله توهين وکانه په لومړي سر کې مظاهري د کابل له شاوخوا نه دبار پل خستي جومات ته راننوتلې ورسې د نړدوو ولايتونو علمای کرام او مسلمانان په گڼ شمير کې کابل ته راغلل اودپل خستي جومات ټول ډک شو، دکابل دبارمسلمانانو به هره ورځ په پندو پندو پخه ډوډۍ جومات ته راوړله اوله بار نه بهر د څلور خواوو مسلمانانو ان تر لرې ولسواليو پورې به يې پخه ډوډۍ او پريمانه شرومې په موټرو کې رارسولې چې له دوه زرو زياتو کسانو به دوه درې وخته خوړله اوله به امار پرته وه، دپل خستي په دوم پور کې دغه امارونه زما اوس هم په زړه دي چې څه کم څلوېښت کاله يې کيږي، دهيواد په غيرتمنو مسلمانانو دې افرين وي چې بيا يې دطالبانو دتحريك په پيل کې همدغسې پريمانه پخه ډوډۍ اوکنڅ په موټرو کې پسې وړل اود کورونو پاکي بستري يې پسې ور رسولې او بيرته يې کورونو ته نه وړې. جزاهم الله تعالى خير الجزاء.

دپل خستي په جومات کې به ټوله ورځ تقريرونه کيدل، بد رد او لمسونکي خبرې پکې نه وې، د منبر واکمن جناب شهيد مولويصاحب رحمت الله (۱) و او هيڅوک يې ترخو او لمسوونکو خبرو ته نه پرېښودل، داددې لپاره چې څوک بيا داسې گومان ونکړي چې د ظاهرشاه دولت به ددوی په ضد په خپله د مظاهري علماوو کرامو رالمسولۍ وي، بلکې ظاهرشاه اودولت يې له دغه گڼ پاڅون، دمسلمانانوله کلک ملاتړ، خوراک رارسولو، دجگ پوږودولتي فوخي، نوروواکمنودمظاهري په غونډو او تقريرونو کې له گډون نه سخت وارخطا او په ويره کې و.

(۱) شهيد مولويصاحب چې دلوگر دولايت و، ډير هوشيار، صوفي او دينداره شخصيت و دی هم د "سرگولي - جوزا" دڅلورمې شپې د پوليسو دبرغل په وخت ونيول شو اودعلماء کرامو په ډله کې و چې بيا تر ۷ - ۸ مياشتو پورې بندي و، بيا دترکي له کودتا وروسته د کنډز په ولايت کې و او هلته يې عملي جهاد ته ملا وتړله چې بيا د ژمي د واورو په يوه ساړه مازديگر له دښمن سره په مخامخ جگړه کې له خپلو ملگرو سره شهيد شو رحمه الله تعالى.

د مظاهري گډون کوونکو د ظاهر شاه له دولت نه د کاریکاتور جوړونکي اود اطلاعاتو او کلتور وزير محاکمه اوسزاغويسته، ورسره يې د کمونستانو برالا فعاليتونه اودهغو ددوو اونيزو (خلق او پرچم) بندول هم غوښتل چې کمونستي عقیده يې خپروله او نورې هم زياتې نارواوې رامنځ ته شوې وې چې د ظاهر شاه له دولت نه يې د مخ نيوې غوښتنه کوله، د تقريرونو فضا ډيره مسالمت اميزه وه او فوځي صاحب منصبانو به هم گډون پکې کاوه، خود ظاهر شاه دولت يې له دې چې د مسلمانانو د زړه زخمونه مړهم او پټې کړې هره ورځ به يې په جومات کې د مظاهري د تیتولو اعلانونه د تهديد په لهجه کول. په دغه وخت کې جناب حضرت ضياء المشايخ صاحب (قدس سره) د خپل لمسي امين جان اغا د علاج لپاره له هيواد نه بهر تشریف وړی و او جناب حضرت محمد اسمعيل جان اغا ظاهر شاه ته د علماوو کرامو ډلې په وار وار ورليږلې خو هغه به سره له دې چې سخت وارخطاهم و په تهديد اميزه اوترخه لهجه ځواب رالپړه، پايله داشوه چې مظاهري له څلويښت ورځې غوښتنو سره سره هيڅ لاس ته رانه وړل اود ۱۳۲۹ ه ل - کال د "غبرگولي" جوزا په څلرمه شپه د ظاهر شاه امنيتي پوليسو په جومات چپاو ور وور، علمای کرام يې په وهلو ټکولو او توهين سره له جومات نه وايستل، په جومات کې خوړند مبارک ايتونه، کلمه طيبه، کلمه شهادت اونورې له ديوالونو راوشکول او ترېنو يې لاندې کړل، څوک يې بنديان اوڅوک يې په سرويسونو کې يوبه بل امار کړل اونږدې ولايتونو ته يې واستول، په دې ترڅ کې دچا پېزار، دچا پټکي، دچا خادر او دچاکالي پاتې وو، ځينې کسان يې دخپل ولايت په ځاي بل ولايت ته رسولي وو، له هغه وروسته بيا په ځينو ولايتونو کې په تيره بيا د زړمت دولسوالۍ په کليو کې له يوې بلې مياشتې نه زياته موده مظاهرو دوام درلود، د کمونستانو پټ نيتونه رالوڅ او مسلمانان ورباندې وپوهول شول په دغه کار کې د "خدام الفرقان" علماوو کرامو بنيادي برخه درلوده.

دا وې په اسلام اومسلمانانو د ظاهر شاه ملنډې، ده په لوی لاس د کمونيزم په وړاندې دهيواد دروازه په دواړو پلو خلاصوله چې په پايله کې يې دده څلويښت کلنه شاهي لومړنۍ قرباني شوه.

له مظاهرو وروسته چې د کور د خرڅ تنګسياو ستونزې زیاتې وې ماد نفقې پیدا کولو لپاره یوې اوبلې خواته منډې ترړې وهلې اوهم د "ندای حق" دخپرولو د اجازې په انتظار کې وم ايله بيله د ۱۳۵۰ هـ ل - کال د وږي "سنبه" په میاشت کې چې دډاکټر ظاهر حکومت و، دجناب سرهندي اغا (خواجه محمد اسمعیل جان اغا) دغیر مستقیمو هلو ځلو له برکته د "ندای حق" د خپرولو اجازه اعلان شوه اود ۱۳۵۰ هـ ل - کال د وږي په میاشت کې لومړۍ گڼه له چاپه راووتله دغه کارله بي شمیره مالي ستونزو اود لیکوالانوله کمښت سره سمه د ۱۳۵۲ هـ ل - کال د چنگاښ "سرطان" تر ۲۶ مې پورې دوام وکړ له دغې نيتي سره سمه د داودخان کودتا وشوه "ندای حق" اوډیرې آزادې نشرې بندې شوې ځکه چې کمونستانو، روسانو د داودخان په کودتاکې لوی لاس و، غټو کمونستانو ډیر حساس او کلیدي پوستونه "چوکۍ گانې" اشغال کړې وې، د داود خان په ۴ کلنه دوره کې یې د ۱۳۵۷ هـ ل - کال دغوايې "نور" دکودتا تروخته له خپلې خوښې اوکړنلارې سره سم ساتلې وو.

دداودخان له کودتاسره سم کمونستان غښتلې اونورهم سپین سترگې شوي وو، د خدام الفرقان په غړواوتولوعلماووکرامواو مسلمانانو یې سترگې وربرگې کړې، د داود خان دکودتاد لمانځلویه یوه غونډه کې چې دزرمټ ولسوالۍ د لیسې په انگر کې جوړه شوې وه؛ زه او شهید مولویصاحب نصرالله "منصور" رحمه الله "هم دسیمې د مخورو په توگه ورغلې وو، زمونږ دکلې یوه کمونست (لالک) په خپل تقریر کې مونږ ته په اشاره سره وویل (دتورې ارتجاع مزدوران دلته هم دخان خای لټوي...) مونږ دغه خبره برالا دخطر ټنگ وگاڼه اوځانونه مو له خپلې سیمې څخه گوښه کړل، زه د کندز ولایت ته ولاړم او هلته مې یو خای اوبل خای امامت کاوه او خوله مې له سیاسي پلوه چوپه نیولې وه، او شهید منصور صاحب رحمه الله یوڅه وخت د شاهي کوټ په کلې کې تدریس وکړ اوبیا میرانشاه ته مهاجر شو. د داودخان له کودتا وروسته یو وخت دحضراتو کرامو "رحمهم الله تعالی" دلیدلو او زیارت لپاره کابل ته غلې ولاړم، جناب سرهندي اغا(قدس سره) دخبرو په ترڅ کې رانه وپوښتل: (... څه حال دی؟ ماوویل

خيريت دى . دوى وفرسايل خير به بيا و نه وينې ټول واک د کمونستانو په لاس کې کيوتلى دى، اوڅېره هم هغسې شوه چې دوى "رحمه الله" فرمايلي و.

د ۱۳۵۶ هـ ل - کال په پاى کې په ماپسې له زرمټ نه د "کنډز" "کنډ" کلي ته د زرمټ د گل دادخيلو د قام استازي راغلل اودجناب حضرت ضياء المشانخ صاحب "رحمه الله تعالى" ليک هم ورسره و، ماته يې ليکلي و چې : (... له دغو کسانوسره د تدريس لپاره زرمټ ته ولاړ شه ...) دغه وخت د داود خان وروستى مياشتې وې او حکومت يې علماوو کراموته ډير لاس نه اچاوه، له دې نه يوڅه پخوا دى دخان په خپلو سياسي تيروتنو پوهيدلى و چې زما واک خو له کمونستانو او شوروي سره دى ، يوې خوا بلي خواته يې اسلامي هيوادونه ته سفرونه کول اوڅخه يې داوه چې له شوروي څخه خان راوشکوي ؛ خو اوبه له ورځه تيرې وې . زه د ۱۳۵۶ هـ ل - کال د مني په اخبرکې يومخيزه گل دادخيلو ته راغلم او هلته مې تدريس پيل کړ او تر پسرلي پورې روان و . د ۱۳۵۷ هـ ل - کال د غوايي "ثور" په اوومه نيټه دينجشنيې په ورځ کمونستانو په کابل کې کودتا وکړه اوزه هغه وخت دجناب حضرت صاحب په کرامت اود امر په حکمت لاسه وپوهيدم چې د هيواد له شمالي پولې څخه يې دهيواد سويل د جهاد د پيل سيمې ته راوستم، کودتاجيانو ؛ داودخان، ميرمن يې "چې دظاهرشاه خور وه" ، ورور يې محمد نعيم خان او دکورنۍ نور غړي په ارگ کې ووژل، درې ورځې وروسته يې د ترکي په مشرۍ خپل رژيم اعلان کړ.

دکودتا په سبا "دجمعي په ورځ" په کوزو دولت زو" (۱) کې د پيرصاحب په جومات کې د مولود شريف غونډه وه چې د شاوخوا علمای کرام او گڼ مسلمانان راغلي وو ، په غونډه کې مو د کمونستانو کودتا تشرېح کړه اودوى ته مو لاپخوا کمونستان سم وريژندلي وو، په ساموبيا د ولسوالۍ خواته غونډه راوبلله اومسلمانان مو ښه وپوهول،

(۱) "دولت زي" د زرمټ د ولسوالۍ په حدودو کې راځي چې ډير دينداره او په علماوو مين خلک دي.

درېم ورځ "دثور په ۹ مه" موبيا ولسوالۍ ته غونډه راوبللله اود ولسوالۍ په جامع جومات کې موغونډې ته ټول حقايق په ډاگه کړل او په نيمه نيمه کې مود جهاد فرصيت مسلمانانو ته په ډاگه کړ، دا وخت د کودتاچيانو واک ولايتونو او ولسواليو ته وغزیده: نور مو ښکاره غونډې بس کړې اود جهاد لپاره مو اړيکې ټينګول پيل کړل، په همدغه اونۍ کې جناب شهيد مولوي صاحب نصرالله منصور رحمه الله تعالى اوجناب مولوي صاحب جلال الدين حقاني سلمه الله تعالى له ميرانشاه نه له مجاهدينو سره د زېړوک غرونو ته رارسيدلي وو اود زېړوک په ولسوالۍ يې جهادي يرغل پيل کړی وو، په ماپسي يې څوک راواستول چې له ملګرو سره د زدرانو "فخريو" ته راشي، مونږ څوک کسان ورغلو اود جهاد د پيل په نقشه مو ځانونه سره وپوهول، درې څلور ورځې وروسته بيرته زرمته ته راغلو اود مجاهدينو ډله په مونږ پسې پټه زرمته ته راغله او په ولسوالۍ باندې يې د جهادي يرغل قوماندې په غاړه وه، د غوايي "ثور" په "۱۸ مه" يا "۱۹ مه" شپه يې په ولسوالۍ باندې يې عمليات ترسره کړل او کمونستان يې سخت وارخطا کړل، د غوايي "ثور" په شلمه ورځ د زرمته له ولسوالۍ نه د کمونستانو يو تن پياوړی سړی زما د نيولو لپاره گل داځپلو ته راغی او راته يې وويل چې: (د امنې قوماندان صيب دې غواړي) ماچې هرڅومره بلمې او دلايل ورته وويل دی پخپله خبره کلک ولاړ و او په زوره د بيولو تکل يې درلود، زه پوهيدم چې که ورسره ولاړ شم بيا به مې پايله وژل وي او تر دغې ورځې پورې يې ځنې کسان ترې تم کړي هم وو، له کلي نه بهر ورسره ولاړم او اخر دې ته اړ شوم چې دخپلې تمانچې په ډزو مې ټپي کړ اوزه په رڼاورځ له صحنې څخه گوښه شوم، الله تعالى ښه نجات او خلاصون راکړ، کورمې له کتابونو او هرڅه سره بې سرپرسته پاتې شو، کمکۍ اولادونه او والده مرحومه يې دوه ورځې له دې واقعي نه مخکې د ماماخيلو کره تللي وو او بيا مونږ اودوی يونيم کال وروسته د زرمته دخلکو د عمومي هجرت په وخت د ميرانشاه د "دته خيلو" په دښتوکې سره وموندل، زه په هغه ورځ چې له صحنې څخه گوښه شوم په شپه کې د سويل غرونو د زدرانو د "فخريو" سيمې ته ولاړم او هلته دمجاهدينوله گروپونو سره يوځای شوم، بيا يې نو دلسگونو کلونو په موده کې دغه لوری شو او خپله سيمه مې ونه ليدله.

دا وه د يوولس کلن يا (پنځه ويشت) کلن جهاد پيل ته په دغه سيمه کې يوه زغلنده کتنه، که څوک زيات معلومات غواړي نو زماډ ځانگړي يادښت په پاڼو " کتابچه " کې به يې پيدا کړي ، اوس چې زه دغه توري ليکم د ۱۳۸۴ هـ ل — کال د غوايي "نور" لومړۍ لسيزه ده، له هغه وخت نه پوره " ۲۷ " کلونه تير شوي دي او زه په هيواد د امريکې د تيري له امله دوم هجرت ته اړ شوی له کورنۍ سره د " تربيلي " دپاڅه سرک په څنډه په يوه کمپ کې اوسېږم.

د حضرت صاحبانو د کورنۍ وروستۍ حال

اوس به د جنابانو حضراتو کرامو "رحمهم الله تعالى" په حال ځان خبر کړو چې څه وروپيښ شول ؟ له کودتا سره يوځای ددوی کرامو "رح" مخلصينوله هرې خواڅخه سړي ورواستول چې له قلعه جوادڅخه ځانونه او کورنۍ په يوه حکمت سره وباسي، خو ددوی کرامو "رح" خواب داوو چې: (مونږ ايسار اود کودتاچيانو ترکلکې څارنې لاندې يو، دتيريدوبه احتمالي لاروکې يې پوستې جوړې کړي او ټانکونه يې ځای په ځای کړي دي) حالت رښتيا هم داسې و ځکه کمونستانو له پخوا نه علمای کرام او مشايخ کرام دخپلو کفري تگلارو لومړۍ درجه، اونور مسلمانان يې دومه او دريمه درجه دښمنان بلل.

دکودتا له لومړۍ ورځې نه يې نيول پيل کړي وو او ترڅو چې په واک کې پاتې وو دغه يې کار وو، دهيوادڅومره مسلمانان چې دوی دخپل واک په موده کې نيولي او تري تم کړي دي شمير به يې لکونو ته رسېږي، دحضراتو کرامو "رح" په ايساريدلو ټول مخلصين له کچې پورته خپه وو، ددوی کرامو له روحاني فراست اوددوی دخبري منابعو دشتون په بنسټ ددوی مخلصينو گيلې اوږدو خلکو نيوکې کولې او سوال داو چې دوی ته به هرومرو له کودتاچيانو څخه لا پخوا پوره معلومات شوی وي نو بياولې له ايساريدلو نه مخکې ونه وتل؟ د دوی کرامو "رح" له نيول کيدو وروسته په دغه خبره

هم دجهاد په كلونو کې او هم له هغه را وروسته ډول ډول بحثونه كيدل چې ځينې يې يې خونده او نامناسبه وو.

اصلي خبره داده چې ددغي لويې كورنۍ بزرگان در امام مجدد قدس سره اولاده داسې معمولي خلك نه دي لكه ځينې خلك يې چې فكر كوي بلكې په الله تعالى ﷻ، دهغه په رسول ﷺ اودهغه په پاك دين " اسلام " باندې مين خلك دي اوله الله تعالى ﷻ سره دډير محبت اومينې اودهغه ﷻ د لقاء اوديدار د تلوسې له سوخته مونږ ددوى هغه چينې، ژړاگانې، سوز اوگداز په هغو دعاگانو کې اوريدلى او ليدلى دى چې له ختمونو څخه وروسته به يې د دعا لاسونه دالله تعالى ﷻ دربار ته پورته كړي وو او اكثر و حاضرينو به هم ورسره ژړل. پخپله جناب حضرت ضياء المشائخ صاحب (قدس سره) په سنت او شريعت كلك ولاړ و، هغه شروط، صفات اوكمالات چې دنقشبندې مباركې طريقې دپوه كامل او مكمل مرشد لپاره ورته اړتيا وي؛ دوى جناب علما اوعملا هغه ټول د خپل بزرگ پلار اومرشد اوخپل و بزرگانو نيكونو په شان (قدس الله تعالى اسرارهم العالیه) درلودل، دالله تعالى ﷻ دذكر رېښتوني طالب به يې چې كله په طريقه شريفه كې داخل او مشرف كړ اودلومړۍ لطيفې " قلب " خاى به يې وروښود سملاسي به يې دالله تعالى ﷻ پاك نوم په زړه كې جاري شو، همدغه رنگه به يې پورته لطايف (روح، سر، خفي، اخفى اونفسي) كې په خپل وخت كې په توجه سره د الله تعالى ﷻ پاك نوم جاري كېده او دذكر رېښتوني طالبان به يې كمال ته رسول، ددوى جناب " رح " خلفاوو كرامو " رحمهم الله تعالى " پوره كمال، تاثير او تصرف درلود چې هغوى هم په سلگونو مسلمانان په طريقه شريفه كې وروزل اودا ددوى جناب (قدس سره) دكمال اوتكميل ښكاره ثبوت دى، عجيبه لاداده چې اوس اوس هم ددوى جنابانو " رح " رابطه شريفه له ساليكينو سره پوره مرسته كوي.

ددغي بزرگانو قدس سرهم چې كله داسلام بېرې په ډوبيدلو وليدله نو دا غميزه يې په هيڅ بيه نشواى زغملاى كه څه هم په دغه لاره كې يې سر او مال ولاړ شي؛ نو په داسې يوه حالت كې دمسلمان په وړاندې جوته اود رڼا لاره يواځې د شرعي جهاد لاره

بلله او بس چې پایله به یې یا بری اویا شهادت وي. ځکه خو دوی جنابانو "رح" د جهاد هغه لاره غوره کړې وه چې بری ته لنډه ښکاريده. که څه هم خطرناکه وه هغه دا چې دافغان فوځ په منځ کې یې تکره اومخلص ډیرمنصبداران لرل چې یوه چټک او منظم پاڅون ته چمتو وو، دغه کارددوی جنابانو په خپل ځای موجودیت او ژر ژر لارښوونې ته اړتیا لرله، نو ځکه جناب حضرت صاحب (قدس سره) په هغه وخت کې ددوی یوه مخلص جناب الحاج مولوی صاحب محمدنادر خان (قدس سره) ته چې د "میا دادخیلو" په مولوی صاحب یادیده؛ ویلي و چې که مونږ او تاسې ټول بهر ته ولاړ شو نو په هیواد کې مسلمانان چاته پرېږدو؟ دوی کړامو "رح" په دغه جهادي پروگرام باندې د کودتا له وخته ان تر ژمي پورې کار کاوه که څه هم هغه وخت تردوی لاندې زمکه له تې نه هم سره "توده" وه خودوی مبارکان "رح" د اسلام د ډیوې پنگان او په جهاد اوشهادت مین بزرگان وو اودالله تعالیٰ د دیدار په مینه اوتلوسه کې یې ډیر ژرلې وو نو ځکه په هغه سره تېی باندې د مطلب یعنی بری یاشهادت تروخته پورې په پوره متانت، ثبات، عزم، وقار او توکل سره مستقیم او کلک ودریدل. (اکرمهم الله تعالیٰ و شرفهم و قدس اسرارهم العالیه وایانا معهم برحمتهم ومنهم).

په دغه وخت کې په وار وار پاڅون چمتو اود اقدام په وخت کې افشا شو. پایله داشوه چې دوی جنابان له ټولو خپلوانو او مخلصینو سره اوتول مجاهد اومخلص منصبداران دالله تعالیٰ په قضاء اوتقدیر دجمعي په شپه دجمادي الاول په ۲۶ مه ۱۳۹۹ هـ ق چې ۱۳۵۲ دمرغومي (جدي) له ۲۷ مې سره برابره ده د بې رحمه دشمن په لاس کیوتل، او الله تعالیٰ دوی ټولو ته د شرف اوسرلورې لاره (شهادت فی سبیل الله) غوره کړې وه (رحمهم الله تعالیٰ) مونږ دالله تعالیٰ په قضاء د مسلمان رضا دایمان غوښتنه بلکې دایمان برخه گڼو (انا لله وانا الیه راجعون).

مولوی رحیم الله زرمی

۱۳۸۳ لمريز کال دغوايي اوومه